

राजस्थान विश्वविद्यालय द्वारा पी एच. डी. के लिए स्वीकृत

तथा

प्रकाशन-सहायता-प्राप्त थीसिस

संस्कृत साहित्य में सादृश्यमूलक अलंकारों का विकास

लेखक —

डा० ब्रह्मानन्द शर्मा एम ए., एल एल. बी , पी एच डी

प्राध्यापक संस्कृत विभाग

गवर्नमेण्ट कालेज

अजमेर

प्रकाशक:—

ब्रह्मानन्द शर्मा

प्राध्यापक सस्कृत विभाग

गवर्नमेण्ट कालेज

अजमेर

मुद्रक:

वैदिक यन्त्रालय,

अजमेर

श्रद्धेय गुरुवर

श्री विद्याधरजी शास्त्री

को

सादर समर्पित



प्राक्कथन

परम हर्ष है कि साहित्यक्षेत्र में भारत के मूर्धन्य आचार्यों द्वारा हृदय से स्वागतीकृत यह शास्त्रीय प्रबन्ध अब एक मुद्रित ग्रन्थ के रूप में सब विद्याकेन्द्रों के लिए सुलभ हो रहा है। यह प्रबन्ध कोई सामान्य प्रबन्ध नहीं अपितु चिन्तनजन्य सूक्ष्म विवेचन से सम्पन्न अलकारशास्त्रसम्बन्धी एक ऐसा महत्त्वपूर्ण ग्रन्थ है जिसके प्रकाशन से साहित्यससार में एक अभिनव साहित्य-दर्शन का अभ्युदय होगा और अमरभारती के प्राचीन महाचार्यों की सूक्ष्म प्रतिपादन शैली एवं उनकी अगाध विवेचन शक्ति के ज्ञान से वर्तमान हिन्दी क्षेत्र सर्वथा सुसमृद्ध एवं कृतार्थ होगा।

आचार्य श्री ब्रह्मानन्द की यह विशेषता है कि वे पूर्वाचार्यों के मतों की आलोचना में अनेक स्थलों पर अपने स्वतन्त्र विवेचन को प्रस्तुत करते हैं और अपनी सूक्ष्मेक्षिका के कारण गतानुगतिक गति के अनुगामी न बनकर महान् से महान् आचार्यों की आलोचना में भी किसी प्रकार का अनौचित्य नहीं देखते। यह ठीक है कि स्थान स्थान पर पूर्वाचार्यों ने भी इन मतों की स्थापना के प्रसंगों को उठाया है परन्तु इतना विगल और व्यापक विवेचन सामान्यतया अन्यत्र सुलभ नहीं होता।

मेरा यह दृढ़ विश्वास है कि अलकारशास्त्र की ग्रन्थसूची में यह ग्रन्थ सम्माननीय स्थान प्राप्त करेगा और अलकारों के आन्तरिक तत्त्व को समझने में परम सहायक सिद्ध होगा। विद्वत्संसार में इसके द्वारा अलकारसम्बन्धी आलोचना के एक नए अध्याय का सूत्रपात होगा और पारस्परिक विमर्श के द्वारा अलकारशास्त्र का और भी अधिकाधिक सद्बिकाम होगा।

विद्याधर शास्त्री
डायरेक्टर हिन्दी विश्वभारती
बीकानेर

भूमिका

प्रस्तुत ग्रन्थ मे यद्यपि प्रधानतया सादृश्यमूलक अलङ्कारो का विवेचन है। परन्तु क्योकि ये सादृश्यमूलक अलङ्कार सादृश्य तत्त्व पर आश्रित है, अत इनके विवेचन से पूर्व सादृश्य तत्त्व के स्वरूप तथा क्षेत्र का भी इसमे विवेचन किया गया है। सादृश्यतत्त्व निरूपण के प्रसंग मे मे ने यह प्रमाणित करने का प्रयत्न किया है कि सादृश्य समस्त कलाओ, लौकिक व्यवहारो एव प्राकृतिक जगत् मे किमी न किसी रूप मे विद्यमान रहता है। साहित्य का ललित कलाओ मे प्रमुख स्थान है। इसलिए कला सम्बन्धी सादृश्य के विवेचन मे साहित्यसम्बन्धी सादृश्य का विवेचन विशेष रूप से किया गया है। ललितकलाशिरोमणि इस साहित्य का क्या स्वरूप है इस विषय को लेकर आलङ्कारिको ने औचित्य, रस, ध्वनि आदि को उसका स्वरूप माना है। मे ने यह प्रमाणित करने का प्रयत्न किया है कि साहित्य के ये विभिन्न स्वरूप इस सादृश्य तत्त्व से किसी न किसी प्रकार सम्बन्धित है।

अलङ्कारो की सादृश्यमूलकता के विवेचन के समय इस सादृश्य-मूलकता की गहराई मे जाने के लिए अलङ्कारो के अन्वय व्यतिरेकभाव एव आश्रयाश्रयिभाव आदि अलङ्कारस्वरूपनिर्णयकारी अभिमतो का भी इसमे पूर्ण विवेचन किया गया है। इस विवेचन से यह स्पष्ट होता है कि शब्दालकारो के मूल मे उच्चारण-सादृश्य स्थित है। इस उच्चारण-सादृश्य के अतिरिक्त शब्दालकारो के लिए एक और तत्त्व की अपेक्षा है और वह है वर्णो तथा अर्थ का सादृश्य। इस प्रकार अर्थानुकूलता शब्दालकारो का आवश्यक अंग है। ध्वनिवादियो का इससे विरोध है। वे अलङ्कारो को हारादि के समान बाह्य आभूषण मानकर उन्हे अर्थ का नियत रूप से उपकारक नहीं मानते। अत इस प्रसंग मे उनके इस मत का खण्डन किया है।

शब्दालङ्कारो की सादृश्यमूलकता का निरूपण करते समय प्रसंगवश उनके अन्य विशेषाधायक हेतुओ का भी विवेचन किया है। उदाहरणत यमक का निरूपण करते समय रुय्यक तथा मम्मटादि के मत का खण्डन

करते हुए चमत्कारी अर्थ-वैषम्य को यमक का आवश्यक अंग सिद्ध किया है।

लाटानुप्रास के प्रकरण में अभिहितान्वयवाद तथा अन्विताभिधानवाद का निरूपण करके यह बताया है कि पूर्व मत के अनुसार ही लाटानुप्रास का पृथक् अलंकार होना सम्भव है। इसके बाद इन दोनों वादों में अभिहितान्वयवाद की समीचीनता सिद्ध करके लाटानुप्रास को पृथक् मानने का औचित्य सिद्ध किया है।

सादृश्यमूलक अर्थालङ्कारों का विवेचन उनके मूल में विद्यमान सादृश्यसम्बन्धी चित्तवृत्ति के आधार पर किया है। इस चित्तवृत्ति के भेद को ही अलङ्कार-विभाजन का आधार माना है। चित्तवृत्ति में भेद न होने पर भाषा के साधारण अन्तर को अलंकार-विभाजन का हेतु नहीं माना है। इसी दृष्टि से स्य्यक तथा विद्यानाथ के वर्गीकरण की आलोचना करते हुए इन अलङ्कारों के वर्गीकरण का प्रयास किया है।

उपर्युक्त दृष्टि से विवेचन के फलस्वरूप अन्य आलङ्कारिकों के अनेक सादृश्यमूलक अलङ्कार अथवा उनके भेद इस श्रेणी से बाहर चले जाते हैं। कतिपय सादृश्यमूलक अलङ्कारों अथवा उनके भेदों का अन्य सादृश्यमूलक अलङ्कारों में अन्तर्भाव हो जाता है तथा कतिपय सादृश्यमूलक अलङ्कारों के पृथक् भेदों की पृथक्ता नष्ट हो जाती है। उदाहरणतः उल्लेख के शुद्ध भेद, कारक दीपक, मालादीपक, प्रस्तुताङ्कुर, तथा रुद्रट के उत्तर अर्थान्तरन्यास आक्षेप प्रत्यनीक एवं पूर्व का सादृश्यमूलक अलंकारों से बहिर्भाव हो जाता है। शब्दश्लेष पर आश्रित उपमा तथा रूपक आदि के भेद भी सादृश्यमूलक अलंकारों के अन्तर्गत नहीं आते।

उदाहरणालङ्कार का अन्तर्भाव उपमा में हो जाता है। प्रतीप के प्रथम, द्वितीय तथा तृतीय भेद उपमा में तथा चतुर्थ एवं पञ्चम भेद व्यतिरेक के अन्तर्गत चले जाते हैं। परिणाम, निदर्शना तथा ललित का अन्तर्भाव रूपक में हो जाता है। सकीर्ण उल्लेख विभिन्न सादृश्यमूलक अलंकारों में अन्तर्भूत हो जाता है। निश्चयालंकार तथा अतिशयोक्ति के 'अभेदे भेद' एवं 'यद्यर्थोक्तौ च कल्पनम्' भेद क्रमशः भ्रान्तिमा, असम एवं उपमा में सन्निविष्ट हो जाते हैं। रुद्रट के मत, उभयन्यास, समुच्चय तथा साम्य क्रमशः उत्प्रेक्षा, प्रतिवस्तूपमा दीपक एवं उपमा के अन्तर्गत चले

जाते हैं। दीर्घत को पर्यस्तापहनुति तथा भ्रान्तापहनुति का अन्तर्भाव क्रमशः दृढारोपरूपक एवं भ्रान्तिमान् में हो जाता है।

अतिशयोक्ति के 'असम्बन्धे सम्बन्ध' तथा 'कार्यकारणयो पौर्वापर्य-विपर्यय' नामक भेदों, परम्परितोषमा, परम्परितरूपक एवं व्याकरण-मूलक उपमाप्रभेदों की पृथक्ता नष्ट हो जाती है।

अलङ्कारनिरूपण के समय आलङ्कारिकों के परस्पर-विरोधी मतों का विवेचन करके उनमें से किसी एक को समीचीनता सिद्ध की है अथवा दोनों मतों के असमीचीन प्रतीत होने पर अपना स्वतन्त्र मत उपस्थित करने का प्रयत्न किया है। उदाहरणन व्यतिरिक्त में वैधर्म्यप्रतीति के स्वरूप के विषय में आलङ्कारिकों में मतभेद है। मम्मट तथा जगन्नाथ के अनुसार यह वैधर्म्य-प्रतीति उपमेय के उत्कर्ष के रूप में होती है तथा स्यक, विश्वनाथ आदि के अनुसार यह उपमेय के उत्कर्ष अथवा अपकर्ष इन दोनों में से किसी भी रूप में सम्भव है। इस प्रसंग में उत्कर्षापकर्ष का अर्थ स्थिर करके स्यक एवं विश्वनाथ आदि के मत की स्थापना की है।

रूपक में तादृश्यप्रतीति की प्रक्रिया के विषय में प्राचीन तथा नवीन आलङ्कारिकों में मतभेद है। प्राचीनों के अनुसार यह प्रक्रिया लक्षणा के द्वारा होती है तथा नवीनों के अनुसार यह अभेदसंसर्ग से होती है। अतः दोनों मतों का विवेचन करके नवीनों के मत का औचित्य स्थापित किया है।

उत्प्रेक्षा में विषयोपादान आवश्यक है अथवा नहीं, इस विषय को लेकर आलङ्कारिकों में मतभेद है। स्यक के अनुसार विषय का उपादान आवश्यक है, परन्तु मम्मट एवं विश्वनाथ के अनुसार इसका उपादान आवश्यक नहीं। इस प्रसंग में दोनों मतों का विवेचन करके द्वितीय मत की समीचीनता सिद्ध की है।

सम्भावना केवल अभेदसंसर्ग के द्वारा होती है अथवा समवायादि अन्य सम्बन्धों के द्वारा भी वह सम्भव है इस विषय को लेकर प्राचीन तथा नव्य आलङ्कारिकों में मतभेद है। प्राचीन प्रथम मत के पक्षपाती हैं तथा नव्य द्वितीय मत के। इस प्रसंग में दोनों मतों का विवेचन करके द्वितीय मत को असमीचीन सिद्ध किया है।

पृथक् पृथक् अलङ्कारों का निरूपण करते समय उस अलङ्कारविशेष

के मूल में विद्यमान सादृश्यविषयक चित्तवृत्ति का स्वरूप निश्चित किया है तथा अलकारों की परिभाषा एवं भेदोपभेद सादृश्यतत्त्व को लक्ष्य करके किए हैं।

सादृश्य के आधार पर अलकारों का उपर्युक्त विवेचन करते हुए अलकारों के विकास का भी विवेचन किया है।

रस, ध्वनि, औचित्य, अलकारादि साहित्यशास्त्र के विभिन्न सिद्धान्तों में सादृश्यतत्त्व के इस प्रकार लक्षित होने के कारण यह प्रश्न उठना सर्वथा स्वाभाविक है कि सादृश्यतत्त्व की इस व्यापकता का क्या कारण है। अतः विभिन्न दार्शनिक दृष्टिकोणों से यह सिद्ध किया है कि विश्व के पदार्थों में एक साम्य है।

मैं अपने प्रयास में कहा तक सफल हुआ हूँ तथा प्रस्तुत ग्रन्थ ज्ञानक्षेत्र की अभिवृद्धि में कहा तक योग देगा इसका निर्णय विद्वान् ही करेंगे।

इस ग्रन्थ के प्रकाशनार्थ राजस्थान विश्वविद्यालय ने आर्थिक सहायता देकर मुझे अनुगृहीत किया है। इसके लिए मैं उसका अत्यन्त आभारी हूँ। मैं अपने गुरुवर श्रद्धेय श्री विद्यावर जी शास्त्री का अत्यन्त आभारी हूँ जिनकी प्रखर ज्ञानज्योति अलकारशास्त्र तथा दर्शन के दुर्गम क्षेत्र में मेरा सतत मार्गदर्शन कर रही थी। श्री नरोत्तमदास जी स्वामी तथा डा० फतहसिंह जी का भी मैं आभारी हूँ जिनसे मुझे परामर्श मिलता रहता था। अन्त में मैं भारत के उन प्राचीन एवं महान् आलकारिकों का अत्यन्त आभारी हूँ जिनके विचारों से लाभ उठाकर एवं प्रेरणा प्राप्त कर मैं यह ग्रन्थ विद्वानों के सम्मुख रखने में समर्थ हुआ हूँ।

ब्रह्मानन्द शर्मा

विषय-सूची

प्रथम अध्याय

	पृष्ठ संख्या
सादृश्य — ...	१-१४
सादृश्य का क्षेत्र	१५-१६
समाज में सादृश्य ..	१७-१९
प्रकृति में सादृश्य ...	२०-२२
कला में सादृश्य .	२३-२८
काव्य में सादृश्य — कवि की दृष्टि से	२९-३३
सहृदय को लक्ष्य करके काव्य के स्वरूप तथा उनमें सादृश्य	३४-३९
औचित्य तथा सादृश्य	४०-४३
रस में सादृश्य	४६-५०
ध्वनि में सादृश्य	५१-५४

द्वितीय अध्याय

अलंकारों के मूल में सादृश्य	५५-५९
शब्दालङ्कारकोटि में आने वाले अलंकार	६०-६६
शब्दालंकारों के मूल में सादृश्य .	६७-६८
अनुप्रास में उच्चारण तथा अर्थ का सादृश्य आवश्यक	६८-७३
अनुप्रास .	७४-७७
यमक ..	७८-८१
लाटानुप्रास	८२-८९
शब्दालंकारों की प्राचीनता का कारण ...	९०
ऋग्वेद में शब्दालंकार .	९१-९२
रामायण एवं महाभारत में शब्दालंकार .	९३-९५
काव्यकाल में शब्दालंकार	९६-१०४
अलंकारशास्त्र के ग्रन्थों में शब्दालंकारों का विकास	१०५-११०

तृतीय अध्याय

अर्थालंकारों में सादृश्य	१११-११५
सादृश्य के लिए आकृतिगत साम्य आवश्यक अथवा नहीं	११५-११६

	पृष्ठ संख्या
उपमानो का क्षेत्र	११७-१२१
सादृश्यमूलक अलंकारो के मूल में विद्यमान सादृश्य का स्वरूप तथा उसके भेद	१२२-१२९
अलंकारिको द्वारा किया हुआ सादृश्यमूलक अलंकारो का वर्गीकरण तथा उसकी आलोचना —	
रुच्यककृत निरूपण का विवेचन	१३०-१४२
विद्यानाथ द्वारा किए हुए वर्गीकरण की सदोषता	१४२-१४३
उपमा	१४४-१८९
उपमा के तत्त्व	
उपमेय तथा उपमान	१४६-१५५
साधारणधर्म	१५५-१६७
वाचक	१६७-१७०
उपमा के भेदोपभेद तथा उनका वर्गीकरण	१७१-१७२
उपमानो तथा साधारणधर्मों की अनेकता के आधार पर भेद	१७२-१७५
सादृश्य के सश्लिष्ट चित्रण आदि के आधार पर भेद	१७५-१८०
सादृश्य के वाच्यत्व तथा व्यंग्यत्व के आधार पर किए हुए उपमाप्रभेदों का खण्डन —	१८०-१८२
अवयवों के उपादान तथा अनुपादान के आधार पर उपमा के भेद —	१८२-१८८
अन्य भेद	१८८-१८९
अनन्वय	१९०-१९७
असमालंकार	१९८
उदाहरणालंकार तथा इसका खण्डन	१९९
उपमेयोपमा	२००-२०८
प्रतीप तथा उसका अन्य अलंकारों में अन्तर्भाव	२०९-२१५
व्यतिरेक	२१६-२२५
रूपक	२२६-२३७
परिमाण तथा उसका रूपक में अन्तर्भाव	२३८-२४३
उल्लेख	२४४-२५१
अपह्नुति	२५२-२५८

पृष्ठ संख्या

निश्चयालंकार का भ्रान्तिमान् मे अन्तर्भाव	२५९-२६०
उत्प्रेक्षा	२६१-२७२
उत्प्रेक्षावयव	२७३
अतिशयोक्ति	२७४-२८४
प्रतिवस्तूपमा	२८५-२८९
दृष्टान्त	२९०-२९१
निदर्शना का अन्य अलंकारो मे अन्तर्भाव	२९२-२९७
ललित अलंकार का रूपक मे अन्तर्भाव	२९८-२९९
दीपक	३००-३०६
तुल्ययोगिता	३०७-३०८
सहोक्ति	३०९-३१५
समासोक्ति	३१६-३२३
अप्रस्तुतप्रशंसा	३२४-३३७
प्रस्तुताकुर का ध्वनि मे अन्तर्भाव	३३८
ससन्देह	३३९-३४५
वितर्कालंकार का सन्देह मे अन्तर्भाव	३४६-३४७
भ्रान्तिमान्	३४८-३५३
स्मरण	३५४-३५८
रुद्रट के कतिपय सादृश्यमूलक अलंकारो का सादृश्यमूलक	
अलंकारो से बहिर्भाव	३५९-३६३
वैदिक काल मे सादृश्यमूलक अलंकारो का प्रयोग	३६४-३६६
रामायण एव महाभारत	३६७-३७३
काव्यकाल	३७४-३८१
अलंकारशास्त्र के ग्रन्थो मे सादृश्यमूलक अर्थालंकारो	
का विकास	३८२-३९८

चतुर्थ अध्याय

सादृश्य के मूल मे रहस्य	३९९-४०७
-------------------------	---------

प्रथम अध्याय

सादृश्य-निरूपण की आवश्यकता

सादृश्यमूलक अलङ्कारों के विवेचन के लिए यह परम आवश्यक है कि हम सर्वप्रथम सादृश्य के स्वरूप को पूर्ण रूप से समझ ले तथा उसके क्षेत्र पर विचार कर ले।

सादृश्य

सादृश्य की परिभाषा निम्न प्रकार से की गई है —

“तद्भिन्नत्वे सति तद्गतभूयोऽर्थवत्त्वम्”—काव्यप्रकाश टीका पृष्ठ ५४२

इस परिभाषा के अनुसार भिन्न वस्तुओं में धर्म अथवा धर्मों की साधारणता के आधार पर सादृश्य होता है। उदाहरण के लिए मुख तथा चन्द्र को ले तो उनके सादृश्य को इस प्रकार व्यक्त कर सकते हैं—

“चन्द्रभिन्नत्वे सति चन्द्रगताल्लादकत्वम् मुखे चन्द्रसादृश्यम्”।

यहां मुख तथा चन्द्र भिन्न हैं, परन्तु आल्लादकता उन दोनों में साधारणधर्म के रूप में विद्यमान है। अतः इन दोनों में सादृश्य है। इस प्रकार सादृश्य में दो वस्तुएं होती हैं—भेद तथा धर्मों की साधारणता। धर्मों की साधारणता को हम अभेद कह सकते हैं। इस प्रकार सादृश्य में भेद तथा अभेद दोनों होते हैं। अभेद जिस प्रकार धर्मों के रूप में होता है, उस प्रकार भेद भी धर्मों के रूप में ही सम्भव है। इसका कारण यह है कि वस्तुओं की सत्ता धर्मों के रूप में होती है। अतः उनका भेद उनमें विद्यमान धर्मों के रूप में ही सम्भव है। इस प्रकार सादृश्य में कुछ धर्म साधारण होते हैं तथा कुछ धर्म असाधारण होते हैं। धर्मों की साधारणता से सामान्य तत्त्व बनता है तथा उनकी असाधारणता से विशेष तत्त्व बनता है। सादृश्य में सामान्य तथा विशेष ये दोनों तत्त्व होते हैं। निम्नलिखित उक्ति का यही आशय है —

“यत्र किञ्चित्सामान्यं कश्चिच्च विशेषः स विषयः सदृशात्मकः”—

सर्वस्व पृ० २४

सामान्य तत्त्व का दूसरा नाम साधर्म्य है तथा विशेष तत्त्व का दूसरा

नाम वैधर्म्य है। अतः साधर्म्य तथा वैधर्म्य इन दोनों के मिलने से सादृश्य का जन्म होता है।

नैयायिकों ने उपमान प्रमाण के प्रकरण में सादृश्य का विवेचन किया है। इनके अनुसार “गौरिव गवयः”^१ सादृश्य का प्रसिद्ध उदाहरण है।

यहाँ गौ तथा गवय में कुछ धर्मों के कारण साधर्म्य है तथा कुछ के कारण वैधर्म्य है। इस प्रकार साधर्म्य तथा वैधर्म्य इन दोनों के मिलने से यहाँ सादृश्य है।

सादृश्य के लिए जो साधर्म्य अपेक्षित है उस में धर्मों की संख्या का कोई विधान नहीं, परन्तु इतना अवश्य है कि इस साधर्म्य का क्षेत्र इतना विस्तृत न होना चाहिए कि वह वस्तुओं के समस्त धर्मों को अपने अन्तर्गत कर ले, क्योंकि इस दशा में कोई ऐसा धर्म न रह जाएगा जिसके आधार पर वैधर्म्य हो सके। वैधर्म्य तत्त्व का सर्वथा लोप होने के कारण वह सादृश्य भी सम्भव नहीं जिसके लिए साधर्म्य के अतिरिक्त वैधर्म्य तत्त्व की भी ओक्षा है। वैधर्म्य तत्त्व से रहित इस अवस्था को हम ताद्रूप्य कहेंगे। ताद्रूप्य साधर्म्य की परम विस्तृत अवस्था होती है। इस अवस्था में वस्तुओं के समस्त धर्म साधर्म्य की परिधि में आ जाते हैं। “मुख कमलमस्ति” में यही बात है। यहाँ मुख कमल के तद्रूप है। तद्रूप के लिए भी प्रायः समान शब्द का प्रयोग होता है।

द्रव्यों के सादृश्य से गुणादि के सादृश्य में अन्तर है। द्रव्य की परिभाषा ‘गुणवद् द्रव्यम्’^२ की गई है। अतः द्रव्यों में तो उनमें विद्यमान गुणों की साधारणता के आधार पर सादृश्य सम्भव है। गुणों में यह बात नहीं होती। गुणों में गुणों की सत्ता नहीं होती जिनके आधार पर उनका सादृश्य हो। अतः गुणों का सादृश्य गुण-साधारणता के आधार पर न होकर तारतम्य अथवा मात्राभेद के आधार पर होता है। उदाहरणतः दो वस्तुओं के वर्णों का सादृश्य उन वर्णों के तारतम्य के आधार पर होता

१. तथा हि गवयमजानन्नपि नागरिको यथा गौस्तथा गवय इति वाक्यं कुतश्चिदागम्यकपुरुषाच्छ्रुत्वा धनं गतो वाक्यार्थं स्मरन् यदा गोसादृश्यविशिष्टं पियङ्गं पश्यति तदा तद्वाक्यार्थस्मरणसद्वृत्तं गोसादृश्यविशिष्टपियङ्गानुमानमुप-मितिकरणत्वात्” तर्कभाषा पृ० ४७

२. “क्रियामुणवत् समवायिकारणमिति द्रव्यलक्षणम्”—वैशेषिक दर्शन-१।१५

है। यदि वे वस्तुएं श्वेत हैं तो उनमें से एक में अन्य की अपेक्षा श्वेत वर्ण की अधिकता होगी। इस प्रकार उन दोनों श्वेत वर्णों में तारतम्य के कारण वैधर्म्य होगा और फलतः उनमें सादृश्य होगा। गुणों के इस तारतम्य को गुणसम्मिश्रण का परिणाम कहा जा सकता है। दो श्वेत वर्णों में से एक में अन्य की ओक्षा जो न्यूनता होती है वह उसमें कृष्ण गुण के किञ्चित् सम्मिश्रण के फलस्वरूप होती है। यह भी सम्भव है कि इन दोनों वर्णों में कृष्ण गुण का सम्मिश्रण हो। इस दशा में उनमें तारतम्य का कारण उनमें मिश्रित कृष्ण गुणों का तारतम्य होगा। इसी प्रकार दो मधुर रसों में सादृश्य उनमें विद्यमान माधुर्य तथा इस माधुर्य के मात्राभेद के फलस्वरूप होता है।

नव्य नैयायिक सादृश्य को साधर्म्य के अतिरिक्त और कुछ नहीं मानते। इनके अनुसार सादृश्य तथा साधर्म्य एक ही वस्तु है। अतः सादृश्य को पृथक् पदार्थ मानने की आवश्यकता नहीं। निम्न लिखित उक्ति इसकी समर्थक है—

नव्यतार्किकास्तु सादृश्यस्यातिरिक्तार्थत्वेऽष्टमपदार्थापत्त्या 'द्रव्यगुण-
कर्मसामान्यविशेषसमवायाभावा' सप्तैव पदार्था इति स्वसिद्धान्त-
हानि मन्यमानाः। "सादृश्यं न पदार्थान्तरं किन्तु साधर्म्यं सादृश्यञ्चैकमेवेति
..." वदन्ति काव्य प्रकाश टीका पृ० ५४२।

सादृश्य तथा साधर्म्य के स्वरूप पर विचार करने से प्रतीत होगा कि नव्यतार्किकों का उपर्युक्त मत उचित नहीं। साधर्म्य में केवल अवयव-सामान्य का ध्यान रखा जाता है परन्तु सादृश्य में इसके अतिरिक्त अवयव-विशेष का भी ध्यान रखा जाता है। प्रथम में केवल साधारणता की प्रतीति होती है परन्तु द्वितीय में इसके साथ साथ असाधारणता की भी प्रतीति होती है। अतः दोनों में भेद स्पष्ट है।

सादृश्य में हमारी दृष्टि एक वस्तु के दूसरी वस्तु से सम्बन्ध पर केन्द्रित रहती है। साधर्म्य में यह दोनों वस्तुओं के एक धर्म से सम्बन्ध पर केन्द्रित रहती है। इस प्रकार सादृश्य में उपमेय अनुयोगी होता है तथा उपमान प्रतियोगी होता है। साधर्म्य में उपमेय तथा उपमान दोनों अनुयोगी होते हैं तथा साधारणधर्म प्रतियोगी होता है। वामनाचार्य की निम्न लिखित उक्ति का यही आशय है—

“तथा चात्र साधर्म्याख्यसम्बन्धस्य”..... “साधारणधर्म” प्रतियोगी उपमानमुपमेयश्चेति द्वावप्यनुयोगिनौ । सादृश्यस्य प्रतियोगी उपमानम् अनुयोगी उपमेयम् । बालबोधिनी पृ० ५४१

सादृश्य को साधर्म्य से भिन्न न मानने वाले इसके विरुद्ध कहते हैं कि साधर्म्य में भी सम्बन्ध उपमेय का उपमान से होता है, उपमेय तथा उपमान का सम्बन्ध साधारणधर्म से नहीं होता । इसके समर्थन में इन विद्वानों ने अनेक युक्तियाँ दी हैं । इन विद्वानों का यह मत भी सादृश्य तथा साधर्म्य को एक सिद्ध कर सके ऐसी बात नहीं । वस्तुतः मुख्य प्रश्न यह नहीं है कि सादृश्य तथा साधर्म्य में सम्बन्धों का प्रकार क्या है अपितु प्रश्न यह है कि सादृश्य तथा साधर्म्य के स्वरूप क्या हैं । सादृश्य के स्वरूप का कुछ विवेचन हो चुका है । अतः अब साधर्म्य को भली भाँति समझना आवश्यक है । वामनाचार्य ने मम्मट के शब्दों की व्याख्या करते हुए साधर्म्य की परिभाषा इस प्रकार की है —

“समान एक तुल्यो वा धर्मो गुणक्रियादिरूपो ययो (अर्थादुपमानो-पमेययो) तौ सधर्माणौ तयोर्भावः साधर्म्यम् ।” — बालबोधिनी पृ० ५४०

इसे स्वीकार करने में किसी को आपत्ति नहीं हो सकती । इस पंक्ति के ठीक बाद वामनाचार्य कहते हैं—

“उपमानोपमेययोः समानेन धर्मेण सह सम्बन्ध इत्यर्थः ।” — बालबोधिनी पृ० ५४१ । यहाँ “सहयुक्तेऽप्रधाने (२ । ३ । १९) इति पाणिनिसूत्रेण तृतीयेयम्” ऐसा कहकर वे ‘समानेन धर्मेण सह’ का अर्थ समान धर्म के साथ लेते हैं । सादृश्य तथा साधर्म्य को एक मानने वाले विद्वानों का इससे मतभेद है । वैसे ‘उपमानोपमेययोः समानेन धर्मेण सम्बन्धः’ को तो ये भी स्वीकार करते हैं । और स्वयं मम्मट ने भी इन शब्दों का उल्लेख किया है ।^१ परन्तु ‘समानेन धर्मेण’ का अर्थ ये विद्वान् ‘समान धर्म के साथ’ न लेकर ‘समान धर्म के कारण’ लेते हैं ।^२ हम परिभाषा के इस विवादग्रस्त

१. “उपमानोपमेययोरेव—साधर्म्यं भवतीति तयोरेव समानेन धर्मेण सम्बन्ध उपमा ।” — काव्य प्रकाश पृष्ठ ५४४

2. They understand Mammata's Words उपमानोपमेय-योरेव .. साधर्म्यं भवतीति तयोरेव समानेन धर्मेण सम्बन्ध उपमा in the sense that Upama is the relation of connection (संबंध)

अंग को छोड़कर शेष अंग को लेकर चन्ते हैं जिसके सम्बन्ध में किसी को मतभेद न होना चाहिए। इस अंश के अनुसार साधर्म्य का अर्थ होता है—दो वस्तुओं में समान^१ अथवा साधारण धर्म का होना।

सादृश्य तथा साधर्म्य की इन परिभाषाओं से स्पष्ट है कि सादृश्य तथा साधर्म्य के द्वारा उपस्थित चित्रों में भेद है। सादृश्य का चित्र साधर्म्य की अपेक्षा विस्तृत है। साधर्म्य में हमें वस्तुओं में केवल साधारणधर्म दिखाई देते हैं। परन्तु सादृश्य में इन साधारणधर्मों के अनिरिक्त अन्य धर्म भी मिले रहते हैं। इस प्रकार सादृश्य में वस्तुओं का एक सामूहिक अथवा विस्तृत चित्र होता है। हम जब दो वस्तुओं को देखते हैं तब सर्वप्रथम कोई साधारणधर्म हमें उन वस्तुओं में दिखाई देता है। हम देखते हैं कि प्रथम वस्तु में यह धर्म है तथा द्वितीय में भी यह धर्म है। यह साधर्म्य का चित्र हुआ। इसके बाद उम धर्म से युक्त दोनों वस्तुओं का सामूहिक अथवा विस्तृत चित्र हमारे सामने आता है। इस दशा में उस धर्म का पृथक् ज्ञान नहीं होता अपितु वस्तुओं के अन्य गुणों के साथ वह घुला मिला होता है। इन घुले मिले चित्रों में हमें सादृश्य दिखाई देता है। यह सादृश्य का चित्र हुआ। “गौरिव गवय” सादृश्य के इस उदाहरण से यह बात स्पष्ट हो जाएगी। यहाँ प्रथम हमें गौ तथा गवय के कतिपय

Which exists between उपमान and उपमेय (only) and is brought out through a property—common to both. They understand the instrumental in ‘समानेन धर्मेण’ in the sense of ‘Kāṇana’ ‘by means of’—‘through’ and not of ‘Sahaitha’—‘accompanying with’ That is why some authors use such expressions as ‘धर्मतः सादृश्यम्’ or साम्यम्।

Journal of the University of Bombay, September, 57. Vol XXVI (New series) Part 2, Arts No. 32
Page—144

१ समानेनेति—एकत्वबुद्धिविषयेणेत्यर्थ—उद्योत । साधर्म्यपद हि योगेनैकधर्मवत्त्वात्मात्रबोधकम्—प्रमा। इन व्याख्याओं के अनुसार इस समान का अर्थ एक अथवा साधारण निकलता है।

साधारण अवयव दिखाई देते हैं। इसके बाद गौ तथा गवय के सामूहिक चित्र हमारे सामने आते हैं जिनमें साधारणधर्म पृथक् रूप से प्रतीत न होकर अन्य धर्मों से घुले मिले रहते हैं।

‘गौरिव गवयः’ के उपर्युक्त उदाहरण में सादृश्य का चित्र नेत्रेन्द्रिय का विषय है। कभी कभी सादृश्य का चित्र नेत्र का विषय न होकर अन्य इन्द्रियो में किसी एक का विषय होता है। सदृश वस्तुओं का स्वरूप जिस इन्द्रिय का विषय होता है अथवा वस्तुओं का सादृश्याधायक साधारणधर्म जिस इन्द्रिय का विषय होता है उन वस्तुओं का सादृश्य भी उमी इन्द्रिय का विषय होता है। उदाहरणतः जब किसी की वाणी को कोकिल की वाणी के समान कहा जाता है तब सादृश्य कर्ण का विषय होता है। इसका कारण यह है कि वाणी कर्ण का विषय है। अतः इसका सादृश्यसम्बन्धी चित्र इपी इन्द्रिय का विषय हो सकता है। सादृश्य की अवस्था में इन वाणियों के जो चित्र हमारे सम्मुख आते हैं उनमें साधारण धर्म माधुर्य भी जुड़ा रहता है। जब भुजाओं को वज्र के समान कहा जाता है तब सादृश्य त्वगिन्द्रिय का विषय होता है। यहाँ भुजाएँ तथा वज्र यद्यपि नेत्र के विषय हो सकते हैं, परन्तु इनमें सादृश्य कठोरता आदि में से जिस किसी धर्म को लक्ष्य करके दिखाया गया है वह ‘त्वगिन्द्रिय का विषय है। अतः सादृश्य के समय इनके त्वगिन्द्रियगम्य चित्र ही हमारे सम्मुख आते हैं। सादृश्य का चित्र किसी इन्द्रिय का विषय हो यह निश्चित है कि यह चित्र साधर्म्य के चित्र से कुछ भिन्न अवश्य होता है।

विरोधी प्रश्न कर सकते हैं कि सादृश्य के उपर्युक्त उदाहरणों में साधारणधर्म का उपादान नहीं। अतः ऐसी दशा में सादृश्य तथा साधर्म्य के चित्रों में आशिक भेद हो सकता है। परन्तु जहाँ साधारणधर्म का उपादान होगा वहाँ इन चित्रों में भेद किस प्रकार सम्भव है। उदाहरणतः ‘मुख कमलमिव सुन्दरम्’ इस उदाहरण में ‘सुन्दरम्’ शब्द का उपादान है। अतः सादृश्य के समय मुख तथा कमल के सौन्दर्यसम्बन्धी चित्र हमारे सामने आएँगे। इनका सादृश्य इनके सौन्दर्य के रूप में होगा और इनका साधर्म्य भी इसी सौन्दर्य के रूप में है। अतः यहाँ सादृश्य तथा साधर्म्य में अन्तर प्रतीत नहीं होता।

इसका उत्तर इस प्रकार हो सकता है कि उपर्युक्त दशा में मुख तथा कमल के जो सौन्दर्य-सम्बन्धी चित्र हमारे सामने आते हैं उनमें कुछ अन्तर

अवश्य है। सौन्दर्यों में सामान्य तत्त्व के साथ विशेष तत्त्व भी मिला रहता है। मुख तथा कमल के सौन्दर्य एक अथवा सर्वथा समान न होकर केवल सजातीय है। इस प्रकार यहाँ सौन्दर्य-सामान्य की दृष्टि से साधारणता है, परन्तु सौन्दर्य के प्रकार की दृष्टि से भेद है। इस प्रकार यहाँ सादृश्य तथा साधर्म्य के चित्रों में अन्तर अवश्य है।

विरोधी प्रश्न कर सकते हैं कि मुख तथा कमल के सौन्दर्यों में वस्तुतः भेद भले ही हो कवि तथा पाठक को अपनी कल्पनास्थिति में इस भेद की प्रतीति नहीं होती। उन्हें एक अथवा सर्वथा समान सौन्दर्य मुख तथा कमल में दिखाई देता है। अतः कवि तथा पाठक के सम्मुख उपस्थित सादृश्य तथा साधर्म्य के चित्रों में उन्हें भेद लक्षित नहीं होता। विरोधी का यह कथन सर्वथा उचित है। ऐसी दशा में सादृश्य तथा साधर्म्य की सीमा रेखा मिलती सी प्रतीत होती है। परन्तु इससे इस बात में कोई अन्तर नहीं आता कि सादृश्य तथा साधर्म्य में सैद्धान्तिक दृष्टि से भेद है।

साधर्म्य सादृश्य का कारण अवश्य है, परन्तु साधर्म्य-ज्ञान की स्थिति सादृश्य-ज्ञान की स्थिति से भिन्न है। सादृश्य-ज्ञान की स्थिति साधर्म्य-ज्ञान की स्थिति के बाद होती है। इसमें साधर्म्य-ज्ञान के अतिरिक्त वैधर्म्य-ज्ञान की प्रतीति होती है।

अनेक अलंकारों में सादृश्य वाच्य न होकर व्यंग्य होता है। रूपकादि अलंकारों में यही बात है। यदि सादृश्य को साधर्म्य के अतिरिक्त न माना जाए तो साधारणधर्म के उपादान की दशा में इन अलंकारों के सादृश्य का व्यंग्यत्व असमीचीन सिद्ध हो जाता है। इन अलंकारों में अनेक बार साधारणधर्म का तो निर्देश होता है, परन्तु सादृश्य फिर भी व्यंग्य माना जाता है। यह सादृश्य तथा साधर्म्य को एक मानने की अवस्था में सम्भव नहीं। क्योंकि जहाँ साधारणधर्म का निर्देश होगा वहाँ साधर्म्य वाच्य होगा और यदि सादृश्य तथा साधर्म्य को एक माना जाता है तो सादृश्य भी वहाँ वाच्य होना चाहिए। परन्तु उपर्युक्त अलंकारों में यह बात नहीं होती। अतः सादृश्य को साधर्म्य से भिन्न मानना ही उचित होगा। विश्वेश्वर का यही मत है—

“अत्र सर्वत्र सादृश्यं व्यंग्यमिति सिद्धान्तः । एवं च सादृश्यं पदार्थान्तर-
मेवालंकारिकाभिमतम् । अन्यथा धर्मस्योपादाने तदत्मकत्वे च सादृश्यस्य
व्यंग्यत्वानुपपत्तिरिति केचित् ।” अलंकार कौस्तुभ पृ० २९६

प्रश्न उठ सकता है कि यदि सादृश्य साधर्म्य से भिन्न है तथा साधर्म्य सादृश्य का कारण है तो अलंकारों को साधर्म्यमूलक न कहकर सादृश्यमूलक क्यों कहा गया। इसका उत्तर यह हो सकता है कि काव्य में प्रधानतया वस्तुओं का सामूहिक तथा सश्लिष्ट चित्र उपस्थित किया जाता है, वस्तुओं के एक आवर्धन का नहीं। सादृश्य का इस प्रकार के चित्र से निकट सम्बन्ध है। अतः अलंकारों को सादृश्यमूलक कहा गया है।

अब हमें यह देखना है कि प्राचीन मान्य आलंकारिकों का इस विषय में क्या मत है। इन आलंकारिकों ने न तो सादृश्य तथा साधर्म्य में से किसी की परिभाषा की है और न ही इनके भेद उभयवा अभेद का कहीं स्पष्ट उल्लेख किया है। इन लोगों ने केवल अपनी उपमा की परिभाषाओं में सादृश्य तथा साधर्म्य में से किसी एक शब्द का प्रयोग किया है। कुछ आलंकारिक सादृश्य शब्द का प्रयोग करते हैं तथा कुछ साधर्म्य का।^१ इस पर डा० वी० एम० कुलकर्णी कहते हैं कि प्राचीन आलंकारिक सादृश्य तथा साधर्म्य को एक मानते थे।^२ डा० कुलकर्णी के इस अनुमान

१ भरत, दण्डी, वाग्भट, अप्ययदीक्षित (कुवलयानन्द) जगन्नाथ आदि ने सादृश्य शब्द का प्रयोग किया है तथा उद्भट मम्मट, रुच्यक, हेमचन्द्र अप्ययदीक्षित (चित्रमीमांसा) विद्याभूषण आदि ने साधर्म्य शब्द का प्रयोग किया है।

२ Chronologically speaking this discussion of the distinction between साधर्म्य and सादृश्य is of very late origin and the early alankarikas were not aware of any such distinction as is clear from their use of the words सादृश्य, साम्य and साधर्म्य as synonyms. It is उद्भट who first uses the word साधर्म्य instead of सादृश्य employed by his eminent predecessors भरत, मातङ्ग and दण्डिन. If he had in mind the supposed distinction he would have definitely expressed it in his वृत्ति. Even Mammata who borrows that word from उद्भट nowhere gives any clue to assume any such distinction. On the contrary he employs the words साधर्म्य, साम्य, सादृश्य synonymously. It simply means by usage the words साम्य, सादृश्य, साधर्म्य,

के लिए पर्याप्त आधार नहीं। हमारे उपर्युक्त विवेचन से स्पष्ट है कि साधर्म्य सादृश्य का कारण है तथा साधर्म्य तथा वैधर्म्य के सम्मिश्रण से बने हुए सादृश्य में उस के एक प्रमुख तत्त्व के रूप में यह साधर्म्य बहा रहता ही है। अतः सादृश्य तथा साधर्म्य को भिन्न मानने की अवस्था में भी यह सम्भव है कि कुछ आलंकारिक उपमा में सादृश्य शब्द का सन्निवेश करे तो कुछ साधर्म्य का। दूसरे साधर्म्य शब्द का सन्निवेश करने वाले अनेक मान्य आलंकारिकों ने परिभाषा में भेद शब्द का उल्लेख किया है। उद्भट-
में तो इस और केवल संकेतमात्र है।^१ परन्तु मम्मट तथा रुय्यक^२ में इसका स्पष्ट उल्लेख है। 'साधर्म्यमुपमा भेद'^३ उपमा को इस परिभाषा में मम्मट ने भेद का स्पष्ट उल्लेख किया है। यहाँ कुछ लोग यह शका कर सकते हैं कि यहाँ भेद का सन्निवेश उपमा की अनन्वय से पृथक्ता सिद्ध करने के लिए है। और यह बात मम्मट ने स्वयं कही है —

भेदग्रहणमनन्वयव्यवच्छेदाय—काव्य प्रकाश पृ० ५४६। ठीक है भेद शब्द उपमा की अनन्वय से पृथक्ता सिद्ध करता है। परन्तु इसके साथ ही साथ उपमा की परिभाषा में इसका स्पष्ट उल्लेख भेदप्रतीति को उपमा के स्वरूप का आवश्यक अंग भी बना देता है। इस प्रकार उपमा में साधर्म्य तथा वैधर्म्य दोनों प्रतीति होते हैं।।

श्रीपद्म, were treated as synonymous. We cannot lightly set aside the usage of the best alankarikas

Journal of the University of Bombay, September, XXXVI (New series) Part 2, Art No. 32 1957

१. “यच्चेतोहारि साधर्म्यमुपमानोपमेययोः ।

मियो विभिन्नकालादिशब्दयोरुपमा तु तत् ।” —अलंकारसारसंग्रह
इस परिभाषा के अनुसार भिन्न वस्तुओं का साधर्म्य उपमा है। यहाँ वस्तुओं के भिन्न होने के कारण उनमें साधर्म्य के अतिरिक्त वैधर्म्य की प्रतीति होना भी अत्यन्त स्वाभाविक है। इस प्रकार उपमा में साधर्म्य तथा वैधर्म्य दोनों की प्रतीति होगी। यह प्रतीति सादृश्य के अतिरिक्त और कुछ नहीं।

२. ‘उपमानोपमेययोः साधर्म्यं भेदाभेदतुल्यत्वे उपमा ।’ —अलंकार सर्वस्व
यहाँ परिभाषा में अभेद के साथ साथ भेद का भी सन्निवेश है। अतः उपमा में साधर्म्य के साथ वैधर्म्य की भी प्रतीति होती है।

३. काव्य प्रकाश १०—१२५

मम्मट ने इन साधर्म्य तथा तुल्य आदि शब्दों का प्रयोग कतिपय ऐसे स्थलों पर भी किया है जिनको देखकर सादृश्य तथा साधर्म्य को एक मानने वाले विद्वान् कह सकते हैं कि ये स्थल इस बात के प्रमाण हैं कि मम्मट को साधर्म्य तथा सादृश्य पर्यायवाची शब्दों के रूप में अभिप्रेत है। परन्तु अन्य विद्वान् इसके विपरीत उतने ही औचित्य के साथ कह सकते हैं कि ये स्थल साधर्म्य तथा सादृश्य को पृथक् मानने की अवस्था में भी पूर्णतः ठीक बैठते हैं। मेरे विचार से ये स्थल स्वतः दोनों में से किसी मत के निर्णायक नहीं कहे जा सकते। ये स्थल इस प्रकार हैं—

“असादृश्यासमभावप्युपमायाम् अनुचितार्थतायामेव पर्यवस्यत ।

यथा—‘ग्रन्थानि काव्यशशिना विततार्थरश्मिम् ।’

अत्र काव्यस्य शशिना अर्थानां च रश्मिभिः साधर्म्यं कुत्रापि न प्रतीतमित्यनुचितार्थत्वम् ।”

काव्य प्रकाश पृ० ७८३

सादृश्य तथा साधर्म्य की एकता के समर्थक कहते हैं कि उपर्युक्त श्लोक उपमा में असादृश्य दोष के उदाहरण के रूप में उद्धृत किया गया है। इसका अर्थ यह है कि इस श्लोक में मम्मट यह दिखाना चाहते हैं कि यहाँ वस्तुओं में सादृश्य नहीं है। श्लोक की व्याख्या में मम्मट कहते हैं कि यहाँ काव्य का शशी से तथा अर्थों का रश्मि से कोई साधर्म्य नहीं। अतः यह निष्कर्ष निकला कि मम्मट सादृश्यतया साधर्म्य को पर्यायवाची शब्दों के रूप में ग्रहण करते हैं। विचार करने पर प्रतीत होगा कि उपर्युक्त निष्कर्ष आवश्यक नहीं। यह तो ठीक है कि मम्मट यहाँ असादृश्य दिखाना चाहते हैं। परन्तु असादृश्य का ज्ञान तभी हो सकता है जब हमें साधर्म्य न दिखाई दे। अतः असादृश्य दिखाने के लिए यह आवश्यक है कि सादृश्य के कारणभूत साधर्म्य का अभाव दिखाया जाए और यही बात यहाँ दिखाई गई है। इसीलिए वामनाचार्य कहते हैं—

“एवं च काव्यशशिनोरर्थरश्म्योश्च साधर्म्यस्यैवाभावेन साधर्म्यप्रयोज्यस्य सादृश्यस्य सुतरामभावः—।”

बालबोधिनी पृ० ७८३

दूसरा स्थल इस प्रकार है—

‘इदं च तच्च तुल्यम्’ इत्युभयत्रापि तुल्यादिशब्दानां विश्रान्तिरिति साम्यपर्यालोचनया तुल्यताप्रतीतिरिति साधर्म्यस्यार्थत्वात् तुल्यादिशब्दोपादाने आर्थी ।”

काव्य प्रकाश पृ० ५५२

यहां भी तुल्यता आदि तथा साधर्म्य को एक मानना आवश्यक नहीं ।
यहां यह कहा गया है कि जब तुल्य आदि शब्दों का प्रयोग होता है तब
उन दो वस्तुओं में तुल्यता बताई जाती है । परन्तु वस्तुओं को तुल्य कहने
से ही हमें उनकी तुल्यता का ज्ञान नहीं होता । हमें तुल्यता का ज्ञान तभी
होता है जब हम साम्य पर विचार करते हैं । साम्य पर विचार करने से
तुल्यता के मूल में स्थित इस साधर्म्य का ज्ञान हमें हो जाता है । इस प्रकार
साधर्म्य यहाँ अर्थगम्य होता है । इसीलिए वामनचार्य कहते हैं — (

इत्यत्रोभयत्रापि सामान्यत सादृश्य बोधयित्वा विरतव्यापारेषु तुल्य-
सदृशादिशब्देषु धर्मविशेष विना कथमनयो सादृश्यमिति सादृश्यस्य
(तुल्यादिशब्देनाभिहितस्य) अनुपपत्त्या धर्मविशेषसम्बन्धप्रतीतिरिति
साधर्म्यस्यार्थत्वादुपमाया अर्थत्वमिति ।” —बालबोधिनी पृ० ५५२ ।

मम्मट आदि कतिपय आलङ्कारिकों ने उपमा के श्रौती तथा आर्थी
दो विभाग किए हैं ।^१ उपमा का यह विभाजन इन आलङ्कारिकों के अनुसार
इव आदि तथा तुल्य आदि शब्दों के भेद पर आश्रित है । इव आदि के
प्रयोग पर ये उपमा को श्रौती मानते हैं तथा तुल्यादि के प्रयोग पर उपमा
को आर्थी मानते हैं ।^२ इव आदि तथा तुल्य आदि के इस भेद के लिए यह
आवश्यक है कि इन शब्दों के अर्थ में भेद स्वीकार किया जाए । सादृश्य
तथा साधर्म्य को पृथक् मानने वाले विद्वानों ने ऐसा स्वीकार करके इव
आदि का अर्थ साधर्म्य लिया है तथा तुल्य आदि का अर्थ सादृश्य लिया
है ।^३ इव आदि का प्रयोग करने पर साधर्म्य शब्द होगा तथा सादृश्य अर्थ
होगा । तुल्यादि का प्रयोग करने पर सादृश्य शब्द होगा तथा साधर्म्य अर्थ

१. ‘श्रौत्यार्थी च भवेद्वाक्ये समासे तद्धिते तथा’—काव्यप्रकाश पृष्ठ ५४८^१ ।

२. यथेवादिशब्दा यत्परास्तस्यै • तत्सद्भावे श्रौती—काव्यप्रकाश पृष्ठ ५४६
साधर्म्यस्यार्थत्वात्तुल्यादिशब्दोपादाने आर्थी—काव्यप्रकाश पृष्ठ ५५२ ।

३. यथेवादिशब्दानां सादृश्यप्रयोजकसाधारणधर्मसम्बन्धरूपे साधर्म्ये एव
शक्ततया यथेवादिप्रयोगस्थले साधारणधर्मसम्बन्धरूप साधर्म्यं वाच्यं सादृश्यप्रतीति-
स्त्वार्थी । तुल्यादिशब्दानां सादृश्यवति शक्तेः तुल्यसदृशादिशब्दप्रयोगस्थले सादृश्य
वाच्यं साधारणधर्मसम्बन्धरूप साधर्म्यं त्वार्थमिति सन्नन्धबोधे विशेषादुपपद्यते एव
श्रौत्यार्थी चेती विभागः । —बालबोधिनी पृष्ठ ५४६ ।

होगा । पूर्व दशा मे उपमा शाब्दी होगी तथा द्वितीय दशा मे उपमा आर्थी होगी । इस प्रकार इन आलङ्कारिको को श्रौती तथा आर्थी नामक उपमाविभाजन का एक आधार मिल जाता है ।^१ सादृश्य तथा साधर्म्य को एक मानने वाले विद्वानो के पास तो इस विभाजन का कोई आधार ही नहीं रह जाता । इन विद्वानो ने इस विभाजन का आधार ढूँढने का प्रयत्न अवश्य किया है परन्तु वह सफल नहीं कहा जा सकता । इन विद्वानो के अनुसार इवादि का अर्थ सादृश्य होता है तथा तुल्यादि का अर्थ सदृश होता है । इस प्रकार दोनो शब्दो के अर्थो मे अन्तर है ।^२

प्रश्न उठता है कि सादृश्य तथा सदृश मे क्या अन्तर है । इवादि के प्रयोग की दशा मे वस्तुओ मे सादृश्य होता है तथा तुल्यादि के प्रयोग की दशा मे वस्तुए सदृश होती है । वस्तुओ के सदृश होने के ज्ञान मे तथा उनके सादृश्यज्ञान मे वस्तुतः कोई अन्तर प्रतीत नहीं होता । ये विद्वान् कहते है कि इवादि के द्वारा साक्षात् सादृश्य का ज्ञान होता है तथा तुल्यादि के द्वारा धर्मी के व्यवधान से सादृश्य का ज्ञान होता है—

“साक्षात्सादृश्यप्रतिपादकेवादिशब्दाना प्रयोगे श्रौती ।

धर्मिव्यवधानेनसादृश्यप्रतिपादकाना सदृशशब्दाना प्रयोगे आर्थी ।

—प्रतापरुद्रयशोभूषण

“साक्षात्सादृश्यप्रतिपादका इवयथाशब्दा तत्प्रयोगे श्रौती ।

धर्मिव्यवधानेन सादृश्यप्रतिपादकास्तुल्यादिशब्दा. तत्प्रयोगे तु आर्थी ।”

—एकावली पर मल्लिनाथ की तरला

यह मत उचित नहीं । हमे जब वस्तुओ मे सादृश्य का ज्ञान होता है तभी हम उन्हे सदृश समझते है । अतः जब वस्तुओ को सदृश समझा जाता है

१. वैसे साधर्म्य तथा सादृश्य को पृथक् मानकर भी उपमा के इस विभाजन का खण्डन किया जा सकता है परन्तु उसके कारण अन्य हैं (इसका निरूपण उपमा के प्रकरण में किया जाएगा) । इससे कम से कम इवादि तथा तुल्यादि का भेद तो स्पष्ट हो गया ।

२ “इवादीनामपि अर्थात् सदृशपर्यवसान श्रुत्या तु सादृश्यगमकत्वमेव इति तत्प्रयोगे श्रौतीत्यर्थ । तुल्यादिशब्दाना तु श्रुत्या सदृशपरत्वम् अर्थात् सादृश्यपर्यवसानमिति तेषा प्रयोगे तु आर्थी ।”

—एकावली पर मल्लिनाथ की तरला ।

तब निश्चित है कि उनमें सादृश्य का ज्ञान होता है। यदि यह कहा जाता है कि सदृश के प्रयोग से वस्तुओं के सदृश होने का ज्ञान नहीं हो सकता तो हमारा उत्तर है कि केवल इव के प्रयोग से भी सादृश्य का ज्ञान नहीं हो सकता। वस्तुतः सादृश्यज्ञान हमें साधर्म्य के आधार पर होता है। उसे तो ये विद्वान् मानते नहीं और वस्तुओं के सादृश्यज्ञान तथा सदृश वस्तुओं के ज्ञान में भेद करने का प्रयत्न करते हैं।

सदृश वस्तुओं के ज्ञान की स्थिति में ये विद्वान् उन वस्तुओं के सादृश्य-ज्ञान का निराकरण कर सकें हो ऐसी बात नहीं। उन्हें इस सादृश्यज्ञान को स्वीकार करना ही पड़ा। परन्तु इन्होंने कहा कि तुल्यादि शब्दों के प्रयोग की दशा में सादृश्यज्ञान होता तो है, परन्तु वह विशेष्यत्वेन न होकर विशेषणत्वेन होता है। इवादि के प्रयोग की दशा में इसके विपरीत वह विशेष्यत्वेन होता है —

“यथादिना सादृश्यरूपः सम्बन्ध एव साक्षादभिधीयते (साक्षाद्विशेष्यतया-प्रभा) षष्ठीवत् तुल्यादिभिस्तु (सादृश्यविशिष्टधर्मप्रतिपादकैस्तुल्यादिभिस्तु-प्रभा) धर्म्यपि (विशेषणतया सादृश्याभिधानादार्थीत्वमित्यर्थ-प्रभा) ।” — Sukthankar K P X P 9

यह मत भी उचित नहीं। यहाँ ज्ञान का विभाजन वाक्य-रचना के स्वरूपभेद के आधार पर किया गया है। परन्तु ज्ञान का विभाजन ज्ञान के स्वरूपभेद के आधार पर ही होना चाहिए, वाक्य रचना के स्वरूप तथा व्याकरण के आधार पर नहीं। यदि केवल वाक्य-रचना के आधार पर भेद किया जाता है तो ‘इदं फलं मधुरम्’ और ‘अस्मिन् फले माधुर्यम्’ इन दोनों वाक्यों से उत्पन्न माधुर्य के ज्ञान में अन्तर होना चाहिए। परन्तु हमें इस प्रकार के किसी अन्तर की प्रतीति नहीं होती।

दूसरे यदि वाक्य-रचना के आधार पर सादृश्य में भेद करना ही है तो यह आवश्यक नहीं कि इवादि के प्रयोग की दशा में सादृश्य विशेष्यत्वेन ही हो। वह विशेषणत्वेन भी सम्भव है। उदाहरणतः ‘मुखं चन्द्र इव आल्लादकम्’ इस वाक्य में इस सिद्धान्त के अनुसार सादृश्य विशेषणत्वेन

होना है विशेष्यत्वेन नहीं ।^१ इस वाक्य का शाब्दबोध इस प्रकार है —

आह्लादकोपमानभूतचन्द्राभिन्नमाह्लादकमुपमेय मुख्यम् ।^१

यहाँ साधारणधर्म विशेषण के रूपा में है। अतः उस पर आश्रित सादृश्य भी इसी रूपा में होगा।

अतः इवादि तथा तुल्यादि का भेद उनका क्रमशः साधर्म्य तथा सादृश्य अर्थ लेने पर ही सम्भव है।

सादृश्य तथा साधर्म्य को एक मानने वाले कह सकते हैं कि इवादि का अर्थ साधर्म्य न होकर सादृश्य होता है। अनेक स्थलों पर इसी अर्थ में इसका प्रयोग मिलता है —

“यथेवशब्दौ सादृश्यमाहतुर्व्यतिरेकिणौ” —भामह २-३१

“यथा सादृश्ये” —पाणिनि २-१-७

हमें इसे स्वीकार करने में कोई आपत्ति नहीं। हमारा यह आग्रह नहीं कि इवादि का अर्थ साधर्म्य लिया जाय तथा तुल्यादि का अर्थ सादृश्य लिया जाय। हमारा तो केवल इतना ही मन्तव्य है कि यदि इवादि तथा तुल्यादि में भेद किया जाता है तो वह केवल इनके क्रमशः साधर्म्य तथा सादृश्य अर्थ लेने पर ही सम्भव है। परन्तु यदि इनके अर्थ में भेद नहीं किया जाता है तो इससे हमारे इस सिद्धान्त को हानि नहीं पहुँचती कि सादृश्य तथा साधर्म्य में भेद है। हमारा साध्य सादृश्य तथा साधर्म्य का यह भेद ही है, इवादि तथा तुल्यादि का भेद हमारा साध्य नहीं। इवादि तथा तुल्यादि के अर्थ में भेद न रहने पर भी सादृश्य तथा साधर्म्य का यह भेद बना रहेगा। उपमा में हमें सादृश्य की प्रतीति होगी तथा दीपक, तुल्ययोगिता आदि में साधर्म्य की।

इस प्रकार यह स्पष्ट है कि सादृश्य तथा साधर्म्य एक न होकर भिन्न भिन्न हैं।

१ “एव च चन्द्र इवेत्यत आह्लादकोपमानभूतचन्द्राभिन्नमाह्लादकमुपमेय मुख्यमिति बोध ।—साधारणधर्मसम्बन्धश्च क्वचिद्विशेषणतया यथा चन्द्र इव मुख्यमाह्लादकमित्यादौ । क्वचिद्विशेष्यतया यथा मुख्यमाह्लादयतीत्यादौ । अत्र हि उपमानचन्द्रकर्तृकाह्लादाभिन्न उपमेयमुखकर्तृकाह्लाद इति बोधः । .. १” Sukthankar KPX P. 11.

सादृश्य का क्षेत्र

सादृश्य का क्षेत्र अत्यन्त विस्तृत है। समस्त सृष्टि में हमें सादृश्य किसी न किसी रूप में देखने को मिलता है। क्षेत्र की दृष्टि से इस रूप के हम तीन भेद कर सकते हैं—चेतन, अचेतन तथा चेतन एवं अचेतन का सम्मिश्रण। जहाँ सादृश्य विचारो अथवा भावो के क्षेत्र में होता है वहाँ सादृश्य का स्वरूप चेतन होता है। विचार अथवा भाव चेतनस्वरूप होते हैं। अतः उनमें विद्यमान सादृश्य भी उसी रूप में सम्भव है। यह सादृश्य प्रायः लोक अथवा समाज में होता है। समाज में जहाँ व्यवहार सादृश्य के दर्शन होते हैं वहाँ सादृश्य का यही रूप विद्यमान रहता है।

सादृश्य का अचेतन रूप हमें पदार्थों के भौतिक स्वरूप में दिखाई देता है। प्रकृति में विद्यमान सादृश्य के कतिपय रूप इन्हीं श्रेणी के अन्तर्गत आते हैं। प्रकृति में सादृश्य के अचेतन स्वरूप के अतिरिक्त सादृश्य के चेतन स्वरूप भी सम्भव हैं।

सादृश्यसम्बन्धी चेतन तथा अचेतन का मिश्रित स्वरूप संप्राण वस्तुओं में दिखाई देता है। संप्राण वस्तुओं में उनके भौतिक अंशों को लेकर जो सादृश्य होता है वह सादृश्य का अचेतन रूप होता है तथा उन भौतिक अंशों से अभिव्यक्त चेतनाओं में साम्य होने पर सादृश्य का चेतन रूप होता है। उदाहरणतः कान्ता, बालक आदि के विभिन्न शारीरिक अवयवों में कोमलता आदि की दृष्टि से जो सादृश्य है वह सादृश्य का अचेतन रूप है। अवयवों में विद्यमान ये कोमलता आदि स्थूल शरीर के धर्म हैं। अतः इनसे सम्बन्धित सादृश्य अचेतनता की कोटि में आता है। इसके अतिरिक्त इन प्राणियों के विभिन्न अंगों से अभिव्यक्त होने वाले प्रसन्नता एवं क्रोधादिक भावों में भी साम्य सम्भव है। यह साम्य चेतनता की श्रेणी में आता है। इस प्रकार संप्राण वस्तुओं में सादृश्य के चेतन एवं अचेतन दोनों रूप सम्भव हैं।

विधाता की सृष्टि के अतिरिक्त कलासृष्टि में भी सादृश्य के दर्शन होते हैं। कलासृष्टि मनुष्य की सृष्टि है। मनुष्य की सृष्टि होने के नाते हमारा इससे निकट सम्बन्ध है। वैसे सैद्धान्तिक दृष्टि से हमारा सम्बन्ध समस्त सृष्टि से है। समस्त सृष्टि एक ही चेतन शक्ति का प्रकाश है और

उसी शक्ति का प्रकाश हममें है। इस प्रकार समस्त सृष्टि के साथ हमारा सम्बन्ध है। परन्तु इस सम्बन्ध का ज्ञान एक विचारक को ही हो सकता है। कलासृष्टि के साथ सम्बन्ध का अनुभव प्रत्येक सहृदय को होता है। कलासृष्टि कलाकार की अनुभूति की व्यञ्जना है। यह सत्य है कि कलाकार प्रायः किसी बाह्य वस्तु को आवार बनाकर कलासर्जन में प्रवृत्त होता है, परन्तु कलासर्जन के समय यह बाह्य वस्तु उसकी चेतना अथवा अनुभूति का अंग बन जाती है। इस प्रकार कला में कलाकार किसी बाह्य वस्तु का तटस्थ रूप से निर्माण अथवा वर्णन न करके अपनी ही अनुभूति को रूप प्रदान करता है। शिल्प तथा कला में यही अन्तर है कि शिल्प में शिल्पकार तटस्थ रूप से किसी वस्तु का निर्माण करता है, परन्तु कला में कलाकार वस्तु को आत्मसात् करके अपनी अनुभूति को साकार बनाता है। इस प्रकार एक मानवीय अनुभूति की अभिव्यञ्जना होने के नाते कला से हमारा घनिष्ठ सम्बन्ध है।

अब हमें यह देखना है कि समाज, प्रकृति तथा कला में यह सादृश्य किस प्रकार होता है।



समाज में सादृश्य

समाज में इस सादृश्य के पद पद पर दर्शन होते हैं। यह कहना अत्युक्तिपूर्ण न होगा कि समाज की व्यावहारिक स्थिति सादृश्य पर अवलम्बित है। समाज का निर्माण पारस्परिक सम्बन्धों के आधार पर होता है। समाज में अनेक प्रकार के सम्बन्ध हैं। पिता-पुत्र का, गुरु शिष्य का भाई-बहन का, पति-पत्नी का, ये सब सम्बन्ध समाज के अन्तर्गत आते हैं और इन्हीं के सम्यक् निर्वाह पर समाज की व्यावहारिक स्थिति निर्भर है। इन सम्बन्धों का सम्यक् निर्वाह सम्बन्धित व्यक्तियों के उचित आचरण पर निर्भर करता है और इस आचरण का औचित्य प्रस्तुत सम्बन्ध के अन्तर्गत आने वाले अन्य व्यक्तियों के पारस्परिक आचरण के साथ प्रस्तुत आचरण के सादृश्य रखने में निहित है। यदि प्रस्तुत आचरण प्रस्तुत सम्बन्ध के अन्तर्गत आने वाले अन्य व्यक्तियों के पारस्परिक आचरणों से मेल खाता है तब तो वह उचित कहा जाएगा अन्यथा अनुचित। उदाहरणतः पिता एवं पुत्र के पारस्परिक आचरण को ले। यदि प्रस्तुत पिता और पुत्र का आचरण पिता एवं पुत्र के सामान्य आचरण से मेल खाता है तब तो वह उचित कहा जाएगा अन्यथा अनुचित। इस प्रकार आचरण अथवा व्यवहार का औचित्य सादृश्य पर ही अवलम्बित है और इस व्यवहार के औचित्य पर समाज की व्यावहारिक स्थिति अवलम्बित है।

समाज में विद्यमान सम्बन्धों में सादृश्य पर आश्रित इस आचरण का प्रमुख स्थान है। हम प्रत्येक सम्बन्ध के दो भाग कर सकते हैं—स्थूल तथा सूक्ष्म अथवा भौतिक एवं मानसिक। आचरण सम्बन्ध का सूक्ष्म अथवा मानसिक अंग है। सम्बन्ध की सार्थकता इसी अंग के निर्वाह में है। उदाहरणतः पिता एवं पुत्र के सम्बन्ध को ले। इस सम्बन्ध का स्थूल अंश जन्यजनकभाव है तथा सूक्ष्म अंश पिता तथा पुत्र का क्रमशः स्नेह तथा श्रद्धा-प्रदर्शन है। प्रस्तुत सम्बन्ध की सार्थकता इसी द्वितीय अंश के निर्वाह में है। इस अंश के अभाव में स्थूल सम्बन्ध का कोई मूल्य नहीं रहता। पिता एवं पुत्र के उदाहरण में मानसिक अंश के अभाव में भौतिक सम्बन्ध बना तो रहता है, कभी कभी तो मानसिक अंश के अभाव में भौतिक सम्बन्ध का उच्छेद भी हो सकता है। पति तथा पत्नी का सम्बन्ध इसी प्रकार का है।

समाज की व्यावहारिक स्थिति में मानसिक पक्ष पर आश्रित आचरण के इस सादृश्य का महत्त्व इसलिए है क्योंकि व्यवहार से सम्बन्ध इसी अंश का है। व्यवहार में व्यक्ति को अपनी ओर से कुछ प्रयत्न करना पड़ता है। व्यवहार एक माध्य वस्तु है सिद्ध वस्तु नहीं। सम्बन्ध का यह मानसिक अंश भी सम्बन्ध के साध्य अंश को लक्ष्य करके प्रवृत्त होता है। सम्बन्ध के इस अंश में व्यक्ति को अपनी ओर से प्रयत्न करना पड़ता है। यह प्रयत्न दो प्रकार का होता है—बाह्य तथा आभ्यन्तर। पुत्र के उदाहरण को ले तो ज्ञात होगा कि पिता के प्रति उसके आचरण के दो प्रकार हो सकते हैं—पहले प्रकार में पिता के आगमन पर पुत्र का आसन से खड़े हो जाना, पिता को प्रणाम करना आदि चेष्टाएं आती हैं। इन चेष्टाओं का शरीर से सम्बन्ध है। अतः ये बाह्य प्रकार के अन्तर्गत आती हैं। दूसरे प्रकार के अन्तर्गत पुत्र का पिता के प्रति श्रद्धाप्रदर्शन आदि हैं। इनका सम्बन्ध मन से है। अतः ये आभ्यन्तर प्रकार के अन्तर्गत हैं। वस्तुतः देखा जाए तो आचरण का प्रथम प्रकार भी मानसिक ही है। शरीर की बाह्य चेष्टाएं हृदय के भाव की बाह्य अभिव्यक्ति मात्र हैं। हृदय का यह भाव उन बाह्य अभिव्यक्तियों के मूल में रहता है तथा उनके सद्भाव के समय उसका भी सद्भाव रहता है। अतः समस्त आचरण को मानसिक अथवा मन प्रधान कहना अधिक उपयुक्त होगा। व्यावहारिक जगत् में सम्बन्ध का यही मानसिक अंश क्रियाशील रहता है। अतः यह व्यावहारिक जगत् का मूल है। सम्बन्ध के स्थूल अंश के साथ यह बात नहीं। स्थूल अंश पूर्वसिद्ध होता है। अतः व्यावहारिक क्षेत्र से उसका बहिर्भाव हो जाता है। उदाहरणतः हम “मातृदेवो भव” इस नियम को ले। यहाँ पुत्र के लिए माता को देवतुल्य समझने का विधान है। माता का जन्मदात्रीत्व अंश तो पुत्र के लिए पूर्वसिद्ध है। अतः पुत्र के व्यवहार से उसका कोई सम्बन्ध नहीं। परन्तु ‘माता को देवतुल्य’ समझना यह अंश पुत्र के लिए साध्य है। अतः इसके लिए पुत्र के आचरण की अपेक्षा है। पुत्र का जो आचरण इस नियम से मेल खाएगा वह उचित होगा तथा अन्य अनुचित होगा। इसी प्रकार समाज में अन्य अनेक नियम हैं जैसे ‘पितृदेवो भव’ ‘आचार्यदेवो’ आदि। इन्हीं के सम्यक् निर्वाह पर समाज की व्यावहारिक स्थिति अवलम्बित है। इनके सम्यक् निर्वाह के लिए आवश्यक है कि सम्बन्धित व्यक्ति का आचरण इन नियमों से मेल खाए।

यहाँ यह प्रश्न उठ सकता है कि परिस्थितियों के परिवर्तन के साथ समाज में विद्यमान सम्बन्धों एवं नियमों के स्वरूप में परिवर्तन होता रहता है। अतः यह कहना कहाँ तक उचित है कि समाज की स्थिति सदा सम्बन्धों तथा नियमों के समान रूप से निर्वाह पर अवलम्बित है। इसका उत्तर यह हो सकता है कि समाज का प्रत्येक नियम तथा सम्बन्ध परिवर्तनशील नहीं। दूसरे जो सम्बन्ध अथवा नियम परिस्थितिबोध परित्तित होते भी हैं उनके स्वरूप का निर्धारण परिवर्तित परिस्थिति से साम्य अथवा मेल के आधार पर ही होता है और जब तक वह परिवर्तित परिस्थिति बनी रहती है तबतक तदनुसार परिवर्तित सम्बन्ध अथवा नियम के स्वरूप का समान रूप से निर्वाह नितान्त अपेक्षित है। इस प्रकार प्रत्येक दृष्टि से किसी न किसी प्रकार का सादृश्य समाज की व्यावहारिक स्थिति के लिए आवश्यक है।



प्रकृति में सादृश्य

इस सादृश्य के दर्शन हमें प्रकृति में भी होते हैं। प्रकृति में विद्यमान यह सादृश्य अनेक प्रकार का होता है। इस सादृश्य का एक प्रकार तो सम्मुख विद्यमान प्राकृतिक वस्तुओं तथा तत्समान पूर्वदृष्ट प्राकृतिक वस्तुओं का सादृश्य है। यह सादृश्य यद्यपि सम्मुख विद्यमान प्रकृति के अन्तर्गत नहीं आता, + परन्तु सम्मुख विद्यमान प्रकृति के सम्पर्क में आने पर अथवा वहाँ जाने पर इसका ज्ञान होता है। इसी दृष्टि से इसे प्रकृति में सादृश्य कहा है।

प्रकृति के साथ हमारा घनिष्ठ सम्बन्ध है। इस सम्बन्ध के कारण प्राकृतिक वस्तुओं के दर्शन से उत्पन्न संस्कार हमारे मन में अंकित हो जाते हैं। हम कालान्तर में जब ऐसी ही वस्तुओं को देखते हैं तब इनसे साम्य के आधार पर पूर्वदृष्ट प्राकृतिक वस्तुओं का स्मरण करके आनन्द का अनुभव करते हैं। इस दशा में सादृश्य का ज्ञान थोड़ी देर के लिए ही होता है। इसके बाद हमारा ध्यान स्मर्यमाण वस्तु पर केन्द्रित हो जाता है और हम उस वस्तु से सम्बन्धित अपने पूर्व कार्य कलापो पर विचार करने लगते हैं।

वैसे तो किसी भी वस्तु को देखकर तत्समान पूर्वदृष्ट वस्तु का स्मरण हो आता है, परन्तु प्राकृतिक वस्तुओं में ऐसा विशेष रूप से होता है। प्रकृति का वातावरण शान्त होता है। अतः उसमें मस्तिष्क के शान्त होने के कारण स्मृति के लिए पूर्ण अवकाश रहता है।

प्रकृति में विद्यमान दूसरा सादृश्य प्रकृति में विद्यमान शान्ति तथा बुद्धि में निहित शान्ति का सादृश्य है। हम प्रकृति में एक अपूर्व शान्ति देखते हैं। हमारी चेतना के मूल में भी शान्ति विद्यमान है। चेतना के मूल में स्थित इस शान्ति का प्रकृति में विद्यमान शान्ति से साम्य होने से हमें आनन्द की अनुभूति होती है। इस साम्य का ज्ञान व्यक्ति को प्रायः होता नहीं। परन्तु उसकी सत्ता अवश्य होती है और इसी से आनन्दानुभूति होती है।

भावुक तथा कविहृदय व्यक्तियों को प्रकृति में इस शान्त भावना ही का साम्य नहीं मिलता, अपितु अपने अन्य भावों का भी साम्य मिलता है।

कवि प्रकृति को चेतन के रूप में देखता है तथा उस पर अपने भावों का आरोप करता है। अपने उल्लास में प्रकृति उसे उल्लसित तथा अपने विषाद में वह उसे विषण्ण दिखाई देती है। इस भाव-साम्य के कारण कवि को आनन्द की अनुभूति होती है।

अब तक प्रकृति में जिस सादृश्य का विवेचन हुआ है वह सम्मुख स्थित प्रकृति का साम्य अन्य वस्तुओं से लक्ष्य करके हुआ है। ये वस्तुएँ चाहे पूर्वदृष्ट प्राकृतिक पदार्थ हो अथवा भाव हो, हैं ये अन्य ही। इसके अतिरिक्त सम्मुख स्थित प्राकृतिक वस्तुओं में परस्पर भी एक सादृश्य होता है। सम्मुख स्थित प्राकृतिक वस्तुएँ दो प्रकार की होती हैं—मनुष्य के प्रयास से निर्मित तथा सर्वथा नैसर्गिक अवस्था में विद्यमान। प्रथम कोटि में उद्यान आदि आते हैं तथा द्वितीय कोटि में वन, सरिता आदि आते हैं। उद्यान आदि में सादृश्य-विधान स्पष्ट ही है। उद्यान में यद्यपि वृक्षों, पादपों, पुष्पों आदि की विविधता होती है परन्तु उनकी व्यवस्था वहाँ सादृश्य को ध्यान में रखकर की जाती है और 'प्रधानतः' इसी से दर्शक के मन में सौन्दर्य-भावना की उत्पत्ति होती है।

नैसर्गिक अवस्था में विद्यमान प्रकृति में भी हमें सादृश्य के दर्शन होते हैं। इस अवस्था में प्रकृति में अनेक विविधताएँ होती हैं। दर्शक उनमें से सदृश वस्तुओं का चयन कर लेता है तथा इस चयन से उत्पन्न प्राकृतिक सौन्दर्य का आनन्द लेता है। सदृश वस्तुओं का यह चयन प्रकृति की विशेषता के कारण स्वतः हो जाता है। Alexander की निम्नलिखित उक्ति का यही आशय है —

“We find nature beautiful not because she is beautiful herself but because we select from nature and combine as the artist does more plainly when he works with pigments”
—Page 30

“The man makes nature beautiful by selection and if need be by imaginative addition”
Page 33

Beauty and other forms of Value

उदाहरणतः यदि एक वन का दृश्य हमारे सम्मुख है और हमारी दृष्टि एक झुके हुए वृक्ष की ओर जाती है तो वह दृष्टि उसी वृक्ष तक सीमित

नहीं रहती, अपितु उस जैसे अन्य वृक्षों को भी अपना विषय बनाती है। फलतः उन वृक्षों में सादृश्यदर्शन के कारण हमें सौन्दर्य की अनुभूति होती है। इसी प्रकार एक सीधे वृक्ष के दृष्टिगत होने पर अनेक इसी जैसे वृक्ष हमारी दृष्टि के विषय बनकर अपनी पारस्परिक समानता के फलस्वरूप हमारे हृदय में सौन्दर्य की भावना उत्पन्न करते हैं। यह सादृश्य प्रकृति में अनेक प्रकार से सम्भव है। प्रकृति विविधताओं का विशाल समुदाय है, परन्तु इस समुदाय में चयन के फलस्वरूप सादृश्य-विधान कोई कठिन कार्य नहीं। जहाँ इस सादृश्य-विधान में अभाव के कारण कोई कठिनता आती है वहाँ दर्शक अपनी कल्पना-शक्ति के सहारे उस अभाव की पूर्ति कर लेता है।

प्रकृति में अब तक जिस सादृश्य का विवेचन किया गया है वह रूप-साम्य के आधार पर हुआ है। इस साम्य के अतिरिक्त ध्वनि-साम्य के आधार पर भी प्रकृति में सादृश्य होता है। प्रकृति में श्रोता को अनेक स्वर सुनाई देते हैं। इन स्वरों में विविधता होती है। परन्तु श्रोता उनके श्रवण में तल्लीन होकर विविधता के जनक स्वर-वैशिष्ट्य को नहीं सुनता अपितु स्वर-सामान्य को अपना विषय बनाता है तथा निरन्तर एक समरस ध्वनि की गुञ्जार उसके कानों में होती रहती है। जहाँ श्रोता अपना ध्यान स्वरों के इस सामान्य अंश पर केन्द्रित न करके उनके विशेष अंश को अपना लक्ष्य बनाता है वहाँ भी विभिन्न स्वरों में वह सहज ही एक क्रम तथा व्यवस्था स्थापित कर लेता है। उदाहरणतः श्रोता वृक्षों पर पक्षियों के विभिन्न शब्दों को सुनता है। इनमें कुछ का स्वर मन्द होता है तथा कुछ का ऊँचा। वृक्षों के नीचे वह सरिता की गम्भीर ध्वनि सुनता है। इन विभिन्न ध्वनियों में श्रोता सहज ही समन्वय स्थापित कर लेता है और इस समन्वित रूप में वह इन ध्वनियों को निरन्तर सुनता रहता है। इस प्रकार प्रकृति में व्यक्ति को रूप-साम्य तथा ध्वनि-साम्य दोनों मिलते हैं और इन दोनों का ज्ञान लगभग साथ-साथ चलता रहता है। इससे उसे एक अपूर्व आनन्द प्राप्त होता है।



“कला में सादृश्य”

कला को हम भावों की अभिव्यक्ति कह सकते हैं। भाव अमूर्त होते हैं। इन्हें मूर्त रूप देना ही कला है। इनके लिए किसी माध्यम की आवश्यकता है। विभिन्न कलाओं में ये माध्यम भिन्न भिन्न प्रकार के होते हैं। साहित्य में शब्द, संगीत में स्वर, चित्र में रेखा एवं रंग, मूर्ति में प्रस्तर आदि तथा वास्तु कला में ईंट, चूना आदि माध्यम का काम करते हैं। इन माध्यमों को कला का भोग तत्त्व कहा जाता है। इस तत्त्व के द्वारा भावों को मूर्त बनाने के लिए आवश्यक है कि इस तत्त्व को एक व्यवस्थित रूप दिया जाए। स्वतः भोग तत्त्व भावों की अभिव्यक्ति में समर्थ नहीं अपितु उसका व्यवस्थित रूप ही ऐसा करने में समर्थ है। यह व्यवस्थित रूप कला का रूपतत्त्व कहा जाता है। पाश्चात्य विद्वानों ने इस रूप का सम्बन्ध केवल भोग तत्त्व से जोड़ा है और इस प्रकार रूप को भोग अथवा माध्यम का रूप कहा है। परन्तु विचार करने पर प्रतीत होगा कि यह रूप भोग अथवा माध्यम का ही रूप नहीं होता अपितु भावों का भी रूप बन जाता है। इतना अवश्य है कि भावों का अमूर्त रूप इस अवस्था में मूर्तता को प्राप्त कर लेता है। यह रूपतत्त्व समस्त कलाओं में आवश्यक अङ्ग है। इतना अवश्य है कि किसी कला में माध्यम से सम्बन्धित रूपतत्त्व सर्वथा गौण अथवा नगण्य होता है तथा भावों से सम्बन्धित रूपतत्त्व ही आनन्द का प्रधान कारण होता है। साहित्य कला इसी प्रकार की कला है। इसके माध्यम शब्द हैं। उच्चारण की दृष्टि से ये ध्वनि स्वरूप हैं। साहित्य-जन्य आनन्द में शब्दों के इस स्वरूप का महत्त्व नगण्य है। दूसरे शब्दों का यह रूप तो संगीत के अन्तर्गत चला जाता है। अतः वह साहित्य को स्वतन्त्र कला सिद्ध करने का हेतु नहीं। अन्य कलाओं से साहित्य के इस भेद के कारण हम सर्वप्रथम साहित्य के अतिरिक्त अन्य कलाओं में ही रूपतत्त्व का विवेचन करेंगे। रूप-तत्त्व के विवेचन में हम प्रथम उसके माध्यम से सम्बन्धित स्वरूप को लेकर चलते हैं।

आधुनिक सौन्दर्यशास्त्र में रूपतत्त्व के चार गुण माने गए हैं—
सापेक्षता (Proportion) समता (Symmetry) सगति (harmony) तथा सन्तुलन (balance)। अतः यह स्पष्ट है कि समता रूपतत्त्व का आवश्यक अंग है तथा ऐसा होने के नाते वह कला के

आधारो मे से एक आधार है। इतना ही नहीं रूपतत्त्व के अन्य गुणों के विवेचन से यह भी स्पष्ट है कि उनके निर्वाह के लिए किसी न किसी रूप में समानता का ध्यान रखना अपेक्षित है। हम सर्वप्रथम सापेक्षता को लेते हैं। सापेक्षता का अर्थ है एक दूसरे की अपेक्षा रखना। इस सिद्धान्त के अनुसार कला में प्रत्येक अवयव की सृष्टि अन्य अवयव अथवा अवयवों को ध्यान में रखकर होती है। उदाहरणतः एक मनुष्य के चित्र में सिर के आकार का निर्धारण शरीर के अन्य अवयवों को लक्ष्य करके होता है। यदि अन्य अवयव विशाल हैं तो सिर भी विशाल होगा और यदि अन्य अवयव लघु हैं तो सिर भी लघु होगा। इतना ही नहीं, सिर की इस विशालता तथा लघुता की मात्रा का निश्चय भी अन्य अवयवों की विशालता अथवा लघुता की मात्रा के आधार पर होगा। यदि ऐसा नहीं होता है और फलतः एक लघु शरीर पर विशाल सिर की योजना की जाती है तो वह व्यवस्थित रूपतत्त्व के लिए हानिकर होगा और कुरूपता का जनक होगा। वस्तुतः शरीर के अवयवों के आधार का अनुपात पूर्वदृष्ट शरीरों के आधार पर हमारे मस्तिष्क में अंकित रहता है। अतः हम जब किसी मनुष्य का चित्र देखते हैं तो अज्ञातरूपेण यह चाहते हैं कि इस चित्र के अवयवों के अनुपात का साम्य हमारे मन में पहले से अंकित अवयवों के अनुपात से हो। सापेक्षता के सिद्धान्त का स्वतः कोई अर्थ नहीं। जब तक हमें यह ज्ञात नहीं कि अमुक वस्तु के अवयवों के आकार का अमुक अनुपात लोक में निश्चित है तब तक यह कहना कि इस वस्तु के अवयवों की रचना उनके आकारसम्बन्धी पारस्परिक अनुपात को लक्ष्य करके की जानी चाहिए कोई अर्थ नहीं रखता। सापेक्षता का सिद्धान्त वस्तुतः पूर्ण निश्चित अनुपात को मानकर चलता है तथा उस अनुपात से साम्य के निर्वाह का निर्देश करता है। इस प्रकार सापेक्षता के लिए समता अपेक्षित है। इतना अवश्य है कि सामान्य समता अवयवों की पारस्परिक समानता का निर्देश करती है तथा सापेक्षता पूर्व-निश्चित अनुपात से साम्य का निर्देश करती है।

संगति का अर्थ है अवयवों में सामञ्जस्य का होना। किसी वस्तु में अनेक अवयव होते हैं। इस अनेकता के कारण वस्तु में विविधता होती है। परन्तु वस्तु के व्यवस्थित रूपतत्त्व के लिए आवश्यक है कि इस विविधता में एकता की प्रतीति हो। अनेकता में एकता की यह प्रतीति

अवयवों के सामञ्जस्य के कारण होती है। सामञ्जस्य से अवयव पृथक् पृथक् प्रतीत न होकर एक व्यवस्थित एवं सश्लिष्ट चित्र हमारे सम्मुख उपस्थित करते हैं जो प्रत्येक कलाकृति के लिए आवश्यक है। अतः यह स्पष्ट है कि सगति अथवा सामञ्जस्य कला के रूपतत्त्व का प्राण है। यहाँ यह प्रश्न उठना स्वाभाविक है कि यह संगति अवयवों में किस प्रकार आती है। अवश्य ही सगति के लिए कुछ ऐसे नियमों की आवश्यकता है जिनके फलस्वरूप सगति उत्पन्न हो। बिना किसी अन्य नियम को अपनाए अवयवों में स्वतः सगति नहीं लाई जा सकती। अवयवों में स्वतः सगति तो तभी लाई जा सकती है जब सगति का कोई पूर्व-निर्दिष्ट सामान्य स्वरूप कलाकार के सम्मुख हो। परन्तु ऐसा नहीं होता। सगति का ज्ञान कलाकार को तभी होता है जब सगति कलाकृति में आ चुकती है, इससे पूर्व नहीं। जब कलाकार कलाकृति के एक अवयव का निर्माण कर लेता है तथा एक अन्य अवयव का निर्माण करना चाहता है जिसकी पूर्व अवयव से सगति बैठे तब स्वतः सगति का कोई निश्चित स्वरूप उसके सामने नहीं होता जिसका तटस्थता से अनुसरण करके वह दूसरे अवयव का निर्माण कर सके। इसलिए स्पष्टतः अथवा अस्पष्टतः वह समानता आदि के सिद्धान्त अपनाता है जिनके फलस्वरूप कलाकृति में सगति आती है। अतः यह सिद्ध है कि सगति के निर्वाह के लिए समानता, सापेक्षता आदि का निर्वाह आवश्यक है। सापेक्षता के लिए समानता आवश्यक है यह पहले सिद्ध किया जा चुका है। अतः संगति के निर्वाह में समानता का प्रमुख स्थान है।

सन्तुलन का अर्थ है एक अवयव के द्वारा अन्य अवयव अथवा अवयवों के प्रभाव में वृद्धि करना। सगति के समान इस गुण का भी कोई पूर्वनिश्चित स्वरूप कलाकार के सम्मुख नहीं रहता परन्तु समता के विभिन्न स्वरूपों को अपनाकर ही वह कलाकृति में इस गुण को जन्म देता है। रूपतत्त्व में सन्तुलन गुण के निर्देश का उद्देश्य कलाकृति में सन्तुलन लाना ही नहीं अपितु इस गुण के अभाव से उत्पन्न रूपविघातक प्रभाव से बचना भी है। इसका कारण यह है कि इस गुण के अभाव में अवयव विशेष का ही सन्तुलन नष्ट नहीं होता अपितु वह अन्य अवयवों को भी प्रभावित करता है तथा उनके सन्तुलन को नष्ट कर देता है। इस प्रकार अवयव-विशेष का

असन्तुलन उसी अवयव तक सीमित न रहकर समस्त अवयवसमुदाय को अपने क्षेत्र में ले आता है। सगति के अभाव में ऐसा नहीं होता। अवयव-विशेष की असगति उसी अवयव तक सीमित रहती है। इस दशा में केवल इतना होता है कि असगत अवयव का अन्य अवयवों से मेल नहीं बैठता। अन्य अवयवों का पारस्परिक मेल वैसा बना रहना है। परन्तु असन्तुलन में अवयव-विशेष इतना विषम अथवा बेमेल होता है कि उसका यह विषम स्वरूप समस्त चित्र को ही अस्त-व्यस्त कर देता है। इस प्रकार असन्तुलन असगति का बड़ा हुआ रूप है। अतः व्यवस्थित रूप-निर्माण के लिए इससे बचना परम आवश्यक है।

कलाकृति के स्वरूप में बाह्य आकार अथवा रूप की दृष्टि से ही साम्य नहीं अपितु भाव की दृष्टि से भी साम्य होता है। हम भाव को कलाकृति के रूप से सर्वथा पृथक् नहीं कर सकते। वस्तुतः हम जब कलाकृति का दर्शन करते हैं तब उसका स्थूल आकार ही हमारी दृष्टि का विषय नहीं बनता, परन्तु वे भाव भी हमारी दृष्टि के विषय बनते हैं जो उस आकार से व्यक्त हो रहे हैं। इस प्रकार हम बाह्य आकारमात्र को न देखकर भावों से ओतप्रोत आकार को देखते हैं। यदि भगवान् शंकर की मूर्ति हमारे सामने है तो हम उस शान्त भावना को देखे बिना नहीं रह सकते जो उस मूर्ति के प्रत्येक अवयव से झलक रही है। यह कहना अत्युक्तिपूर्ण न होगा कि ऐसी दशा में हम एक जड़ मूर्ति का आकार न देखकर शान्त भावना का मूर्त रूप देखते हैं। इस शान्त भावना के लिए भी साम्य का निर्वाह अपेक्षित है। हम यह शान्त भावना मूर्ति के एक आध अवयव में प्रतिबिम्बित न देखकर समस्त अवयवों में प्रतिबिम्बित देखते हैं। इस भावना में शरीर के प्रत्येक अवयव की एक विशेष स्थिति होती है। नेत्र, मुख, हस्त आदि समस्त अवयव इस भावना के समय एक विशेष आकार धारण करते हैं। अतः हम इन सब अवयवों के इस विशेष आकार को देखकर इन सब अवयवों में एक समान शान्त भावना के दर्शन करते हैं। और फलतः एक शान्त मुद्रा हमारे सामने नाचने लगती है। यदि भाव के अभिव्यञ्जक किसी एक शारीरिक अवयव से शान्त भावना की अभिव्यक्ति न होकर अन्य किसी भाव की अभिव्यक्ति होती है तो सब अवयवों से समान भाव के अभिव्यक्त न होने के कारण शान्त भावना

की अभिव्यक्ति नहीं हो सकती। इस प्रकार स्पष्ट है कि भाव की अभिव्यक्ति के लिए साम्य का निर्वाह अपेक्षित है।

चित्रकला में चित्र के विभिन्न अवयवों से ही नहीं अपितु उसके वर्णों से भी भावों की अभिव्यक्ति होती है। विभिन्न वर्ण विभिन्न भावनाओं के अभिव्यञ्जक माने गए हैं, जैसे हरा रंग शीतलता का, नीला रंग गम्भीरता का तथा श्वेत वर्ण स्वच्छता का अभिव्यञ्जक माना गया है। इस प्रकार चित्र के समस्त अवयवों एवं वर्णों से एक समान भाव की अभिव्यक्ति होने के कारण हमें वह चित्र उस भाव का मूर्त रूप प्रतीत होता है।

भावाभिव्यक्ति के इस विषय को लेकर वास्तुकला में बाधा अवश्य उपस्थित होती है, परन्तु इसका कारण यह नहीं कि वास्तुकला में भावों की अभिव्यक्ति का लेश भी नहीं होता अपितु इसका कारण यह है कि इस कला में भावों की अभिव्यक्ति अत्यन्त अस्पष्ट होती है। दूसरे इस कला में प्रधानतः जीवन के भावों की अभिव्यक्ति न होकर सनातन तथा चिरन्तन भावों की अभिव्यक्ति होती है। इन भावों का हमारे जीवन से सीधा सम्बन्ध न होने के कारण तथा प्रस्तुत कला में बाह्य आकार के अत्यन्त विशाल होने के कारण हमारा ध्यान आकार से आगे बहुत कम बढ़ता है।

कुछ विद्वानों के अनुसार भावाभिव्यक्ति का यह सिद्धान्त संगीत पर भी लागू नहीं होता। इनके अनुसार संगीत में केवल स्वर के आरोहावरोह का चमत्कार होता है किसी भावविशेष का नहीं। इन विद्वानों का यह मत पूर्णतः सत्य नहीं। हम भावाभिव्यक्ति की दृष्टि से संगीत के दो भेद कर सकते हैं—शुद्ध तथा मिश्रित। शुद्ध संगीत में वाद्यसंगीत आदि आते हैं। इस संगीत में भावों की सत्ता नहीं होती परन्तु मिश्रित संगीत में भावों की सत्ता होती है। इस संगीत में श्रोता स्वरों के आरोहावरोह का ही आनन्द नहीं लेता अपितु उससे अभिव्यक्त होने वाले भावों का भी आनन्द लेता है। यह सम्भव है कि संगीत प्रत्येक भाव की अभिव्यक्ति न कर सके परन्तु हर्ष, विषाद आदि परस्पर सर्वथा भिन्न भावों की अभिव्यक्ति वह सरलता से कर सकता है और जहाँ ऐसे भावों की अभिव्यक्ति होती है, वहाँ वह अत्यन्त तीव्र होती है। ऐसे भावों की अभिव्यक्ति के लिए भी साम्य का निर्वाह आवश्यक है।

उपर्युक्त कलाओ के द्वारा कलाकार जिस भाव को अभिव्यक्त करता है उसकी अनुभूति प्रायः पहले से विद्यमान रहती है। पूर्व विद्यमान अपनी इस अनुभूति को वह कला के माध्यम द्वारा व्यक्त करता है। कभी कभी यह भी सम्भव है कि अनुभूति तथा अभिव्यक्ति का अस्तित्व समकालीन हो तथा अभिव्यक्ति का रूप धारण करने पर ही कलाकार को अनुभूति का ज्ञान हो। परन्तु ऐसी दशाओ में भी अनुभूति का कोई न कोई अंश अभिव्यक्ति से पूर्व अवश्य रहता है तथा अभिव्यक्ति के समय अस्तित्व में आने वाली अनुभूति इसी पूर्व अनुभूति का विकसित स्वरूप होती है। ऐसा प्रायः बहुत कम होता है कि बिना किसी प्रकार की पूर्व अनुभूति के कलाकार सहसा अभिव्यक्ति का रूप खड़ा कर सके। अतः अनुभूति अथवा इस अनुभूति के किसी अंश के पूर्व से विद्यमान रहने के कारण यह आवश्यक है कि अनुभूति तथा अभिव्यक्ति में साम्य हो। कला की सफलता साम्य के इसी निर्वाह में निहित है।

कला में सादृश्य की यह सिद्धि विवेचक की दृष्टि से की गई है। जहाँ तक दर्शक का सम्बन्ध है उसे कला में सादृश्य की प्रतीति कुछ ही अंशों में होती है। जहाँ उसे कला में सापेक्षता, सगति आदि तत्त्वों के दर्शन होते हैं वहाँ उसकी दृष्टि उन्हीं तत्त्वों तक सीमित रहती है। इन तत्त्वों के निर्वाह के लिए समानता का ध्यान अपेक्षित अवश्य है परन्तु दर्शक उस समानता तक नहीं जाता।



“काव्य में सादृश्य”

कवि की दृष्टि से —

काव्य में भी इस सादृश्य का निर्वाह अपेक्षित है। काव्य का निर्माण शब्द के माध्यम से होता है। इस माध्यम के द्वारा काव्य अर्थ की अभिव्यक्ति करता है। अभिव्यक्ति से पूर्व यह अर्थ कवि के हृदय में अनुभूति के रूप में रहता है। इस अनुभूति को अभिव्यक्ति में परिणत करना ही काव्य का उद्देश्य है। अतः काव्य के लिए अनुभूति तथा अभिव्यक्ति में साम्य होना नितान्त आवश्यक है। कवि जिस वस्तु की अनुभूति करता है उसे ही वह भाषा द्वारा अभिव्यक्त करना चाहता है। अतः उसकी इस अभिव्यञ्जना की सफलता इसी में है कि यह अनुभूति का ही एक बाह्य रूप हो। वस्तुतः अनुभूति तथा अभिव्यक्ति के मूल में तत्त्व एक ही है। अन्तर है तो केवल इसके स्वरूप में है। कालिदास के निम्न लिखित श्लोक का यही आशय है —

“तामभ्यगच्छद् रुदितानुसारी मुनि कुशेधमाहरणाय यात ।

निषादविद्धाण्डजदर्शनोत्थ श्लोकत्वमापद्यत यस्य शोक ॥

इससे स्पष्ट है कि वाल्मीकि के शोक ने ही श्लोक का रूप धारण किया। अतः श्लोक के रूप में जो वस्तु अभिव्यक्त हुई वह कोई नवीन वस्तु नहीं थी अपितु जो वस्तु पहले अव्यक्त थी उसी ने अब व्यक्त भाषा का रूप धारण किया। “क्रौञ्चद्वन्द्ववियोगोत्थ शोक श्लोकत्वमागत”^१ इस उक्ति का यही तात्पर्य है। दण्डी की काव्य की परिभाषा “शरीर तावद्विद्यार्थव्यवच्छिन्ना पदावली”^२ भी शब्द तथा अर्थ के साम्य की द्योतक है।

यहाँ यह प्रश्न उठ सकता है कि जब अनुभूति ही अभिव्यक्ति का रूप धारण करती है तथा उसके साथ अविच्छेद्य रूप से लिपटी रहती है तो दोनों को पृथक् मानने की क्या आवश्यकता है। क्रौञ्च ने ऐसा ही किया है। इनके अनुसार अभिव्यक्ति ही कला का सर्वस्व है। यह अभिव्यक्ति आन्तरिक अनुभूति अथवा अभिव्यक्ति के रूप

मे होती है। बाह्य अभिव्यक्ति की इस आन्तरिक अनुभूति से कोई पृथक् सत्ता नहीं। कलाकार के हृदय में आन्तरिक अनुभूति उत्पन्न होते ही अभिव्यक्ति वस्तुतः पूर्णता को प्राप्त कर चुकती है। अतः उसे शब्दादि के द्वारा बाह्य रूप देना विशेष महत्त्व का नहीं,—

“When we have mastered the internal word, when we have vividly and clearly conceived a figure or statue, when we have found a musical theme, expression is born and is complete, nothing more is needed. What we then do is to say aloud what we have already said within, sing aloud what we have already sung within”^१

क्रोचे का यह मत समीचीन नहीं। क्रोचे के अनुसार आन्तरिक अनुभूति ही कला अथवा काव्य के लिए पर्याप्त है। परन्तु हमारे विचार से उसका शब्दादि बाह्य रूप में अभिव्यक्त होना अभिव्यक्ति की पूर्णता के लिए आवश्यक है। आन्तरिक अनुभूति कवि की व्यक्तिगत वस्तु है। अतः वह सहृदयों के आस्वादन का विषय नहीं बन सकती। काव्य के लिए आवश्यक है कि वह कवि की व्यक्तिगत चेतना तक सीमित न रहे अपितु सहृदयों के आस्वादन का विषय बने। अतः आन्तरिक अनुभूति के लिए बाह्य अभिव्यक्ति का रूप धारण करना आवश्यक है। दूसरे अनुभूति उत्पन्न होते ही स्वतः अभिव्यक्ति का रूप धारण नहीं कर लेती। इसके लिए कवि को शब्दादि जुटाने की क्रिया का आश्रय लेना पड़ता है। अतः इन दोनों में कुछ अन्तर मानना आवश्यक है।

अनुभूति तथा अभिव्यक्ति का अन्तर दोनों के स्वरूपभेद पर आश्रित है। अभिव्यक्ति का स्वरूप भाषा होता है तथा अनुभूति का स्वरूप भाव अथवा भावों की तीव्रता। भाषा के दो अंश किए जा सकते हैं—उसका उच्चारणांश तथा विचार-अंश अथवा भावांश। पूर्व अंश श्रोत्रगम्य होता है तथा द्वितीय अंश बुद्धिगम्य अथवा हृदयगम्य। जहाँ तक भाषा के इस श्रोत्रगम्य अंश का सम्बन्ध है भावों से इसकी पृथक्ता स्पष्ट है। अनुभूति

के समय इस अंश की उपस्थिति नहीं होती। हा इतना अवश्य है कि इस अंश का भावो से साम्य होता है। भाषा में उच्चारण की कठोरता तथा कोमलता भावो की कठोरता तथा कोमलता को लक्ष्य करके होती है (इसका निरूपण रस-प्रकरण में किया जाएगा)। भाषा के द्वितीय अंश का भी अनुभूति के समय उपस्थित भावो से आशिक अन्तर है। भाषा के द्वारा अभिव्यक्ति के समय प्रत्येक भाव भाषा का रूप ग्रहण कर चुका होता है। परन्तु अनुभूति के समय प्रत्येक भाव के साथ ऐसी बात नहीं होती। उस समय कवि के सम्मुख अनेक ऐसे भाव होते हैं जो भाषा के रूप में उसके सम्मुख उपस्थित न होकर केवल भावरूप में उपस्थित होते हैं और फलतः उसके लिए उन्हें भाषा का रूप देना अवशिष्ट होता है

यदि प्रश्न भावो का न होकर विचारो का हो तब तो हम कह सकते हैं कि विचारो की उपस्थिति प्रायः भाषा के रूप में होती है। परन्तु भावो के साथ ऐसी बात नहीं। इसका कारण विचारो तथा भावो का स्वरूप-भेद है। विचार शान्त चेतना के परिणाम है, परन्तु भाव उद्वेलित चेतना के परिणाम है। निश्चल चेतना जब कोई परिणाम धारण करती है तब ज्ञान की द्योतक भाषा भी प्रायः उपस्थित हो जाती है। परन्तु इस ज्ञान के फलस्वरूप जब भावना जागृत होती है तब वह भाषा के रूप में नहीं होती। उदाहरणतः कवि जब किसी के प्रसन्न मुख को देखता है और उसे मुख की प्रसन्नता का ज्ञान होता है तब इस ज्ञान के साथ साथ इस ज्ञान की द्योतक भाषा का ज्ञान भी चलता रहता है। कवि जब मुख की आकृति देखता है और उसमें प्रसन्नता के भाव का दर्शन करता है तब उसे यह ज्ञात होता है कि मेरे सम्मुख जो यह आकृति विद्यमान है उसका नाम मुख है तथा इस आकृति में जो भाव विद्यमान है उसे प्रसन्नता कहते हैं। परन्तु मुख की प्रसन्नता के दर्शन के फलस्वरूप कवि को जो अनुभूति होती है उसकी उपस्थिति भाषा के रूप में नहीं होती। इस अनुभूति में ज्ञानाश के साथ उसकी तीव्रता का अंश भी मिला रहता है। यह तीव्रताश भाषा के रूप में उपस्थित नहीं होता। अतः उसे भाषा के रूप में व्यक्त करना अवशिष्ट रहता है। इसी की पूर्ति के लिए कवि कहता है कि इसका मुख पुष्प के समान विकसित है। इसी प्रकार कवि जब भुजाओ में कठोरता, विशालता आदि धर्मों को देखता है तब उसके

हृदय में तदनुरूप भावना जागृत होती है। इस भावना में कठोरता, विशालता आदि धर्मों के ज्ञान के साथ इन धर्मों के अतिशय का ज्ञान भी मिला रहता है और यह ज्ञान सीधे अतिशयज्ञान के रूप में न होकर भावों के वेग के रूप में होता है। इसी की अभिव्यक्ति के लिए कवि कहता है कि ये भुजाए वज्र के समान कठोर हैं, अर्गला के समान विशाल हैं इत्यादि। इस प्रकार अभिव्यक्ति में प्रस्तुत विधान के अतिरिक्त अप्रस्तुत विधान भी रहता है। यह अप्रस्तुत विधान प्रस्तुत की सफल अभिव्यक्ति के लिए ही होता है। इस अप्रस्तुत विधान के अन्तर्गत उपर्युक्त उदाहरणों में पुष्प, वज्र तथा अर्गला आदि के चित्र हैं। अप्रस्तुत विधान अलंकार-विधान के अन्तर्गत आता है। अभिव्यक्ति के लिए इस अलंकार विधान के अतिरिक्त शब्द की लक्षणा तथा व्यञ्जना शक्तियों का भी प्रयोग होता है।

इससे यह स्पष्ट है कि अनुभूति तथा अभिव्यक्ति में अन्तर है। परन्तु इस अन्तर के होते हुए भी इतना निश्चित है कि अभिव्यक्ति को अनुभूति से सर्वथा पृथक् नहीं किया जा सकता। अनुभूति अभिव्यक्ति के मूल में रहती है तथा इस अभिव्यक्ति के साथ साथ चलती रहती है। इस प्रकार इन दोनों तत्त्वों को हम एक ही अनुभूति की दो स्थितियाँ कह सकते हैं जिनमें एक अमूर्त है तथा दूसरी मूर्त है। वह अनुभूति जो पहले अमूर्त होती है अभिव्यक्ति की अवस्था में मूर्त होकर भाषा का रूप धारण करती है।

व्यवहार से भी इस सिद्धान्त की पुष्टि होती है। जब हमारे हृदय में भाव-सरणि प्रवाहित होती है तो हम उसे तदनुरूप भाषा द्वारा अभिव्यक्त करने का प्रयत्न करते हैं। जब तक तदनुरूप भाषा हमें मिलती रहती है हमारी लेखनी अबाध गति से चलती रहती है और हमें एक आनन्द का अनुभव होता रहता है। परन्तु जब भावों के अनुरूप भाषा नहीं मिलती तब हमारी लेखनी की गति रुक जाती है और वह तभी आगे सरकती है जब भावों के अनुरूप भाषा मिल जाए।

अनुभूति तथा अभिव्यक्ति में घनिष्ठता अवश्य है परन्तु दोनों में से हम किसी एक का लोप नहीं कर सकते। यही कारण है कि भारतीय आलंकारिकों ने अपनी काव्य की परिभाषा में प्रायः शब्द तथा अर्थ दोनों

का सन्निवेश किया है। भामह की काव्य की परिभाषा “शब्दार्थो सहितौ काव्यम्”^१ से यह स्पष्ट है।

काव्य का साहित्य नाम इसी तथ्य का परिचायक है। साहित्य का अर्थ है ‘सहितयोर्भाव’। इसमें शब्द तथा अर्थ दोनों की सत्ता आवश्यक है। यह ठीक है कि प्राचीन काल में साहित्य के लिए काव्य शब्द का ही प्रयोग होता था और साहित्यशास्त्र के लिए अलंकारशास्त्र का प्रयोग होता था, परन्तु इसका यह अर्थ नहीं कि उन लोगों को उपर्युक्त सिद्धान्त का ज्ञान न हो। भामह आदि की काव्य की परिभाषाएँ जहाँ इस सिद्धान्त की द्योतक हैं वहाँ कालिदास का निम्नलिखित श्लोक इस सिद्धान्त का स्पष्ट प्रतिपादन करता है—

‘वागर्थविषयसंपृक्तौ वागर्थप्रतिपत्तये।

जगतः पितरौ वन्दे पार्वतीपरमेश्वरौ।” —रघुवश १।१

कवि को दो वस्तुओं की आवश्यकता है—दर्शन की तथा वर्णन की। केवल दर्शन से व्यक्ति दार्शनिक होता है। कवि के लिए आवश्यक है कि दर्शन के अनुरूप वर्णन भी हो। कवि की अनुभूति जब तदनुसृत भाषा द्वारा अभिव्यक्त होती है तभी उसकी कवि सृष्टि होती है। कवि के लिए दृष्टि तथा सृष्टि का मञ्जुल सामञ्जस्य अपेक्षित है—

‘दर्शनाद्वर्णनाच्चाथ खडा लोके कविविश्रुतिः।

तथा हि दर्शने स्वच्छे नित्येऽप्यादिकवेमुनेः।

नोदिता कविता लोके यावज्जाता न वर्णना ॥’

इत्यादि उपर्युक्त श्लोक इसी सिद्धान्त के प्रतिपादक हैं।

—साहित्यशास्त्र प्र० ख० पृ० २९७, २९८



सहृदय को लक्ष्य करके काव्य के स्वरूप तथा उसमें सादृश्य का विवेचन

अब तक काव्य में साम्य का जो विवेचन हुआ है वह कवि को लक्ष्य करके निर्धारित किए हुए काव्य के स्वरूप को सामने रखकर हुआ है। संस्कृत साहित्यशास्त्र में काव्य के स्वरूप का विवेचन सहृदय को लक्ष्य करके हुआ है। अतः अब हमें इसी दृष्टिकोण से काव्य के विभिन्न स्वरूपों का विवेचन करके उनमें साम्य सिद्ध करना है। सर्वप्रथम हम काव्य के विभिन्न स्वरूपों का विवेचन करते हैं।

काव्य के पठन से सहृदय को विविध अनुभूतियाँ होती हैं। इन अनुभूतियों तक वह भाषा के माध्यम से पहुँचता है। भाषा के माध्यम से अनुभूतियों तक पहुँचने को हम अनुभूति तक पहुँचने की प्रक्रिया अथवा व्यापार कह सकते हैं। काव्य के स्वरूप-ज्ञान के लिए अनुभूति के स्वरूप-ज्ञान से पूर्व अनुभूति तक पहुँचने के इस व्यापार का ज्ञान आवश्यक है क्योंकि यह व्यापार अनुभूति तक पहुँचने का साधन ही नहीं अपितु अनुभूति के स्वरूप का निश्चय भी करता है। अनुभूति तक पहुँचने का यह व्यापार शब्द-शक्ति के माध्यम से होता है।

शब्द-शक्तियाँ तीन प्रकार की मानी गई हैं—साक्षात् अर्थद्योतन की प्रक्रिया, साक्षात् अर्थ को गौण बनाकर अन्य अर्थ ध्वनित करने की प्रक्रिया तथा साक्षात् अर्थ को बाधित करके अन्य अर्थ लक्षित करने की प्रक्रिया। इनके नाम क्रमशः, अभिधा, व्यञ्जना तथा लक्षणा हैं।

काव्य के स्वरूप-विवेचन के लिए हम सर्वप्रथम अभिधा व्यापार को लेते हैं। काव्य में प्रयुक्त अभिधा व्यापार के लिए आवश्यक है कि उसमें वक्रता हो। लोक-व्यवहार में दृष्टिगोचर सीधा अभिधा व्यापार वहाँ अपेक्षित नहीं। इसका कारण यह है कि काव्य में चारुता का होना आवश्यक है। यह चारुता लोक में प्रयुक्त सीधे व्यापार से नहीं अपितु वक्रतायुक्त अभिधा व्यापार से ही सम्भव है। इसीलिए कुन्तक ने वक्रोक्ति को काव्य का जीवित कहा है। काव्य में प्रयुक्त विभिन्न अलङ्कार इसी वक्रतायुक्त अभिधा व्यापार के परिणाम हैं। इन अलङ्कारों को हम काव्य

का स्वरूप कह सकते हैं। अलङ्कार-सम्प्रदाय का निर्माण काव्य के इसी स्वरूप को लक्ष्य करके हुआ है।

व्यञ्जना व्यापार चारुता का प्रमुख कारण है। प्रतीयमान अर्थ की प्रतीति तथा उसका सौन्दर्य इसी व्यापार के कारण है। इस प्रतीयमान अर्थ को ध्वनिकार ने वाच्यार्थ से पृथक् वताकर महाकवियों की वाणी का उत्कृष्ट तत्त्व कहा है तथा इसकी तुलना स्त्री के लावण्य से की है जो उसके प्रसिद्ध अवयवों से भिन्न वस्तु है—

प्रतीयमान पुनरन्यदेव वस्त्वस्ति वाणीषु महाकवीनाम् ।

यत्तत्प्रसिद्धावयवातिरिक्त विभाति लावण्यमिवागनासु ॥

ध्वन्यालोक १।४

प्रतीयमान अर्थ की चारुता का रहस्य व्यञ्जना व्यापार में निहित है। तथ्य यह है कि जो बात सीधे और स्पष्ट रूप से कह दी जाती है उसमें कोई चमत्कार नहीं होता। परन्तु जो बात छिपाकर कही जाती है वह चमत्कारोत्पादक होती है। इसीलिए कहा गया है कि 'भूढ सत् चमत्करोति।' व्यञ्जना व्यापार में यही होता है। अतः यह काव्य की आत्मा माना गया है। ध्वनि सम्प्रदाय का निर्माण काव्य के इसी स्वरूप को लक्ष्य करके हुआ है। व्यञ्जना व्यापार शब्द के अर्थांश को लक्ष्य करके ही प्रवृत्त नहीं होता अपितु उसके उच्चारणांश को लक्ष्य करके भी प्रवृत्त होता है। ऐसी स्थिति में शब्द अथवा वाक्य के वर्णों से ध्वनि निकलती है। यदि वर्ण कोमल होते हैं तो कोमल भाव और यदि वर्ण कठोर हो तो कठोर भाव ध्वनित होता है। इसे आलङ्कारिकों ने वर्ण-ध्वनि कहा है (इसका निरूपण रस एव अनुप्रास प्रकरण में किया जायगा)। रीतिसम्प्रदाय के शब्द गुणों का अन्तर्भाव इसी वर्ण-ध्वनि में किया जा सकता है।

लक्षणा में रूढि तथा प्रयोजन इन दो हेतुओं में से किसी हेतु का होना आवश्यक माना गया है। इसीलिए कहा गया है।

मुख्यार्थबाधे तद्योगे रूढितोऽथ प्रयोजनात्,

अन्योऽर्थो लक्ष्यते यत्सा लक्षणाऽऽरोपिता क्रिया ।

—काव्यप्रकाश २।१२

इन दो हेतुओं के अनुसार लक्षणा के दो भेद होते हैं—रूढि एवं प्रयोजनवती। जहाँ तक काव्य के स्वरूप का सम्बन्ध है लक्षणा का प्रथम भेद रूढि विचारणीय नहीं। इसका कारण यह है कि काव्य के लिए चारुता की सत्ता आवश्यक है। परन्तु रूढि लक्षणा में किसी प्रकार का चमत्कार नहीं होता। उदाहरणतः हम रूढि लक्षणा के उदाहरण 'कर्मणि कुशल' को लेते हैं। इसमें किसी प्रकार का चमत्कार नहीं। अतः यह काव्य का स्वरूप नहीं हो सकता।

प्रयोजनवती लक्षणा में प्रयोजन की सत्ता आवश्यक है। चारुता की प्रतीति इसी प्रयोजन के कारण होती है। उदाहरणतः हम प्रयोजनवती लक्षणा के उदाहरण 'गङ्गाया घोष' को लेते हैं। यहाँ प्रयोजन के रूप में पावनत्वादिधर्म विद्यमान है। इनसे घोष में पवित्रता का बोध होता है। चमत्कार की सत्ता इसी पवित्रता के बोध में है। इस पवित्रता का ज्ञान व्यञ्जना व्यापार से होता है। इसीलिए कहा गया है कि 'प्रयोजन हि व्यञ्जनाव्यापारगम्यम्'।^१ इस प्रकार प्रयोजनवती लक्षणा के उदाहरणों में व्यञ्जना व्यापार की भी सत्ता रहती है और चमत्कार-प्रतीति इसी व्यञ्जना-व्यापार के कारण होती है। अतः काव्यस्वरूप की दृष्टि से प्रयोजनवती लक्षणा के उदाहरण व्यञ्जना के उदाहरणों के अन्तर्गत किए जा सकते हैं। हम इन उदाहरणों को लक्षणा मूला व्यञ्जना के उदाहरण कह सकते हैं। इसी व्यञ्जना को लक्ष्य करके ध्वनिकाव्य के भेदों में अविवक्षितवाच्यध्वनि नामक भेद माना गया है। अतः प्रयोजनवती लक्षणा के आधार पर काव्य का पृथक् स्वरूप मानने की आवश्यकता नहीं।

भाषा के माध्यम से सहृदय जिस अनुभूति तक पहुँचता है वह प्रधानतः दो प्रकार की होती है—भावविषयक तथा अन्यवस्तुविषयक। प्रथम में अनुभूति का विषय भाव होता है तथा द्वितीय में भाव के अतिरिक्त अन्य वस्तु। अनुभूति का यह विभाजन उसके विषय के आधार पर किया गया है उसके स्वरूप के आधार पर नहीं। स्वरूप की दृष्टि से तो समस्त अनुभूति भावनारूप ही होती है। उदाहरणतः जब हम भुजाओं में विशालता धर्म को देखते हैं और उसके फलस्वरूप हमें विशालता की अनुभूति होती है तब वह अनुभूति एक बाह्य धर्म के तटस्थ ज्ञान के रूप में न होकर भावना-

रूप में होती है। विशालता धर्म का ज्ञान हमारे हृदय को स्पन्दित करके उसमें गति उत्पन्न कर देता है और फलतः यह ज्ञान शुष्क ज्ञान न रहकर भावना में परिवर्तित हो जाता है। इतना होते हुए भी इस प्रकार की भावना का विषय बाह्य ही होता है। अतः हृदय का उसके साथ अधिक निकट सम्बन्ध नहीं होता। भावानुभूति में इसके विपरीत अनुभूति का विषय चित्त ही की कोई वृत्ति होती है। ये वृत्तियाँ रति, हास, शोक आदि हैं। इनका सद्भाव अनुभूति करने वाले के चित्त में होता है। यद्यपि काव्य में इनका वर्णन पात्रादि के सम्बन्ध में होता है तथापि यह निश्चित है कि ये वृत्तियाँ मनुष्यमात्र की सामान्य वृत्तियाँ होने के नाते पाठक के हृदय में भी स्थित रहती हैं। अतः पाठक को अपने ही हृदय में सामान्य रूप से स्थित इन भावों की अनुभूति होती है। साहित्यशास्त्र में इसे रस कहा गया है। यह रस काव्य का प्रसिद्ध स्वरूप है। रस सम्प्रदाय का निर्माण काव्य के इसी स्वरूप को लक्ष्य करके हुआ है।

रस का क्षेत्र अत्यन्त विस्तृत है। भावों में सम्बन्धित समस्त वर्णन रस के अन्तर्गत आता है। भावों के प्रसंग में किया हुआ अन्य वस्तुओं का वर्णन भी एक प्रकार से भावों का ही वर्णन है। अतः वह समस्त रस के अन्तर्गत आता है। काव्य में रसानुभूति अथवा भावानुभूति सदा व्यञ्जना व्यापार के द्वारा होती है। इसका कारण यह है कि रस वाच्य न होकर सदा व्यग्य होता है। यदि रस वाच्य हो तो रसादि शब्दों के प्रयोग से उसकी अनुभूति सम्भव होनी चाहिए। परन्तु ऐसा कदापि नहीं होता। इसके विपरीत रसादि के वाचक शब्दों के अप्रयोग की दशा में भी विभावादि के प्रतिपादन से रस की अभिव्यक्ति होती है। इससे यही निश्चय होता है कि रस व्यग्य है।^१ इसीलिए साहित्यशास्त्रियों ने रस को रसध्वनि कहा है।

यहां यह प्रश्न उठता है कि यदि रस की अभिव्यक्ति व्यञ्जना व्यापार के द्वारा होती है तो रस को व्यञ्जना के अतिरिक्त काव्य का स्वरूप

१. रसादिलक्षणस्वर्थं स्वप्नेऽपि न वाच्यः । स हि रसादिशब्देन शृङ्गारादि-
शब्देन वाऽभिधीयते । न चाभिधीयते । तत्प्रयोगेऽपि विभावाद्यप्रयोगे तस्याऽप्रति-
पत्तैस्तदप्रयोगेऽपि विभावादिप्रयोगे तस्य प्रतिपत्तेश्चेत्यन्वयव्यतिरेकाभ्यां विभावाद्यभिधान-
द्वारेणैव प्रतीयते इति निश्चीयते, तेनासौ व्यग्य एव । —काव्यप्रकाश पृष्ठ २१७ ।

मानने की क्या आवश्यकता है। इसका उत्तर यह है कि रसदशा में व्यञ्जना व्यापार होता तो अवश्य है, परन्तु इसका क्रम इतना सूक्ष्म होता है कि वह सहृदय को लक्षित नहीं होता। सहृदय को ऐसा प्रतीत होता है मानो उसे वाच्यार्थ के ज्ञान के साथ ही रसानुभूति हो रही है। इसका कारण यह नहीं कि व्यञ्जना व्यापार के क्रम का वहा पर अभाव है, अपितु उस व्यापार का लक्षित न होना ही इसका कारण है। इसी बात को लक्ष्य करके आलंकारिकों ने रस को अलक्ष्यक्रमव्यग्य ध्वनि कहा है। इस समस्त विवेचन से यही सिद्ध होता है कि रस दशा में व्यञ्जना व्यापार की जो सिद्धि हुई है वह केवल विवेचक की विश्लेषण-बुद्धि के आधार पर हुई है। जहाँ तक सहृदय का सम्बन्ध है उसे इस प्रकार के व्यापार की प्रतीति नहीं होती अपितु केवल रस की प्रतीति होती है। इसलिए रस को व्यञ्जना के अतिरिक्त काव्य का स्वरूप मानना समीचीन है।

रसानुभूति में सहृदय को व्यञ्जना की नो प्रतीति नहीं होती, परन्तु एक अन्य तत्त्व की प्रतीति होती रहती है। यह तत्त्व औचित्य है। रसानुभूति के लिए आस्वादन की समरसता आवश्यक है और इस समरसता के लिए औचित्य का निर्वाह आवश्यक है। जैसे जैसे औचित्य का निर्वाह होता रहता है सहृदय को इसकी प्रतीति होती रहती है और इसके फलस्वरूप उसे रसानुभूति होती रहती है। जैसे ही इस औचित्य के निर्वाह में कोई बाधा आती है वह तुरन्त सहृदय का ध्यान रस से अन्यत्र आकृष्ट करती है और फलतः रसभग हो जाता है। इसीलिए ध्वनिकार ने कहा है —

“अनौचित्यादृते नान्यद्रसभंगस्य कारणम् ।

प्रसिद्धौचित्यबन्धस्तु रसस्योपनिषत्परा ॥” ध्वन्यालोक पृ० ३३०

इससे यह स्पष्ट है कि औचित्य रस के लिए अपेक्षित है। अतः यह भी काव्य का एक स्वरूप है। औचित्य सम्प्रदाय का निर्माण काव्य के इसी स्वरूप को लक्ष्य करके हुआ है।

काव्य में जहाँ सहृदय को भाव के अतिरिक्त अन्य वस्तु की अनुभूति होती है वहाँ व्यञ्जना अथवा अभिधा में से कोई एक व्यापार कार्य करता है। दूसरे शब्दों में हम कह सकते हैं कि वहाँ व्यञ्जना अथवा अलंकारों

मे से किसी एक की सत्ता होती है। यह सत्ता केवल विवेचक की दृष्टि से ही नहीं होती अपितु सहृदय की दृष्टि से भी होती है। सहृदय को वहाँ व्यञ्जना अथवा अलंकार के चमत्कार की प्रतीति होती रहती है। और यह प्रतीति उसकी अनुभूति का आवश्यक अंग होती है। अतः ऐसे स्थल व्यञ्जना अथवा अलंकार के अन्तर्गत आ जाते हैं। इसके लिए काव्य का पृथक् स्वरूप मानने की आवश्यकता नहीं।

इस प्रकार औचित्य, रस, ध्वनि और अलंकार ये काव्य के विभिन्न स्वरूप हुए। हमें इनमें से एक एक को लेकर यह देखना है कि उनमें साम्य कहाँ तक स्थित है।



“औचित्य तथा सादृश्य”

औचित्य की परिभाषा क्षेमेन्द्र ने निम्न प्रकार से की है—

“उचित प्राहुराचार्या सदृश किल यस्य यत् ।

उचितस्य च यो भावस्तदौचित्यं प्रचक्षते ।”

—औचित्यविचारचर्चा पृ० २ कारिका ७

यहा सदृश से तात्पर्य अनुकूल से है। अतः अनुकूलता को औचित्य कहा जा सकता है। अनुकूलता किसी वस्तु की अन्य वस्तु के प्रति होती है। इस प्रकार अनुकूलता में दो वस्तुएँ होती हैं—एक वह जो अनुकूल होती है तथा अन्य वह जिसके प्रति प्रथम वस्तु अनुकूल होती है। उदाहरणतः केयूर तथा हाथ इन दो वस्तुओं को ले। इनमें केयूर को हाथ में धारण करना हाथ के अनुकूल है। यदि केयूर को हाथ में धारण न करके पैर में धारण किया जाता है तो वह पैर के अनुकूल न होकर प्रतिफूल होगा। अतः ऐसा आचरण हास्य का जनक होगा। क्षेमेन्द्र की निम्नलिखित उक्ति का यही आशय है —

‘कण्ठे मेखलया नितम्बफलके तारेण हारेण वा,

पाणौ नूपुरबन्धनेन चरणे केयूरपाशेन वा ।

शौर्येण प्रणते रिपौ करुणया नायान्ति के हास्यताम् ॥”

—औचित्यविचारचर्चा पृ० १, २

यहा यह प्रश्न उठना स्वाभाविक है कि केयूर को धारण करना हाथ के लिए अनुकूल क्यों है। विचार करने पर प्रतीत होगा कि इसके दो हेतु हैं। प्रथम है हाथ तथा केयूर में सादृश्य तथा द्वितीय है लोक-व्यवहार।

हाथ तथा केयूर में एक धर्म साधारण है। वह है गोलाई की समानता। हाथ में केयूर का विन्यास दोनों की इसी समान गोलाई के कारण किया जाता है। यदि केयूर तथा हाथ की गोलाई में यह समानता न होती तो प्रथम का द्वितीय में विन्यास उचित न होता। उदाहरणतः केयूर तथा

पैर की गोलाई में समानता नहीं होती। अतः प्रथम का द्वितीय में विन्यास औचित्य का जनक न होकर अनौचित्य का जनक होता है।

द्वितीय हेतु है लोक-व्यवहार। हम लोक में सदा केयूर का विन्यास हाथ में ही देखते हैं। अतः इस प्रकार का आचरण हमें उचित प्रतीत होता है। विचार करने पर प्रतीत होगा कि औचित्य की लोकव्यवहारमूलकता भी एक प्रकार से सादृश्यमूलकता में पर्यवसित होती है। लोक में वस्तुओं के पारस्परिक सम्बन्धविशेष को निरन्तर देखने में हमारे मस्तिष्क में उन वस्तुओं के उस सम्बन्ध का एक चित्र अंकित हो जाता है। अतः हम जब उन वस्तुओं को पुनः प्रत्यक्ष रूप में देखते हैं तब उन्हें उसी पूर्व रूप में सम्बद्ध देखना चाहते हैं। इस प्रकार हमारी यह इच्छा होती है कि प्रत्यक्ष चित्र तथा पूर्व अंकित चित्र में साम्य हो। उदाहरणतः हाथ तथा केयूर के सम्बन्ध को हम लोक में नित्यप्रति देखते हैं। इससे ऐसा ही चित्र हमारे मस्तिष्क में अंकित हो जाता है। अतः हम जब इन्हें पुनः लोक में देखते हैं तो इस अंकित चित्र के समान ही देखना चाहते हैं। इस अंकित चित्र के समान प्रत्यक्ष चित्र को देखकर एक प्रकार से हमारी अज्ञात इच्छा पूर्ण होती है। इससे प्रत्यक्ष चित्र हमें उचित प्रतीत होता है तथा हमें एक प्रकार के आनन्द का अनुभव होता है।

औचित्य के द्वितीय हेतु लोक-व्यवहार का पर्यवसान ही सादृश्य में नहीं होता अपितु उसकी प्रवृत्ति भी सादृश्य को ध्यान में रखकर होती है। लोक में हाथ तथा केयूर का सम्बन्ध स्वतः अथवा स्वेच्छा से ही स्थापित नहीं हो जाता, परन्तु उनकी पारस्परिक समानता ही उनके इस सम्बन्धस्थापन का कारण है। इस सम्बन्धस्थापन से इन वस्तुओं का इस रूप में सम्बद्ध चित्र हमारे मस्तिष्क में अंकित होता है तथा इस चित्र से साम्य का निर्वाह प्रस्तुत चित्र के औचित्य का हेतु है। इस प्रकार हाथ तथा केयूर के प्रस्तुत चित्र का औचित्य जिस पूर्व-अंकित चित्र के साम्य पर आश्रित है वह पूर्व चित्र स्वयं साम्य पर आश्रित है। अतः हाथ तथा केयूर के औचित्य का हेतु लोक व्यवहार स्वयं सादृश्य पर आश्रित है।

उपर्युक्त विवेचन से स्पष्ट है कि हाथ तथा केयूर के औचित्य का हेतु हम चाहे हाथ तथा केयूर के सादृश्य को माने चाहे लोक व्यवहार को यह निश्चित है कि प्रत्येक दशा में इस औचित्य के मूल में सादृश्य स्थित है। वस्तुस्थिति यह है कि विश्लेषण की दृष्टि से तो प्रत्येक दशा में इन दोनों वस्तुओं के औचित्य के मूल में सादृश्य स्थित है, परन्तु जहाँ तक दर्शक का सम्बन्ध है उसे इस औचित्य के मूल में सादृश्य पर आश्रित लोक-व्यवहार की पृथक् रूप से भी प्रतीति होती है। आरम्भ में दर्शक को इन दोनों वस्तुओं के औचित्य के मूल में केवल सादृश्य की प्रतीति होती है परन्तु इस सादृश्य के फलस्वरूप दोनों वस्तुओं को अनेक बार इस रूप में सम्बद्ध देखने के बाद जब वह इनको पुनः इसी रूप में सम्बन्धित देखता है तब उसे उनके औचित्य के मूल में उनका इस रूप में पूर्व भूयोदर्शन भी हेतु के रूप में प्रतीत होने लगता है। प्रस्तुत रूप का पूर्व भूयोदर्शन ही वस्तुतः लोकव्यवहार है।

काव्य के औचित्य के मूल में भी सादृश्य तथा लोकव्यवहार ये दो हेतु विद्यमान हैं। काव्य से सम्बन्धित सादृश्य का अर्थ है काव्य के किसी अंश का अन्य अंश अथवा अंशों से साम्य। यह साम्य काव्य के लिए परम आवश्यक है। काव्य के आत्मभूत रस की निष्पत्ति इसी साम्य के निर्वाह पर आश्रित है। काव्य में औचित्य का निरूपण रस को लक्ष्य करके किया गया है। अतः काव्यगत औचित्य के लिए यह आवश्यक है कि काव्य के समस्त अंग प्रस्तुत रस से सम्बद्ध हों। प्रस्तुत रस से सम्बन्धित होने के कारण काव्य के समस्त अङ्गों में रस-दृष्टि से साम्य होना स्वाभाविक है।

औचित्य का दूसरा हेतु है लोक-व्यवहार। भरतमुनि ने इस लोक-व्यवहार को काव्यगत औचित्य का आधार माना है। उनकी निम्नलिखित उक्तियाँ इसकी समर्थक हैं —

“एव लोकस्य या वार्ता नानावस्थान्तरात्मिका ।

सा नाट्ये सविधातव्या नाट्यवेदविचक्षणैः ॥” १२६

“यानि शास्त्राणि ये धर्मा यानि शिल्पानि या क्रिया ।

लोकधर्मप्रवृत्तानि तानि नाट्य प्रकीर्तितम् ॥” १२७

—नाट्यशास्त्र २५। १२६, १२७।

हाथ तथा केयूर के औचित्यसम्बन्धी पूर्व विवेचन से स्पष्ट है कि इस लोक-व्यवहार का पर्यवमान भी सादृश्य में होता है।

कतिपय पाश्चात्य विद्वान् काव्यगत औचित्य के प्रथम हेतु सादृश्य को तो स्वीकार करते हैं परन्तु इसके द्वितीय हेतु लोकव्यवहार को स्वीकार नहीं करते। इनके अनुसार काव्य के लिए यह आवश्यक नहीं कि वह लोक-व्यवहार से साम्य का निर्वाह करे। ये विद्वान् काव्य के लिए केवल एक साम्य का निर्वाह आवश्यक समझते हैं और वह है उमका आन्तरिक साम्य अथवा औचित्य। इसे वे Internal consistency कहते हैं। इसके अतिरिक्त उमके लिए यह आवश्यक नहीं कि यथार्थ जगत् से भी उसका साम्य हो। ये विद्वान् काव्य के सृजनात्मक सिद्धान्त (Creative theory) को मानने वाले हैं। इनके अनुसार काव्य का उद्देश्य जगत् का यथार्थ चित्र न खींच कर कल्पना के आधार पर उसका नव निर्माण करना होता है। अतः लोकव्यवहार से साम्य का निर्वाह उसके लिए अपेक्षित नहीं।

इन विद्वानों का उपर्युक्त सिद्धान्त वस्तुतः लोकव्यवहार से साम्य के निर्वाहसम्बन्धी सिद्धान्त पर विशेष प्रभाव नहीं डालता। लोक व्यवहार के हम प्रधानतः दो भेद कर सकते हैं-भावरूप तथा आचरण-रूप अथवा घटनारूप। भाव रूप लोक-व्यवहार सब मनुष्यों तथा सब कालों में समान रूप से देखने को मिलता है। देश तथा काल की सीमाएँ इस पर प्रभाव नहीं डालती। रति, हास, शोक आदि जो सामान्य भाव आदिम युग में विद्यमान थे वे अब भी उसी रूप में दृष्टिगोचर होते हैं। अतः काव्य में इनका इसी रूप में वर्णन सम्भव है। इनमें वहाँ किसी प्रकार का परिवर्तन नहीं किया जा सकता। हमारे काव्य में तो भावों के इस निर्वाह की ओर और भी विशेष ध्यान दिया गया है। इसका कारण यह है कि हमारे काव्यों का उद्देश्य प्रधानतः रसनिष्पत्ति रहा है जो भावादिक के सार्वकालिक रूप के चित्रण पर आश्रित है। रसपरिपूर्ण काव्यों में Internal consistency भी भावादिक के इस सम्यक् निर्वाह के फलस्वरूप ही आती है।

लोक-व्यवहार का दूसरा रूप है आचरण, घटनाएँ आदि। आचरण, घटनाओं आदि का सम्बन्ध पात्रों से होता है। आचरण तो पात्रों के होते ही है, घटनाओं में से भी अनेक घटनाएँ आचरण के अन्तर्गत चली

जाती है। यह आचरण देश-विशेष तथा काल-विशेष में किया जाता है। इस देश-विशेष तथा काल-विशेष में पात्र इस प्रकार का आचरण करके भावों को प्रकाशित करते हैं। काव्य में वर्णित इस आचरण के लिए लोक-व्यवहार का ध्यान रखना आवश्यक है। इस आचरण के औचित्य का निर्णय पात्रों के स्वरूप तथा देशकालादि की परिस्थितियों को देखकर किया जाता है। पात्रों के स्वरूप पर आश्रित आचरण के औचित्य को संस्कृत साहित्य शास्त्रियों ने प्रकृत्यौचित्य कहा है तथा भावौचित्य के प्रसङ्ग में इसका विस्तारपूर्वक वर्णन किया है। उदाहरण के लिए क्रोध मनुष्यों का एक सामान्य भाव है, परन्तु पात्रों के भेद से इस भाव को प्रकाशित करने वाले आचरण में भेद सम्भव है। पात्र दिव्य, अदिव्य, तथा दिव्यादिव्य आदि अनेक प्रकार के माने गए हैं। एक दिव्य पात्र क्रोध का प्रकाशन जिस आचरण के द्वारा करेगा वह आचरण साधारण पात्र में सम्भव नहीं। शिव एक दिव्य पात्र है। वे क्रोध का प्रकाशन बिना किसी भ्रुकुटि आदि विकार के कर सकते हैं। परन्तु एक साधारण पात्र ऐसा नहीं कर सकता। अतः क्रोधप्रकाशक आचरण का वर्णन करते समय पात्रों के इस स्वरूप को ध्यान में रखना आवश्यक है।^१

यदि लोक में दृष्टिगोचर इस आचरण की काव्य में वर्णित आचरण के समय उपेक्षा की जाती है तो अनौचित्य का जन्म होगा और हमें काव्य में वर्णित आचरण असत्य प्रतीत होगा। काव्य के आस्वादन के लिए यह आवश्यक है कि उसके वर्णनों में हमें पूर्ण विश्वास हो। काव्य के सृजनात्मक सिद्धान्त को मानने वाले कहते हैं कि काव्य में विश्वासोत्पादन (Make-believe) की क्षमता होती है। इसके फलस्वरूप हम काव्य के वर्णन-सम्बन्धी समस्त अविश्वासों का परित्याग (Suspension of disbelief) कर देते हैं। इन विद्वानों का यह मत कुछ ही अंशों में सत्य है। यह ठीक है कि काव्य में विश्वासोत्पादन की शक्ति होती है। परन्तु इसकी एक सीमा होती है। इस सीमा का उल्लंघन करने पर हमें काव्य के वर्णन में

१. प्रकृतयो दिव्या अदिव्या दिव्यादिव्याश्च इत्युक्तवद् भ्रुकुट्यादिविकारवर्जित क्रोधः सद्यः फलदः स्वर्गपातालगगनसमुद्रोल्लघनाद्युत्साहश्च दिव्येष्वेव। अदिव्येषु तु यावदवदानं प्रसिद्धमुचितं वा तावदेवोपनिबद्धव्यम्।

—काव्यप्रकाश पृष्ठ ४४१-४४४।

अविश्वास हो जाता है। काव्य उसी घटना अथवा आचरण में हमारा विश्वास उत्पन्न कर सकता है जो लौकिक दृष्टि से सम्भव है। जो आचरण लोक में सम्भव नहीं अथवा जो लोकानुभव द्वारा बाधित है उसे हम सत्य मानने के लिए कदापि तैयार नहीं हो सकते। यदि काव्य इस लोकानुभव की उपेक्षा करके आश्चर्य एवं अतिशयोक्तिपूर्ण अविश्वसनीय घटनाओं एवं आचरणों का वर्णन करता है तो उससे हमारी कुतूहल-वृत्ति भले ही जागृत हो हमारे हृदय को वह प्रभावित नहीं कर सकता और फलतः इस दशा में रस-निष्पत्ति सम्भव नहीं।

उपर्युक्त आचरण एवं घटनाओं का वर्णन जिस देश तथा काल की सीमाओं में किया जाता है उस देश तथा काल की परिस्थितियों का ध्यान रखना भी आवश्यक है। काव्य को पढ़ते समय सहृदय को यह ज्ञात होता है कि जो घटनाएँ उसके सामने काव्य में घट रही हैं वे अमुक देश तथा अमुक काल में घट रही हैं। अतः उस देश एवं काल की परिस्थितियों से साम्य का निर्वाह उस काव्य के लिए अपेक्षित है।

देशविशेष तथा कालविशेष की परिस्थितियों से साम्य के निर्वाह का यह अर्थ नहीं कि कवि उस देश तथा काल में घटी हुई घटनाओं का ऐतिहासिक दृष्टिकोण से विवेचन करे। परन्तु इससे केवल इतना अभिप्राय है कि कवि जिस समय की घटनाओं का वर्णन करे उनका तत्कालीन परिस्थितियों में घटित होना सम्भव होना चाहिए। यह आवश्यक नहीं कि वे घटनाएँ उस काल में वस्तुतः घटित ही हुई हों।

कवि द्वारा अपनाई हुई वस्तु चाहे ऐतिहासिक हो चाहे काल्पनिक कवि उसका वर्णन करते समय इतिहासकार का रूप कभी धारण नहीं करता। उत्प्रेक्ष्य वस्तु के वर्णन में तो कवि के लिए इतिहासकार बनने का प्रश्न ही नहीं उठता ऐतिहासिक वस्तु के वर्णन में भी कवि कवि के रूप में ही रहता है। वह ऐतिहासिक तथ्यों का प्रयोग अवश्य करता है परन्तु वही तक जहाँ तक वे उसके प्रकृत उद्देश्य रस-निरूपण में सहायक होते हैं। जैसे ही कोई ऐतिहासिक घटना अथवा घटनाश प्रकृत रस का पोषक न होकर विरोधी प्रतीत होता है वह उसका परित्याग करने तथा अन्य रसानुकूल घटना के निर्माण में स्वतन्त्र है। इतना होते हुए भी कवि उस देश तथा काल की परिस्थितियों की उपेक्षा करके मनमाना आचरण नहीं कर सकता।



रस में सादृश्य

रस की परिभाषा भरतमुनि ने इस प्रकार की है—

“विभावानुभावव्यभिचारिसंयोगाद्रसनिष्पत्तिः ।” नाट्यशास्त्र ६।९३
इस परिभाषा से यह स्पष्ट है कि विभाव, अनुभाव तथा व्यभिचारी के उचित संयोग से रस की निष्पत्ति होती है। प्रत्येक रस के विभावादि भिन्न भिन्न होते हैं। अतः रसनिष्पत्ति के लिए आवश्यक है कि उन्हीं विभावादि का संयोग हो जो प्रस्तुत रस से सम्बद्ध हो। यदि इनमें से कतिपय विभावादिक प्रस्तुत रस से सम्बद्ध न होकर अन्य रस से सम्बद्ध होंगे तो उनका उस स्थान पर मन्निवेश अनौचित्य का जनक होगा और फलतः रसभग होगा। यही कारण है कि औचित्य का निर्वाह रस के लिए परम आवश्यक माना गया है। आनन्दवर्धन आदि ने रसरूपण के समय विभावादिकों के औचित्य का विस्तृत वर्णन इसी बात को लक्ष्य करके किया है। आनन्दवर्धन की निम्नलिखित उक्ति रस के लिए औचित्य के महत्त्व की स्पष्ट द्योतक है—

‘अनौचित्यादृते नान्यद्रसभगस्य कारणम् ।

प्रसिद्धौचित्यबन्धस्तु रसस्योपनिषत्परा ॥’

ध्वन्यालोक पृ० ३३०

रस में विद्यमान इस औचित्य का निरूपण दो प्रकार से किया जा सकता है। विवेचक की दृष्टि से तथा सहृदय की दृष्टि से। विवेचक की दृष्टि से रस में औचित्य का क्षेत्र अत्यन्त विस्तृत है। उसे रस में सर्वत्र किसी न किसी रूप में औचित्य दिखाई देता है। परन्तु सहृदय के साथ ऐसी बात नहीं। उसके औचित्य का क्षेत्र सीमित है। वस्तुतः उसके लिए औचित्य वही है जहाँ उसे उसकी प्रतीति हो। यह आवश्यक नहीं कि उसे औचित्य उन सब स्थानों पर प्रतीत हो जहाँ विवेचक उसकी सत्ता सिद्ध कर सकता है। दूसरे सहृदय को जहाँ औचित्य की प्रतीति होती है वह भी केवल आरम्भिक होती है। उसकी सत्ता रस-प्रवाह में लीन हो जाती है और केवल रसानुभूति शेष रह जाती है।

हम पहले विवेचक की दृष्टि से इस औचित्य का निरूपण करते हैं। इस औचित्य के लिए दो तत्त्वों की आवश्यकता है—विभावादि का लोक-व्यवहार से सादृश्य तथा विभावादि में पारस्परिक सादृश्य। पहला तत्त्व इस प्रकार है —

लोक में किसी स्थायी भाव के जो कारण, कार्य तथा सहकारी होते हैं वे ही उस स्थायी भाव से सम्बद्ध रस में विभाव, अनुभाव तथा व्यभिचारी बन जाते हैं। उदाहरणतः लोक में स्थायी भाव रति के जो कारण, कार्य तथा सहकारी होंगे वे ही काव्य अथवा नाटक में शृंगार रस के विभावादि बन जाएंगे। मम्मट की निम्नलिखित उक्ति इसकी समर्थक है —

‘कारणान्यथ कार्याणि सहकारीणि यानि च
रत्यादे स्थायिनो लोके तानि चेन्नाट्यकाव्ययो ।

विभावा अनुभावास्तत्कथ्यन्ते व्यभिचारिण ,
व्यक्त स तैर्विभावाद्यै स्थायी भावो रस स्मृत ॥’

—काव्य प्रकाश सू० ४३

अतः विभावादि के औचित्य के लिए यह आवश्यक है कि लोक-व्यवहार से उनका साम्य हो।

लोक-व्यवहार से विभावादि के इस साम्य का निर्वाह करते समय यह भी आवश्यक है कि पात्रादि के भेद से लौकिक कारण, कार्य आदि में जो भेद उत्पन्न होता है उस भेद का भी ध्यान विभावादिकों में रखा जाए। लोक में पात्र दिव्य, अदिव्य, दिव्यादिव्य तथा उत्तम, मध्यम, अधम आदि अनेक प्रकार के होते हैं। पात्रों के इस भेद के अनुसार उनके व्यवहार में भी भेद होता है। अतः काव्य में विभावादिकों का निरूपण करते समय इस भेद का ध्यान रखकर उससे साम्य का निर्वाह भी आवश्यक है। आनन्दवर्धनादि ने प्रकृत्यौचित्य के अन्तर्गत इसका वर्णन किया है।

अब औचित्य के दूसरे तत्त्व को लेते हैं। इसके अनुसार सब विभावादिकों में एक साम्य का होना आवश्यक है। प्रथम साम्य विभावादिकों तथा लोक-व्यवहार की समानता के रूप में था। परन्तु यह साम्य विभावादि में एक समान तत्त्व विद्यमान होने के कारण उन सबके सादृश्य

के रूप में होता है। विभावादि में से प्रत्येक का सम्बन्ध एक समान चित्तवृत्ति से होता है। यह चित्तवृत्ति उन सबके मूल में रहकर उनके सादृश्य का कारण होती है।

विभावादि के प्रतिपादन के लिए कवि को किसी कथासूत्र अथवा वस्तु का अवलम्बन करना पड़ता है। यह वस्तु प्रधानतः दो प्रकार की होती है—प्रसिद्ध तथा कविकल्पित। इन दोनों का अवलम्बन वह विभावादिको में विद्यामन साम्य को लक्ष्य करके करता है। जहाँ वस्तु कविकल्पित होती है वहाँ तो उसका उम रूप में अवलम्बन स्पष्टतः इस साम्य को लक्ष्य करके होता ही है, प्रसिद्ध वस्तु के अवलम्बन की दशा में भी यह सिद्धान्त चरितार्थ होता है। यह सम्भव है कि प्रसिद्ध वस्तु का कुछ अंश उपर्युक्त साम्य से मेल न खाए। ऐसी दशा में कवि उस अंश का परित्याग करने तथा उसके स्थान पर नए अंश की उद्भावना करने में स्वन्त्र है। आनन्द-वर्धन का यही मत है।^१

रसाभिव्यक्ति के लिए विभावादि का प्रतिपादन प्रस्तुत-विधान के अन्तर्गत आता है क्योंकि इनका रस से सीधा सम्बन्ध होता है। इस प्रस्तुत-विधान के अतिरिक्त रस में अप्रस्तुत विधान भी रहता है। यह अप्रस्तुत विधान अलंकारादि के रूप में होता है। इसका उद्देश्य प्रस्तुत विधान अथवा विभावादि में चारुता लाना होता है। उदाहरणतः मुख यदि आलम्बन है तो उसका चन्द्र से सादृश्य उसमें चारुता का जनक है। इस अप्रस्तुत विधान के लिए भी यह आवश्यक है कि वह उसी चित्तवृत्ति का परिणाम हो जो चित्तवृत्ति प्रस्तुत विधान के मूल में है। जहाँ कवि इस चित्तवृत्ति से हटकर अन्य प्रयत्न को अपनाता है वहाँ उस प्रयत्न से उत्पन्न अलंकार असंगत हो जाता है और वह प्रस्तुत का उपकारक नहीं रहता। यही कारण है कि अलंकारिकों ने रस में उन्हीं अलंकारों का विधान उपयुक्त माना है जो अपृथक् यत्न से उत्पन्न हो।^२

१. इतिवृत्तवशायाता कथञ्चिद्रसाननुगुणा स्थितिं त्यक्त्वा पुनरुत्प्रेक्ष्याप्यन्तरा-
भीष्टरसोचितकथोन्नयो विधेयो यथा कालिदास—प्रब्रन्धेषु। कविना सर्वात्मना रस-
परतन्त्रेण भवितव्यम्। न कवेरिति वृत्तमात्रनिर्वाहेण किञ्चित्प्रयोजनम्। इतिहासादेव
तत्सिद्धेः। ध्वन्यालोक पृ० ३३५

२. “रसाक्षिततया यस्य ब्रन्ध शक्यक्रियो भवेत्।

अपृथग्यत्ननिर्वर्त्य सोऽलंकारो ध्वनौ मतः ॥ ध्वन्यालोक २। १६

रम की निष्पत्ति के लिए जहा यह आवश्यक है कि समस्त भावो मे साम्य हो वहा यह भी आवश्यक है कि भावो तथा उनकी अभिव्यक्ति के लिए प्रयुक्त भाषा के उच्चारण मे भी साम्य हो। भाषा के उच्चारण तथा भाव का यह साम्य इन दोनो स्थितियो मे विद्यमान स्नायुमण्डल की अवस्था की समानता के कारण होता है। भावानुभूति तथा उस अनुभूति को भाषा द्वारा अभिव्यक्त करने के समय स्नायुमण्डल की एक ही अवस्था रहती है। अत इन दोनो मे सादृश्य होता है। भावानुभूति के समय चित्त की अवस्थाए प्रचानत दो प्रकार की होती है—द्रुत तथा दीप्त। इन अवस्थाओ मे स्नायुमण्डल भी क्रमश शिथिल तथा उत्तेजित हो जाता है। स्नायुमण्डल की शिथिलता की अवस्था मे भाषण अवयव भी वैसे ही बन जाते है। इस स्थिति मे जो भाषा निकलती है वह कोमल होती है। स्नायुमण्डल की उत्तेजना की अवस्था मे भाषण-अवयवो मे तनाव आ जाता है। इस स्थिति मे जो भाषा निकलती है वह कठोर होती है। इससे यह स्पष्ट है कि कोमल भाषा के उच्चारण तथा चित्त की द्रुत अवस्था के समय स्नायुमण्डल की एक जैसी अवस्था होती है तथा कठोर भाषा के उच्चारण तथा चित्त की दीप्तावस्था के समय भी स्नायुमण्डल की अवस्था एक जैसी होती है। अत इस प्रकार की चित्तवृत्ति तथा इस प्रकार की भाषा मे सादृश्य होता है।

आलकारिको ने भाव तथा भाषा के इसी सादृश्य को लक्ष्य करके वर्णों का रसश्च्युत तथा रसच्युत^१ इन दो भागो मे विभाजन किया है। जहा भाव तथा वर्णो मे सादृश्य होता है वहा वर्ण रसश्च्युत होते हे तथा जहा इनमे सादृश्य नहीं होता वहा वर्ण रसच्युत होते है।

अब हम विभावादिको मे औचित्यप्रतीति का निरूपण सहृदय की दृष्टि से करते है। सहृदय को इस औचित्य का ज्ञान इन विभावादिको के लोकव्यवहार से साम्य के कारण होता है। निम्नलिखित उदाहरण से यह स्पष्ट है —

१. “शषौ सरेफसयोगो ढकारश्चापि भूयसा ।

विरोधिन स्युः श्रृगारे नेन वर्णा रसच्युत ॥

त एव तु निवेश्यन्ते वीभत्सादौ रसे यदा ।

तदा त दीपयन्त्येव तेन वर्णा रसश्च्युत ॥” ध्वन्यालोक २।३।४

वाच न मिश्रयति यद्यपि मद्वचोभि
 कर्णं ददात्यभिमुख मयि भाषमाणे ।
 कामं न तिष्ठति मदाननसमुखीना
 भूयिष्ठमन्यविषया न तु दृष्टिरस्या ॥

—अभिज्ञानशाकुन्तलम् १—२७

यहा अनुरागोत्पत्ति की अवस्था मे विद्यमान शकुन्तला की अनुराग-
 सूचक चेष्टाओ का वर्णन है । उपर्युक्त अवस्था मे विद्यमान स्त्री-सामान्य
 की चेष्टाओ का चित्र सहृदय के मन मे पहले से अंकित रहता है । अतः जब
 वह इस अवस्था मे विद्यमान शकुन्तला की उपर्युक्त चेष्टाओ का वर्णन पढ़ता
 है तो पूर्व अंकित चित्र के साथ पूर्ण समता के कारण प्रस्तुत वर्णन मे उसे
 औचित्य की प्रतीति होती है । इस प्रकार यह औचित्यप्रतीति साम्य-
 प्रतीति के कारण होती है ।



ध्वनि सिद्धान्त

ध्वनि सिद्धान्त रस सिद्धान्त का पूरक माना जाता है। इस सिद्धान्त के प्रतिपादन के द्वारा आनन्द ने रस के किसी विरोधी सिद्धान्त की स्थापना नहीं की परन्तु रस सिद्धान्त के दोषों को दूर करके उसे स्थिरता प्रदान की।^१ ध्वनिवादियों ने रस की सत्ता स्वीकार की तथा इसे ध्वनि का ही एक भेद माना। रस के अतिरिक्त इन्होंने ध्वनि के दो भेद और माने। ये वस्तुध्वनि तथा अलंकारध्वनि हैं।^२ ध्वनि के इन तीनों भेदों में इन्होंने प्रधानता रसध्वनि को ही दी। ध्वनि के जो दो अन्य भेद हैं उन्हें केवल गौण स्थान दिया तथा इनका पर्यवसान रसध्वनि में ही माना। अतः यह कहना अनुचित न होगा कि इनके अनुसार रसध्वनि ही वस्तुतः काव्य की आत्मा है। अभिनव तथा आनन्द का यही मत है।^३

समस्त ध्वनियों का पर्यवसान रस में होने के कारण रस में विद्यमान सादृश्य का सद्भाव इन ध्वनियों में मानना सर्वथा उचित है। अतः यह स्पष्ट है कि जिन प्रकार रस में सादृश्य विद्यमान है उस प्रकार ध्वनि में भी वह विद्यमान है।

1 "By his theory of Dhvani he did not propound any rival doctrine to that of Rasa, but only placed it on a firmer basis by removing its defects".

—Theories of Rasa and Dhvani P 78.

२. "सकलनेन पुनरस्य ध्वनेस्त्रयो भेदाः। व्यंग्यस्य त्रिरूपत्वात्। तथा हि। किञ्चिद्वाच्यता सहते किञ्चित्त्वच्यता। तत्र वाच्यतासहमविचित्रं विचित्रं चेति। अविचित्रं वस्तुमात्रं विचित्रं त्वलंकाररूपम्।"

—काव्य प्रकाश पृ० २१६

३ "तेन रस एव वस्तुतः आत्मा वस्तुत्वलंकारध्वनी तु सर्वथा रस प्रति पर्यवस्येते इति वाच्यादुल्लङ्घ्यौ तौ-इत्यभिप्रायेण ध्वनिः काव्यस्यात्मेति सामान्येनोक्तम्॥"

"प्रतीयमानस्य चान्यभेददर्शनेऽपि रसभावमुखेनैवोपलक्षणम् प्राधान्यात्।"

—ध्वन्यालोक पृ० ८६, ८०

ध्वनि मे सादृश्य की उपर्युक्त सिद्धि ध्वनि सिद्धान्त तथा रस सिद्धान्त के साम्य को लेकर की गई है। इसके अतिरिक्त स्वतन्त्र रूप से भी यह सिद्ध किया जा सकता है कि ध्वनि मे सादृश्य विद्यमान है।

ध्वनि मे शब्द अथवा अर्थ से किमी अन्य अर्थ की अभिव्यक्ति होती है। जहा यह अभिव्यक्ति शब्द से होती है वहा शब्द का वाच्यार्थ गौण हो जाता है तथा जहा यह अभिव्यक्ति अर्थ से होती है वहा वह अर्थ स्वयं गौण हो जाता है। ध्वनि की निम्नलिखित परिभाषा से यह स्पष्ट है —

“यत्रार्थः शब्दो वा तमर्थमुपसर्जनीकृतस्वाथौ ।

व्यक्त काव्यविशेष स ध्वनिरिति सूरिभिः कथितः ”

—ध्वन्यालोक १—१३

व्यग्यार्थ की इस व्यक्ति की प्रक्रिया मे साम्य का भी स्थान है। यह अवश्य है कि प्रतिभा की निर्मलता के अभाव मे व्यग्यार्थ का ज्ञान सम्भव नहीं, परन्तु जहा प्रतिभा की निर्मलता के द्वारा इस व्यग्यार्थ का ज्ञान होता है वहा वह साम्य का भी आश्रय लेता है। व्यञ्जना के विभिन्न भेदो तथा उनके उदहरणो से यह स्पष्ट हो जाएगा।

व्यञ्जना के दो भेद किए गए हैं—शाब्दी व्यञ्जना तथा आर्थी व्यञ्जना। शाब्दी व्यञ्जना के पुन दो भेद किए गए हैं। ये अभिधामूला व्यञ्जना तथा लक्षणामूला व्यञ्जना हैं।

लक्षणामूला व्यञ्जना मे फलविशेष अथवा प्रयोजन की प्रतीति व्यञ्जना व्यापार के द्वारा होती है। उदाहरणतः ‘गगाया घोष’ मे ‘गगातटे घोष’ लक्ष्यार्थ है तथा घोष मे पावनत्वादिधर्म प्रयोजन के रूप मे है। इन धर्मो का ज्ञान व्यञ्जना के द्वारा होता है।^१ अतः ये व्यग्य है। इन धर्मो की प्रतीति पर विचार करने से प्रतीत होगा कि इनकी यह प्रतीति गगा तथा घोष के गुणो मे आशिक सादृश्यज्ञान का आश्रय अवश्य लेती है। गगा पर स्थित होने के कारण घोष मे गगा के पावनत्वादि धर्मो का सद्भाव प्रतीत होता है। गगा मे पावनत्वादि धर्म अत्यन्त प्रसिद्ध हैं। अतः घोष मे इन धर्मो का होना सर्वथा स्वाभाविक है।

१ यस्य प्रतीतिमाधातुं लक्षणा समुपास्यते ।

फले शब्दैकगम्येऽत्र व्यञ्जनज्ञापरा क्रिया ॥

हस्ती से नदी

अभिधामूला व्यञ्जना मे अनेकार्थक शब्दो का वाचकत्व सयोगादि के द्वारा नियन्त्रित हो जाता है। परन्तु फिर भी अवाच्य अर्थ अथवा अर्थों की प्रतीति होती रहती है। यह प्रतीति व्यञ्जना व्यापार का विषय है।^१ इसका उदाहरण इस प्रकार है —

“भद्रात्मनो दुरधरोहतनोर्विशालवशोन्नते कृतशिलीमुखसग्रहस्य ।

यस्यानुपप्लुतगते परवारणस्य दानाम्बुसेकसुभग सतत करोऽभूत्” ॥

काव्यप्रकाश पृष्ठ ६८

यहां प्रकरण के अनुमार वाच्यार्थ राजा से सम्बद्ध है परन्तु फिर भी हस्ती से सम्बद्ध अर्थ की प्रतीति होती रहती है। यह प्रतीति व्यञ्जना व्यापार पर आश्रित है। इस व्यंग्यार्थ की प्रतीति पर विचार करने से प्रतीति होगा कि यह प्रतीति शब्दो के द्व्यर्थक होने के फलस्वरूप होती है। शब्दो के दो अर्थों मे से एक अर्थ जो वाच्य नहीं है वही यहां व्यञ्जना के द्वारा व्यक्त होता है। इस प्रकार व्यञ्जना के द्वारा जिस अर्थ का बोध होता है वह कोई नवीन अर्थ नहीं अपितु शब्दो का एक अर्थ ही व्यंग्यार्थ का रूप धारण करता है। अतः शब्दो का एक अर्थ तथा व्यंग्यार्थ यहां एक अथवा सर्वथा समान है।

अप्ययदीक्षित के अनुसार उपर्युक्त उदाहरण मे द्वितीय अर्थ व्यञ्जना का विषय न होकर अभिधा का ही विषय है। अतः यहां दोनो अर्थ अभिधेय है। अप्ययदीक्षित के अनुसार ऐसे स्थलो मे ध्वनि होती अवश्य है परन्तु वह प्रस्तुत तथा अप्रस्तुत अर्थ के सादृश्य को लक्ष्य करके होती है अप्रस्तुत अर्थ को लक्ष्य करके नहीं होती।^२ इस प्रकार उपर्युक्त उदाहरण मे व्यंग्यार्थ राजा तथा हस्ती का सादृश्य है। हस्ती से सम्बद्ध अर्थ को यहां व्यंग्यार्थ के अन्तर्गत मानना उचित नहीं क्योंकि वह तो अभिधा का ही विषय है।

१ “अनेकार्थस्य शब्दस्य वाचकत्वे नियन्त्रिते ।

सयोगाद्यैरवाच्यार्थधीकृद्व्यापृतिरञ्जनम् ॥”

काव्यप्रकाश सू० ३२ ।

२ “यदत्र प्रकृताप्रकृतश्लेषोदाहरणे शब्दशक्तिमूलं ध्वनिमिच्छन्ति प्राञ्चस्तत् प्रकृताप्रकृताभिधानमूलस्योपमादेरलङ्कारस्य व्यंग्यत्वाभिप्रायं न त्वप्रकृतार्थस्यैव व्यंग्यत्वाभिप्रायम् ।”

—कुवलयानन्द पृष्ठ ७६ ।

अप्यदीक्षित के इस व्यंग्यार्थ का तो स्वरूप ही सादृश्य है। अतः यह अर्थ सादृश्य के व्यंग्य रूप के अतिरिक्त और कुछ नहीं।

अर्थी व्यञ्जना में वक्ता श्रोता आदि की विशिष्टता के कारण वाच्यार्थ से एक अन्य अर्थ की प्रतीति होती है। यह प्रतीति व्यञ्जना व्यापार का विषय है।^१ इसका उदाहरण इस प्रकार है —

“मातृगृहोपकरणमद्य नास्तीति साधितं त्वया ।

तद्भ्रूणं किं करणीयमेवमेव न वासरं स्थायी ॥”

काव्यप्रकाश पृष्ठ २८ ।

यहां व्यंग्यार्थ स्वरविहार की इच्छा है। इसीलिए मम्मट लिखते हैं —

“अत्र स्वरविहारार्थिनीति व्यज्यते ।” —काव्यप्रकाश पृष्ठ २९ ।

यहां वक्ता एक चरित्रहीन स्त्री है। अतः उसका आचरण निन्दनीय है। उपर्युक्त व्यंग्यार्थ भी ऐसे ही आचरण की ओर सङ्केत करता है। अतः चरित्रहीन स्त्री के आचरण तथा उपर्युक्त व्यंग्यार्थ में समानता है। अतः यह स्पष्ट है कि उपर्युक्त व्यंग्यार्थ वक्ता के आचरण से साम्य के आधार पर व्यक्त होता है।

ध्वनि में सादृश्य की उपर्युक्त सिद्धि विवेचक की दृष्टि से की गई है। जहां तक पाठक का सम्बन्ध है उसे भी ध्वनि में कुछ अशोक यह सादृश्यप्रतीति होती है। यह प्रतीति व्यञ्जना की प्रक्रिया का अङ्गमात्र होती है। यह प्रतीति व्यञ्जना की प्रक्रिया में लीन हो जाती है और केवल ध्वनिजन्य चमत्कार शेष रह जाता है।



१ वक्तृबोद्धव्यकाकृता वाक्यवाच्यान्यसन्निधेः ।

प्रस्तावदेशकालादेर्वैशिष्ट्यात् प्रतिभाजुषाम् ।

योऽर्थस्यान्यार्थधीहितुर्व्यापारो व्यक्तिरेव सा ॥ —काव्यप्रकाश सू० ३७ ।

द्वितीय अध्याय

अलंकारों के मूल में सादृश्य

अलंकारों के मूल में सादृश्य-ज्ञान के लिए यह आवश्यक है कि हमें अलंकारों के आधार अथवा आश्रय का ज्ञान हो। इसका कारण यह है कि सादृश्य इसी आधार में निवास करके अलंकारों का मूल बनता है तथा उमके रूप का निर्माण इसी आधार के अनुसार होता है। स्वतः सादृश्य का कोई मूर्त रूप नहीं होता। इसके मूर्त रूप के लिए उन वस्तुओं के रूप का ज्ञान आवश्यक है जो सादृश्य का आधार बनकर उसे मूर्त रूप प्रदान करती हैं। आलंकारिकों ने इस दृष्टि से अलंकारों के मुख्यतः दो आधार पृथक् पृथक् बताए हैं। ये शब्द तथा अर्थ हैं। इन पर आश्रित अलंकार क्रमशः शब्दालंकार तथा अर्थालंकार होते हैं। कतिपय आलंकारिकों ने शब्द तथा अर्थ दोनों को संयुक्त रूप से भी आधारों का एक भेद माना है तथा इस पर आश्रित अलंकार को उभयालंकार कहा है।^१ परन्तु इसको मानने वाले बहुत कम हैं। अतः हम केवल शब्दालंकार तथा अर्थालंकार इन दो अलंकार-भेदों को मानकर चलते हैं जो क्रमशः शब्द तथा अर्थ पर आश्रित हैं।

यहां यह प्रश्न उठता स्वाभाविक है कि शब्द तथा अर्थ का क्या स्वरूप मानकर आलंकारिक इन्हें अलंकारों का पृथक् पृथक् आधार निश्चित करते हैं। शब्द का सामान्य अर्थ लेने पर तो शब्द तथा अर्थ ये दोनों पृथक् पृथक् आधार सम्भव नहीं। इसका कारण यह है कि शब्द के

१ यह हमें अग्निपुराण में मिलता है —

“शब्दार्थयोरलंकारो द्वावलकुरुते समम् ।

एकत्र निहितो हारः स्तन ग्रीवामिव स्त्रियाः ॥”

—अग्निपुराण ३४५-१

भोज ने अग्निपुराण की परम्परा का अनुसरण करते हुए इसे स्वीकार किया है—

“शब्दार्थौभयसंज्ञाभिरलंकारान् कवीश्वराः ।

बाह्यान्नाभ्यन्तरान् बाह्याभ्यन्तराश्चानुशासति ॥”

—सरस्वतीकण्ठाभरण २ । १

सामान्य रूप में अर्थ का भी अन्तर्भाव हो जाता है। शब्द में दो अंश होते हैं—उच्चारणांश तथा अर्थांश। इस प्रकार शब्द का यह अर्थ लेने पर अर्थ एक पृथक् आधार नहीं रहता, परन्तु आलंकारिकों ने इसे पृथक् आधार माना है। अतः इस दशा में हमें शब्द का वही रूप लेना चाहिए जो अर्थ से इसकी पृथक्ता का द्योतक हो। यह रूप उसका उच्चारणांश ही हो सकता है। यह ध्वनि-स्वरूप है तथा कर्ण का विषय है। अर्थ इसके विपरीत बुद्धि का विषय है। आलंकारिकों ने अलंकारों के आधार का विवेचन करते हुए शब्द तथा अर्थ के इस रूप का उल्लेख तो नहीं किया है परन्तु आधार के विषय में उनके द्वारा अपनाए गए शब्द तथा अर्थ के पृथक्ता-सम्बन्धी सिद्धान्त को देखते हुए यही कहा जा सकता है कि उन्हें इनका यही अर्थ गृहीत है और यदि किसी आलंकारिक को यह अर्थ गृहीत नहीं तो उसका वह मत युक्तिमग्न नहीं कहा जा सकता।

अलंकार-विभाजन के लिए शब्द तथा अर्थ का उपर्युक्त अर्थ लेने पर यह स्पष्ट है कि जो अलंकार उच्चारण-चमत्कार पर आश्रित होता है वह शब्दालंकार होता है तथा जो अलंकार अर्थ-चमत्कार पर आश्रित होता है वह अर्थालंकार होता है। अलंकार-ज्ञान का आधार आश्रयाश्रयिभाव है।^१ जो अलंकार जिस पर आश्रित होता है वह उसी का अलंकार कहा जाता है। उद्बोध, ख्यक आदि ने इसी आश्रयाश्रयिभाव को अलंकार-ज्ञान का आधार माना है। अलंकार के आश्रय को जानना सर्वथा सीधा और स्पष्ट है। यदि हमें अलंकार-विशेष के स्वरूप का ज्ञान है तो यह निश्चित है कि हमें उसके आधार का भी ज्ञान है। इसका कारण यह है कि अलंकार के स्वरूप में उसके आधार का स्वरूप भी मिला रहता है। उदाहरणतः शब्दालंकार के स्वरूप में उसका आधार उच्चारण-स्वरूप शब्द विद्यमान रहता है।

अलंकार के आधार-ज्ञान के इस स्पष्ट सिद्धान्त का निराकरण करते हुए मम्मट ने इसके स्थान पर अन्वयव्यतिरेकभाव की स्थापना की है। “यत्सत्त्वे यत्सत्त्वमन्वय, यदभावे यदभावो व्यतिरेक” यह अन्वय तथा व्यतिरेक का लक्षण है। अतः यदि कोई वस्तु किसी वस्तु के रहने पर रहे तथा न

१. “आश्रयाश्रयिभावेनालंकार्यालंकारभावस्य लोकवद्व्यवस्थानात्”

रहने पर न रहे तो वह उस अन्य वस्तु पर आश्रित होती है। उदाहरणतः दण्डचक्रादि के भाव में घड़े की उत्पत्ति होती है। यह अन्वय है। दण्डचक्रादि के अभाव में घड़े की उत्पत्ति नहीं होती। यह व्यतिरेक है। इस प्रकार घट का भाव दण्डचक्रादि के भाव पर आश्रित है। दण्डचक्रादि घट के कारण है तथा घट उनका कार्य है। अलकारों के आधार का ज्ञान भी इसी प्रकार होता है। यदि शब्द विशेष के भाव में अलकार रहे तथा उसके अभाव में न रहे तो वह अलकार उस शब्द पर आश्रित होता है तथा शब्दालकार कहलाता है। परन्तु यदि शब्द का परिवर्तन कर देने पर भी अलकार बना रहे तो वह शब्द पर आश्रित न होकर अर्थ पर आश्रित होता है तथा अर्थालकार कहलाता है।^१

मम्मटादि का उपर्युक्त मत उचित नहीं। उन्होंने अलकार का आधार जानने के लिए एक तर्कप्रणाली को अपनाया है। परन्तु अलकार से चमत्कारोत्पत्ति की मानसिक दशा मन की तार्किक दशा से भिन्न होती है। उस समय मन चमत्कार की दशा से तर्क की दशा को प्राप्त नहीं होता और व्यक्ति अन्वय-व्यतिरेक के तर्क का आश्रय नहीं लेता। अमुक अलकार किस पर आश्रित है यह ज्ञान अलकार से उत्पन्न चमत्कार ज्ञान के साथ ही हो जाता है। उसके ज्ञान की कोई विभिन्न प्रक्रिया नहीं होती। उसके ज्ञान को हम उसी प्रक्रिया का अङ्ग मान सकते हैं। चमत्कारप्रतीति के साथ चमत्कार का आधार भी जुड़ा रहता है। अतः उस समय हमें यह ज्ञान भी हो जाता है कि अमुक अलङ्कार किस तत्त्व पर आश्रित है अथवा इसमें किस तत्त्व की प्रधानता है। अतः अन्वयव्यतिरेकभाव को अपनाने की आवश्यकता नहीं।

अन्वयव्यतिरेकभाव के सिद्धान्त को अपनाने का प्रश्न तो तब उठता है जब हमें किसी वस्तु के आधार का निर्णय न करके हेतु का निर्णय करना हो। उदाहरणतः हम घट को लेते हैं। घट का आधार मृत्तिका है

१ इह दोषगुणालकाराणां शब्दार्थगतत्वेन यो विभागः स अन्वयव्यतिरेकाभ्यामेव व्यवतिष्ठते। तथा हि। कष्टत्वादिगाढत्वाद्यनुप्रासादयो व्यर्थत्वादिप्रौढयाद्युपमादयस्तद्भावतदभावानुविधायित्वादेव शब्दार्थगतत्वेन व्यवस्थाप्यन्ते।

तथा इसका हेतु दण्डचक्रादि है। मृत्तिका के ज्ञान के लिए अन्वयव्यतिरेक-भाव अपनाने की आवश्यकता नहीं। मृत्तिका तो हमें घट में प्रत्यक्ष दिखाई देती है। यदि हमें घट का ज्ञान है तो निश्चित रूप से यह भी ज्ञान है कि घट मृत्तिका का बना हुआ है अथवा इसका आधार मृत्तिका है। अतः इसके ज्ञान के लिए हम अन्वयव्यतिरेकभाव को नहीं अपनाते। अन्वयव्यतिरेकभाव को तो हम तभी अपनाते हैं जब हमें घट के हेतु दण्डचक्रादि का ज्ञान अपेक्षित हो जो हमें घट के साथ दृष्टिगोचर नहीं होते। अलङ्कारों के साथ भी यही बात है। अलङ्कारों के लिए हमें जिस वस्तु के ज्ञान की अपेक्षा है वह उनका आधार है हेतु नहीं। अतः इसे जानने के लिए अन्वयव्यतिरेकभाव का अवलम्बन अपेक्षित नहीं।

पण्डितराज जगन्नाथ के अनुसार अन्वयव्यतिरेकभाव आश्रयज्ञान के लिए अनावश्यक ही नहीं अपितु असमीचीन है। उनके अनुसार इससे आश्रय का ज्ञान नहीं होता। इससे तो केवल हेतु का ज्ञान होता है और इस हेतु का अपने कार्य से उसी प्रकार का सम्बन्ध है जिस प्रकार का सम्बन्ध घट से दण्डादि का है। दण्डादि घट के आश्रय नहीं। आश्रय के लिए आवश्यक है कि आश्रित की उसमें सत्ता हो। दण्डादि में घट की सत्ता नहीं। शब्द तथा अर्थ में अलङ्कार की सत्ता रहती है। अतः अन्वयव्यतिरेक के द्वारा यह पता नहीं लग सकता कि अलङ्कार का आधार शब्द है अथवा अर्थ।^१

आश्रयाश्रयिभाव का खण्डन करते हुए मम्मट तथा उनके अनुयायियों ने जिन तर्कों को उपस्थित किया है वे भी निर्मूल हैं। मम्मटादि कहते हैं कि आश्रयाश्रयिभाव एक अस्पष्ट सिद्धान्त है। जब तक अलङ्कार के आश्रय को जानने के साधन हमारे पास नहीं होंगे तब तक यह कहना कि आश्रयाश्रयिभाव के द्वारा अलङ्कार का निर्णय हो जायगा उचित नहीं। आधार का निर्णय किए बिना केवलमात्र इतना कह देने से काम नहीं चल सकता कि जो अलङ्कार शब्द पर आश्रित होगा वह शब्दालङ्कार होगा तथा जो अर्थ पर आश्रित होगा वह अर्थालङ्कार होगा। ऐसे अलङ्कार जो सर्वथा शब्द पर आश्रित हों अथवा जो सर्वथा अर्थ पर आश्रित हों नहीं मिलेंगे। अलङ्कार

१. “अन्वयव्यतिरेकाभ्यां हि हेतुत्वावगमो घटं प्रति दण्डादेरिवास्तु न तु आश्रय-त्वावगमः। स तु पुनस्तद्वृत्तिवशानार्थिनः।” —रसगङ्गाधर पृष्ठ ५३६।

का प्रयोजन काव्य में शोभा अथवा चाहता लाना होता है। काव्य अर्थ के रूप में होता है। इस प्रकार समस्त शब्दालङ्कारों का किसी न किसी प्रकार अर्थ से सम्बन्ध होगा ही अर्थालङ्कारों का तो शब्द से सम्बन्ध होना स्वाभाविक है क्योंकि बिना शब्द के अर्थ की अभिव्यक्ति ही नहीं होगी। अतः आश्रयाश्रयिभाव के कारण शब्दालङ्कार अर्थालङ्कार बन सकते हैं तथा अर्थालङ्कार शब्दालङ्कार बन सकते हैं। अतः अन्वयव्यतिरेकभाव को ही अलङ्कार का आधार मानना उचित होगा। इससे अलङ्कारों के निर्णय में सहायता मिलेगी तथा विरोधी को उत्तर दिया जा सकेगा।^१

हमारे उपर्युक्त विवेचन से स्पष्ट है कि आश्रयाश्रयिभाव के द्वारा अलङ्कारों के निर्णय में कोई कठिनाई नहीं आती। जैसे ही कोई अलङ्कार अपने चमत्कार रूप में हमारे सम्मुख आता है हमें इस चमत्कार के आधार का ज्ञान हो जाता है और हम उस अलङ्कार को उस आधार से सम्बन्धित अलङ्कार कह देते हैं। उदाहरणतः यदि हमें अलङ्कारविशेष के स्वरूप उच्चारणचमत्कार की प्रतीति होती है तो यह स्पष्ट है कि इस प्रतीति का आवार उच्चारण है तथा यह अलङ्कार उच्चारण अथवा शब्द से सम्बन्धित है। इसे ही हम शब्दालङ्कार कहते हैं। इसी प्रकार अर्थालङ्कार का भी निर्णय हो सकता है। यह ठीक है कि शब्दालङ्कार के आधार शब्द का अर्थ से सम्बन्ध होता है तथा अर्थालङ्कार का आवार अर्थ तो बिना शब्द के सम्भव न होने के कारण शब्द से अनिवार्यतः सम्बन्धित होता है। परन्तु इसका यह अर्थ नहीं कि हम अर्थ तथा शब्द को भी क्रमशः शब्दालङ्कार तथा अर्थालङ्कार का आधार मान लें। आधार के लिए आवश्यक है कि वह चमत्कार-प्रतीति का अङ्ग होना चाहिए। उपर्युक्त अलङ्कारों की चमत्कार-प्रतीति में अर्थ तथा शब्द के साथ यह बात नहीं। अतः ये इन अलङ्कारों के आधार नहीं कहे जा सकते।

१ चक्रवर्त्यादयस्तु “ सर्वेषामलङ्काराणां सर्वालङ्कारत्वं शब्दार्थीया-
नामर्थशब्दीयत्वं वेति वादिविप्रतिपत्तिनिराकरणेऽन्वयव्यतिरेकौ विनानुभवोऽपि
प्रमाणयितुं न शक्यते इति तावेवोपन्यासार्हावित्यत्र तात्पर्यम् ।” इति व्याख्येयम् ।

काव्यप्रकाश टीका पृष्ठ ७६६ ।



है। इसका कारण यह है कि एक शब्द से प्रायः एक अर्थ निकला करता है। परन्तु उपर्युक्त दशा में उससे दो या अधिक अर्थ निकलते हैं। अतः इस दशा में अर्थ का चमत्कारोत्पादक होना स्वाभाविक है। अर्थ के चमत्कारोत्पादक होने के कारण यह अर्थालंकार है।

यहां यह प्रश्न उठ सकता है कि उपर्युक्त दशा में अर्थों की प्रतीति शब्द के कारण ही होती है। अतः इसे शब्दालंकार क्यों न मान लिया जाए। इसका उत्तर यह है कि शब्दों के द्वारा अर्थ-प्रतीति अलंकार को शब्दालंकार नहीं बनाती। शब्दालंकार तो वही माना जा सकता है जहां उच्चारणरूप शब्द अलंकार-जन्य चमत्कार का आवश्यक अंग हो। उपर्युक्त दशा में ऐसी बात नहीं। अतः यह शब्दालंकार नहीं माना जा सकता। दूसरे यदि शब्द के अर्थप्रत्यायकत्व को ही शब्दालंकार का आधार माना जाता है तब तो समस्त अर्थालंकार शब्दालंकार में परिवर्तित हो जाएंगे क्योंकि उनमें अर्थ का ज्ञान शब्दों के द्वारा ही होता है और इस प्रकार अर्थालंकारों का सर्वथा लोप हो जाएगा।

श्लेष की दशा में व्यवहार में प्रायः हम यह कह देते हैं कि यहाँ शब्द-चमत्कार है। परन्तु विचार करने पर प्रतीत होगा कि इस शब्द-चमत्कार से हमारा तात्पर्य वस्तुतः अर्थ-चमत्कार से ही होता है। जब हम 'शब्द-चमत्कार' इस शब्द का प्रयोग करते हैं तब प्रश्न उठता है कि यह चमत्कार किस रूप में होता है। इसका उत्तर यही है कि यह अर्थरूप में होता है। शब्द से जो दो या अधिक अर्थ निकलते हैं वे ही चमत्कार का रूप धारण करते हैं। इस प्रकार शब्द-चमत्कार का पर्यवसान अर्थ-चमत्कार में ही होता है।

सभगश्लेष में शब्द-चमत्कार होता अवश्य है परन्तु प्रधानता अर्थ-चमत्कार की होती है। यही कारण है कि उद्भट आदि ने इसे शब्दश्लेष कहकर भी अर्थालंकार माना है। मम्मट ने इस पर उद्भट आदि की आलोचना की है। यह इस प्रकार है—

यद्यपि द्वितीयस्य (अभङ्गस्य) अपि 'प्रतिप्रवृत्तिनिमित्तं शब्दभेदः' इति नये शब्दद्वयवृत्तित्वात् परम् उभयत्र 'हरिः' इत्यानुपूर्वी एकैवास्ति। अत एव अभङ्गस्य शब्दद्वयवृत्तित्वासाधनं न सुशकम्। अन्यथा 'प्रत्यर्थं शब्दनिवेशः' इति नये परामितोऽर्थश्लेषोऽपि शब्दालङ्कार एव स्यात्। —रसगङ्गाधर पृष्ठ ५३६, ५३७।

‘शब्दश्लेष इति चोच्यते अर्थालंकारमध्ये च लक्ष्यते इति कोऽयं नय ।’

—काव्य प्रकाश पृ० ५२७

मम्मटकृत यह आलोचना उचित नहीं। शब्दश्लेष तथा अर्थश्लेष में श्लेष के विभाजन का केवल इतना ही तात्पर्य है कि इनमें आशिक भेद है, इससे यह तात्पर्य नहीं कि ये शब्दालंकार तथा अर्थालंकार की विभिन्न कोटियों में आते हैं। दोनों का यह आशिक भेद स्पष्ट है। अभगश्लेष में तो केवल एक ही शब्द होता है, परन्तु सभगश्लेष में पदभग के कारण दो शब्द बनते हैं। इनके उच्चारण में भी प्रयत्नभेद होता है। ये दोनों एक शब्द में श्लिष्ट हो जाते हैं। इनके इस श्लिष्टत्व को रूय्यक ने जतुकाष्टन्याय की सजा दी है।^१ इस शब्दभेद के होने पर भी चमत्कार अर्थ के कारण ही होता है। अतः इसे अर्थालंकार के अन्तर्गत रखना उचित होगा।

अब तक हमने श्लेष अलंकार के आधार का निरूपण आश्रयाश्रयिभाव के अनुसार किया है तथा इसका आधार अर्थ निश्चित करके इस अलंकार को अर्थालंकारकोटि में रखा है। अब हम इसके आधार का निरूपण अन्वयव्यतिरेकभाव के द्वारा करते हैं तथा यह देखते हैं कि इस दृष्टि से यह अलंकार किस कोटि में आता है। यद्यपि अन्वयव्यतिरेकभाव का अवलम्बन अलंकार के आधारज्ञान के लिए आवश्यक नहीं, परन्तु मम्मटादि ने अलंकारों के निर्धारण के लिए यही सिद्धान्त अपनाया है तथा इसके अनुसार श्लेष को शब्दालंकार कोटि में रखा है। अतः हमें यह देखना है कि इस सिद्धान्त को अपना कर किया हुआ मम्मटादि का निर्णय ठीक है या नहीं।

अन्वयव्यतिरेक के सिद्धान्त को अपना कर मम्मट ने शब्दश्लेष के जो उदाहरण प्रस्तुत किए हैं उनमें से एक निम्नलिखित है —

“अलंकार शकाकरनरकपाल परिजनो

विशीर्णा गो भृगी वसु च वृष एको बहुवया ।

अवस्थेय स्थाणोरपि भवति सर्वाभिरगुरो—

विधौ वक्त्रे मूर्ध्नि स्थितवति वय के पुनरमी ॥”

१. ‘अपरत्र तु जतुकाष्टन्यायेन स्वयमेव शब्दयोः श्लिष्टत्वम्’

मम्मट के अनुसार यहाँ 'विधौ' में शब्दश्लेष है। विधौ के दो अर्थ हैं—'चन्द्रे' तथा 'भाग्ये'। ये दो अर्थ तभी तक हैं जब तक यहाँ 'विधौ' शब्द है। जैसे ही इस शब्द के स्थान पर हम इसके पर्यायवाची 'चन्द्रे' अथवा 'भाग्ये' में से किसी एक शब्द को रखते हैं उपर्युक्त दो अर्थों में से एक अर्थ का लोप हो जाता है और फलतः श्लेषालंकार नष्ट हो जाता है। इस प्रकार 'विधौ' शब्द के सद्भाव की दशा में श्लेष का सद्भाव होने से तथा इस शब्द के अभाव में श्लेष का अभाव होने से मम्मट कहते हैं कि यह अलंकार शब्द पर आश्रित है। अतः शब्दालंकार है। मम्मट का यह तर्क युक्तिमग्न नहीं क्योंकि इस तर्क को अपनाकर तो इतने ही औचित्य के साथ इसे निम्नरीति से अर्थालंकार भी सिद्ध किया जा सकता है—उपर्युक्त श्लोक में अर्थद्वय के सद्भाव की दशा में श्लेष का सद्भाव रहता है तथा इस अर्थद्वय के अभाव में श्लेष का अभाव हो जाता है। अतः यह निष्कर्ष निकला कि अर्थद्वय अथवा एक प्रकार से अर्थ ही श्लेष का आधार है। अतः यह अर्थालंकार है। विरोधी यहाँ यह कह सकते हैं कि यह वस्तुतः 'विधौ' शब्द का सद्भाव तथा असद्भाव ही है जो अर्थद्वय के क्रमशः सद्भाव तथा असद्भाव का कारण बनता है। परन्तु अन्ततोगत्वा है तो यह अर्थद्वय का सद्भाव तथा असद्भाव ही जो श्लेषालंकार का सीधा निर्णायक बनता है।

दूसरे उपर्युक्त उदाहरण में तो 'विधौ' शब्द के परिवर्तन से अर्थद्वय का अभाव हो जाता है, परन्तु प्रत्येक दशा में ऐसा होना आवश्यक नहीं। हमें कभी कभी किसी शब्द के स्थान पर ऐसा पर्यायवाची शब्द भी मिल सकता है जिसके वे ही दो अर्थ निकले। अतः शब्द के परिवर्तन पर अर्थद्वय के अभाव को हम सामान्य सिद्धान्त नहीं बना सकते।

वस्तुतः श्लेष को निर्णायक रूप से शब्दालंकार तभी माना जा सकता है जब अर्थद्वय के रहते हुए भी केवलमात्र शब्द के परिवर्तन से श्लेष का लोप हो जाए। हमारी इस मान्यता का आधार यह है कि हमारे सम्मुख श्लेष के दो सम्भावित कारण हैं—शब्द तथा अर्थ और इनमें से किसी एक का हमें निर्णय करना है। जहाँ किसी वस्तु के दो सम्भावित कारणों में से हमें किसी एक का निर्णय करना हो और हम अन्वयव्यतिरेकभाव को अपनाएँ तो इसकी उचित प्रक्रिया यही है कि हम इन दो कारणों में से एक को तो रहने दें तथा केवल एक को हटाएँ और तब देखें कि उस

वस्तु का लोप होता है या नहीं। यदि इस प्रकार उस वस्तु का लोप हो जाए तभी हम कह सकते हैं कि हटा हुआ कारण उस वस्तु का यथार्थ कारण है। उदाहरणतः सुगन्ध के लिए हम पुष्प तथा पत्र इन दो सम्भावित कारणों को लेते हैं और इसके लिए अन्वयव्यतिरेकभाव के सिद्धान्त को अपनाते हैं। इसको अपनाने की उचित प्रणाली यही है कि हम पुष्प तथा पत्र में से एक को रहने दें तथा अन्य को हटा लें और तब देखें कि सुगन्ध बनी रहती है या नहीं। हमें ज्ञात होगा कि पुष्प के हटाने पर पत्र के रहने हुए भी सुगन्ध का लोप हो जाता है। तभी हम कहते हैं कि सुगन्ध का कारण पुष्प है। श्लेषालंकार के निर्णय के लिए भी मम्मट को अन्वयव्यतिरेकभाव का प्रयोग इसी रूप में करना चाहिए और उसे शब्दालंकार तभी कहना चाहिए जब अर्थद्वय के रहते हुए भी शब्द के परिवर्तनमात्र से श्लेष का खण्डन हो जाए। परन्तु श्लेष में ऐसा नहीं होता। अतः अन्वयव्यतिरेकभाव के द्वारा भी कम से कम यह तो सिद्ध नहीं होता कि श्लेष शब्दालंकार है।

वक्रोक्ति भी इस आधार के अनुसार अर्थालंकार के अन्तर्गत आती है। वक्रोक्ति से यहाँ हमारा अभिप्राय सकुचित वक्रोक्ति अलंकार से है, भाग्य तथा कुन्तक की व्यापक वक्रोक्ति से नहीं। यह तो सब अलंकारों की तथा काव्य की मूल है। इस वक्रोक्ति अलंकार के दो भेद हैं—श्लेष-वक्रोक्ति तथा काकु वक्रोक्ति।^१ मम्मटादि ने इसे शब्दालंकार के अन्तर्गत रखा है, परन्तु यह उचित नहीं। श्लेष अर्थालंकार है। अतः उस पर आधारित वक्रोक्ति भी अर्थालंकार ही होगी। काकु-वक्रोक्ति में भी अर्थतत्त्व का चमत्कार होता है। अतः यह भी अर्थालंकार के अन्तर्गत आएगी।

अनेक आलंकारिकों ने चित्र को भी शब्दालंकार माना है। परन्तु इसे अलंकारकोटि के अन्तर्गत रखना ही उचित नहीं। चित्र काव्य का अंग ही नहीं बन सकता। काव्य में शब्द तथा अर्थ दो तत्त्व होते हैं। इनमें शब्द स्वतः साध्य न होकर साधनमात्र होता है और उसका साध्य अर्थ की सम्यक् प्रतीति कराना होता है। परन्तु जब शब्द स्वतः साध्य बन जाता है तो

१. 'यदुक्तमन्यथा वाक्यमन्यथान्येन योज्यते।

श्लेषेण काव्या वा ज्ञेया सा वक्रोक्तिस्तथा द्विधा ॥'

वह अर्थ से असम्बद्ध हो जाता है और काव्य का अंग नहीं रहता । चित्र में भी यही बात है । इसमें शब्दों का केवल खिलवाड़ होता है । उससे अर्थ का कोई उपकार नहीं होता ।

पुनरुक्तवदाभास को अनेक आलंकारिकों ने शब्दालंकार के अन्तर्गत रखा है । परन्तु यह उचित नहीं । इस अलंकार में चमत्कार समान अर्थ के आभास पर आश्रित होता है ।^१ इसमें न तो शब्दों की पुनरुक्ति होती है और न अर्थ की पुनरुक्ति केवल अर्थपुनरुक्ति का आभास होता है । अतः यह अलंकार शब्द पर आश्रित नहीं कहा जा सकता । अन्वयव्यतिरेकभाव को अलंकार का आधार मानने वाले आलंकारिकों ने इसे उभयालंकार कहना उचित समझा है, परन्तु शब्दवैचित्र्य की उत्कटता के कारण अथवा प्राचीन मतों के अनुरोध से इसे शब्दालंकार के अन्तर्गत रखा है । मम्मट तथा विश्वनाथ का यही मत है ।^२

इससे स्पष्ट है कि अन्वयव्यतिरेकभाव के अनुसार भी पुनरुक्तवदाभास में अर्थतत्त्व के चमत्कार की सत्ता है । परन्तु वे इसमें शब्द का भी चमत्कार मानते हैं । विचार करने पर प्रतीत होगा कि उनका यह विचार सदोष है । जहाँ तक शब्दों के उच्चारण का प्रश्न है उनमें न तो किसी प्रकार की पुनरुक्ति है और न किसी प्रकार का चमत्कार है । पुनरुक्ति अथवा चमत्कार की प्रतीति हमें तभी होनी है जब हम अर्थ पर विचार करते हैं । यह कहना कि अर्थ की यह पुनरुक्ति शब्दों के कारण होती है कोई अर्थ नहीं रखता, क्योंकि इस प्रकार तो समस्त अर्थ का चमत्कार शब्दों के कारण होने से समस्त अर्थालंकार शब्दालंकार बन जाएंगे ।

१. पुनरुक्तवदाभासो विभिन्नाकारशब्दगा एकार्थतेव ।

—काव्यप्रकाश सू० १२२

२. 'एव च यथा पुनरुक्तवदाभासः परम्परितरूपक चोभयोर्भावाभावानुविधायितया उभयालंकारौ'—काव्यप्रकाश पृ० ७६८

इस पर उद्योतकार का कहना है—“अत एव शब्दवैचित्र्यस्योत्कटतया पुनरुक्तवदाभासः शब्दालंकारमध्ये गणितः” काव्य प्रकाश टीका पृ० ७६८

“शब्दार्थालंकारस्यापि पुनरुक्तवदाभासस्य चिरतनैः शब्दालंकारमध्ये लक्षितत्वात् प्रथम तमेवाह” —साहित्यदर्पण पृ० ४७२ ।

स्य्यक ने पुनस्तुतवदाभास का कारण अर्थपौनस्त्य माना है।^१ इस प्रकार यह अर्थालंकार के अन्तर्गत आना चाहिए।

भोज ने शब्दालंकारों की संख्या २४ तक पहुँचा दी है। इन्होंने जाति, गति, छाया, मुद्रा आदि अनेक शब्दालंकार माने हैं।^२ इस विषय में वे एक भिन्न परम्परा का अनुसरण करते हुए प्रतीत होते हैं। उन्हें संस्कृत के मान्य आलंकारिकों का समर्थन प्राप्त नहीं और न उपर्युक्त अलंकारों के शब्दालंकार मानने का कोई उचित आधार ही दिखाई देता है।

इस प्रकार छेकानुप्रास, वृत्त्यनुप्रास, लाटानुप्रास तथा यमक शब्दालंकार के अन्तर्गत रह जाते हैं। कुछ आलंकारिकों ने छेकानुप्रास तथा वृत्त्यनुप्रास को दो भेद माना है। कतिपय आलंकारिक लाटानुप्रास को भी अनुप्रास के अन्तर्गत मानते हैं। भामह ने लाटानुप्रास को अनुप्रास के अन्तर्गत रखा है।^३ उद्भट ने तीनों को भिन्न भिन्न माना है।^४ मम्मट ने लाटानुप्रास को तो भिन्न माना है परन्तु छेकानुप्रास तथा वृत्त्यनुप्रास को अनुप्रास के अन्तर्गत रखा है।^५ स्य्यक तीनों को भिन्न भिन्न मानते हैं।^६ विश्वनाथ ने इस विषय में मम्मट का अनुसरण किया है, परन्तु उन्होंने अनुप्रास के श्रुत्यनुप्रास तथा अन्त्यानुप्रास नामक दो भेद और किए हैं।^७ इनमें मम्मट तथा विश्वनाथ का मत समीचीन है। छेकानुप्रास तथा वृत्त्यनुप्रास दोनों में केवल शब्द (वर्णादि) सादृश्य होता है। अतः उन्हें एक अलंकार के दो भेद मानना उचित होगा। लाटानुप्रास में शब्दसादृश्य के अतिरिक्त अर्थसादृश्य भी होता है। अतः इसे भिन्न अलंकार मानना उचित होगा।

१. अर्थपौनस्त्यादेवार्थाश्रितत्वादर्थालंकारोऽयम् सर्वस्व पृ० १५

२. चतुर्विंशतिरित्युक्ताः शब्दालंकारजातयः।

अथासा लक्षण सोदाहरणमुच्यते ॥” सरस्वती कण्ठाभरण २।५

३. “लाटीयमप्यनुप्रासमिहेच्छन्त्यपरे यथा।” काव्यालंकार २।८

४. देखिए काव्यालंकारसारसंग्रह पृ० ३ से १०

५. देखिए काव्य प्रकाश पृ० ४ ६४—४६८

६. देखिए सर्वस्व सू० ४, ५, ८

७. देखिए साहित्यदर्पण पृ० ४ ७६, ४७७



“शब्दालंकारों के मूल में सादृश्य”

इन समस्त शब्दालंकारों के मूल में सादृश्य है। अनुप्रास के मूल में वर्णादि का सादृश्य है। लाटानुप्रास के मूल में शब्दसादृश्य तथा अर्थ-सादृश्य दोनों विद्यमान हैं। यमक में स्वरव्यञ्जनसमुदाय का तो सादृश्य होता है परन्तु अर्थ में भेद होता है। आलंकारिकों ने प्रायः आवृत्ति को शब्दालंकार का मूल माना है। रय्यक ने इसी आवृत्ति के आधार पर शब्दालंकारों के तीन आधार बताए हैं—शब्दपौनरुक्त्य, अर्थपौनरुक्त्य तथा शब्दार्थपौनरुक्त्य।^१ यह आवृत्ति तथा सादृश्य भिन्न तत्त्व नहीं। हम आवृत्ति को सादृश्य में अन्तर्भूत कर सकते हैं।

अनुप्रास में व्यञ्जनो की अथवा व्यञ्जनो एवं स्वरों की आवृत्ति होती है। यदि केवल व्यञ्जनो की आवृत्ति होती है तो स्वरों में भेद होगा। इस प्रकार व्यञ्जनो की दृष्टि से अभेद तथा स्वरों की दृष्टि से भेद प्रतीत होगा। ये दोनों भेद एवं अभेद मिलकर सादृश्य की प्रतीति कराएंगे। यदि व्यञ्जन तथा स्वर दोनों की आवृत्ति होती है तो शब्द के अन्य वर्णों की दृष्टि से भेद प्रतीत होगा। ये दोनों अभेद तथा भेद मिलकर पूर्ववत् सादृश्यप्रतीति कराएंगे। इस प्रकार व्यञ्जनो तथा स्वरों की आवृत्ति भले ही हो यह उच्चारण में सादृश्य की प्रतीति ही है जो चमत्कार का कारण है।

लाटानुप्रास में अभेद के दो तत्त्व होते हैं। ये शब्दपौनरुक्त्य तथा अर्थपौनरुक्त्य हैं। इसमें भेद का एक तत्त्व होता है। यह तात्पर्यभेद है। शब्दपौनरुक्त्य के कारण उच्चारण में सादृश्य की प्रतीति होती है। अर्थपौनरुक्त्य तथा तात्पर्यभेद के कारण अर्थ में सादृश्य की प्रतीति होती है। इस प्रकार लाटानुप्रास में शब्दसादृश्य तथा अर्थसादृश्य दोनों विद्यमान हैं।

यमक में स्वर तथा व्यञ्जन समुदाय की उसी क्रम से आवृत्ति होती है। यह आवृत्ति उच्चारण में सादृश्यप्रतीति का कारण है। इस अलंकार

१ “इहार्थपौनरुक्त्यं शब्दपौनरुक्त्यं शब्दार्थपौनरुक्त्यं चेति त्रयं पौनरुक्त्य प्रकाराः”—सर्वस्व सू० १

मे उच्चारण की सादृश्यप्रतीति के अतिरिक्त एक और तत्त्व की आवश्यकता है और वह है आवृत्त स्वरव्यञ्जनसमुदाय मे अर्थभेद ।

इस प्रकार उच्चारण-साम्य सब शब्दालंकारों का सामान्य तत्त्व है । लाटानुप्रास तथा यमक मे एक एक और अन्य तत्त्व होता है । लाटा नुप्रास मे अर्थसाम्य होता है तथा यमक मे अर्थवैषम्य होता है ।

अनुप्रास में उच्चारण तथा अर्थ का सादृश्य आवश्यकः—

अनुप्रास मे उच्चारण साम्य तो होता ही है, अलंकार होने के नाते इसमे एक और तत्त्व की आवश्यकता है । यह है इस उच्चारण का अर्थानुरूप होना । इसे हम उच्चारण तथा अर्थ का सादृश्य कह सकते हैं । उच्चारण तथा अर्थ मे घनिष्ठ सादृश्य होता है । यदि अर्थ माधुर्यपूर्ण है तो आवश्यक है कि वर्णों का उच्चारण भी कोमलतापूर्ण हो । यदि अर्थ ओजपूर्ण है तो वर्णों का भी कठोर होना आवश्यक है । संगीत के उदाहरण से यह बात स्पष्ट हो जाएगी । संगीत मे भावों की प्रधानता होती है । इस भाव का ज्ञान अर्थज्ञान से उतना नहीं होता जितना वर्णों के स्वभाव तथा लय से होता है । हम अपरिचित भाषा के भी संगीत को सुनकर उसके भाव को जो समझ लेते हैं उसका कारण वर्णों का स्वभाव तथा लय ही है ।

वर्णों तथा अर्थ का यह सादृश्य भवभूति की निम्न पक्ति से स्पष्ट हो जाएगा —

‘वज्रादपि कठोराणि मृदूनि कुसुमादपि’

यहां कठोरता तथा कोमलता के दो भाव हैं और उन्हीं के अनुसार कठोर तथा कोमल वर्णों का विधान किया गया है ।

वर्णों तथा अर्थ का यह सादृश्य निर्विवाद है । कतिपय वर्णों स्वभाव से कोमल होते हैं तथा कतिपय स्वभाव से कठोर होते हैं । भारतीय तथा पाश्चात्य सभी विद्वानों ने इसे स्वीकार किया है ।^१ वर्णों तथा अर्थ के इस सादृश्य को अभिनव ने वर्णध्वनि कहा है । कुत्तक ने इसे वर्ण-वक्रता कहा है तथा क्षेमेन्द्र ने वर्णौचित्य कहा है ।

१ आनन्द ने वर्णों के इसी स्वभाव के आधार पर इनके रसच्युत तथा रसश्च्युत नामक दो भेद किए हैं । रस प्रकरण मे इसका विवेचन हो चुका है ।

अलंकारशास्त्र में अनुप्रासजातियो अथवा वृत्तियो का विधान इसी वर्णध्वनि पर आश्रित है।^१ मम्मट ने इस वर्णध्वनि को वृत्त्यनुप्रास का

अभिनव ने सन्तापक तथा निर्वापक नामक दो भागो में वर्णों का विभाजन किया है—

अन्यैरपि उक्त “तेन वर्णा रसच्युत” इत्यादि। स्वभावतो हि केचन वर्णाः

सन्तापयन्तीव। अन्ये तु निर्वापयन्तीव उपनागरिकोचिता। लोकगोचर एवायमर्थः। साहित्यशास्त्र द्वि० ख० पृ० ८८

पाश्चात्य विद्वानों ने भी वर्णों तथा अर्थ के इस सादृश्य को स्वीकार किया है। अरस्तू, पोप आदि इनमें प्रमुख हैं—

“It is a general result of these considerations that if a tender subject is expressed in harsh language or a harsh subject in tender language there is a certain loss of persuasiveness” Rhetoric

—साहित्यशास्त्र द्वि० ख० पृ० ११७

“It is not enough no harshness gives offence, The sound must seem an echo of sense”

Essay on criticism

—साहित्यशास्त्र द्वि० ख० पृ० १२८

१. मम्मट के अनुसार वृत्ति नियतवर्णगत रसविषय व्यापार है—

“नियतवर्णगतो रसविषयो व्यापारो वृत्तिः”—काव्यप्रकाश पृ० ४५६। वृत्ति की यह परिभाषा वर्णों एवं रस के सादृश्य को स्पष्ट द्योतक है। मम्मट ने वृत्ति के उपनागरिका, परुषा तथा कोमला नामक तीन भेद करके उनका क्रमशः माधुर्यव्यञ्जक, ओजोव्यञ्जक तथा इनके अतिरिक्त अन्य वर्णों से सम्बन्ध दिखाया है।

—काव्यप्रकाश पृ० ४६७

आनन्द ने भी वृत्ति को रसोचित शब्दव्यवहार कहा है। उनका कथन इस प्रकार है—

“रसोद्यनुगुणत्वेन व्यवहारोऽर्थशब्दयोः।

औचित्यवान् यस्ता एव वृत्तयो द्विविधा मताः ॥” ध्वन्यालोक ३। ३३

मूल माना है ।^१ परन्तु विचार करने पर प्रतीत होगा कि छेकानुप्रास में भी यह अपेक्षित है । अनुप्रास का अर्थ मम्मट ने 'रसाद्यनुगतः प्रकृष्टो न्यास' किया है ।^२ अतः इसमें वर्णविधान प्रकृत रस के अनुकूल होना चाहिए । इसी की व्याख्या करते हुए वामनाचार्य कहते हैं —

‘तथा च अनतिव्यवहितत्वेन चमत्कृत्याधायिका प्रकृतरसव्यञ्जकसदृश-
वर्णवृत्तिरनुप्रास इति फलितम् । प्रकृतरसप्रतिकूलेऽपि अनुप्रास-
व्यवहारो भान्त एव ।’ काव्य प्रकाश टीका पृ० ४९५

इससे स्पष्ट है कि प्रकृतरस से प्रतिकूल वर्णमाम्य में अनुप्रास शब्द का व्यवहार केवल गौण रूप से होता है । छेकानुप्रास अनुप्रास का एक भेद है । अतः अनुप्रास की सामान्य परिभाषा उस पर भी लागू होती है ।

छेकानुप्रास तथा वृत्त्यनुप्रास में कोई विशेष भेद भी नहीं । अनुप्रास को वर्णसाम्य माना गया है । उसका भेद छेकानुप्रास अनेक वर्णों की एक बार आवृत्ति कहा गया है तथा वृत्त्यनुप्रास एक अथवा अनेक वर्णों की अनेक बार आवृत्ति कहा गया है ।^३ अतः एक अथवा अनेक वर्णों की आवृत्ति के मूल में यदि रसोचितवर्णव्यवहार अथवा वर्णध्वनि है तो यह कैसे हो सकता है कि अनेक वर्णों की एक बार आवृत्ति में उसकी कोई अपेक्षा न हो ।

‘व्यवहारो हि वृत्तिरित्युच्यते । तत्र रसानुगुण श्रौचित्यवान् वाच्याश्रयो यो
व्यवहारस्ता एता कैशिक्याद्या वृत्तयः । वाचकाश्रयाश्चोपनागरिकाद्या ।’

ध्वन्यालोक पृ० ४०१

अभिनव ने भी वृत्ति के परुषा, उपनागरिका एवं कोमला नामक भेद करके उनका रस से सम्बन्ध दिखाया है:—

‘नागरिक्या उपमिता अनुप्रासवृत्तिः शृंगारादौ विश्राम्यति । परुषा दीप्तेषु
रौद्रादिषु । कोमला हास्यादौ । तथा ‘वृत्तयः काव्यमातरः’ इति यदुक्तं मुनिना
तत्र रसोचित एव चेष्टाविशेषो वृत्तिः ।’

साहित्यशास्त्र द्वि० ख० पृ० २६३

१. देखिए काव्यप्रकाश पृ० ४६७

२. काव्यप्रकाश पृ० ४६५

३. “सोऽनेकस्य सकृत्पूर्वं एकस्याप्यसकृत्परः” काव्य प्रकाश पृ० ४६६

जहाँ तक इन दोनों भेदों के मूल का प्रश्न है, उच्चारण-सादृश्य इनके मूल में विद्यमान है। परन्तु केवल उच्चारण-सादृश्य काव्य का अंग नहीं बन सकता। उच्चारण-सादृश्य का केवल शब्दों से सम्बन्ध होता है। परन्तु काव्य के लिए शब्दतत्त्व तथा अर्थतत्त्व दोनों की आवश्यकता है। अर्थ से असम्बद्ध शब्द कोई अर्थ नहीं रखता। अतः अर्थ से असम्बद्ध उच्चारण-सादृश्य का भी काव्य में कोई मूल्य नहीं। शब्द की इसी अर्थानुकूलता का ध्यान रखकर भामह ने काव्य की परिभाषा 'शब्दाथो सहितौ काव्यम्'^१ की है। पण्डितराज जगन्नाथ को भी जिन्होंने काव्य की परिभाषा में शब्द पर बल दिया है 'रमणीयार्थप्रतिपादक शब्द काव्यम्'^२ कहकर शब्द का अर्थ से सम्बन्ध जोड़ना पड़ा। अतः केवल शब्दचमत्कार काव्य का अंग नहीं बन सकता।

लाटानुप्रास तथा सार्थक आवृत्ति वाले यमक में तो कुछ अशो में उच्चारण-सादृश्य की इस रसानुकूलता की उपेक्षा की जा सकती है, परन्तु अर्थहीन उच्चारण-सादृश्य वाले छेकानुप्रासादि में ऐसा सम्भव नहीं। लाटानुप्रास तथा सार्थक आवृत्ति वाले यमक में अर्थतत्त्व भी होता है। पहले में तात्पर्यभेद के साथ अर्थसादृश्य होता है तथा दूसरे में अर्थवैषम्य होता है। अतः यह उच्चारण-सादृश्य अर्थ का उपकारक बन जाता है और ये दोनों अलङ्कार वर्णध्वनि के अभाव में भी अलङ्कार बने रहते हैं परन्तु छेकानुप्रासादि में ऐसी बात नहीं।

ध्वनिवादियों का कथन है कि अर्थानुकूलता अलङ्कार की परिभाषा का आवश्यक अङ्ग नहीं। उनके अनुसार अलङ्कार काव्य का नियमित रूप से उपकार नहीं करते। कभी कभी ये काव्य का उपकार करते हैं तथा कभी कभी नहीं भी करते। ये अलङ्कार को काव्य का एक बाहिरी उपकरण मानते हैं जो काव्य का उपकार कर भी सकता है और कभी कभी नहीं भी करता। काव्य का यह उपकार अलङ्कार की अनुकूलता पर निर्भर करता है। अनुकूलता को ये एक भिन्न तत्त्व मानते हैं। यह अलङ्कार के अन्तर्गत नहीं आता। इसीलिए इन लोगों ने अलङ्कारों की तुलना लौकिक आभूषणों से

की है जो औचित्य का ध्यान रखकर ऊपर से जोड़े जाते हैं। मम्मट आदि का यही मत है।^१

ध्वनिवादियों का यह कथन उचित नहीं। काव्य के अलङ्कारों की हार आदि से तुलना ठीक नहीं। हार एक बाह्य आभूषण है। इसकी सत्ता कण्ठ से पृथक् है। यह कण्ठ के सम्पर्क में आकर कण्ठ की शोभा बढ़ाता है और उसके द्वारा शरीरी की शोभा बढ़ाता है। काव्य के अलङ्कारों के साथ यह बात लागू नहीं होती। अलङ्कारों की सत्ता शब्द तथा अर्थ से भिन्न नहीं। शब्द तथा अर्थ ही अलङ्कारों के स्वरूप हैं और इसी रूप में वे प्रकट होते हैं। यदि अलङ्कारों की सत्ता शब्द तथा अर्थ से पृथक् हो तभी हम हारादि बाह्य आभूषणों से उनकी तुलना कर सकते हैं। परन्तु ऐसी बात नहीं। अलङ्कार काव्य में आकर जुड़ते नहीं हैं अपितु अलङ्कार के रूप में ही काव्य की अभिव्यक्ति होती है। इसीलिए कुन्तक का कथन है —

‘तेनालङ्कृतस्य काव्यत्वमिति स्थिति, न पुन काव्यस्यालङ्कारयोग” ।

यदि ऐसी बात है तो यह प्रश्न ही नहीं उठता कि अलङ्कार काव्य का नियमित रूप से उपकार करते हैं अथवा नहीं। यह प्रश्न तो तभी उठता है जब अलङ्कार काव्य से भिन्न कोई वस्तु हो। काव्य का स्वरूप शब्द तथा अर्थ है और इसी रूप में अलङ्कार की अभिव्यक्ति होती है। यह एक विचित्र बात है कि अलङ्कार अलङ्कार होते हुए काव्य को अलङ्कृत नहीं करता। इससे तो अच्छा होगा कि हम उसे अलङ्कार की श्रेणी में ही न रखें। केवल स्थूल परिभाषा ही तो अलङ्कार नहीं है। उसके लिए सामान्य तत्त्व चारुता तथा विच्छित्ति की आवश्यकता है। प्रायः सभी आलङ्कारिकों ने अलङ्कार के अलङ्कारत्व के लिए इस चारुता को स्वीकार किया है। भामह ने इसे वक्रता कहा है। इनके अनुसार यह वक्रता सब अलङ्कारों के मूल में है।^२ इसी वक्रोक्ति को कुन्तक ने एक व्यवस्थित रूप दिया तथा इसकी महत्ता बताई। अतः अलङ्कार वही होगा जो अर्थ में चारुता लाए। यदि

१ उपकुर्वन्ति तं सन्तं येऽङ्गद्वारेण जातुचित् ।

हारादिवदलङ्कारास्तेऽनुप्रासोपमादयः ॥

—काव्यप्रकाश सू० ८८ ।

२. ‘सैषा सर्वैव वक्रोक्तिरनया श्रयों विभाव्यते ।

यस्यैऽस्या कविना कार्यः कोऽलङ्कारोऽनया विना ॥’

भामहलङ्कार २ । ८५ ।

अलङ्कार अर्थानुकूल नहीं है तो वह अलङ्कार ही नहीं रहेगा और अलङ्कार के लिए ही ऐसा क्यों कहे। ध्वनि आदि पर भी यह बात लागू होती है। ध्वनि के अनेको भेदोपभेद किए गए हैं, यहां तक कि उनकी सख्या सहस्रो तक पहुँच गई है। प्रश्न उठता है कि क्या काव्य में इन भेदोपभेदों के सन्निवेशमात्र से काव्यत्व आ जाएगा। इसका उत्तर नकारात्मक ही होगा। इन भेदोपभेदों के सन्निवेश के लिए आवश्यक है कि प्रबान अर्थ से इनकी अनुकूलता हो। यदि ध्वनि के लिए यह अनुकूलता आवश्यक है तो अलङ्कार के लिए क्यों नहीं? यदि इस अनुकूलता को ध्वनि का एक अङ्ग माना जाता है तो इसे अलङ्कार का भी एक अङ्ग मानने में कोई आपत्ति न होनी चाहिए। अतः यह निश्चित है कि अर्थानुकूलता अलङ्कार का आवश्यक अङ्ग है और ऐसा होने के कारण छेकानुप्रास तथा वृत्त्यनुप्रास दोनों में वर्णध्वनि अपेक्षित है।



अनुप्रास

वर्णध्वनि का ध्यान रखते हुए सदृश उच्चारण-विधान अनुप्रास है। यह बात अनुप्रास के सभी भेदों पर समान रूप से लागू होती है। यह उच्चारण-सादृश्य व्यञ्जनसाम्य पर निर्भर है अथवा व्यञ्जन तथा स्वर दोनों के साम्य पर प्रायः इस विषय को लेकर आलङ्कारिकों ने अपनी परिभाषाओं की रचना की है। प्रायः सभी आलङ्कारिक इस बात पर सहमत हैं कि केवल स्वर-सादृश्य चमत्कार का कारण नहीं हो सकता। प्रदीपकार ने इस विषय में स्पष्ट निर्देश किया है —

“न च स्वरमात्रसादृश्ये रसानुगम न वा सहृदयहृदयावर्जक-
त्वलक्षणं प्रकर्षः ।” काव्यप्रकाशटीका पृ० ४९४ ।

रय्यक का यही मत है।^१ इस बात पर भी सभी आलङ्कारिक सहमत हैं कि सादृश्य के लिए आवृत्ति अव्यवधान से होनी चाहिए।^२ अधिक व्यवधान वाली आवृत्ति सादृश्य तथा चमत्कार की जनक नहीं होती।

मम्मट ने वर्णसाम्य को लेकर ‘वर्णसाम्यमनुप्रास’^३ परिभाषा की है। विश्वनाथ की परिभाषा इस प्रकार है —

“अनुप्रास शब्दसाम्य वैपम्येऽपि स्वरस्य यत्”

—साहित्यदर्पण पृ० ४७४ ।

जयदेव ने स्वर तथा व्यञ्जन दोनों के समुदाय को आवश्यक मानते हुए छेकानुप्रास की परिभाषा की है —

“स्वरव्यञ्जनसन्दोहव्यूहा मन्दोहदोहदा ।”

मम्मट तथा विश्वनाथ की परिभाषा समान प्रतीत होती है। विश्वनाथ ने शब्द का अर्थ वर्णादि लिया है। मम्मट ने भी “स्वरवैसादृश्येऽपि व्यञ्जन-सदृशत्व वर्णसाम्यम्”^४ ऐसा अपनी वृत्ति में कहा है। अतः व्यञ्जनमात्र

१ ‘अलङ्कारप्रस्तावे केवलस्वरपौनरुक्त्यमचारुत्वान्न गण्यते’ —सर्वस्व पृ० १६

२ ‘प्रकृष्ट — सनिहित, तनातिव्यवधानेन न्यासस्य चमत्काराप्रयोजकस्य व्यु-
दास’ उद्योत

—काव्यप्रकाश टीका पृ० ४६४ ।

३ काव्य प्रकाश सू० १०४ ।

४ काव्यप्रकाश पृ० ४६५ ।

का साम्य पर्याप्त है। स्वरसाम्य उसमें चारुता अवश्य ला देता है। अतः स्वर तथा व्यञ्जन दोनों का सादृश्य अनिवार्य नहीं कहा जा सकता। उद्योतकार का यही मत है।^१

व्यञ्जन साम्य निम्न प्रकार में सम्भव है—एक व्यञ्जन की एक बार आवृत्ति, एक व्यञ्जन की अनेक बार आवृत्ति, अनेक व्यञ्जनों की एक बार आवृत्ति तथा अनेक व्यञ्जनों की अनेक बार आवृत्ति। इसमें एक व्यञ्जन की एक बार आवृत्ति चमत्कारजनक नहीं होती। अतः वह अनुप्रास का उदाहरण नहीं हो सकती। एक व्यञ्जन अथवा अनेक व्यञ्जनों की अनेक बार आवृत्ति वृत्त्यनुप्रास कहलाती है तथा अनेक व्यञ्जनों की एक बार आवृत्ति छेकानुप्रास कहलाती है।^२ *Yuddha modes*

वर्णसाम्य के लिए यह आवश्यक नहीं कि उसी वर्ण की आवृत्ति हो। नत्सदृश वर्ण आने पर भी यह साम्य सम्भव है। वर्णादि कर्णेन्द्रिय के विषय है। अतः उनके साम्य का ज्ञान भी कर्णेन्द्रिय से होता है। कर्णेन्द्रिय का सम्बन्ध शब्द के उच्चारण से होता है। और वस्तुतः शब्द उच्चारण-स्वरूप ही है। पुस्तक में लिखित शब्द तो उसी का एक लिपिबद्ध प्रतीक है। उच्चारण कण्ठादि स्थानों से होता है। अतः वर्णादि के उच्चारण-स्थानों में यदि एकता है तो उसमें साम्य की प्रतीति होगी। अतः वर्णसाम्य के लिए जातिसाम्य आवश्यक न होकर श्रुतिसाम्य आवश्यक है। एक ही वर्ण के आने पर उससे सादृश्य के लिए यह आवश्यक नहीं कि दूसरे वर्ण में भी हत्व हो परन्तु इतना पर्याप्त है कि दूसरा वर्ण इसी स्थान से उच्चरित हो तथा समान प्रयत्नवाला हो। यही कारण है कि 'रह सघ' आदि में

१ “ .. उभयसाम्ये चारुत्वातिशय इति ध्वन्यते । यथा ‘अग्रेसरा वासरा’ इत्यादौ” उद्योत । *Yuddha* —काव्यप्रकाश टीका पृ० ४६४ ।

२ “सोऽनेकस्य सकृत्पूर्व, एकस्याप्यसकृत्पर” ।

अनुप्रास माना गया है ।^१

कतिपय आलङ्कारिको ने इसे अनुप्रास का एक भिन्न भेद माना है तथा इसका नाम श्रुत्यनुप्रास रखा है । भोज ने इसे स्वीकार किया है । वे तो अनुप्रास के भेदों में इसे सर्वोत्तम समझते हैं ।^२ विश्वनाथ ने भी इसे अनुप्रास का एक भिन्न भेद माना है । उनकी श्रुत्यनुप्रास की परिभाषा इस प्रकार है —

“उच्चार्यत्वाद्यदैकत्र स्थाने तालुरदादिके ।

सादृश्य व्यञ्जनस्यैव श्रुत्यनुप्रास इष्यते ॥” —साहित्य दर्पण १०।५

सहृदयों के कानों को अतीव सुखकर होने के कारण इसका नाम उन्होंने श्रुत्यनुप्रास रखा है ।^३

कतिपय आलङ्कारिको ने अनुप्रास का अन्त्यानुप्रास नामक एक और भेद माना है । यह पद के अन्त में आता है । विश्वनाथ ने इसे स्वीकार किया है । इसकी परिभाषा उन्होंने इस प्रकार की है —

“व्यञ्जन चेद्यथावस्थ सहाद्येन स्वरेण तु ।

आवर्त्यते अन्त्ययोज्यत्वादन्त्यानुप्रास एव तत् ॥” —साहित्यदर्पण १०।६

इसके दो भेद किए हैं —पादान्तग तथा पदान्तग । इनके उदाहरण क्रमशः निम्नलिखित हैं —

“केश काशस्तवकविकास काय प्रकटितकरभविलास ।”

“मन्द हसन्त पुलक वहन्तः ।” —साहित्यदर्पण पृ० ४७७ ।

भोज ने नामद्विरुक्ति के आधार पर अनुप्रास के कुछ और भेद किए हैं । वे लिखते हैं —

१ “साम्यं च श्रुतिकृतमपि गृह्यते । यथा ‘याति राजा बलाढ्य’ इति ‘रंह सघ’ इति च श्रुतिसाम्यं स्थानैक्यात् ।” उद्योत-काव्यप्रकाश टीका पृष्ठ ४४६

२ ‘प्रायेण श्रुत्यनुप्रासस्तेष्वनुप्रासनायक ।

३ ‘एष च सहृदयानामतीव श्रुतिसुखावहत्वाच्छ्रुत्यनुप्रास’

साहित्यदर्पण पृष्ठ ० ४७६ ।

“स्वभावतश्च गौण्या च वीप्साभीक्ष्ण्यादिभिश्च सा ।

नाम्ना द्विहक्तिभिर्वाक्ये तदनुप्रास उच्यते ॥ ’

—सरस्वतीकण्ठाभरण २।९९ ।

स्वभाव का उदाहरण ‘कलकलम्’ गौणी का उदाहरण ‘रतिरपि रति’ वीप्सा का उदाहरण ‘गेले गेले’ तथा आभीक्ष्ण्य का उदाहरण ‘पाय पायम्’ है ।^१ इन अलङ्कारों में केवल उच्चारणमादृश्य ही नहीं अपितु अर्थतत्त्व भी है ।



१ देखिए सरस्वतीकण्ठाभरण पृष्ठ २५४, २५५ ।

यमक

यमक का वर्णन प्रायः सभी आलङ्कारिकों ने किया है। भरत ने इसे शब्दाभ्यास कहा है तथा इसके दस भेद किए हैं।^१ भट्टि का यमकवर्णन विस्तृत है। इन्होंने इस सम्बन्ध में बीस श्लोक लिखे हैं। दण्डी ने भी इसका वर्णन विस्तार से किया है। भामह ने यमक के पाँच भेद किए हैं।^२ उद्भट ने यमक का वर्णन नहीं किया है। रुद्रट, वामन आदि ने इसका वर्णन किया है। भोज, मम्मट आदि ने इसका सविस्तार वर्णन किया है।

यमक की परिभाषा करने में आलङ्कारिक प्रायः सहमत हैं। हेमचन्द्र, मम्मट तथा विश्वनाथ की परिभाषाएँ समान हैं। मम्मट की परिभाषा इस प्रकार है —

“अर्थे सत्यर्थभिन्नानां वर्णानां सा पुनः श्रुतिः” ।

—काव्यप्रकाश सू० ११७ ।

भोज तथा केगवमिश्र की परिभाषाएँ प्रायः समान हैं। भोज की परिभाषा इस प्रकार है —

“विभिन्नार्थैकरूपाया या वृत्तिर्वर्णसहते” ।

—सरस्वतीकण्ठाभरण २।५८ ।

रुय्यक, जयदेव तथा विद्यानाथ की परिभाषाएँ प्रायः समान हैं। रुय्यक की परिभाषा इस प्रकार है —

“स्वरव्यञ्जनसमुदायपौनरुक्त्यम् यमकम्” । —सर्वस्व सू० ६ ।

जहाँ तक वर्णसमुदाय की पुनरुक्ति का प्रश्न है ये परिभाषाएँ समान हैं। इनमें अन्तर है केवल अर्थवैषम्य की ओर सकेत करने अथवा न करने का। रुय्यक की परिभाषा में इस ओर कोई सकेत नहीं। मम्मट में यह

१ “शब्दाभ्यासस्तु यमकं पादादिषु विकल्पितम् ।

एतद्दशविधं ज्ञेयं यमकं नाटकाश्रयम् ॥”

—नाट्यशास्त्र १६।६२-६५ ।

२ आदिमध्यान्तयमकं पादाभ्यासं तथावली ।

समस्तपादयमकमित्येतत् पञ्चधोच्यते ॥”

—भामहलङ्कार २।६ ।

सकेत हे अवश्य परन्तु प्रत्येक दशा मे अर्थ-वैषम्य हो ऐसी बात नहीं । अर्थ होने पर यह अर्थ-वैषम्य होगा । भोज मे इस ओर स्पष्ट सकेत है ।

यदि अर्थवैषम्य को परिभाषा का आवश्यक अङ्ग नहीं माना जाता है तो निरर्थक वर्णों की अथवा सार्थक एवं निरर्थक वर्णों की आवृत्ति भी यमक के अन्तर्गत आएगी । अपनी वृत्ति मे मम्मट ने यह बात स्पष्ट कर दी है —

“समरममरमोऽयमित्यादावेकेषामर्थवत्त्वे अन्येषामनर्थकत्वे भिन्नार्थानामिति न युज्यते वक्तुम् इति अर्थे सतीत्युक्तम् ” काव्यप्रकाश पृ० ५०२

यदि ऐसी बात है तो अनुप्रास से निरर्थक वर्णवृत्ति वाले यमक का विभेदक क्या है ? दोनों मे वर्णमाम्य है । अर्थवैषम्य किसी मे भी नहीं । यदि कहा जाता है कि अनुप्रास मे स्वरसादृश्य केवल आनुपगिक है, परन्तु यमक मे वह अनिवार्य है तो भी यमक के इस भेद को अनुप्रास से पृथक् करने का यत्र सिद्ध नहीं होता । उच्चारण साम्य दोनों मे समान रूप से है । यह उच्चारण व्यञ्जनों की आवृत्ति के कारण है अथवा स्वरव्यञ्जनसमुदाय की आवृत्ति के कारण, केवलमात्र इतने भेद से पृथक् अलकार की सत्ता सिद्ध नहीं होती । यदि इतने मे भेद करना ही है तो यह एक अलकार के दो भेद करके हो सकता है । अतः निरर्थक वर्णवृत्ति वाले यमक को अनुप्रास का ही एक भेद कहना उचित होगा ।

सार्थक तथा निरर्थक वर्णवृत्ति वाला यमक भी अनुप्रास से भिन्न नहीं कहा जा सकता । इसमे एक वर्णसमुदाय सार्थक अवश्य है परन्तु चमत्कार का उमसे कोई सम्बन्ध नहीं । उससे अर्थ निकलता है केवल इतनी बात है । परन्तु यह अर्थ अलकार का अंग नहीं । अनुप्रास मे चारुता उच्चारण-सादृश्य तथा वर्णध्वनि पर आश्रित है और यही बात इसमे है । अतः इसे भी अनुप्रास का एक भेद मानना उचित होगा ।

अब यमक का तीसरा भेद रह जाता है । इसमे अर्थ-वैषम्य होता है । इसके पृथक् अलकार होने के लिए भी यह आवश्यक है कि आवृत्ति अथवा वर्णमाम्य अर्थवैषम्य मे चमत्कार लाए । अर्थ के वैषम्यमात्र से काम नहीं चल सकता । निम्न उदाहरण से यह स्पष्ट हो जाएगा —

“यदानतोऽयदानतो नयात्यय न यात्ययम्”

काव्यप्रकाश पृ० ५०७

वामनाचार्य ने इसकी व्याख्या इस प्रकार की है —

‘यस्या पार्वत्याम् आनत — प्रणत अयं जन नयात्यय-नयस्य नीते अत्यय नाश नीतिविश्लेषमित्यर्थं न याति नाधिगच्छति । कुत अयदानत - अयस्य शुभावहविवेदानत दानान् अर्थात्तयैव पार्वत्याऽस्य शुभावहवि-दानादित्यर्थ ।’ काव्य प्रकाश टीका पृ० ५०७

यहा अर्थवैषम्य हे अवश्य परन्तु वह चमत्कारयुक्त नहीं तथा उसका कारण आवृत्ति नहीं । यहा अर्थवैषम्य का कारण भिन्न शब्दों का सन्निवेश है । ‘यदानतो’ मे यद् तथा आनतो शब्द हे । ‘अयदानतो’ मे अय तथा दानतो शब्द है । इन भिन्न शब्दों ने भिन्न अर्थ की प्रतीति स्वाभाविक है । यही कारण हे कि यहा अर्थवैषम्य मे चमत्कार नहीं । अर्थवैषम्य का चमत्कार तो दूर रहा यह कहना अनुचित न होगा कि यहा अर्थवैषम्य की प्रतीति ही नहीं होती । प्रतीति केवल यही होती है कि यहा विभिन्न शब्दों के समुदाय को समान उच्चारण का रूप दिया गया है । परन्तु यमक अल-कार के लिए इतना पर्याप्त नहीं । यह अलकार तभी सम्भव है जब अर्थ-वैषम्य का कारण उन्ही शब्दों की आवृत्ति हो तथा यह आवृत्ति चमत्कार का कारण हो । इस प्रकार उपर्युक्त श्लोक यमक का उदाहरण सिद्ध नहीं होता । यदि कहा जाता है कि इस श्लोक मे चमत्कार अवश्य है तो हमारा उत्तर है कि यह चमत्कार आवृत्तिजनित अर्थवैषम्य के कारण नहीं अपितु वर्णध्वनि के कारण हे । इसमे ऐसे सदृश वर्णों का विधान है जो प्रस्तुत भाव के अनुकूल हे । जहा तक वर्णध्वनि के चमत्कार का सम्बन्ध है वह सदृश वर्णों के स्वभाव पर निर्भर करता है । उसका सम्बन्ध केवल इनके उच्चारण से होता है । इस उच्चारण के अन्तर्गत विभिन्न शब्द आते है या नहीं इससे इसका कोई सम्बन्ध नहीं ।

आलंकारिको ने यमक के अनेको भेदोपभेद किये हे । ये भेद सदृश वर्णों की व्यवस्था के भेद पर आश्रित है । सदृश वर्णों की यह व्यवस्था श्लोक मे अनेक प्रकार से सम्भव है ।

यमक तथा अनुप्रास का रसो से कैसा सम्बन्ध है इस विषय का आनन्द-वर्धन ने सविस्तर वर्णन किया है । उनके अनुसार इन अलंकारों का विधान

शृङ्गार रस के प्रतिकूल है। यमक को तो उन्होंने शृङ्गार में सर्वथा वर्जित बताया है। वे लिखते हैं:—

“शृङ्गारस्यागिनो यत्नादेकरूपानुबन्धनात् ।

सर्वेष्वेव पभेदेषु नानुप्रास प्रकाशक ॥” ध्वन्यालोक २।१४

“ध्वन्यात्मभूते शृङ्गार यमकादिनिबन्धनम् ।

शक्तावपि प्रमादित्वं विप्रलम्भे विशेषतः ।” ध्वन्यालोक २।१५

इसी बात को स्पष्ट करते हुए आनन्द का कथन है —

“यमके च प्रबन्धेन वृद्धिपूर्वक क्रियमाणे नियमेनैव यत्नान्तरपरिग्रह आपतति शब्दविशेषान्वेषणरूप ।” ध्वन्यालोक पृ० २२१

ध्वनिवादी अलंकार को बाह्य आभूषण मानते हैं। अतः इस दशा में यमक का प्रकरण से योग कठिन ही है। परन्तु यह बात तो सभी अलंकारों पर लागू होगी। ध्वनिवादी अलंकारों का स्वरूप बताकर औचित्य के आधार पर उनका रस आदि से सम्बन्ध जोड़ते हैं। इस प्रकार अलंकारों को पहले बताकर वे फिर औचित्य को एक समन्वय की शृङ्खला के रूप में लाते हैं। परन्तु वस्तुस्थिति यह है कि अनुकूलता का विचार पूर्व आता है और उसके आधार पर भाषा जो रूप धारण करती है उसी के कतिपय भेद अलंकार हैं। ऐसा मानने में अलंकारों के प्रकरण-विरोध का परिहार हो जाता है।



लाटानुप्रास:-

लाटानुप्रास का प्राय सभी आलकारिको ने वर्णन किया है। प्राचीन आलकारिको में भामह तथा उद्भट ने इसका वर्णन किया है। भामह में तो इसकी ओर केवल सकेतमात्र है परन्तु उद्भट में इसका विस्तार से वर्णन मिलता है। भट्टि दण्डी, वामन तथा रुद्रट ने इसका वर्णन नहीं किया है। भोज, मम्मट, हेमचन्द्र, रुय्यक, जयदेव, विश्वनाथ आदि ने इसका वर्णन किया है।

लाटानुप्रास की परिभाषा प्राय सभी आलकारिको की समान है। भोज की परिभाषा निम्नलिखित है —

“अर्थभेदे पदावृत्ति पृथग्व्या भिन्नयेह या” —सरस्वतीकण्ठाभरण २।१०२
मम्मट की परिभाषा इस प्रकार है —

‘शब्दस्तु लाटानुप्रासो भेदे तात्पर्यमात्रतः’ —काव्यप्रकाश सू० ११२

अन्य आलकारिको की परिभाषाएँ भी इसी के समान हैं। इस परिभाषा के अनुसार लाटानुप्रास में तीन तत्त्व हैं — शब्दावृत्ति, अर्थसादृश्य तथा तात्पर्यभेद। शब्दावृत्ति को हम उच्चारणसादृश्य कह सकते हैं। शब्द वर्णों का समुदाय है। अतः जहाँ तक उच्चारण-साम्य का प्रश्न है, इसमें तथा यमक एवं अनुप्रास में कोई विशेष भेद नहीं। परन्तु इसमें अन्य दो विभेदक तत्त्व हैं। ये हैं अर्थ-सादृश्य तथा तात्पर्यभेद। इनको साथ मिलाकर भिन्न-तात्पर्यकार्यसादृश्य कहा जा सकता है। केवल अर्थसादृश्य कहना पर्याप्त नहीं, क्योंकि यह तो पुनरुक्त दोष होता है। उच्चारण-साम्य के इसके तथा अनुप्रास के उपादानों में अर्थ की दृष्टि से अन्तर होता है। अनुप्रास में उच्चारण साम्य के उपादान वर्णादि निरर्थक होते हैं परन्तु इसमें वे सार्थक होते हैं। इसी सार्थक वर्णसमुदाय के सादृश्य-विधान से यह अर्थसादृश्य निकलता है। इस प्रकार इसमें अर्थतत्त्व भी होता है। इस सादृश्ययुक्त अर्थतत्त्व में तात्पर्यभेद अन्वय के कारण होता है। उदाहरणतः “यस्य न सविवे दयिता दवदहनस्तुहिनदीधितस्तस्य ।

यस्य च सविवे दयिता दवदहनस्तुहिनदीधितस्तस्य ॥”

—काव्यप्रकाश पृ० ४९९

इस श्लोक में 'दवदहनस्तुहिनदीधिति' की आवृत्ति है। शब्दों का अर्थ भी दोनों दशाओं में समान है परन्तु अन्वय करने पर तात्पर्य में भेद हो जाता है। पहली पक्ति में तुहिनदीधिति उद्देश्य है तथा दवदहन विवेक है। इस प्रकार इसका अन्वय है —

“तुहिनदीधितिर्दवदहनोऽस्ति”

दूसरी पक्ति में दवदहन उद्देश्य है तथा तुहिनदीधिति विवेक है। इस प्रकार इसका अन्वय है —“दवदहनस्तुहिनदीधितिरस्ति”। इसी बात को वामनाचार्य ने निम्न प्रकार से कहा है —

“पूर्वार्धे तुहिनदीधितौ दवदहनत्व विवेकम्, उत्तरार्धे तु दवदहने तुहिनदीधितित्व विधेयमित्युद्देश्यविवेकभावविपर्ययमेव शाब्दबोधरूपान्वय भेदात्तात्पर्यभेदोऽत्रेति बोध्यम्।” काव्यप्रकाश टीका पृ० ४९९

पहली पक्ति में तुहिनदीधिति पर दवदहन का आरोप है तथा दूसरी पक्ति में दवदहन पर तुहिनदीधिति का आरोप है। आरोप में लक्षणा होती है। इसे सारोपा लक्षणा कहा जाता है। इसका प्रसिद्ध उदाहरण “गौर्वाहीक” है। इसमें लक्ष्यार्थ जाड्य मान्य आदि गुण हैं। ये गौ तथा वाहीक में समान रूप में विद्यमान हैं। इस प्रकार ‘दवदहनस्तुहिनदीधिति’ में भी लक्ष्यार्थ है। पूर्व पक्ति में यह तापकरत्व के रूप में है तथा दूसरी पक्ति में शीतलत्व के रूप में है। ऐसा होने पर भी पूर्वार्ध में तुहिनदीधिति पर आरोप दवदहन का ही है तापकरत्व का नहीं तथा उत्तरार्ध में दवदहन पर आरोप तुहिनदीधिति का ही है शीतकरत्व का नहीं। यदि पूर्वार्ध में तुहिनदीधिति पर तापकरत्व का आरोप हो तथा उत्तरार्ध में दवदहन पर शीतकरत्व का आरोप हो तो दोनों अर्थों में भेद हो जाए और इस प्रकार यह लाटानुप्रास न रहे। परन्तु यहाँ तापकरत्व अथवा शीतकरत्व का आरोप विवक्षित नहीं। अतः यह लाटानुप्रास ही है।

दोनों पक्तियों में अर्थ का जो अभेद है वह अभिवेय अर्थ के द्वारा है लक्ष्यार्थ के द्वारा नहीं। पूर्वार्ध में दवदहन का अर्थ दावानल है तथा लक्ष्यार्थ तापकर है। उत्तरार्ध में तुहिनदीधिति का अभिवेय अर्थ चन्द्र है तथा लक्ष्यार्थ शीतकर है। यहाँ चमत्कार अभिवेय अर्थ के मादृश्य के

कारण है। लक्ष्यार्थ यहा है अवश्य परन्तु वह गौण है तथा अभिधेय अर्थ का उपकारक है।

अभिधेय अर्थ के आरोप के अनुमाग यहा दो रूपक बनते हे। कुछ के अनुमार यहा दो उपमाए हे। चन्द्रिकाकार का यही मत है। उनके अनुसार 'तुहिनदीधितिर्दवदहनतुल्य दवदहनस्तुहिनदीधितितुल्य'^१ यह व्याख्या है। जैसा हो यहा चमत्कार न तो दो रूपको पर आश्रित है और न दो उपमाओ पर अपितु भिन्नतात्पर्यकतुल्यार्थकशब्दावृत्ति पर आश्रित है।

दो वस्तुओ की पारस्परिक उपमा को उपमेयोपमा कहते है। इसका उदाहरण इस प्रकार है —

‘कमलेव मतिर्मतिरिव कमला।’

यहा कमला को मति के समान तथा मति को कमला के समान कहकर यह सिद्ध किया है कि कोई तृतीय वस्तु इनके तुल्य नहीं। इस प्रकार यहा चमत्कार तृतीयसदृशव्यवच्छेद के रूप में है और वह दो वस्तुओ के पारस्परिक सादृश्य के कारण है। परन्तु “यस्य न” में ऐसी बात नहीं। यहा तुहिनदीधिति को दावानल के समान बताकर तथा दावानल को तुहिनदीधिति के समान बताकर यह अभिप्राय नहीं कि इनके सदृश तृतीय वस्तु नहीं। तुहिनदीधिति को भी दवदहनतुल्य बताने से यह प्रयोजन नहीं कि उन दोनों में वस्तुतः सादृश्य है, परन्तु इसके विपरीत प्रयोजन यह है कि अवस्था-विशेष में तुहिनदीधिति दवदहन का सा आचरण करता है। अतः तात्पर्य दोनों के सादृश्य से न होकर अवस्था-विशेष के प्रभाव से है। अतः यह उपमेयोपमा का उदाहरण नहीं।

इसी प्रकार दोनों में यदि रूपक माने तो भी यह स्पष्ट है कि यहा चमत्कार पारस्परिक आरोप के कारण नहीं। अतः यह लाटानुप्रास नामक भिन्न अलंकार है।

स्य्यक का लाटानुप्रास का उदाहरण निम्नलिखित है — रविकिरणानुग-
हीतानि भवन्ति कमलानि कमलानि।’

१ काव्यप्रकाशटीका पृ० ४ ६६

२ सर्वस्व पृ० २०

यहा कमल शब्द की आवृत्ति है। उसका अर्थ भी समान है। परन्तु पहला कमल उद्देश्य है तथा दूसरा विधेय है। पहले का सम्बन्ध 'रविकिरणानुगृहीतानि' से है तथा दूसरे का 'भवन्ति' से है।

यहा चमत्कार का कारण भिन्न तात्पर्य के साथ कमल शब्द की आवृत्ति है। कमल से कमल का सादृश्य चमत्कार का कारण नहीं। यदि कमल का कमल से सादृश्य अभिप्रेत हो तो अनन्वय हो जाएगा। अनन्वय में उमी वस्तु का उसी से सादृश्य दिखाकर अन्य सदृश वस्तु का निषेध किया जाता है। परन्तु कमल को कमल कहने से उपामानान्तरव्यवच्छेद से तात्पर्य नहीं। अतः यहा अनन्वय अलंकार नहीं।

निश्चिन्ता ने लाटानुप्रास का अनन्वय से भेद बताते हुए इसी आवृत्ति का महत्त्व बताया है। उनका कथन है —

‘अनन्वये च शब्दैक्यमौचित्यादानुषङ्गिकम्।

अस्मिन्स्तु लाटानुप्रासे साक्षादेव प्रयोजकम् ॥

साहित्यदर्पण पृ० ५२०

लाटानुप्रास में अर्थान्तरसंक्रमितवाच्यध्वनि भी होती है। ‘रविकिरणानुगृहीतानि भवन्ति कमलानि कमलानि’ में यह ध्वनि है। इसमें द्वितीय कमल शब्द शोभावत्त्वादि अर्थान्तर में संक्रमित हो गया है। शोभावत्त्वादि द्वितीय कमल का लक्ष्यार्थ है और इसका व्यंग्यार्थ है कमल का सार्थक होना। अर्थान्तरसंक्रमितवाच्यध्वनि उपादान लक्षणा पर आश्रित होती है। उपादान लक्षणा में अपनी सिद्धि के लिए अन्य अर्थ का आक्षेप किया जाता है। ‘कुन्ता प्रविशन्ति’ इसका प्रसिद्ध उदाहरण है। अचेतन होने के कारण कुन्त का प्रवेश से सम्बन्ध नहीं। अतः ‘कुन्तयुक्ता’ अर्थ का आक्षेप होता है। यह लक्ष्यार्थ है। इसका व्यंग्यार्थ है पुरुषवाह्य। इसी प्रकार उपर्युक्त उदाहरण में भी कमल शब्द लक्ष्यार्थ में संक्रमित हो जाता है और उससे व्यंग्यार्थ भी निकलता है। इतना होने पर भी यहा प्रधानता अलंकार की है। ध्वनि उसकी उपकारक है। अतः यह लाटानुप्रास का ही उदाहरण है।

१ स्वसिद्धये पराक्षेप परार्थ स्वसमर्पणम्।

उपादान लक्षणा चेत्युक्ता शुद्धैव सा द्विधा ॥, काव्य प्रकाश सू० १३

अर्थान्तरसक्रामितवाच्यध्वनि के उदाहरण निम्नलिखित हैं:—

‘त्वामस्मि वच्मि विदुषाम् समवायोऽत्र तिष्ठति ।’

काव्यप्रकाश पृ० ८३

‘कुन्ता प्रविशन्ति’ काव्यप्रकाश पृ० ४३

प्रथम उदाहरण में ‘वच्मि’ उपदेशादि रूप में परिणत हो जाता है तथा द्वितीय में कुन्त शब्द कुन्तयुक्त पुरुष में परिणत हो जाता है। इनके व्यंग्यार्थ क्रमशः ‘हितसाधनत्व’ तथा पुरुषबाहुल्य है।

इन उदाहरणों की तुलना ‘रविकिरणानुगृहीतानि भवन्ति कमलानि कमलानि’ से करने पर परस्पर भेद स्पष्ट है। इन उदाहरणों में चमत्कार केवल ध्वनि के कारण है, परन्तु ‘रविकिरणा’ में ध्वनि का सद्भाव होने पर भी यह कमल शब्द की आवृत्ति ही है जो चमत्कार का प्रधान कारण है।

अन्वय की दृष्टि से ‘यस्य न सविधे’ तथा ‘रविकिरणा ..’ की तुलना करने पर प्रतीत होगा कि पूर्व श्लोक में समान शब्दों का पारस्परिक अन्वय भिन्न है। यह अन्वय वाक्य के अन्य शब्दों के अन्वय पर निर्भर है। द्वितीय श्लोक में अन्वय की दृष्टि से समान शब्दों (कमल) का वाक्य के भिन्न शब्दों से सम्बन्ध है।

‘शब्दस्तु लाटानुप्रासो भेदे तात्पर्यमात्रतः’ इस परिभाषा के अनुसार लाटानुप्रास के लिए आवश्यक है कि अन्वय-सम्बन्ध को अभिधेय अर्थ में भिन्न माना जाए। अभिहितान्वयवादी ऐसा ही मानते हैं। उनके अनुसार अभिधा शक्ति के द्वारा अन्वय का ज्ञान नहीं होता। इसके लिए एक अन्य वृत्ति की आवश्यकता है। यह तात्पर्यवृत्ति है।^१ इसके द्वारा शब्दों के अन्वय का ज्ञान होकर वाक्यार्थ का ज्ञान होता है। अतः अभिहितान्वयवादियों के अनुसार लाटानुप्रास एक पृथक् अलंकार माना जा सकता है। यदि अन्वय की पृथक् मत्ता न मानकर उसे अभिधेय अर्थ के ही अन्तर्गत कर लिया जाए तो यह अलंकार सम्भव नहीं। उम दशा में शब्दों का असम्बद्ध रूप में अर्थ प्रतीत न होकर अन्वित रूप में होगा। यही अन्वित अर्थ उनका अभिधेय अर्थ होगा। ऐसा नहीं कि पदों के

पृथक् पृथक् अर्थ निकले और बाद में अन्वय के आधार पर उनको सम्बद्ध किया जाए। इस प्रकार इस दशा में 'भिन्नतात्पर्यकतुल्यार्थक' शब्दावृत्ति कहना सम्भव नहीं होगा। यह तो तभी हो सकता है जब अन्वय पर आश्रित तात्पर्यार्थ अभिधेय से अतिरिक्त हो। अन्विताभिधानवादियों का यही मत है।^१ इनके अनुसार अन्वित शब्दों का ही अर्थ निकलता है। अतः अन्वय-ज्ञान के लिए किसी भिन्न व्यापार को मानने की आवश्यकता नहीं। इस प्रकार अन्वित अर्थ को अभिधेय अर्थ मानने से लाटानुप्रास में प्रयुक्त समान शब्दों का अर्थ भिन्न हो जाएगा। उन्हें भिन्नतात्पर्यकतुल्यार्थक न कहकर भिन्नार्थक कहना होगा। यह भिन्नार्थकत्व तो यमक में भी होता है। इस प्रकार लाटानुप्रास का यमक में कोई भेद न होगा।

अन्विताभिधानवादियों का उपर्युक्त मत समीचीन नहीं। 'गामान्य' इस वाक्य में अन्वित 'गाम्' शब्द के अर्थ का ज्ञान होने पर भी इस 'गाम्' शब्द का प्रयोग जब अन्य वाक्य में किया जाएगा तब यह जानने की आवश्यकता बनी ही रहेगी कि इस शब्द का किस शब्दविशेष से सम्बन्ध है। इस शब्द का अन्य शब्द से सम्बन्ध है केवलमात्र इतने से काम नहीं चल सकता। यह ज्ञान भी चाहिए कि वह शब्द कौनसा है जिससे इसका सम्बन्ध है। इसी आधार पर उद्योतकार ने इस मत का खण्डन किया है।^२

अन्विताभिधानवादी व्यवहार का आश्रय लेकर कहने हे कि बालक को वाक्यार्थ के रूप में ही अर्थज्ञान होता है, पृथक् पृथक् शब्दार्थ के रूप में नहीं। अतः अन्वय के पृथक् ज्ञान की आवश्यकता नहीं। परन्तु हमारा यह प्रत्यक्ष अनुभव है कि श्लोकादि के अर्थज्ञान के लिए हमें ज्ञान की दो प्रक्रियाओं में से होना पड़ता है। पहली प्रक्रिया पृथक् पृथक् शब्दार्थज्ञान की है तथा दूसरी उनके अन्वयज्ञान की है। हमें प्रायः पृथक् पृथक् शब्दों का अर्थ ज्ञात होता है परन्तु श्लोक के अर्थ का ज्ञान इसीलिए नहीं होता क्योंकि

१ 'वाच्य एव वाक्यार्थ इत्यन्विताभिधानवादिनः'—काव्यप्रकाश पृ० २७

२ 'अन्वितत्वेन शक्तावपि अन्वयविशेषभानायाकाक्षादिकमवश्य कारणं वाच्यम्। एव च विशेषरूपेणाशक्यस्यैव भानमिति त्वया यवश्य वाच्यमिति।' उद्योत

उनके अन्वय का हमें ज्ञान नहीं। आरम्भ में व्यक्ति को शब्दार्थज्ञान किसी प्रकार ही हो ज्ञान की विकासशील स्थिति में अन्वय का पृथक् ज्ञान मानना ही पड़ेगा।

अतः अभिहितान्वयवादियों का मत समीचीन है और लाटानुप्रास जो अन्वयज्ञान की पृथक् सत्ता पर आश्रित है एक पृथक् अलंकार है।

आलंकारिकों ने नाम तथा पद के आधार पर इस अलंकार के भेद किये हैं। नाम प्रत्ययरहित होता है। इसे प्रातिपदिक कहते हैं। पद प्रत्यययुक्त होता है। ये प्रत्यय सुप् तथा तिङ् के रूप में होते हैं। नाम में स्थित लाटानुप्रास नामगत कहलाता है तथा पद में स्थित पदगत कहलाता है। मम्मट का लाटानुप्रास का भेद इसी प्रकार का है। पद के फिर दो भेद किए गए हैं। एक पद तथा अनेक पद। इस प्रकार पदगत लाटानुप्रास दो प्रकार का होता है। नाम की सत्ता समास में ही सम्भव है। अतः समासभेद के आधार पर इसके भेद किए गए हैं। ये नाम एक समास में हो सकते हैं अथवा भिन्न समासों में अथवा समास एवं असमास में।^१ इनमें मम्मट के पहले दो भेद तो नामगत कहे जा सकते हैं परन्तु समास एवं असमास वाले (वृत्त्यवृत्तिगत) भेद को नामगत कहना उचित नहीं। समासगत शब्द को तो नाम कहा जा सकता है परन्तु असमासगत शब्द नाम न होकर पद होगा। यदि पद में नाम की सत्ता मानकर नामगत लाटानुप्रास कहा जाता है तब तो प्रत्येक पद में नाम की सत्ता होने के कारण समस्त पदगत लाटानुप्रास नामगत लाटानुप्रास बन जाएंगे। अतः वृत्त्यवृत्तिगत लाटानुप्रास को नामगत कहना उचित नहीं। अतः मम्मटादि का लाटानुप्रास का वर्गीकरण उचित नहीं। नाम तथा पद के आधार पर लाटानुप्रास के भेद न करके स्वतन्त्र पद तथा परतन्त्र पद के आधार पर भेद करना उचित होगा। समासगत पद परतन्त्र होगा तथा असमस्त पद स्वतन्त्र होगा। समासगत पद तथा असमस्त पद दोनों मिलकर स्वतन्त्रपरतन्त्र पद कहलाएंगे। इस प्रकार लाटानुप्रास के तीन भेद हो जाएंगे—स्वतन्त्रपदाश्रय, परतन्त्रपदाश्रय तथा स्वतन्त्रपरतन्त्रपदाश्रय। उद्भट ने लाटानुप्रास का विभाजन इसी प्रकार किया है। इन भेदों के उन्होंने फिर अन्य भेद किये हैं। स्वतन्त्रपदाश्रय के दो भेद किए हैं—एकैकपदाश्रय तथा

पदसमुदायाश्रय । परतन्त्रपदाश्रय के भी दो भेद किए हैं — एकपदाश्रय, पदद्वितयाश्रय । इस प्रकार इनके अनुसार लाटानुप्रास के कुल पाँच भेद हैं ।^१ मम्मट के अनुसार भी इसके कुल पाँच भेद होने हैं परन्तु दोनों के विभाजन प्रकारों में साधारण अन्तर है ।



१. एवमय पञ्चविधो लाटानुप्रास प्रतिपादितः । स्वतन्त्रपरतन्त्राणां तस्य प्रत्येक द्विभेदत्वात् स्वतन्त्रपरतन्त्रयोश्च समुदितयोरैकप्रकारत्वात् । लघुवृत्ति पृ० १०

शब्दालंकारों की प्राचीनता का कारण

शब्दालङ्कारों की उत्पत्ति उतनी ही प्राचीन है जितनी प्राचीन कविता की उत्पत्ति है। इसका कारण यह है कि कविता के विषय तथा शब्दालङ्कारों के विषय में एक नियत सम्बन्ध है। कविता का विषय हृदय की अनुभूति होता है तथा शब्दालङ्कारों का विषय उच्चारण का सादृश्य-विधान है। हृदय की अनुभूति तथा उच्चारण के सादृश्यविधान में गहरा सम्बन्ध है। हृदय की अनुभूति की अवस्था में समस्त स्नायुमण्डल तदनुकूल रूप धारण करता है और फलतः उच्चरित भाषा में एक साम्य होता है। स्नायुमण्डल की समान अवस्था में उच्चरित भाषा का जो स्वरूप होता है उसमें एक साम्य होना स्वाभाविक है।

हृदय की अनुभूति की अवस्था में समस्त स्नायुमण्डल झुकृत हो जाता है। अतः इस स्थिति में उच्चरित भाषा में एक प्रवाह होता है। यह प्रवाह एक प्रकार का साम्य ही है। कविता में छन्दों का जो विधान है वह इसी तथ्य का परिचायक है। छन्दों में स्वरों के आरोहावरोह का ध्यान रखा जाता है। स्वरों के इस आरोहावरोह के फलस्वरूप भाषा में एक प्रवाह आ जाता है।

अनुभूति के समय कवि के हृदय की अवस्थाएँ प्रधानतः दो प्रकार की होती हैं। ये हैं उल्लास तथा विह्वलता। कवि जब उल्लसित होता है तब वह गाता है और जब विह्वल होता है तब रोता है। इस प्रकार इन अवस्थाओं में उसकी भाषा में एक लय तथा साम्य होते हैं। भाषा का यह साम्य चित्तवृत्ति का स्वाभाविक परिणाम होता है। इसके लिए पृथक् प्रयत्न की अपेक्षा नहीं। जो साम्यविधान पृथक् प्रयत्न का परिणाम होता है वह प्रस्तुत चित्तवृत्ति के अनुकूल न होने के कारण अनुचित होता है।

कवि की अनुभूति जितनी अधिक तीव्र होती है उतना ही अधिक उसकी भाषा में साम्य होता है। यही कारण है कि स्तोत्रों में जहाँ कवि की तन्मयता चरम सीमा को पहुँच जाती है हमें भाषा में अत्यन्त साम्य देखने को मिलता है।

ऋग्वेद में शब्दालंकार

अनुभूति तथा उच्चारण-साम्य में इस नियत सम्बन्ध के फलस्वरूप हमें ऋग्वेदकालीन कविता में भी भाषा के सादृश्यविधान तथा उसके कतिपय स्वरूप शब्दालङ्कारों के दर्शन होते हैं। ऋग्वेद में छेकानुप्रास तथा वृत्त्यनुप्रास का प्रयोग अनेक स्थलों पर हुआ है —

‘परा हि मे विमन्यव’ पतन्ति वस्य इष्टये ।
वयो न वसतीरुप’ ॥ १ । २५ । ४
‘अतो विश्वान्यद्रभुता चिकित्वा अभि पश्यति ।
कृतानि या च कर्त्वा’ ॥ १ । २५ । ११
न य दिप्सन्ति दिप्सवो न द्रुह्वाणो जनानाम् ।
न देवमभिमातय’ ॥ १ । २५ । १४

अस्य त्वेषा अजरा अस्य भानव मुसदृश सुप्रतीकस्य सुद्युत- ।

भात्वक्षसो अत्यर्त्तुर्न सिन्धवोऽग्ने रेजन्ते अससन्तो अजरा ॥

१ । १४३ । ३

प्रेहि प्रेहि पृथिभि पूर्व्येभिर्यत्रा न पूर्वे पितर परेयु । १० । १४ । ७

शब्दों की आवृत्ति भाषा के सादृश्य के अन्तर्गत आती है। इस आवृत्ति का ऋग्वेद में अनेक स्थलों पर प्रयोग हुआ है। इससे अर्थ में एक विशेष चमत्कार आ गया है।

वेदा यो वीना पदमन्तरिक्षेण पतताम् ।

वेद नाव समुद्रिय ॥ १ । २५ । ७

वेद मासो धृतव्रतो द्वादश प्रजावत ।

वेदा य उपजायते ॥ १ । २५ । ८

यहाँ ‘वेद’ शब्द की आवृत्ति हुई। इससे ज्ञान का आधिक्य व्यक्त होता है।

य पृथिवी व्यथमानामदृह-

द्य पर्वतान्प्रकृपितान् अरम्णात् ।

यो अन्तरिक्ष विममे वरीयो

यो घामस्तम्नात्स जनास इन्द्र ॥ २।१२।२

यहा 'य' की आवृत्ति हुई है। इससे इन्द्र के भिन्न भिन्न रूप क्रमशः हमारे सम्मुख आते हैं।

सहस्रशीर्षा पुरुष सहस्राक्ष सहस्रपात् ।

स भूमि विश्वतो वृत्वात्यतिष्ठद्दशाङ्गुलम् ॥ १०।९०।१

यहा 'सहस्र' शब्द की आवृत्ति हुई है। इससे शीर्ष आदि के बाहुल्य के साथ साथ उनकी संख्या में समानता प्रतीत होती है।

उपर्युक्त उदाहरणों में आवृत्ति से जो चमत्कार उत्पन्न होता है उसमें आवृत्ति के साथ साथ आवृत्त शब्द का अर्थ भी जुड़ा हुआ है। अर्थज्ञान से रहित आवृत्तिमात्र यहा चमत्कार की जनक नहीं हो सकती। इस प्रकार उपर्युक्त उदाहरणों में चमत्कारोत्पत्ति के लिए उच्चारणसाम्य तथा उच्चरित शब्दों के अर्थ इन दोनों के ज्ञान की अपेक्षा है ;



रामायण एवं महाभारतः—

रामायण तथा महाभारत मे प्राय सभी प्रकार के अनुप्रासो का प्रयोग हुआ है ।

तप स्वाध्यायनिरत तपस्वी वाग्विदा वरम् ।

नारद परिपप्रच्छ वाल्मीकिर्मुनिपुङ्गवम् ॥

बाल काण्ड

एव दत्त्वा मुता सीता मन्त्रोदकपुरस्कृताम् ।

अब्रवीज्जनको राजा हर्षेणाभिपरिप्लुत ॥

„

सर्वे भवन्तस्सौम्याश्च सर्वे सुचरितव्रता ।

पत्नीभिस्सन्तु काकुत्स्था मा भूत् कालस्य पर्यय ॥

„

कृष्ण कमलपत्राक्ष कमकालियमूदन ।

आदि पर्व

प्रथम श्लोक मे तकार तथा वकार की सकृत् आवृत्ति होने के कारण छेकानुप्रास है । इसी प्रकार द्वितीय श्लोक मे भी सकार की सकृत् आवृत्ति होने से छेकानुप्रास है । तृतीय तथा चतुर्थ श्लोको मे क्रमशः स तथा क की असकृत् आवृत्ति है । अतः वहा वृत्त्यनुप्रास है ।

रामायण तथा महाभारत मे प्रायः शब्दों की आवृत्ति हुई है तथा उसमे अर्थ मे चमत्कार आ गया है । इस आवृत्ति के स्वरूप तथा उस आवृत्ति से निकलने वाले अर्थ के प्रकार की दृष्टि से अनेक भेद सम्भव है । आवृत्ति के प्रकार की दृष्टि से प्रधानतः तीन भेद सम्भव है । कभी कभी समस्त आवृत्त शब्द स्वतन्त्र होते है, कभी कभी उनमे से एक अथवा अधिक स्वतन्त्र होते है तथा अन्य समास के अग होने के नाते परतन्त्र होते है । कभी कभी वे सब समास के अग होने के नाते परतन्त्र होते है ।

निम्नलिखित उदाहरणो मे आवृत्त शब्द स्वतन्त्र है.—

‘एष विग्रहवान् धर्म एष वीर्यवता वर ।

एष बुद्ध्याऽधिको लोके तपसश्च परायणम् ॥’

बालकाण्ड

‘भवान् पिता भवान् माता भवान् परमो गुरु ।

तस्मात्स्वयं कुलस्यास्य विचार्य कुरु यद्वितम् ॥’

आदि पर्व

प्रथम श्लोक में 'एष' की आवृत्ति हुई है। इससे राम के भिन्न भिन्न स्वरूप क्रमशः हमारे सम्मुख आते हैं। द्वितीय श्लोक में 'भवान्' शब्द की आवृत्ति हुई है। इससे भीष्म को क्रमशः भिन्न भिन्न रूपों में चित्रित किया गया है।

निम्नलिखित उदाहरणों में आवृत्त शब्दों में से एक शब्द स्वतन्त्र है तथा अन्य परतन्त्र है —

'गच्छता मातुलकुल भरतेन तदाऽनघ ।

शत्रून् नो नित्यशत्रून् नो नीत' प्रीतिपुरस्कृत ॥' अयोध्या काण्ड

"तथोक्तवति सा काले वायुमेवाजुहाव ह ।

तस्या जज्ञे महावीर्यो भीमो भीमपराक्रम ॥" आदि पर्व

प्रथम उदाहरण में 'शत्रून्' शब्द की आवृत्ति हुई है। इसमें प्रथम शत्रून् शब्द स्वतन्त्र है तथा द्वितीय परतन्त्र है। आवृत्ति के कारण यहाँ शत्रून् के नाम की अन्वर्थता व्यक्त होती है। इसी प्रकार द्वितीय उदाहरण में भीम शब्द की आवृत्ति हुई है। इससे भीम के नाम की अन्वर्थता व्यक्त होती है।

इन उदाहरणों में शब्दों की आवृत्ति चमत्कारोत्पत्ति का आवश्यक अंग है। शत्रून् तथा भीम के नामों की अन्वर्थता-प्रतीति के लिए इतना ही पर्याप्त नहीं कि उनमें विद्यमान गुणों का निर्देश कर दिया जाए परन्तु यह भी आवश्यक है कि यह निर्देश उन्हीं शब्दों के द्वारा हो।

निम्नलिखित उदाहरणों में आवृत्त शब्द परन्त्र है —

'ततो वै यजमानस्य पावकादतुलप्रभम् ।

प्रादुर्भूत महद्भूत महावीर्य महाबलम् ॥' बालकाण्ड

कृतदारा कृतास्त्राश्च सधनास्समुहज्जना ।

बालकाण्ड

अथाम्बिकेयस्सामात्य सकर्णस्सहसौबल ।

सात्मज पार्थनाशस्य स्मरस्तथ्य जहर्ष ह ॥ आदि पर्व

उपर्युक्त श्लोकों में महत्, कृत आदि शब्द समास के अंग होने के नाते परतन्त्र हैं। प्रथम श्लोक में महत् की आवृत्ति हुई है। इसमें महत्ता का उत्कर्ष व्यक्त होता है। द्वितीय उदाहरण में कृत तथा सह की आवृत्ति हुई है। समास में होने के कारण सह का स रह गया है। इस आवृत्ति से समृद्धि का आधिक्य व्यक्त होता है। तृतीय उदाहरण में भी यह बात है।

आवृत्ति से व्यक्त अर्थ की दृष्टि से आवृत्ति अनेक प्रकार की हो सकती है। विश्वनाथ ने इस दृष्टि से आवृत्ति अथवा कथितपद का निरूपण किया है।^१ रामायण तथा महाभारत में आवृत्ति से व्यक्त होने वाले अर्थ अनेक प्रकार के हैं। ये क्रमिक विभिन्नरूपसम्पन्नता, उत्कर्ष, अनुकूलता, सार्थकता आदि हैं।

निभिन्नरूपसम्पन्नता की व्यक्ति की दशा में विशेष्य की आवृत्ति होती है। 'एष विग्रहवान् धर्म' 'भवान् पिता' आदि पूर्वोक्त श्लोको में यही बात है। इन में 'एष' 'भवान्' आदि विशेष्य हैं।

उत्कर्ष की व्यक्ति की दशा में विशेषणों की आवृत्ति होती है। 'प्रादुर्भूत महद्भूत' 'कृतदारा' 'अथाम्बिकेयस्सामात्यः' आदि श्लोको में यही बात है।

कभी कभी आवृत्त विशेषणों में से एक के साथ निषेधभाव जोड़कर प्रत्येक अवस्था की व्यक्ति की जाती है —

कृतास्त्रमकृतास्त्र वा नैन शक्यन्ति राक्षसा ।

गुप्त कुशिकपुत्रेण ज्वलनेनामृत यथा ॥

बालकाण्ड

यहां अकृतास्त्र कृतास्त्र का सर्वथा विपरीत है। इससे यह व्यक्त होता है कि राम ऐसी अवस्था में हो अथवा इसके सर्वथा विपरीत अवस्था में हो अर्थात् वे किसी भी अवस्था में क्यों न हो राक्षस इनका सामना नहीं कर सकते।

अनुकूलता, सार्थकता आदि की व्यक्ति की दशा में आवृत्त शब्दों में से एक शब्द विशेषण अथवा धर्म होता है तथा अन्य विशेष्य अथवा धर्म होता है। 'शत्रून्मो नित्यशत्रून्मो' 'तस्या जज्ञे महावीर्यो भीमो भीम-पराक्रम' इन उदाहरणों में यही बात है। इनमें प्रथम शत्रून्मो तथा भीम-पराक्रम शब्द विशेष्य हैं तथा द्वितीय शत्रून्मो तथा भीम शब्द विशेषण के अंग हैं।

१ कथित च पद पुन । विहितस्यानुवाद्यत्वे विषादे विस्मये क्रधि ।

दैन्येऽथ लाटाप्राप्तेऽनुकम्पाया प्रसादने । अर्थान्तरसंक्रमितवाच्ये हर्षेऽवधारणे ।

गुण इत्येव । यथा

साहित्यदर्पण पृ० ४३३

काव्यकाल में शब्दालंकार

काव्यकाल के पूर्ववर्ती कवियों तथा काव्यकालीन कवियों में शब्दालंकारों का स्थान स्थान पर प्रयोग हुआ है। प्रायः सभी प्रकार के अनुप्रास प्रयुक्त हुए हैं। अश्वघोष, कालिदास आदि पूर्ववर्ती कवियों में इनका प्रयोग सीमित है। तथा माघ, हर्ष आदि काव्यकालीन कवियों में इनका प्रयोग प्रचुर है। एक प्रकार से कालक्रम के अनुसार इन अलंकारों के प्रयोग में हमें विकास देखने को मिलता है।

अश्वघोष ने निम्नलिखित श्लोक में वृत्त्यनुप्रास का प्रयोग किया है —
‘केचिद्भुजगै सह वर्तयन्ति वल्मीकभूता वनमास्तेन’। बुद्धचरित ७। २५

निम्नलिखित श्लोक में अन्त्यानुप्रास का प्रयोग है —

‘स्निग्धाभिराभिर्हृदयगमाभि समामत स्नात इवास्मि वाग्भि’।

—बुद्धचरित ७। ४६

कालिदास ने छेकानुप्रास, वृत्त्यनुप्रास अन्त्यानुप्रास का स्थान स्थान पर प्रयोग किया है —

‘अथ प्रजानामधिप प्रभाते जायाप्रतिग्राहितगन्वमाल्याम्।

वनाय पीतप्रतिबद्धवत्सा यशोधनो धेनुमृषेर्मुमोच ॥’

—रघुवश १। १२

‘पुरन्दरश्री पुरमुत्पताक प्रविश्य पौरैरभिनन्द्यमान।

भुजे भुजगेन्द्रसमानसारे भूय स भूमेर्धुरमाससञ्ज ॥’

—रघुवश २। ७४

‘विसृष्टपार्श्वानुचरस्य तस्य पार्श्वद्रुमा पाशभृता समस्य।

उदीरयामासुरिवोन्मदानामालोकशब्द वयसा विरावै ॥’ रघुवश २। ९

प्रथम श्लोक की प्रथम पंक्ति में ‘प्र’ की असकृत् आवृत्ति के कारण वृत्त्यनुप्रास है तथा द्वितीय पंक्ति में ‘प्र’ की सकृत् आवृत्ति के कारण छेकानुप्रास है। द्वितीय श्लोक की प्रथम पंक्ति में ‘भ’ की असकृत् आवृत्ति के कारण वृत्त्यनुप्रास है। तृतीय श्लोक में आद्य स्वर अ के साथ स्य की पद तथा पाद के अन्त में आवृत्ति होने के कारण पदान्त तथा पादान्त अन्त्यानुप्रास है।

कालिदास ने वर्णध्वनि का पूर्ण ध्यान रखा है। ओजोवर्णन के अवसर पर कठोर वर्णों का तथा माधुर्यवर्णन के अवसर पर कोमल वर्णों का प्रयोग करके उन्होंने भाव तथा भाषा में एक सामञ्जस्य स्थापित किया है—

‘बाहृप्रतिष्ठम्भविवृद्धमन्युरभ्यर्णमागस्कृतमस्पृगद्भिः ।

राजा स्वतेजोभिरदह्यतान्तर्भोगीव मन्त्रौषधिरुद्धवीर्य ॥’

रघुवश २ । ३२

‘एकातपत्र जगत प्रभुत्व नव वय कान्तमिद वपुश्च ।

अल्पस्य हेतोर्बहृ हातुमिच्छन्विचारमूढ प्रतिभासि मे त्वम् ।’

—रघुवश २ । ४७

प्रथम श्लोक में ओजोवर्णन के अनुकूल कठोर वर्णों का प्रयोग हुआ है। यहाँ सयुक्त वर्ण ढ तथा अन्य वर्ण श, ष, ट् आदि कठोरता के प्रतीक हैं। इसके अतिरिक्त दीर्घ समास का प्रयोग भी ओजस् की अभिव्यक्ति में साह्यक है। द्वितीय श्लोक की प्रथम पंक्ति में क्रमशः कठोरता तथा कोमलता की अभिव्यक्ति हुई है। इस पंक्ति के प्रथम चरण में कठोरता के अनुरूप कठोर वर्णों का तथा द्वितीय चरण में कोमलता के अनुरूप कोमल वर्णों का प्रयोग हुआ है। इस पंक्ति के पठन अथवा श्रवणमात्र से क्रमशः इन कठोर तथा कोमल भावों का पता चल जाता है।

भवभूति इस वर्णध्वनि के चित्रण में अत्यन्त सिद्धहस्त हैं। उनका ‘वज्रादपि कठोराणि मृदूनि कुमुदादपि’ श्लोक इसका प्रसिद्ध उदाहरण है। इसके अतिरिक्त अन्यत्र भी अनेक स्थलों पर उन्होंने इस वर्णध्वनि का चित्रण किया है। एक ही श्लोक में चित्तवृत्ति के परिवर्तन के साथ उन्होंने भाषा में परिवर्तन करके भाव तथा भाषा का सुन्दर सामञ्जस्य स्थापित किया है—

भारवि, माघ तथा श्रीहर्ष में इन अलंकारों का प्रचुर प्रयोग हुआ है—

‘भवादृगेषु प्रमदाजनोदित भवत्यधिकेप इवानुशासनम् ।

तथापि वक्तु व्यवसाययन्ति मा निरस्तनारीसमया दुराधय ॥’

किरात १ । २८

‘निसर्गचित्रोज्ज्वलसूक्ष्मपक्ष्मणा लसद्विसच्छेदसितागसगिना ।

चकासत चारुचमूरुचर्मणा कुथेन नागेन्द्रमिवेन्द्रवाहनम् ॥’ माघ १ । २८

गद्य काव्यः--

संस्कृत के गद्य काव्यों में इन अलंकारों का प्रचुर प्रयोग हुआ है। उच्चारण-साम्य, प्रवाह, लय आदि कविता की जो विशेषताएँ होती हैं वे सब इनमें विद्यमान हैं। यही कारण है कि गद्यग्रन्थ काव्य के उत्कृष्ट उदाहरण माने जाते हैं। यही नहीं, संस्कृत गद्य की इन विशेषताओं को देखकर आलोचकों ने यहाँ तक कह दिया कि गद्य कवियों की कसौटी है।^१

दशकुमारचरित के रचयिता दण्डी वर्णों के सादृश्यविधान के लिए प्रसिद्ध है। इन्होंने अधिकतर कोमल वर्णों का प्रयोग किया है। इन कोमल वर्णों के सादृश्यविधान के फलस्वरूप उनकी भाषा में लालित्य, संगीत का माधुर्य तथा प्रवाह देखने को मिलता है। 'दण्डिनस्तु पदलालित्यम्' यह उक्ति उपर्युक्त कथन की समर्थक है। निम्नलिखित उदाहरण में पदों का अपूर्व लालित्य है —

“विरोधिदैवधिकृतपुरुषकारो दैन्यव्याप्ताकारो मगधाधिपतिरधिकारि-
रमात्यसमत्या मृदुभाषितया तथा वसुमत्या मत्या कलितया च समबोधि।”

—दशकुमार चरित पृ० ११

यहाँ कोमल वर्णों तथा स्वरों के सादृश्यविधान के द्वारा भाषा में संगीत का सा प्रवाह है।

प्रसिद्ध गद्यलेखक बाण भी भाषा के सादृश्यविधान के लिए प्रसिद्ध है। इस सादृश्यविधान के फलस्वरूप उनकी भाषा में प्रायः सभी प्रकार के अनुप्रासों का प्रयोग हुआ है —

‘आसीदशेषनरपतिशिर समभ्याचितशासन पाकशासन इवापरश्रुतुरु-
दधिमालामेखलाया भुवो भर्ता प्रतापानुरागावनतसमस्तसामन्तचक्र
कर्ता महाश्रर्याणामाहर्ता क्रतूनामादर्श सर्वशास्त्राणामुत्पत्ति कलाना कुलभुवन
गुणानामागम काव्यामृतरमानामुदयशैलो मित्रमण्डलस्योत्पातकेतुरहित-
जनस्य प्रवर्तयिता गोशीबन्धानामाश्रयो रत्निकाना प्रत्यादेशो धनुष्मता
धोरेय साहसिकानामग्रणीविदग्धाना वैनतेय इव विनतानन्दजननो वैन्य
इव चापकोटिसमुत्सारितसकलारातिकुलाचलो राजा गूढको नाम।’

—वाग्भट्टी पृ० ८—१०

यहा 'मालामेखलाया' 'भुवो भर्ता' तथा 'समस्तसामन्तचक्र' मे क्रमशः मकार, भकार तथा सकार की सकृत् आवृत्ति के कारण छेकानुप्रास है। इससे उच्चारण मे एक साम्य की प्रतीति होती है। 'महाश्र्वर्याणाम्, क्रतूना, शास्त्राणा, कलाना, गुणाना तथा रसानाम् मे प्रत्येक के अन्त मे आनाम् का सन्निवेश करके साम्य उपस्थित किया गया है। इसी प्रकार मित्रमण्डलस्य तथा अहितजनस्य मे से प्रत्येक के अन्त मे अकार के बाद स्य का प्रयोग हुआ है। इस प्रकार के प्रयोग अन्त्यानुप्रास के अन्तर्गत आते हे। गोष्ठीबन्वाना, रसिकाना आदि मे भी यही बात है। 'वैनतेय इव विनतानन्दजननो' तथा 'समुत्सारितसकलाराति' मे क्रमशः वकार तथा सकार की सकृत् आवृत्ति के कारण छेकानुप्रास है। इस प्रकार स्वरो एव वर्णों के सादृश्यविधान के द्वारा उपर्युक्त गद्यांश मे अपूर्व भाषा-मौष्टव प्रतीत होता हे।

बाण ने स्वरो एव वर्णों के इस साम्य के अतिरिक्त वाक्यो एव वाक्याशो के विन्यास मे भी एक साम्य उपस्थित किया है। जहा उन्होंने दीर्घ वाक्यो का प्रयोग किया है वहा उनके प्राय सभी वाक्य दीर्घ एव समासयुक्त मिलेगे। परन्तु जहा छोटे वाक्यो का प्रयोग हुआ है वहा प्राय सभी वाक्य छोटे तथा समासविहीन अथवा अल्पसमासयुक्त मिलेगे। यही बात वाक्याशो के प्रयोग पर चरितार्थ होती है। वाक्यो एव वाक्याशो की इस एकरूपता के फलस्वरूप उनकी भाषा मे एक साम्य तथा प्रवाह दृष्टिगोचर होता है। निम्नलिखित उदाहरण मे यही बात है —

‘क्व ते तद्वैर्यम् । क्वासाविन्द्रियजय । क्व तद्विशित्व चेतस । क्व सा प्रशान्ति । क्व तत्कुलक्रमागत ब्रह्मचर्यम् । . . . । सर्वथा निष्फला प्रज्ञा । निर्गुणो धर्मशास्त्राभ्यासो, निरर्थकः सस्कारो निरुपकारको गुरुपदेश-विवेको निष्प्रयोजना प्रबुद्धता निष्कारण ज्ञान यदत्र भवादृशा अपि रागाभिषणौ कलुषीक्रियन्ते प्रमादैश्चाभिभूयन्ते’ ।

यहा छोटे वाक्यो तथा वाक्याशो का प्रयोग हुआ है और फलत भाषा मे एक प्रवाह आ गया है।

गीतगोविन्दः—

भाषा के साम्यविधान की दृष्टि से जयदेव के गीतगोविन्द का विशिष्ट स्थान है। इसमे स्वरो एव वर्णों का ऐसा अद्भुत साम्य है कि समस्त

श्लोक एक ही ध्वनि की शृङ्खला प्रतीत होता है। भाषा के इस साम्य-विधान के अतिरिक्त इसमें भावों एवं भाषा की अनुरूपता का भी पूर्ण ध्यान रखा गया है। भाषा एवं भावों में ऐसा मञ्जुल साम-जस्य है कि भाषा के श्रवणमात्र से भाव की अभिव्यक्ति हो जाती है —

‘ललितलवगलतापरिशीलनकोमलमलयसमीरे ।
मधुकरनिकरकरम्बितकोकिलकूजितकुजकुटीरे ।
विहरति हरिर्हि सरसवसन्ते ।
नृत्यन्ति युवतिजनेन सम सखि विरहिजनस्य दुरन्ते ॥’ गीतगोविन्द

यहाँ कोमल वर्णों के सादृश्यविधान के द्वारा कोमल अथवा मधुरभाव की स्वतः अभिव्यक्ति हो रही है। यहाँ हरि के विहार तथा नृत्य का मधुर वर्णन किया गया है। यह माधुर्य अर्थ तक ही सीमित नहीं अपितु भाषा में भी यह ओतप्रोत है। यहाँ केवल हरि ही नृत्य नहीं कर रहे हैं अपितु उनके नृत्य की अभिव्यक्ति भाषा भी नृत्य कर रही है।

जयदेव ने अपने गीतगोविन्द में सरस एवं कोमल भावों की अभिव्य-ज्जना की है। अतः उनकी भाषा में तदनुकूल सरसता एवं कोमलता दृष्टिगोचर होती है। जयदेव अपनी कोमलकान्त पदावली के लिए अत्यन्त प्रसिद्ध हैं। उनका निम्नलिखित श्लोक उन पर सर्वथा चरितार्थ होता है —

‘यदि हरिस्मरणे सरस मनो यदि विलासकलामु कुतूहलम् ।
मधुरकोमलकान्तपदावलि शृणु तदा जयदेवसरस्वतीम् ॥’

गीतगोविन्द

उनके श्लोकों में छेकानुप्रास, वृत्त्यनुप्रास, अन्त्यानुप्रास आदि विभिन्न अनुप्रासों का जो सुन्दर प्रयोग हुआ है वह भाषा एवं भावों की इस अनुरूपता का स्वाभाविक परिणाम है।

स्तोत्र साहित्य:—

स्तोत्रसाहित्य में भाषा एवं भावों की अनुरूपता तथा भाषा का सादृश्य-विधान अपनी चरम सीमा तक पहुँच गया है। स्तोत्रों की अभिव्यक्ति कवि की मार्मिक अनुभूति तथा तन्मयता के परिणाम है। इस अनुभूति तथा तन्मयता के समय कवि के हृदय में केवल एक ही भावना रहती है और

वह है अपने आराध्यदेव के प्रति भक्ति की तीव्रता । भक्ति की यह तीव्रता यद्यपि आराध्य देव की महत्ता से उत्पन्न होती है और इस महत्ता के कतिपय कारण भी हैं परन्तु कवि का उद्देश्य इन कारणों के आधार पर आराध्यदेव की महत्ता का प्रतिपादन करना न होकर केवल अपने भावों के वेग के लिए अनुरूप भाषा ढूँढना होता है । इस भाषा में यद्यपि महत्ता के कारण भी प्रसंगवश आ जाते हैं परन्तु वे केवल गौण होते हैं । कवि का प्रधान उद्देश्य अपने समस्त भाषण-अवयवों को हृदय की अनुभूति के अनुरूप बनाकर उस अनुभूति को भाषण-अवयवों के माध्यम के द्वारा प्रवाहित करना होता है । ऐसी दशा में स्वरों एवं वर्णों का आरोहावरोह एवं साम्यविधान स्वाभाविक है ।

कवि जहाँ अपने आराध्यदेव के कोमल रूप का वर्णन करता है वहाँ उसकी भाषा भी कोमल एवं मधुर होती है परन्तु जहाँ वह अपने आराध्य देव के ओजस्वी रूप का वर्णन करता है वहाँ उसकी भाषा कठोर एवं पुरुष होती है । निम्नलिखित उदाहरण में कठोर भाषा का प्रयोग इसी बात को लक्ष्य करके हुआ है —

‘जयत्वदभ्रविभ्रमभ्रमद्भुजगमस्फुरद्गद्गद्विनिर्गमत्करालभालहव्यवाट् ।
धिमिद्धिमिद्धिमिध्वनन्मृदङ्गतुङ्गमगलध्वनिक्रमप्रवर्तितप्रचण्डताण्डव शिव ।’
—स्तोत्ररत्नाकर पृ० १७३

स्तोत्रसाहित्य में भाषा के साम्यविवान के फलस्वरूप छेकानुप्रास, वृत्त्यनुप्रास, अन्त्यानुप्रास आदि प्रायः सभी शब्दालंकारों का प्रयोग हुआ है —

“गोविन्द गोकुलानन्द गोपाल गोपिवल्लभम् । गोवर्धनोद्वर धीर त वन्दे
गोमतीप्रियम् ॥

नारायण निराकार नरवीर नरोत्तमम् । नृसिंह नागनाथ च त वन्दे
नरकान्तकम् ॥”
—स्तोत्ररत्नाकर पृ० ८९

यहाँ प्रथम श्लोक में ग की तथा द्वितीय श्लोक में न की असकृत् आवृत्ति के कारण वृत्त्यनुप्रास है । प्रथम श्लोक में ग के साथ ओ की भी आवृत्ति हुई है । इतना ही नहीं इन दोनों श्लोकों के प्रायः प्रत्येक पद के अन्त में अनुस्वार का विधान करके उच्चारण-साम्य में और अधिक वृद्धि की गई है । प्रत्येक श्लोक के अन्तिम पद से पूर्व ‘त वन्दे’ का प्रयोग भी

सादृश्यविधान में सहायक है। इस प्रकार यह समस्त स्तोत्र सादृश्यो एव अन्त सादृश्यो की एक सुन्दर शृङ्खला है।

अन्त्यानुप्रास का स्तोत्रसाहित्य में स्थान स्थान पर सुन्दर प्रयोग हुआ है —

‘नित्यानन्दकरी पराभयकरी सौन्दर्यरत्नाकरी निर्धूताखिलघोरपावनकरी प्रत्यक्षमाहेश्वरी । प्रालेयाचलवशपावनकरी काशीपुराधीश्वरी भिक्षा देहि कृपावलम्बनकरी मातान्नपूर्णेश्वरी ॥’ —स्तोत्ररत्नाकर पृ० ६४-६७

‘विश्वेश्वराय नरकार्णवतारणाय कर्णामृताय शशिशेखरधारणाय । कर्पूर-कान्तिधवलाय जटाधराय दारिद्र्यदुःखदहनाय नमः शिवाय ॥

—स्तोत्ररत्नाकर पृ० १८३-१८४

प्रथम स्तोत्र में अ के बाद री की आवृत्ति से तथा द्वितीय स्तोत्र में आ के बाद य की आवृत्ति से उच्चारण की दृष्टि से एक सुन्दर साम्य उत्पन्न होता है। इसके अतिरिक्त प्रथम स्तोत्र के प्रत्येक श्लोक के अन्त में ‘भिक्षा देहि कृपावलम्बनकरी मातान्नपूर्णेश्वरी’ का सन्निवेश तथा द्वितीय स्तोत्र में प्रत्येक श्लोक के अन्त में ‘दारिद्र्यदुःखदहनाय नमः शिवाय’ का सन्निवेश भी इन स्तोत्रों में विद्यमान उच्चारण-साम्य में सहायक है।

इन स्तोत्रों में कही कही पाद अथवा पद के अन्त में व्यञ्जनसहित स्वर की आवृत्ति न होकर केवल स्वर की आवृत्ति हुई है। यह आवृत्ति भी साम्यविधान में सहायक है —

‘नमस्ते शरण्ये शिवे सानुकम्पे नमस्ते जगद्व्यापिके विश्वरूपे । नमस्ते जगद्वन्द्यपादारविन्दे नमस्ते जगत्तारिणि त्राहि दुर्गे ॥ .. ॥”

—स्तोत्ररत्नाकर पृ० ५३

इस स्तोत्र में यही बात है।

स्तोत्रसाहित्य में कतिपय स्तोत्र आराध्य देव के प्रति भक्तिभावना के फलस्वरूप अभिव्यक्त न होकर ज्ञानस्थिति के अनुभूतिरूप में परिणत होने के फलस्वरूप अभिव्यक्त हुए हैं। वेदान्तस्तोत्र इसी श्रेणी के अन्तर्गत आते हैं। इनमें भी स्तोत्रों की उपर्युक्त सामान्य विशेषताएँ मिलती हैं।

श्रीमच्छंकराचार्य के निम्नलिखित स्तोत्र से यह स्पष्ट है —

“भज गोविन्द भज गोविन्द गोविन्द भज मूढमते ।
 दिनमपि रजनी साय प्रात शिशिरवसन्तौ पुनरायात ।
 काल क्रीडति गच्छत्यायुस्तदपि न मुञ्चत्याशावायु । भज गोविन्द० ॥”
 —स्तोत्ररत्नाकर पृ० ४१२-४१५ ।
 यहाँ शब्दों की आवृत्ति तथा अन्त्यानुप्रास का सुन्दर प्रयोग हुआ है ।



अलङ्कारशास्त्र के ग्रन्थों में शब्दालंकारों का विकास

अलङ्कारशास्त्र के ग्रन्थों में भरतमुनि का नाट्यशास्त्र सबसे प्राचीन है। इस ग्रन्थ में शब्दालङ्कारों में केवल यमक का निरूपण है। इससे हम यही अनुमान लगाते हैं कि यमक से आरम्भ होकर शब्दालङ्कारों का क्रमिक विकास हुआ।

यमक की परिभाषा नाट्यशास्त्र में निम्न प्रकार से की गई है —

“शब्दाभ्यास यमकम्” ॥

इस परिभाषा में केवल उच्चारणसाम्य की ओर संकेत है। परन्तु इस परिभाषा के लिए जो उदाहरण दिए गए हैं उनमें से अनेक में हमारा ध्यान अशत अर्थचमत्कार की ओर भी जाता है। इस अर्थतत्त्व को परिभाषा का अङ्ग नहीं बनाया गया है। यह अर्थतत्त्व यमक के उदाहरणों में दो रूपों में मिलता है—अर्थसादृश्य के रूप में तथा अर्थवैषम्य के रूप में। निम्नलिखित उदाहरण में अर्थतत्त्व का प्रथम रूप है —

केतकीकुमुमपाण्डुरदन्त , शोभते प्रवरकाननहस्ती ।

केतकीकुमुमपाण्डुरदन्त , शोभते प्रवरकाननहस्ती ॥

—नाट्यशास्त्र १७-७० ।

निम्नलिखित उदाहरण में अर्थतत्त्व का द्वितीय रूप है —

फुल्ले फुल्ले सभ्रमरे वाभ्रमरे वा

रामा रामा विस्मयते च स्मयते च ।

नाट्यशास्त्र १७-६८ ।

नाट्यशास्त्र में यमक के अनेक उदाहरणों में अर्थगत इस आशिक चमत्कार का होना स्वाभाविक है। इसका कारण यह है कि जहाँ उच्चारण-सादृश्य होता है वहाँ अनेक दशाओं में अर्थगत आशिक चमत्कार भी सम्भव है। यदि उच्चारणसादृश्य का क्षेत्र एक आव व्यञ्जन की आवृत्ति

तक सीमित रहे तब तो हमारा ध्यान केवल उच्चारणसादृश्य तक सीमित रहता है परन्तु उस क्षेत्र में यदि स्वरों एवं व्यञ्जनो के समुदाय की आवृत्ति आ जाए तो हमारा ध्यान अर्थगत चमत्कार की ओर भी जा सकता है। स्वरों एवं व्यञ्जनो के समुदाय की आवृत्ति के फलस्वरूप समान उच्चारण वाले जो विभिन्न शब्द बनते हैं उनके अर्थगत सादृश्य अथवा वैषम्य पर भी हम विचार करने लगते हैं।

इस प्रकार उच्चारणसादृश्य होने पर चमत्कार की तीन अवस्थाएँ होती हैं—केवल उच्चारणसादृश्य का चमत्कार, उच्चारणसादृश्य के साथ अर्थ-सादृश्य का आशिक चमत्कार तथा उच्चारणसादृश्य के साथ अर्थवैषम्य का आशिक चमत्कार। नाट्यशास्त्र में चमत्कार की इन तीनों अवस्थाओं के आधार पर अलङ्कारों का निरूपण न होकर उच्चारणसादृश्य के आधार पर केवल एक यमक का निरूपण किया गया है। इस प्रकार वहाँ इन तीनों अवस्थाओं को एक में मिला दिया गया है।

भामह के शब्दालङ्कारों के निरूपण पर दृष्टिपात करने से प्रतीत होगा कि उन्होंने उपर्युक्त सिद्धान्त के आधार पर बनने वाले तीन अलङ्कारों की पृथक्ता तो अशत स्वीकार की है, परन्तु उस पृथक्ता का आधार उपर्युक्त सिद्धान्त को न बताकर उच्चारण-सादृश्य के स्वरूपभेद को बताया है। भामह ने पहले अनुप्रास एवं यमक इन दो शब्दालङ्कारों का निर्देश किया है।^१ इसके बाद ग्राम्यानुप्रास तथा लाटीयानुप्रास का उल्लेख किया है जो भामह के अनुमार अनुप्रास के भेद प्रतीत होते हैं।^२ अनुप्रास के इन भेदों को यदि पृथक् अलङ्कार मान लिया जाए अथवा ग्राम्यानुप्रास को अनुप्रास कह दिया जाए तथा लाटीयानुप्रास को पृथक् अलङ्कार कहा जाय तो तीन

१ अनुप्रास सयमको रूपक दीपकोपमे ।

इति वाचामलङ्कारा पञ्चैवाऽन्यैरुदाहृता ॥

—काव्यालङ्कार २-४

२ ग्राम्यानुप्रासमन्यत्तु मन्यन्ते सुधियोऽपरे ।

—काव्यालङ्कार २-६

लाटीयमन्यनुप्रासमिहेच्छन्त्यपरे यथा ।

—काव्यालङ्कार २-८

अलङ्कार हो जाते हैं। इस प्रकार भामह के मत एवं इन तीनों अलङ्कारों के पृथक्तासम्बन्धी मत में विशेष अन्तर नहीं।

पूर्वनिर्दिष्ट सिद्धान्त को इन अलङ्कारों पर लागू करके हम कह सकते हैं कि अनुप्रास में केवल उच्चारणसादृश्य होता है, लाटीयानुप्रास अथवा लाटानुप्रास में उच्चारणसादृश्य के अतिरिक्त अर्थसादृश्य भी होता है तथा यमक में उच्चारणसादृश्य के अतिरिक्त अर्थवैषम्य होता है। भामह ने इन अलङ्कारों के जो उदाहरण दिए हैं उनमें ये तत्त्व विद्यमान हैं।^१ परन्तु इन अलङ्कारों के भामह ने जो लक्षण किए हैं उनमें केवल उच्चारणसादृश्य के स्वरूपविशेष की ओर संकेत है। भामह ने अनुप्रास का लक्षण 'सरूपवर्ण-विन्यास'^२ किया है। अतः वर्णसाम्य को भामह अनुप्रास कहते हैं। यमक को भामह ने पदसाम्य कहा है।^३ अतः पदसाम्य उनके अनुसार यमक है। वर्णसाम्य तथा पदसाम्य उच्चारणसाम्य के भेद हैं। अतः हम कह सकते हैं कि भामह ने उच्चारणसाम्य के भेदों को शब्दालङ्कारों के विभाजन का आधार बनाया है। परन्तु साथ में यदि हम यह कहें कि भामह शब्दालङ्कारों के विभाजन के समय पूर्वनिर्दिष्ट सिद्धान्त का भी अप्रत्यक्ष रूप से अनुसरण कर रहे थे तो अनुचित न होगा। भामह के शब्दालङ्कारों के उदाहरणों पर इस सिद्धान्त का पूर्णतः लागू होना हमारे इस मत को पुष्ट करता है।

अपने शब्दालङ्कारों के लक्षणों में पूर्वनिर्दिष्ट सिद्धान्त को न अपनाकर उच्चारणसादृश्य के भेदसम्बन्धी सिद्धान्त को अपनाने से भामह का शब्दालङ्कार-

१ काव्यालङ्कार में अनुप्रास, लाटीयानुप्रास तथा यमक के उदाहरण क्रमशः इस प्रकार हैं —

किं तथा चिन्तया कान्ते नितान्तेति यथोदितम् । २-५

दृष्टि दृष्टिसुखा धेहि चन्द्रश्चन्द्रमुखोदित । — २-८

साऽधुना साधुना तेन राजताऽराजताऽऽभृता ।

सहितं सहितं कर्तुं सज्जतं सज्जतं जनम् ॥ — २-११

२ काव्यालङ्कार २-५

३ देखिये काव्यालङ्कार २-६

विवेचन सन्तोषजनक नहीं हो सका है। भामह ने अनुप्रास एव यमक का भेद वर्णसाम्य एव पदसाम्य के भेद पर आश्रित बताया है। परन्तु जहाँ तक उच्चारणसाम्य का प्रश्न है इस दृष्टि से हमें इन दोनों अलङ्कारों से उत्पन्न चमत्कार में कोई भेद प्रतीत नहीं होता। अतः केवल वर्णसाम्य एव पदसाम्य के भेद के आधार पर इन दोनों अलङ्कारों का भेद सन्तोषजनक प्रतीत नहीं होता। हमारे केवल उच्चारणसादृश्य के भेदों के आधार पर शब्दालङ्कारों का विवेचन करने से लाटीयानुप्रास को अनुप्रास तथा यमक से पृथक् मानने का कोई आधार नहीं रह जाता। भामह के लाटीयानुप्रास में पदसाम्य है। अतः भामह के अनुसार वह यमक के अन्तर्गत चला जाना चाहिए। परन्तु उन्होंने ऐसा नहीं किया है।

भामह के शब्दालङ्कारविवेचन में जो दोष थे उनका निराकरण उद्भट ने कुछ अगो तक कर दिया है। उद्भट ने भामह के उच्चारणसादृश्य के सिद्धान्त को अधिक समीचीनता के साथ अपनाया है तथा इस सिद्धान्त के साथ अर्थसादृश्य के सिद्धान्त की भी उद्भावना की है। उद्भट के अनुसार उच्चारणसादृश्य पर आश्रित अलङ्कार छेकानुप्रास तथा अनुप्रास है।^१ यमक का उन्होंने निरूपण नहीं किया क्योंकि उच्चारणसादृश्य के भेद के आधार पर किए हुए भामह के अनुप्रास तथा यमक के पृथक्करण की असमीचीनता सम्भवतः उन्होंने समझ ली और अर्थवैषम्य के आशिक चमत्कार की ओर उनका ध्यान नहीं गया। उच्चारणसादृश्य तथा अर्थसादृश्य पर आश्रित अलङ्कार को उन्होंने लाटीयानुप्रास कहा तथा इसका पृथक् अस्तित्व स्वीकार किया।^२

उच्चारणसादृश्य के प्रसङ्ग में उद्भट ने एक प्रमुख सिद्धान्त का निरूपण

१ छेकानुप्रासस्तु द्वयोर्द्वयो सुसदृशोक्तिकृतौ । — काव्यालङ्कारसारसंग्रह १-३

अनुप्रास पर की हुई इन्दुराज की निम्नलिखित वृत्ति से यह स्पष्ट है कि उसमें उच्चारणसादृश्य होता है — सरूपव्यञ्जनन्यास तिसृष्वेतासु वृत्तिषु ।

पृथक् पृथगनुप्रासमुशन्ति कवयः सदा ॥ — लघुवृत्ति पृष्ठ ४

२ स्वरूपार्थविशेषेऽपि पुनरुक्तिः फलान्तरात् ।

शब्दानां वा पदानां वा लाटीयानुप्रास इष्यते ॥ — काव्यालङ्कारसारसंग्रह १-८

किया है। यह सिद्धान्त है उच्चारण का भावानुकूल होना।^१ उद्भट का अनुप्रास इसी तत्त्व पर आश्रित है। परवर्ती आलङ्कारिको ने अपने वृत्त्यनुप्रास का निरूपण उद्भट के इसी अनुप्रास के आधार पर किया है।

वस्तुतः देखा जाए तो केवल उच्चारणसादृश्य का काव्य में विशेष महत्त्व नहीं। काव्य में जहाँ जहाँ उच्चारणसादृश्य होता है वहाँ वहाँ उच्चारण का भावानुकूल होना समीचीन है। परन्तु नाट्यशास्त्र में केवल उच्चारणसादृश्य का निरूपण कर दिया गया था। अतः उच्चारण तथा भावों के सादृश्यसम्बन्धी सिद्धान्त का निरूपण करने पर भी उद्भट परम्परा से आते हुए सिद्धान्त का निराकरण नहीं कर सके और उस पर आश्रित छेकानुप्रास की उन्होंने सत्ता स्वीकार की। यह छेकानुप्रास कालान्तर में भी चलता रहा।

इस विवेचन से यह स्पष्ट है कि उद्भट के समय में अनुप्रास तथा लाटानुप्रास ने लगभग आधुनिक तथा परिष्कृत रूप प्राप्त कर लिया था। परन्तु यमक के परिष्कृत रूप का आविर्भाव अभी शेष था। इसका आविर्भाव हमें वामन के काव्यालङ्कारसूत्रवृत्ति में मिलता है। वामन ने यमक की परिभाषा निम्नप्रकार से की है —

“पदमनेकार्थाक्षर वावृत्त स्थाननियमे यमकम्” ।

—काव्यालङ्कारसूत्रवृत्ति ४-१-१

इस परिभाषा में अनेकार्थता अथवा अर्थवैषम्य का स्पष्ट उल्लेख है। रुद्रट तथा भोज ने भी यमक में इस अर्थवैषम्य का निर्देश किया है।^२ मम्मट ने यमक की परिभाषा में यमक के इस नवीन रूप तथा प्राचीन रूप का सामंजस्य करने का प्रयत्न किया है। उन्होंने यमक में अर्थवैषम्य का निर्देश अवश्य किया है परन्तु यह अर्थवैषम्य वहाँ प्रत्येक दशा में आवश्यक नहीं।

१ इन्दुराज की निम्नलिखित वृत्ति से यह स्पष्ट है —

तासु च रसाद्यभिव्यक्त्यानुगुण्येन पृथक् पृथगनुप्रासो निबध्यते ।

—लघुवृत्ति पृष्ठ ६

२ तुल्यश्रुतिक्रमाणामन्यार्थानां मिथस्तु वर्णानाम् ।

पुनरावृत्तिर्यमकं प्राग्यश्छन्दासि विषयोऽस्य” ॥

—काव्यालङ्कार ३-१

“विभिन्नायैकरूपाया यावृत्तिर्वर्णसहते” ।

—सरस्वतीकण्ठाभरण २-५८

यह अर्थवैषम्य तभी होगा जब विभिन्न वर्णों का कोई अर्थ निकलता हो । अर्थ न निकलने पर उनके अनुसार यमक में अर्थवैषम्य का प्रश्न नहीं उठता । उनकी निम्नलिखित परिभाषा से यह स्पष्ट है —

“अर्थे सत्यर्थभिन्नाना वर्णाना सा पुन श्रुति ” ।

—काव्यप्रकाश सूत्र ११७

यमक के निरूपण के समय रुच्यक में हमें मम्मट की यह सामञ्जस्य-बुद्धि नहीं दिखाई देती । मम्मट ने यमक की परिभाषा में नवीन दृष्टिकोण को स्थान देकर उसका आदर तो किया था, रुच्यक ने तो प्राचीनता के मोह में इस नवीनता का सर्वथा तिरस्कार कर दिया है । उनकी निम्नलिखित परिभाषा से यह स्पष्ट है —

“स्वरव्यञ्जनसमुदायपौनरुक्त्यम् यमकम्” ।

—सर्वस्व सूत्र ६

इस परिभाषा में अर्थवैषम्य की ओर संकेत नहीं ।



तृतीय अध्याय

अर्थालंकारों में सादृश्य

कवि का एक उद्देश्य प्रायः वस्तु के दर्शन से उत्पन्न अपनी अनुभूति को व्यक्त करना होता है। इस दशा में वह वस्तु का स्वरूपनिबन्धन न करके प्रतिभाम-निबन्धन करता है। यदि मुख उसका वर्ण्यविषय है तो वह मुख का बाह्य और स्थूल वर्णन न करके मुखदर्शन से उत्पन्न अपनी सौन्दर्यभावना को अभिव्यक्त करेगा। यह सौन्दर्यभावना मुखदर्शन से उत्पन्न अवश्य हुई है परन्तु इसमें कवि की कल्पना का अंग मिला हुआ है। यह सौन्दर्यभावना बाह्य सौन्दर्य से भिन्न है। अतः सुन्दर शब्द के प्रयोग के द्वारा इसे अभिव्यक्त नहीं किया जा सकता। कवि अपने वर्णन के द्वारा पाठक को उसी सौन्दर्यानुभूति की मानसिक स्थिति में ले जाना चाहता है जिसमें वह मुखदर्शन के द्वारा पहुँचा है। 'मुख सुन्दर है' इस प्रयोग के द्वारा पाठक उस स्थिति में नहीं पहुँचाया जा सकता। अतः यह आवश्यक हो जाता है कि कवि मुख से सादृश्य रखने वाली ऐसी वस्तुओं का वर्णन करे जिनका वर्णन पाठक को अभीष्ट भाव की अनुभूति कराने में समर्थ हो। इस बात को ध्यान में रखकर रुद्रट कहते हैं —

‘सम्यक् प्रतिपादयितुं स्वरूपतो वस्तु तत्समानमिति ।

वस्त्वन्तरमभिदध्यात् वक्ता यस्मिस्तदौपम्यम् ॥’^१

मुख के सौन्दर्य की अभिव्यक्ति के लिए कवि कमल, चन्द्र आदि ऐसी वस्तुओं से मुख का सादृश्य बताता है जो लोक में अपने सौन्दर्य के लिए प्रसिद्ध हैं। इन वस्तुओं के साथ सादृश्य के वर्णन से पाठक को वह सौन्दर्यानुभूति सहज ही हो जाती जो ‘मुख सुन्दर है’ केवल इतना कहने से सम्भव नहीं। चन्द्र कमल आदि के साथ सौन्दर्य की भावना जुड़ी हुई है। ये सौन्दर्य के उपमान हैं। उपमान की परिभाषा इस प्रकार है —

“साधारणधर्मवत्त्वेन प्रसिद्ध पदार्थ उपमानम्” बालबोधिनी पृ० ५४५

चन्द्र, कमल आदि का सौन्दर्य लोक में प्रसिद्ध है। अतः 'मुख चन्द्र इव सुन्दरम्' ऐसा कहने से हमारी सौन्दर्य-भावना जागृत हो जाती है। 'मुख सुन्दरम्' ऐसा कहने से हमारी जो स्थूल भावना थी वह अब कल्पना के जगत् में पहुँच जाती है और इस प्रकार हम कवि की मानसिक स्थिति के साथ तादात्म्य स्थापित कर सकते हैं। अतः सादृश्यविधान एक माध्यम है जो पाठक को कवि की मनोभूमि तक पहुँचाता है।

इस सादृश्यविधान को अपनाकर कवि जिस भाषा का प्रयोग करता है वे ही सादृश्यमूलक अलंकार हैं। भावों की अभिव्यक्ति में इन अलंकारों का प्रमुख हाथ है। संस्कृत के आलंकारिकों ने इस बात को स्पष्ट स्वीकार किया है। अर्थालंकारों के विवेचन में उन्होंने इनके जो मूल तत्त्व निर्धारित किए हैं उनमें सादृश्य को प्रमुख माना है।

रुद्रट ने अर्थालंकारों के चार मूल तत्त्व माने हैं। ये वास्तव, अतिशय, औपम्य तथा श्लेष हैं।^१ इस प्रकार इन चारों तत्त्वों में औपम्य अथवा सादृश्य भी एक तत्त्व है। रुद्रट ने उपमा, उत्प्रेक्षा, अपह्नुति, समासोक्ति, मत, उत्तर, अन्योक्ति, प्रतीप, अर्थान्तरन्यास, उभयन्यास, भ्रान्तिमान्, आक्षेप, प्रत्यनीक, दृष्टान्त, पूर्व, सहोक्ति, समुच्चय, साम्य एवं स्मरण को इसी औपम्य के भेद माना है।^२

दण्डी का उपमा अलंकार का विवेचन अत्यन्त विस्तृत है। इन्होंने उपमा के अनेक भेद किए हैं। परवर्ती आलंकारिकों ने इन्हें स्वतन्त्र अलंकार बना दिया है। दण्डी की अन्योन्योपमा, अद्भुतोपमा, सशयोपमा, निर्णयोपमा, असाधारणोपमा, प्रतिवस्तूपमा, मोहोपमा तथा उत्प्रेक्षितोपमा परवर्ती आलंकारिकों के क्रमशः उपमेयोपमा, अतिशयोक्ति, सन्देह, निश्चय, अनन्वय, प्रतिवस्तूपमा, भ्रान्तिमान तथा प्रतीप अलंकार हैं। दण्डी का उपमा सबधी यह विस्तृत विवेचन इन अनेक अलंकारों की सादृश्यमूलकता का परिचायक है।

१ अर्थस्थालंकारा वास्तवमौपम्यमतिशय श्लेष ।

एषामेव विशेषा अन्ये तु भवन्ति नि शेषा ॥ काव्यालंकार १ । ७

२ उपमोत्प्रेक्षारूपकमपह्नुति. सशयः समासोक्ति ।

मतमुत्तरमन्योक्ति प्रतीपमर्थान्तरन्यास ॥

उभयन्यासभ्रान्तिमदाक्षेपप्रत्यनीकदृष्टान्ताः ।

पूर्वसहोक्तिसमुच्चयसाम्यस्मरणानि तद्भेदाः ॥ काव्यालंकार ८ । २, ३

वामन ने समस्त अलंकारों का उपमाप्रपञ्च कहकर^१ उनकी सादृश्य-मूलकता स्पष्टतः स्वीकार की है। रूय्यक ने अर्थालंकारों के मूल तत्त्वों में औपम्य को माना है। विद्यानाथ ने भी इसे एक तत्त्व माना है।^२ उन्होंने इसके लिए साधर्म्य शब्द का प्रयोग किया है।^३ अप्पयदीक्षित ने अनेक अलंकारों को उपमा के भेद बताकर अलंकारों की सादृश्यमूलकता स्वीकार की है। उनके अनुसार एक उपमा ही भिन्न भिन्न रूप धारण करती हुई भिन्न भिन्न अलंकारों में परिवर्तित हो जाती है।^४ यही नहीं उन्होंने तो यहाँ तक कह दिया है कि जिस प्रकार ब्रह्मज्ञान से समस्त विश्व का ज्ञान हो जाता है उसी प्रकार उपमा से भी हो जाता है।^५

अनेक आलंकारिकों ने वक्रोक्ति अथवा अतिशय को अलंकारों का मूल तत्त्व माना है। भामह की वक्रोक्ति अत्यन्त प्रसिद्ध है ही।^६ यह वक्रोक्ति एक

१. प्रतिवस्तुप्रभृतिरुपमाप्रपञ्च — काव्यालंकारसूत्र ४।३।१

२. 'अर्थालंकाराणां चातुर्विध्यम्—केचित् प्रतीयमानवास्तवा, केचित् प्रतीयमानौघ्या, केचित् प्रतीयमानरसभावादयः, केचिदस्फुटप्रतीयमाना इति।'

—प्रतापरुद्रयशोभूषण पृ० २४५

३. 'साधर्म्यं त्रिविधम्—भेदप्रधानम्—अभेदप्रधानम्, भेदाभेदप्रधानं चेति।'

—प्रतापरुद्रयशोभूषण पृ० २४६

४. उपमैका शैलूषी सम्प्राप्ता चित्रभूमिकाभेदान्।

रञ्जयन्ती काव्यरगे नृत्यन्ती तद्विदा चेतः ॥

चन्द्र इव मुखमिति सादृश्यवर्णनं तावदुपमा। सैवोक्तिभेदेनानेकालंकारभारवं भजते। तथा हि चन्द्र इव मुखं मुखमिव चन्द्र इत्युपमेयोपमा * *। मुखं मुखमिवेत्यनन्वयः * मुखस्य पुरतः चन्द्रो निष्प्रभ इत्यप्रस्तुतप्रशंसा। एवमुक्तानेकालंकारविवर्तवतीयमुपमा ॥' चित्रमीमांसा पृ० ६

५. 'तदिदं चित्रं विश्वं ब्रह्मशानादिवोपमाशानात्।

ज्ञातं भवतीत्यादौ निरूप्यते निखिलभेदसहिता सा ॥' —चित्रमीमांसा पृ० ६

६. 'सैषा सर्वैव वक्रोक्तिरनयाऽर्थो विभाव्यते।

यस्योऽस्या कविना कार्यः कोऽलंकारोऽनया विना ॥'

—भामहलंकार २।८५

प्रकार का अतिशय है। 'विवक्षा वा विशेषस्य लोकसीमातिवर्तिनी'^१ कहकर दण्डी ने इस अतिशय को स्वीकार किया है। अभिनव के अनुसार यह अतिशय 'सर्वालकारसामान्यरूपम्' है।^२ मम्मट ने इसके लिए 'प्राणत्वेनावतिष्ठते'^३ शब्द का प्रयोग किया है। कुन्तक के वक्रोक्तिसम्प्रदाय का तो यह प्राण ही है।

सादृश्य की इस अतिशय के साथ तुलना करने पर प्रतीत होगा कि अनेक अवस्थाओं में सादृश्य इस अतिशय के मूल में रहता है। अतिशय का प्रयोजन भी कवि की अनुभूति को पाठक तक पहुँचाना होता है। यदि भुजाओं की दीर्घता कवि का वर्ण्य विषय है तो उसकी अभिव्यक्ति के लिए उसमें अतिशय लाना आवश्यक हो जाता है। यह अतिशय दीर्घतारूपी साधारणधर्म के आधार पर होता है। कवि ऐसे उपमान का वर्णन करता है जिसमें साधारणधर्म का अतिशय हो। साधारणधर्म से असम्बद्ध अन्य वस्तु का वर्णन नहीं किया जा सकता। अतिशय उस वस्तु को मानकर चलता है जिसका अतिशय अभिप्रेत है और यह वस्तु साधारणधर्म ही सम्भव है। यह साधारणधर्म प्रस्तुत तथा अप्रस्तुत में सम्बन्ध स्थापित करता है। जो साधारणधर्म प्रस्तुत में अल्पमात्रा में रहता है वही अप्रस्तुत में अतिशयित मात्रा में रहता है। इसीलिए उपमान की परिभाषा निम्न प्रकार से की गई है—

‘अधिकगुणवत्त्वेन सम्भाव्यमानमुपमानम्’ बालबोधिनी पृ० ५४५

भुजाओं की दीर्घता को अभिव्यक्त करने के लिए उनका अर्गला से सादृश्य दिखाकर अतिशय का वर्णन इसीलिए किया जाता है क्योंकि अर्गला में दीर्घतारूपी साधारणधर्म का अतिशय है। और इस अतिशय का प्रयोजन भी यही है कि दीर्घता के अतिशय से युक्त अर्गलाओं-सादृश्य भुजाओं के वर्णन से हम कल्पना की उस स्थिति में पहुँच जाए जिसमें कवि दीर्घ

१. 'विवक्षा वा विशेषस्य लोकसीमातिवर्तिनी'।

असावतिशयोक्तिः स्यादलंकारोत्तमा यथा ॥' काव्यादर्श २। २१४

२. History of Sanskrit Poetics—P 65

३. 'सर्वत्र एवंविधविषयेऽतिशयोक्तिरेव प्राणत्वेनावतिष्ठते' • ।

भुजाओ के दर्शन से पहुँचा है और फलत हमारी तथा कवि की कल्पना-स्थितियों में साम्य स्थापित हो जाए । यद्यपि दीर्घता की दृष्टि से भुजा तथा अर्गला में मात्रा-भेद है परन्तु कवि तथा पाठक की कल्पनाजन्य स्थितियों में यह भेद प्रतीत नहीं होता ।

“सादृश्य के लिए आकृतिगत साम्य आवश्यक अथवा नहीं”

सादृश्यविधान का उद्देश्य कल्पनाजन्य इसी सदृश भाव की अनुभूति कराना होता है । ‘मुख चन्द्र इव सुन्दरम्’ से उद्देश्य मुख एव चन्द्र के स्थूल अथवा आकृतिगत सादृश्य से न होकर मुखदर्शन तथा चन्द्रदर्शन से उत्पन्न कल्पनाजन्य इनके सौन्दर्यसम्बन्धी सादृश्य से है । कल्पनाजन्य इस सादृश्य के लिए यह आवश्यक नहीं कि प्रस्तुत तथा अप्रस्तुत में आकृतिगत पूर्ण सादृश्य हो । जहाँ प्रतिपाद्य भाव का आकृति से सम्बन्ध होता है वहाँ न्यूनाधिक रूप में आकृतिगत साम्य अवश्य अपेक्षित है परन्तु जहाँ इसका आकृति से कोई सम्बन्ध नहीं वहाँ इस साम्य की आवश्यकता नहीं ।

भुजाओं की दीर्घता को व्यक्त करने के लिए उनके उपमान में आकृति-साम्य अपेक्षित है । दीर्घता स्थूल शरीर का धर्म है और आकृति के द्वारा इसकी अभिव्यक्ति होती है । अतः इस भाव को व्यक्त करने के लिए सादृश्य-विधान में आकृतिसाम्य आवश्यक है । भुजाओं का उपमान अर्गला है । इनकी आकृति में अन्य वैषम्य भले ही हो दीर्घता की दृष्टि से आशिक साम्य अवश्य है ।

जहाँ साधारणधर्म का आकृति से सम्बन्ध नहीं होता वहाँ इस आकृति-गत सादृश्य की आवश्यकता नहीं । वीरता, उदारता, दानशीलता आदि धर्मों का आकृति से सम्बन्ध नहीं । अतः इनकी अभिव्यक्ति के लिए उपमान में आकृतिसाम्य आवश्यक नहीं । वीरता की अभिव्यक्ति के लिए पुरुष की तुलना सिंह से की जाती है, यथा—‘पुरुष सिंह इव वीर’ । यहाँ पुरुष तथा सिंह में आकृतिगतसाम्य नहीं । वीरता आत्मा का गुण है । शरीर का उससे कोई सम्बन्ध नहीं । कहीं कहीं स्थूल शरीर वाले व्यक्ति में वीरता को देखकर यह समझना कि इसकी आकृति ही वीर है उचित नहीं । मम्मट

का यही मत है।' अतः वीरता आदि की अभिव्यक्ति के लिए आकृतिगत साम्य की आवश्यकता नहीं।

प्रश्न उठता है कि 'Face is the index of mind' इत्यादि उक्तियाँ आकृति तथा भावों में निश्चित सम्बन्ध स्थापित करती हैं। अतः यह कहना कहाँ तक उचित है कि वीरता आदि धर्मों का आकृति से कोई सम्बन्ध नहीं?

इसका उत्तर इस प्रकार है — उपर्युक्त उक्ति में भावों तथा आकृति का जो सम्बन्ध स्थापित किया गया है वह प्रायः भावों की उद्दीप्त स्थिति को लक्ष्य करके दिखाया गया है, मनुष्य के स्वभाव के अंग बने हुए भावों को लक्ष्य करके नहीं दिखाया गया। मनुष्य की आकृति से जिन भावों का पता चलता है वे प्रायः ऐसे उद्दीप्त भाव हैं जो अपने इस उद्दीप्त के फलस्वरूप आकृति में अन्तर उत्पन्न कर देते हैं। आकृति से कतिपय ऐसे भावों का भी पता चल सकता है जो मनुष्य के स्वभाव के अंग बन गए हैं, परन्तु ऐसे भाव इन्हें गिने ही होते हैं। अतः इनके आधार पर यह नहीं कहा जा सकता कि आकृति उन समस्त भावों की परिचायक है जो मनुष्य के चरित्र के अन्तर्गत आते हैं।

शारीरिक अवयवों के सौन्दर्य की अभिव्यक्ति के लिए इस आशिक आकृतिगत साम्य का ध्यान रखा जाता है। केशपाश, नासिका आदि के सौन्दर्य की अभिव्यक्ति के लिए उनका सादृश्य क्रमशः सर्प, शुकचञ्चु आदि से दिखाया जाता है। इन उपमानों में अपने उपमेयों के साथ आशिक आकृतिगत साम्य है। इसका कारण यही है कि यह सौन्दर्य-भावना आकार-जन्य है। प्रस्तुत आकृति ही कल्पना का विषय बनकर सौन्दर्य का रूप धारण करती है। यह सौन्दर्य-भावना यद्यपि एक आन्तरिक भावना है परन्तु इसमें उस विषय की वह स्थूल रूपरेखा बनी रहती है जिससे यह उत्पन्न होती है।

१ "आत्मन एव हि यथा शौर्यादयो नाकारस्य • । क्वचित्तु शौर्यादिसमुचितस्याकारमहत्त्वादेर्दर्शनात् 'आकार एवास्य शूरः' इत्यादेर्व्यवहारादन्यत्र शूरेऽपि वितताकृतित्वमात्रेण 'शूर' इति क्वापि शूरेऽपि मूतिलाघवमात्रेण 'अशूर' इति अविश्रान्तप्रतीतयो यथा व्याहरन्ति • ।" काव्यप्रकाश पृ० ६४

उपमानों का क्षेत्र

सादृश्यविधान के लिए कवि समस्त विश्व को अपनी कल्पना का क्षेत्र बनाता है और उसमें से उपयुक्त उपमानों का चयन करता है। इस चयन के समय अपनी अनुभूति की स्पष्ट अभिव्यक्ति तो उसका प्रमुख उद्देश्य रहती ही है, इसके साथ साथ वह कविपरम्परागत रूढ़ियों का भी ध्यान रखता है। अप्पयदीक्षित तथा हेमचन्द्र ने इसका समर्थन किया है।^१

कतिपय उपमान कविपरम्परानुसार किसी अर्थ में रूढ़ हो जाते हैं। इनके श्रवणमात्र से पाठक को अभीष्ट अर्थ की अनुभूति हो जाती है। कवि अपने भावों की अभिव्यक्ति के लिए इनका आश्रय लेता है। कमल, कोकिलस्वर आदि क्रमशः मुख, मधुर संगीत आदि के उपमान के अर्थ में रूढ़ हो गए हैं। इनके प्रयोग से पाठक को मुख के सौन्दर्य तथा संगीत के माधुर्य की अनुभूति सहज ही हो जाती है। अतः उक्त भावों की अभिव्यक्ति के लिए कवि बिना प्रयत्न के ही इनका चयन कर लेता है। इस प्रकार रूढ़ियाँ कवि की भावाभिव्यक्ति तथा पाठक की भावानुभूति में सरलता लाती हैं।

कभी कभी कवि की भावाभिव्यक्ति के लिए एक वस्तु उपमान के रूप में पर्याप्त नहीं होती। अतः वह कई वस्तुओं का चयन करके उनका उचित समन्वय करता है तथा इन्हें एक सश्लिष्ट उपमान का रूप देता है।

“पुष्प प्रवालोलिखितं यदि स्यान्मुक्ताफलं वा स्फुटविद्रुमस्थम् ।

ततोऽनुकुर्याद्विशदस्य तस्य ताम्रौष्ठपर्यस्तरुचि स्मितस्य ॥”

कुमारसम्भव १। ४४

यहाँ ओष्ठ पर बिखरी हुई हसी उपमेय है। इसके लिए सश्लिष्ट उपमान की योजना की गई है। यह ‘प्रवालोलिखितं पुष्पम्’ अथवा ‘विद्रुमस्थ मुक्ताफलम्’ के रूप में है।

कभी कभी कवि को वस्तुओं का वर्णन न करके उनके पारस्परिक संबन्ध

१ “कविसमयप्रसिद्धयनुरोवेनोपमानोपमेयत्वयोग्ययोरेव साधर्म्यमुपमा । अत एव ‘कुमुदमिव मुखं प्रसन्नम्’ इत्यादि नोपमा ...” चित्रमीमांसा पृ० ७

“प्रसिद्धमुपमानमप्रसिद्धमुपमेयम् । प्रसिद्धयप्रसिद्धी च कविविवक्षावशादेव ।”

का वर्णन करना होता है। इसके लिए वह ऐसी वस्तुओं का उपमान के रूप में चयन करता है जिनका पारस्परिक संबंध प्रस्तुत संबंध को अभिव्यक्त कर सके। ऐसी दशा में उमका प्रमुख उद्देश्य सम्बन्धों का सादृश्य व्यक्त करना होता है। सम्बद्ध वस्तुओं का सादृश्य केवल गौण होता है तथा वह प्रधान सादृश्य का अंग होता है। निम्नलिखित उदाहरण में यही बात है —

‘न खलु न खलु बाण सन्निपात्योऽयमस्मिन् ।

मृदुनि मृगशरीरे तूलराशाविवाम्नि ॥’ शाकुन्तल १।१०

यहाँ प्रधान सादृश्य मृगशरीर तथा बाण के सम्बन्ध एवं तूलराशि तथा अग्नि के सम्बन्ध में है। मृगशरीर तथा बाण में नाशयनाशक सम्बन्ध है तथा तूलराशि एवं अग्नि में दाह्यदाहक सम्बन्ध है। दाह्यदाहक भाव नाशय-नाशक भाव का एक अंग है। अतः नाशयनाशक सम्बन्ध तथा दाह्यदाहक सम्बन्ध में सादृश्य है। मृगशरीर का तूलराशि से तथा बाण का अग्नि से सादृश्य इसमें केवल गौण है तथा प्रधान सम्बन्ध का उपकारक है। मृगशरीर तथा तूलराशि में कोमलता एवं बाण तथा अग्नि में कठोरता का भिन्न भिन्न सादृश्य दिखाने से उतना प्रयोजन नहीं जितना मृगशरीर तथा बाण के एवं तूलराशि तथा अग्नि के पारस्परिक सम्बन्धों का सादृश्य दिखाने से है। कोमलता की दृष्टि से तो मृगशरीर का सादृश्य पुष्प से भी दिखाया जा सकता है, परन्तु उस दशा में पुष्प तथा अग्नि के सम्बन्ध में दाह्यदाहक भाव की दृष्टि से वह चमत्कार नहीं रहेगा जो तूलराशि के प्रयोग से विद्यमान है।

वस्तुओं का यह पारस्परिक सम्बन्ध तीन प्रकार से होता है—अनुकूल रूप से, प्रतिकूल रूप से तथा असम्भव रूप से। उपर्युक्त उदाहरण में यह प्रतिकूल रूप से है। मृग तथा बाण का सम्बन्ध प्रतिकूल है। अतः उसका सादृश्य तूलराशि तथा अग्नि के प्रतिकूल सम्बन्ध से दिखाया गया है।

अनुकूल सम्बन्ध निम्नलिखित श्लोक में है —

“राजा युधिष्ठिरो नाम्ना सर्वधर्मसमाश्रय ।

द्रुमाणामिव लोकानां मधुमास इवाभवत् ॥” रसगंगाधर पृ० २४३

यहाँ युधिष्ठिर तथा लोको का एवं मधुमास तथा द्रुमों का सम्बन्ध

अनुकूल है। अतः प्रथम सम्बन्ध का सादृश्य दूसरे सम्बन्ध से दिखाया गया है। रसगंगाधरकार ने इन दोनों सबधों का निरूपण किया है।^१

असम्भव सम्बन्ध का उदाहरण निम्नलिखित है —

“चन्द्रबिम्बादिव विष चन्दनादिव चानल ।

परुषा वागितो वक्त्रादित्यसम्भावितोपमा” ॥— चित्रमीमांसा पृष्ठ ९

यहाँ मुख तथा वाक् का, चन्द्रबिम्ब तथा विष का, एवं चन्दन तथा अनल का जन्यजनक सम्बन्ध असम्भव है। अतः प्रथम सम्बन्ध का सादृश्य अन्य दो सम्बन्धों से दिखाया गया है। यहाँ सादृश्य मुख से उत्पन्न वाणी तथा चन्द्र से उत्पन्न विष में न होकर मुख तथा वाणी के सम्बन्ध एवं चन्द्र तथा विष के सम्बन्ध में है और इस सादृश्य का कारण है साधारणधर्म की असम्भावितता। विश्वेश्वर का भी यही मत है।^२

यदि यह असम्भावितता चन्द्र से उत्पन्न विष तथा मुख से उत्पन्न परुषता में हो तो उपर्युक्त उदाहरण का अर्थ होना चाहिए कि मुख से उत्पन्न परुषता चन्द्र से उत्पन्न विष के समान असम्भव है। परन्तु उपर्युक्त उदाहरण का अर्थ है कि इस मुख से परुष वाक् की उत्पत्ति उसी प्रकार असम्भव है जिस प्रकार चन्द्रबिम्ब से विष की उत्पत्ति। दूसरे शब्दों में हम कह सकते हैं कि इस मुख तथा परुष वाक् का जन्यजनक सम्बन्ध उसी प्रकार असम्भव है जिस प्रकार चन्द्रबिम्ब तथा विष का जन्यजनक सम्बन्ध। अतः साधारणधर्म असम्भावितता के आधार पर सादृश्य उस प्रकार की वाणी तथा उस प्रकार के विष में न होकर इस मुख तथा परुष वाणी के सम्बन्ध एवं चन्द्रबिम्ब तथा विष के सम्बन्ध में है।

उपमानों के चयन के लिए यह आवश्यक नहीं कि अमूर्त वस्तुओं के उपमान अमूर्त हो तथा अचेतन के अचेतन हो। इसी प्रकार यह भी आवश्यक नहीं कि मूर्त वस्तुओं के उपमान मूर्त हो तथा चेतन के चेतन

१ “उपमानयोः परस्परमुपमेययोश्चानुकूल्ये उपमयोरेषोपायता निरूपिता। प्राति-
कूल्ये उपायता यथा . . .” रसगंगाधर पृ० २४४

२ “एव च ‘असम्भावितोपमा’ इत्यस्य असम्भावितोपमानकत्वं नार्थः, किन्तु
असम्भावितत्वं तदुपमाया साधारणधर्म इत्येव” — अलङ्कारकौस्तुभ पृष्ठ ११

हो। मूर्तता तथा अमूर्तता एव चेतनता तथा अचेतनता का विषय उपमान-चयन के क्षेत्र से बाह्य है। कवि प्रायः अमूर्त वस्तुओं का सादृश्य मूर्त वस्तुओं से दिखाते हैं। कीर्ति तथा स्मित अमूर्त वस्तुएं हैं, परन्तु उनका सादृश्य क्रमशः हृषी तथा पुष्प से दिखाया जाता है,—

“हृषीव धवला कीर्ति स्वर्गगामवगाहते” —चित्रमीमांसा पृष्ठ ८

“पुष्प प्रवालोलपहित यदि स्यान्मुक्ताफल वा स्फुटविद्रुमस्थम् ।
ततोऽनुकुर्याद्विशदस्य तस्य ताम्रौष्ठपर्यस्तरुच स्मितस्य ॥”

—कुमारसम्भव १।४४

अचेतन का चेतन से सादृश्य तो अत्यन्त सुप्रसिद्ध है। इसका कारण कवि की मानसिक स्थिति है। कवि अपने भावों का आरोप प्रकृति पर करता है और उसे चेतन के रूप में व्यवहार करते देखता है। उसे प्रकृति में अपने भावों की झाकी देखने को मिलती है। यदि वह आनन्दित है तो प्रकृति उसे आनन्दित प्राणी का आचरण करती हुई प्रतीत होती है और यदि वह दुःखी है तो प्रकृति में उसे वैसा ही आचरण दिखाई देता है।

“मरुत्प्रयुक्ताश्च मरुत्सखाभ तमर्च्यमारादभिवर्तमानम् ।

अवाकिरन् बाललता प्रसूनैराचारलाजैरिव पौरकन्याः ॥”

—रघुवंश २।१०

यहां लताओं का सादृश्य पौरकन्याओं से दिखाया गया है और वे पुष्पवर्षा करती हुई दिखाई गई हैं।

“सैषा स्थली यत्र विचिन्वता त्वा भ्रष्ट मया नूपुरमेकमुर्व्याम् ।

अदृश्यत त्वच्चरणारविन्दविश्लेषदुःखादिव बद्धमौनम् ॥”

—रघुवंश ३।२३

यहां निश्चल नूपुर का दुःखी प्राणी से सादृश्य व्यंग्य है तथा दुःख के कारण उसे मौन दिखाया गया है।

मूर्त वस्तुओं का अमूर्त से तथा चेतन का अचेतन से सादृश्य भी काव्यों में अनेक स्थलों पर मिलता है:—

“ता देवतापित्रतिथिक्रियार्यामिन्वर्ग्ययौ मध्यमलोकपालः ।
वभौ च सा तेन सता मतेन श्रद्धेव साक्षाद्विधिनोपपन्ना ॥”


—रघुवश २।१६

यहा धेनु का सादृश्य श्रद्धा से दिखाया गया है ।

“स पाटलाया गवि तस्थिवास धनुर्धर केसरिण ददर्श ।
अधित्यकायामिव धातुमय्या लोध्रद्रुम सानुमतः प्रफुल्लम् ॥”

—रघुवश २।१९

यहा पाटला गौ का सादृश्य धातुमयी अधित्यका से तथा केसरी का
सादृश्य प्रफुल्ल लोध्रद्रुम से दिखाया गया है ।



सादृश्यमूलक अलंकारों के मूल में विद्यमान सादृश्य का स्वरूप तथा उसके भेद

वस्तु की सम्यक् अभिव्यक्ति के लिए कवि जब सादृश्यविवान करता है तब उमका कल्पनाज य सादृश्यज्ञान भिन्न भिन्न रूप धारण करता है और उसी के अनुसार भिन्न भिन्न अलंकारों की अभिव्यक्ति होती है। 'अमुक वस्तु अमुक वस्तु के सदृश है' यह सादृश्यज्ञान यद्यपि उन सब ज्ञानों में अनुस्यूत रहता है, परन्तु उसके रूप भिन्न भिन्न होने हैं। कभी यह ज्ञान अनुभव का रूप धारण करता है तथा कभी स्मृति का। ज्ञान के ये दो प्रकार ही माने गए हैं —

‘सर्वव्यवहारहेतुर्गुणो बुद्धिर्ज्ञानम् । सा द्विविधा-स्मृतिरनुभवेति ।
संस्कारमात्रजन्य ज्ञान स्मृति । तद्विभक्त ज्ञानमनुभव ।’

तर्कसंग्रह पृ० २१

स्मृति की दशा में जिस अलंकार की अभिव्यक्ति होती है वह स्मरणा-लंकार होता है।

अनुभव दो प्रकार का होता है—यथार्थ तथा अयथार्थ —

“स द्विविधः—यथार्थायथार्थश्च ।” तर्कसंग्रह पृ० २३

अयथार्थ अनुभव तीन प्रकार का होता है —सशय, विपर्यय तथा तर्क-
“अयथार्थानुभवस्त्रिविध —सशयविपर्ययतर्कभेदात् ।”

तर्कसंग्रह पृ० ५६

जहाँ तक कवि के अनुभव का सम्बन्ध है उसे हम लौकिक दृष्टि से न तो यथार्थ कह सकते हैं और न अयथार्थ ही। कवि का यह अनुभव सत्य को आधार मानकर चलता है परन्तु इसकी सीमाएँ उससे परे हैं। इस प्रकार कवि की दृष्टि से तो यह अनुभव सत्य है ही लौकिक दृष्टि से भी इसे असत्य नहीं कहा जा सकता।

उपमा, रूपक, उत्प्रेक्षा, अतिशयोक्ति आदि अलंकारों के स्वरूप पर विचार करने से यह स्पष्ट हो जाएगा। यदि मुख का सौन्दर्य कवि का वर्य विषय है तो कवि इन अलंकारों में क्रमशः ‘मुख कमलमिव’ ‘मुख कमलम्’ ‘मुख कमलं मन्ये’ ‘इदं मुखम्’ आदि प्रयोग करेगा। इन सब

प्रयोगो की दशा में कवि को यह ज्ञान बना रहेगा कि यह मुख ही है जिसके सौन्दर्य को अभिव्यक्त करने के लिए इस प्रकार के प्रयोग किए जा रहे हैं। यह कभी नहीं होता कि कवि मुख को मुख से भिन्न वस्तु समझकर उसके आश्रय पर आचरण करने लगे।

यही नहीं ससन्नेह तथा भ्रान्तिमान् अलंकारों में भी जिनके नाम क्रमशः संग्रह तथा विपर्यय के द्योतक हैं कवि का अनुभव अथवा ज्ञान की वोटि में नहीं आता। ससन्नेह अलंकार में कवि को जो संग्रह होना है वह लौकिक सशय से भिन्न होता है। यह कल्पनाजन्य होता है। अतः कवि को इस अवस्था में प्रस्तुत वस्तु का ज्ञान बना रहना है। जहाँ यह संग्रह कवि को न होकर कविनिबद्ध पात्र को होता है वहाँ यह वास्तविक होता है और फलतः अर्थार्थ ज्ञान के अन्तर्गत आता है।

भ्रान्तिमान् अलंकार में भ्रान्ति कवि को न होकर कविनिबद्ध पात्र को होनी है। कवि को यह भ्रान्ति कभी नहीं हो सकती। कारण यह है कि कवि का उद्देश्य प्रस्तुत वस्तु का वर्णन करना होना है। अतः यह आवश्यक है कि उसे उस वस्तु का ज्ञान बना रहे। भ्रान्ति में यह सम्भव नहीं। भ्रान्ति में एक वस्तु को अन्य वस्तु समझ लिया जाता है। अतः यदि कवि को भ्रान्ति हो तो वह प्रस्तुत वस्तु को अन्य वस्तु समझकर उस अन्य वस्तु का ही वर्णन करेगा और फलतः वह पाठकों के सम्मुख प्रस्तुत वस्तु का चित्र ही अंकित नहीं कर सकेगा।

सादृश्य-प्रतीति की अवस्था में जिस अलंकार की अभिव्यक्ति होती है वह उमा है। मुख कमलमिव इसका उदाहरण है। इस अवस्था में उपमेय तथा उपमान के कतिपय अवयवों में ऐक्य तथा कतिपय में अनेक्य प्रतीत होता है। इस प्रकार यह भेद तथा अभेद प्रतीति की अवस्था है।

इस अवस्था में भेद-प्रतीति तथा अभेद प्रतीति पर समान बल रहता है। कभी कभी यह बल भेदप्रतीति पर अधिक हो जाता है। यह भेद उपमेय के अधिक्य के रूपा में प्रतीत होता है। इस अवस्था में व्यतिरेक अलंकार की अभिव्यक्ति होती है। 'मुख कमलादतिरिच्यते' इसका उदाहरण है।

उपमालंकार की सादृश्यप्रतीति उत्तरोत्तर बढ़ते बढ़ते तादृश्यप्रतीति तक पहुँचती है। इसे आरोप की अवस्था कहते हैं। सादृश्यप्रतीति की अवस्था

में तो कुछ अवयवों में विभिन्नता बनी रहती है परन्तु इसमें वह सर्वथा लुप्त हो जाती है। उपमेय तथा उपमान के अवयव सर्वथा समान हो जाते हैं। इस अवस्था में रूपक की अभिव्यक्ति होती है। 'मुख कमल-मस्ति' इसका उदाहरण है। यहाँ मुख कमल के समान ही नहीं अपितु तदाकार बन गया है।

इस अवस्था में अवयवों अथवा धर्मों की भेदप्रतीति यद्यपि लुप्त हो जाती है, परन्तु अवयवियों अथवा धर्मियों की भेदप्रतीति बनी रहती है। यद्यपि मुख का कमल से ताद्रूप्य स्थापित हो जाता है परन्तु दोनों की सत्ता पृथक् पृथक् बनी रहती है। मुख की सत्ता कमल की सत्ता में विलीन नहीं होती। अतः सादृश्य की यह प्रक्रिया और आगे बढ़ती है तथा उपमेय (धर्मों) का निगरण प्रारम्भ होता है।

उपमेय की इस निगरण-प्रक्रिया में उत्प्रेक्षालंकार की अभिव्यक्ति होती है। इस अवस्था को आलंकारिकों ने अध्यवसाय^१ की साध्यावस्था कहा है। इस अवस्था में विषय का निगरण होकर विषय तथा विषयी की सर्वथा अभेदप्रतिपत्ति नहीं होती परन्तु इस अभेदप्रतिपत्ति की ओर हमारी मानसिक प्रक्रिया उन्मुख हो जाती है। 'मुख कमलं मन्ये' के द्वारा इस अवस्था की अभिव्यक्ति होती है। इसमें मुख तथा कमल की पृथक् सत्ता बनी हुई है। जहाँ तक स्वरूप का प्रश्न है दोनों के स्वरूप भिन्न बने हुए हैं, परन्तु प्रतीति कमल की ही होती है। अतः रूयक ने इसे प्रतीति-निगरण कहा है।^२

निगरण की यह प्रक्रिया उपमेय के निगीर्ण होने पर तथा उपमान का अध्यवसाय होने पर समाप्त होती है। उत्प्रेक्षा में जो अध्यवसाय साध्य था वह अब मिट्ट हो जाता है। इस अवस्था में व्यापार की प्रधानता न होकर अध्यवसित उपमान की प्रधानता होती है।^३ व्यापार तो सर्वथा समाप्त हो जाता है। इस अवस्था में अभिव्यक्त अलंकार अतिशयोक्ति कहलाता है। 'इदं कमलम्' इसका उदाहरण है। यहाँ मुख की सत्ता कमल में विलीन हो

१ "विषयनिगरणेनाभेदप्रतिपत्तिविषयिणोऽध्यवसायः"—सर्वस्व पृ० ५३

२ "विषयस्य निगरणं स्वरूपतः प्रतीतितो वा । तत्र स्वरूपनिगरणमतिशयोक्तौ । उत्प्रेक्षायाः प्रतीतिनिगरणम् ।" समुद्रबन्ध पृ० ५३

३. "अतश्चाध्यवसितप्राधान्यम्"—सर्वस्व पृ० ५४

गई है और एक कमल ही अवशिष्ट रह गया है। इस प्रकार यहाँ मुख की प्रतीति का ही नहीं उसके स्वरूप का भी निगरण हो गया है। अतः सूचक ने अतिशयोक्ति में स्वरूपनिगरण स्वीकार किया है।

जो सादृश्यविधान मुख तथा कमल के सादृश्य से आरम्भ हुआ था वह उनके ताद्रूप्य तथा मुख की निगरणप्रक्रिया में से होता हुआ उनके सर्वथा ऐक्य में समाप्त होता है और केवल कमल बच रहता है। अतः कवि की कल्पनावुद्धि सादृश्य, ताद्रूप्य, निगरण—प्रक्रिया आदि विभिन्न अवस्थाओं में से होती हुई ऐक्य तक पहुँच जाती है। इन भिन्न भिन्न अवस्थाओं में भिन्न भिन्न अलङ्कारों की अभिव्यक्ति होती है। सादृश्यस्थिति में उपमा, उपमेयोपमा तथा अनन्वय की, ताद्रूप्यावस्था में रूपक, परिणाम, उल्लेख तथा अपह्नुति की, निगरणप्रक्रिया की अवस्था में उत्प्रेक्षा की तथा ऐक्यावस्था में अतिशयोक्ति की अभिव्यक्ति होती है।

कभी कभी कवि की दृष्टि वस्तुओं के सादृश्य की ओर न होकर प्रधानतः उनके साधारणधर्म पर केन्द्रित रहती है। उसकी दृष्टि का केन्द्रबिन्दु वस्तुओं का सादृश्य न होकर उनके साधारणधर्मों का सादृश्य होता है। साधारणधर्मों की इस सादृश्य-प्रतीति में प्रतिवस्तूपमा तथा दृष्टान्त की अभिव्यक्ति होती है।

प्रतिवस्तूपमा में जिन साधारणधर्मों में सादृश्यप्रतीति होती है वे वैसे तो एक होते हैं परन्तु आश्रयभेद के कारण उनमें भेद लक्षित होता है। इस प्रकार भेद तथा अभेद के फलस्वरूप इनमें सादृश्य प्रतीत होता है। दृष्टान्त में जिन साधारणधर्मों में सादृश्यप्रतीति होती है वे भिन्न होते हैं, परन्तु उनमें एक सामान्य तत्त्व होता है। इसके फलस्वरूप वे सादृश्य प्रतीत होते हैं।

प्रतिवस्तूपमा में साधारणधर्मों के इस सादृश्य की सज्ञा वस्तुप्रतिवस्तु भाव रखी गई है। इसकी परिभाषा इस प्रकार है —

“सम्बन्धिभेदेनैकस्यैव धर्मस्य द्विरुपादानम्” —चित्रमीमांसा पृष्ठ २१

“आश्रयभेदाद्भिन्नयोरपि वस्तुत एकरूपतैवेति वस्तुप्रतिवस्तुभावः”

—रसगङ्गाधर पृष्ठ २०९

इन परिभाषाओं से यह स्पष्ट है कि प्रतिवस्तूपमा में साधारणधर्मों में आश्रयभेद के कारण भेद लक्षित होता है। ये साधारणधर्म वस्तुतः एक भले ही हो, आश्रय का भेद इनके स्वरूपों में कुछ अन्तर अवश्य लाना है तथा हमें इसी रूप में इनकी प्रतीति होती है। पदार्थों के सादृश्य के समय हमारा प्रयोजन उनके इसी प्रतीत स्वरूप से होता है, अन्य किसी प्रकार के स्वरूप से नहीं होता। प्रतिवस्तूपमा के निम्नलिखित उदाहरण से यह स्पष्ट है —

‘धन्यामि वैदर्भि । गुणैरुदागैर्यया समाकृष्यते नैषधोऽपि ।

इत स्तुतिः का खलु चन्द्रिकाया यद्विचमप्युत्तरलीकरोति ॥”

—साहित्यदर्पण पृष्ठ ५५४

यहां वैदर्भी के समाकर्षण धर्म तथा चन्द्रिका के उत्तरलीकरण धर्म में सादृश्यप्रतीति होती है। समाकर्षणधर्म तथा उत्तरलीकरणधर्म वस्तुतः एक भले ही हो हमें उनकी प्रतीति विभिन्न रूपों में होती है। इसका कारण उनका आश्रयभेद है। समाकर्षण का यहाँ सम्बन्ध वैदर्भी तथा नैषध से है तथा उत्तरलीकरण का सम्बन्ध चन्द्रिका तथा समुद्र से है।

इन विभिन्न सम्बन्धों के फलस्वरूप समाकर्षण तथा उत्तरलीकरण के स्वरूप में अन्तर आ जाता है। दो चेतन वस्तुओं से सम्बद्ध होने के कारण समाकर्षण का स्वरूप अचेतन वस्तुओं से सम्बद्ध उत्तरलीकरण से भिन्न प्रतीत होता है। अतः इन दोनों धर्मों में अभेद न मानकर सादृश्य मानना उचित होगा।

यदि समाकर्षण तथा उत्तरलीकरण में सादृश्यप्रतीति न मानकर अभेदप्रतीति मानी जाती है तो साधारणधर्म की अनुगामिता तथा वस्तुप्रतिवस्तुभाव में कोई अन्तर नहीं होगा। प्रतिवस्तूपमा में साधारणधर्म का वस्तुप्रतिवस्तुभाव सर्वसम्मत है तथा वह साधारणधर्म की अनुगामिता से भिन्न माना गया है।

दूसरे यदि प्रतिवस्तूपमा में साधारणधर्मों में अभेद माना जाता है तो हमारी दृष्टि का केन्द्रबिन्दु साधारणधर्म न होकर एकवर्माभिसम्बन्ध हो जायगा। यह मानना उचित नहीं।

दृष्टान्त में साधारणधर्मों के सादृश्य की संज्ञा बिम्बप्रतिबिम्बभाव है। इसकी परिभाषा निम्नलिखित है —

“वस्तुनो भिन्नयोर्धर्मयो परस्परसादृश्यादभिन्नतयाध्यवसितयोर्द्विरुपादानं
बिम्बप्रतिबिम्बभावः” —चित्रनीमासा पृष्ठ २१

इसका उदाहरण निम्नलिखित है —

“अविदितगुणापि स्तुक्विभणिति कर्णेषु वमति मधुधाराम् ।

अनभिगतपरिमला हि हरति दृष्टं मालतीमाना ॥”

—साहित्यदर्पण पृष्ठ ५५५

यहां ‘कर्णे मधुधारवमनम्’ तथा ‘नेत्रहरणम्’ साधारणार्थ हैं। इन दोनों में प्रीतिजनकत्वधर्म विद्यमान है। अतः इनमें साम्य है। यह कहना कि दोनों का पर्यवसान प्रीति में होता है अतः दोनों में ऐक्य है उचित नहीं। दोनों के प्रीतिजनकत्व-प्रकार में भेद है तथा दोनों से उत्पन्न प्रीति में भी विलक्षणता है। साहित्यदर्पण के टीकाकार श्रीरामचरणभट्ट चार्य ने इसका समर्थन किया है।^१

कभी कभी कवि की दृष्टि वस्तुओं के एकधर्माभिसम्बन्ध पर केन्द्रित रहती है। इस अवस्था में दीपक, तुल्ययोगिता तथा सहोक्ति की अभिव्यक्ति होती है। तुल्ययोगिता की निम्नलिखित परिभाषा से यह स्पष्ट है —

“प्रस्तुतानामप्रस्तुताना वा यदा भवेत् ।

एकधर्माभिसम्बन्ध स्यात्तदा तुल्ययोगिता ॥” —साहित्यदर्पण पृष्ठ ५५१

इस परिभाषा के अनुसार एकधर्माभिसम्बन्ध इस अलङ्कार का आधार है। इस अलङ्कार के निम्नलिखित उदाहरण पर यह बात चरितार्थ होती है—

“तदगमार्दव द्रष्टुं वक्ष्य चित्ते न भानते ।

मालतीशशभृल्लेखाऋदलीना कठोरता ॥” —साहित्यदर्पण पृष्ठ ५५२

यहां मालती आदि का एक कठोरताधर्म से सम्बन्ध दिखाया गया है। दीपक तथा सहोक्ति में भी यही बात होती है।

कभी कभी कवि प्रस्तुत वस्तु को अप्रस्तुत के सदृश व्यवहार करते देखता है। अप्रस्तुत वस्तु के साथ प्रस्तुत के सादृश्य पर उसका ध्यान

१. ‘प्रीतिजनन एव पर्यवसानादैकस्येऽपि प्रीतिवैलक्षण्याद्वेनक्षयमिति भावः’

—साहित्यदर्पण टीका पृष्ठ ५५५

केन्द्रित न होकर केवल उनके व्यवहारसादृश्य पर वह केन्द्रित रहता है और इसी व्यवहारसादृश्य के कारण उसे अप्रस्तुत की प्रतीति होती है। इस अवस्था में समसोक्ति अलङ्कार की अभिव्यक्ति होती है —

‘व्याधूय यद्वसनमम्बुजलोचनाया
वक्षोजयो कनककुम्भविलासभाजो ।
आलिङ्गमि प्रसभमङ्गमशेषमस्या
धन्यस्त्वमेव मलयाचलगन्धवाह ॥’

—साहित्यदर्पण पृष्ठ ५६३

यहाँ वायु हठकामुक का आचरण करती हुई प्रतीत होती है। वायु के इस प्रकार के आचरण से हठकामुक की प्रतीति होती है।

कभी कभी प्रस्तुत के साथ अप्रस्तुत के अत्यधिक व्यवहारसादृश्य के कारण कवि को प्रस्तुत में अप्रस्तुत के ही दर्शन होते हैं और वह उसी का वर्णन करता है। इस दशा में अप्रस्तुतप्रशंसालकार की अभिव्यक्ति होती है।

सादृश्यमूलक अर्थालङ्कारों का यह वर्गीकरण कवि की चित्तवृत्तियों के आधार पर किया गया है। जो अलङ्कार जिस चित्तवृत्ति में अभिव्यक्त होता है वह उससे सम्बद्ध है। भारतीय आलङ्कारिकों ने इनके वर्गीकरण में विशेषतः भाषा तथा उससे प्रभावित होने वाले सहृदय को आधार माना है। यद्यपि भाषा एक माध्यम है जिसके द्वारा कवि सहृदय को अपनी ही अनुभूति तक पहुँचाता है तथापि कवि की चित्तवृत्ति को आधार मानकर जो वर्गीकरण किया जायगा उसमें भाषा तथा सहृदय को आधार मानकर किए हुए वर्गीकरण से साधारण विलक्षणता आ जाना स्वाभाविक है। भाषा के प्रत्येक प्रयोग के लिए तत्सम्बद्ध कवि की चित्तवृत्ति ठूँढ़ना सम्भव नहीं। अतः भाषा के आधार पर किए गए कतिपय भेदों की व्याख्या कवि की चित्तवृत्तियों के आधार पर सम्भव नहीं। दोनों की व्याख्याप्रणाली में भी साधारण अन्तर स्वाभाविक है। कवि की चित्तवृत्ति अथवा अनुभूति से उत्पन्न अभिव्यक्ति की प्रक्रिया तथा उस अभिव्यक्ति से उत्पन्न सहृदय की अनुभूति की प्रक्रिया में अन्तर है।

भाषा तथा सहृदय को आधार मनकर किए हुए वर्गीकरण में चमत्कार का हेतु अलंकारभेद का निर्णायक होता है। भाषा अपने से सम्बद्ध अर्थ के द्वारा सहृदय के हृदय में चमत्कार उत्पन्न करती है। यह चमत्कार ही अलंकार होता है। अतः इनका वर्गीकरण इनके चमत्कारहेतु के आधार पर ही सम्भव है। आलंकारिकों ने वर्गीकरण के इस आधार को स्वीकार किया है। अलंकारों की परिभाषा में उन्होंने चमत्कारी अथवा उसके पर्यायवाची सुन्दर, हृद्य आदि शब्दों का प्रयोजन किया है। एक उपमा की ही परिभाषा ले। इससे यह स्पष्ट हो जाएगा।

“सादृश्य सुन्दर वाक्यार्थोपस्कारकमुपमालकृति —”

रसगंगाधर पृ० २०४

“हृद्य साधर्म्यमुपमा” हेमचन्द्र—काव्यानुशासन १।६

“चमत्कारि साम्यमुपमा” वाग्भट—काव्यानुशासन पृ० ३३


“उपमानोऽमेयत्वयं गयोरर्थयोर्द्वयो ।

हृद्य साधर्म्यमुपमेतुच्यते काव्यवदिभि ।” चित्रमीमांसा पृ० ७

अन्ती परिभाषा की व्याख्या करते हुए जगन्नाथ लिखते हैं —

“सौन्दर्यं च चमत्कृत्यावायकत्वम्। चमत्कृतिरानन्दविशेषः सहृदयहृदय-
प्रमाणकः” —रसगंगाधर पृ० २०४

इस प्रकार जगन्नाथ ने सादृश्य को उपमा का चमत्कृत्यावायक अथवा उसके चमत्कार का हेतु कहकर चमत्कारहेतु को स्पष्टतः अलंकार का आधार स्वीकार किया है। अन्य आलंकारिकों के साथ भी यह बात है। जिन आलंकारिकों ने अलंकार की परिभाषाओं में इन शब्दों का सन्निवेश नहीं किया है, वे भी अलंकार के सामान्यलक्षण के नाते चमत्कार को वहाँ आवश्यक समझते हैं। आलंकारिकों के द्वारा किए हुए अलंकारों के वर्गीकरण की आलोचना इसी दृष्टिकोण से उचित है।



आलंकारिकों द्वारा किया हुआ सादृश्यमूलक अलंकारों का वर्गीकरण तथा उसकी आलोचना

रुच्यकृत निरूपण का विवेचन —

रुच्यक ने सादृश्यमूलक अलंकारों का वर्गीकरण किया है। उनके अनुसार उपमा इन अलंकारों के मूल में है।^१ उपमा को सादृश्य अथवा साधर्म्य कहा जा सकता है। रुच्यक के अनुसार साधर्म्य तीन प्रकार का होता है—भेदप्राधान्य, अभेदप्राधान्य तथा भेदाभेदतुल्यत्व।^२

उपमा, अनन्वय, उपमेयोपमा तथा स्मरण को रुच्यक ने भेदाभेद-तुल्यत्व के आश्रित माना है।^३ रुच्यक ने यहाँ स्मृति में आधार का विवेचन चेतनाश के रूप को पृथक् रखकर किया है। यहाँ चेतनाश का रूप स्मृति होता है। स्मृति ज्ञान का एक पृथक् भेद मानी गई है। अतः प्रस्तुत प्रकरण में रूपसहित चेतनाश को लक्ष्य करके यदि स्मृति को स्मरणालंकार का आधार माना जाए तो अनुचित न होगा।

अभेदप्राधान्य के रुच्यक ने दो भेद किए हैं—आरोप तथा अध्यवसाय।^४ रूपक, परिणाम, सन्देह, भ्रान्तिमान्, उल्लेख तथा अपह्नुति को उन्होंने आरोप पर आश्रित माना है।^५ इस प्रकार भ्रान्तिमान् तथा सन्देह अलंकार जिनमें चमत्कार क्रमशः सादृश्यमूलक भ्रान्ति तथा सन्देह पर आश्रित रहता है इसी भेद के अन्तर्गत कर दिए गए हैं।

१ “उपमैव प्रकारवैचित्र्येणानेकालंकारबीजभूता—” सर्वस्व पृ० २४

२ “साधर्म्यं त्रयं प्रकारा—भेदप्राधान्य व्यतिरेकवत्, अभेदप्राधान्यं रूप-कवत् द्वयोस्तुल्यत्वं यथा उपमायाम्—” सर्वस्व पृ० २४

३ “तदेते सादृश्याश्रयणेन भेदाभेदतुल्यत्वेऽलङ्कारा निरूपिता—”

सर्वस्व पृ० ३१

४ “एवमभेदप्राधान्ये आरोपगर्भात्तल्लकारान् लक्षयित्वाध्यवसानगर्भात्लक्ष-यति—” सर्वस्व पृ० ५३

५. देखिए सर्वस्व पृ० ३२—५३

उत्प्रेक्षा तथा अतिशयोक्ति को उन्होंने अध्यवसाय पर आश्रित माना है। उनके अनुसार अध्यवसाय दो प्रकार का होता है—साध्य तथा सिद्ध।^१ उत्प्रेक्षा में यह साध्य होता है तथा अतिशयोक्ति में यह सिद्ध होता है।^२ यह मत उचित ही है।

व्यतिरेक तथा सहोक्ति को उन्होंने भेदप्राधान्य पर आश्रित माना है।^३ व्यतिरेक को तो भेदप्राधान्य पर आश्रित कहना ठीक ही है, परन्तु सहोक्ति को भी उमी पर आश्रित कहना उचित नहीं। सहोक्ति में चमत्कार का कारण भेदप्राधान्य न होकर एकधर्माभिसम्बन्ध होता है। सहोक्ति में प्रस्तुत तथा अप्रस्तुत का सह अथवा उसके पर्यायवाची शब्द के द्वारा एक धर्म से सम्बन्ध दिखाया जाता है। निम्नलिखित परिभाषा से यह स्पष्ट है —

“सा सहोक्ति सहायस्य बलादेक द्विवाचकम्।” —

काव्यप्रकाश सू० १७०

इसकी व्याख्या करते हुए वामनाचार्य लिखते हैं —

“एवं च यत्र गुणप्रधानभावावच्छिन्नयो शब्दार्थमयादिया एकधर्मसम्बन्धस्तत्रायमलंकारः।” बालबोधिनी पृ० ६७१

इस प्रकार सहोक्ति में दो वस्तुओं का एकधर्म से सम्बन्ध तो निश्चित है। परन्तु इसके अतिरिक्त एक और वस्तु वहाँ मानी गई है और वह यह है कि उस धर्म से एक वस्तु का सम्बन्ध तो प्रधानतः होता है तथा दूसरी का गौणतः। जिस शब्द के साथ सह जुड़ा हुआ होता है उसका सम्बन्ध गौणरूप से होता है तथा अन्य का प्रधान रूप से होता है। इसका कारण पाणिनि मुनि का ‘सहयुक्तेऽप्रधाने’^४ सूत्र है। वामनाचार्य का भी यही मत है —

१ “स च द्विविधः—साध्यः सिद्धश्च।” सर्वस्व पृ० ५३

२. “एवमध्यवसायस्य साध्यतायामुत्प्रेक्षा निर्णाय सिद्धत्वेऽतिशयोक्ति लक्ष्यति।” सर्वस्व पृ० ६६

३ “भेदप्राधान्य उपमानादुपमेयस्याधिक्ये विपर्यये वा व्यतिरेकः—”

सर्वस्व सू० २८

‘भेदप्राधान्य इत्येव।’ सर्वस्व पृ० ८५

४. पाणिनि ३।३।१६

“यत्र ‘सहयुक्तेऽप्रधाने’ इति पाणिनिसूत्रेण विहिता सहार्थयोगेऽप्रधाने तृतीया तत्रैव यमलकार, गुणप्रधानभावावच्छिन्नयो शाब्दार्थमर्यादया एकधर्मसम्बन्धस्य तत्रैवावस्थितिरिति ।” — बालबोधिनी पृ० ६७२

अब प्रश्न यह उठता है कि यहा चमत्कार का कारण दो वस्तुओं का एकधर्माभिसम्बन्ध है अथवा उनमें से एक का प्रधानत तथा अन्य का गौणत उस धर्म से सम्बद्ध होना चमत्कार का हेतु है। इसका यही उत्तर हो सकता है कि चमत्कार का प्रमुख कारण वस्तुओं का एकधर्माभिसम्बन्ध ही है। उनमें से एक का प्रधानत तथा अन्य का गौणत उस धर्म से सम्बद्ध होना केवल गौण है तथा प्रधान चमत्कार का उपकारक है। निम्नलिखित उक्ति इसी ओर संकेत करती है।

“यदि तु दीपके तुल्ययोगिताया चोपमानोपमेययो प्राधान्येन क्रिया-दिरूपधर्मान्वय, इह तु गुणप्रधानभावेनैवेति विशेष सन्नपि विच्छित्तिवि-शेषानावायकतया नालकारताप्रयोजक, अपितु तदवान्तरभेदताया इति विभाव्यते, निरस्यते च प्राचीनमुखदाक्षिण्यम् तदा निविशतामियमप्य-लकारान्तरेष्वेव, किञ्चिद्वैलक्षण्यमात्रेणैवालकारभेदे वचनभगीनामानन्त्या-दलकारानन्त्यप्रसगादिति ।” — रसगगाधर पृ० ४८७, ४८८

इस उक्ति से यह स्पष्ट है कि सहोक्ति में उपमान तथा उपमेय का धर्म के साथ सम्बन्ध गुणप्रधानभाव से युक्त भले ही हो गुणप्रधानभाव अलं-कारता का प्रयोजक नहीं। प्रधानता एकधर्माभिसम्बन्ध की ही है। वही चमत्कार का कारण है। अतः अलंकार का मूल है। उपमानोपमेय का धर्म से गुणप्रधानभाव से सम्बन्ध अवान्तर भेद का प्रयोजक कहा जा सकता है। एकधर्माभिसम्बन्ध तुल्ययोगिता तथा दीपक में भी होता है।^१ अतः सहोक्ति को उन्ही का एक भेद कहना उचित होगा।

१. “पदार्थानां प्रस्तुतानामन्वेष्टा वा यदा भवेत् ।

एकधर्माभिसम्बन्ध स्यात्तदा तुल्ययोगिता ॥” साहित्यदर्पण १०।४७

“अप्रस्तुतप्रस्तुतयोर्दीपकं तु निगद्यते—” साहित्यदर्पण १०।४८

ये परिभाषाएँ यह सिद्ध करती हैं कि तुल्ययोगिता तथा दीपक में एकधर्माभिसम्बन्ध होता है।

उद्भव ने एक अन्य आधार पर सहोक्ति को दीपक से पृथक् सिद्ध करने का यत्न किया है। इनके अनुसार दीपक में दो वस्तुओं से सम्बद्ध एक शब्द से द्योतित जो दो क्रियाएँ होती हैं वे समकालीन नहीं होती। सहोक्ति में इसके विपरीत वे समकालीन होती हैं —

“ननु सजहार शरत्काल — इत्यादावपि पदेनैकेन वस्तुद्वयसमवेते द्वे क्रिये कथ्येते अतश्च तत्रापि सहोक्तित्वं प्राप्नोतीत्याशङ्क्योक्तम् — तुल्यकाले इति ।” काव्यालंकारसारसंग्रह पृ० ७२

उद्भव का यह मत पूर्णतः सत्य नहीं। यह ठीक है कि सहोक्ति में एक शब्द से द्योतित विभिन्न वस्तुओं की क्रियाएँ समकालीन होनी हैं, परन्तु दीपक में वे सदैव असमकालीन हो ऐसी बात नहीं। ‘प्रस्तुताप्रस्तुतयोर्दीपकं तु निगद्यते’ दीपक की इस सामान्य परिभाषा के अनुसार दीपक के लिए केवल इतना आवश्यक है कि प्रस्तुत तथा अप्रस्तुत वस्तुओं का एक धर्म से सम्बन्ध होना चाहिए। यह धर्म यदि क्रिया है तो केवल इतना आवश्यक है कि इन वस्तुओं का इस क्रिया से सम्बन्ध हो। इन वस्तुओं के इस क्रिया से सम्बद्ध होने के कारण इन वस्तुओं की जो विभिन्न क्रियाएँ होंगी उनके लिए असमकालीन होना आवश्यक नहीं। वे समकालीन तथा असमकालीन में से कोई भी हो सकती हैं।

दूसरे यदि दीपक में क्रियाओं के लिए असमकालीन होना आवश्यक मान लिया जाए तो भी सहोक्ति से उसका यह भेद दोनों के पृथक् अलंकार होने का आवार नहीं हो सकता।

दीपक में चमत्कार का कारण वस्तुओं का एकधर्माभिसम्बन्ध होता है। विभिन्न वस्तुओं से सम्बद्ध इन धर्मों का समकालीन अथवा असमकालीन होना चमत्कार का कारण नहीं होता। सहोक्ति में भी चमत्कार का कारण वस्तुओं का एकधर्माभिसम्बन्ध ही होता है। इस प्रकार चमत्कारहेतुओं के समान होने के कारण दीपक तथा सहोक्ति को एक अलंकार के अन्तर्गत मानना उचित होगा। दूसरे वस्तुओं से सम्बद्ध एक धर्म सदा क्रिया ही हो ऐसी बात नहीं। यह क्रिया के अतिरिक्त गुण आदि भी हो सकता है। जहाँ धर्म क्रिया होगा वहाँ तो क्रियाओं के

समकालीनत्व तथा असमकालीनत्व के आधार पर दीपक तथा सहोक्ति में आगिक भेद किया जा सकता है, परन्तु जहाँ यह धर्म गुण आदि होगा वहाँ दीपक तथा सहोक्ति के भेद का क्या आधार होगा ? अतः इन अलंकारों को पृथक् पृथक् न मानकर एक अलंकार के भेद मानना उचित होगा ।

तुल्ययोगिता, दीपक, प्रतिवस्तूपमा, निदर्शना तथा दृष्टान्त को रय्यक ने गम्यमानोपम्य पर आश्रित माना है^१ और उनको एक श्रेणी में रखा है । गम्यमान औपम्य के आधार पर इनका विभाजन उचित नहीं । यदि गम्यमानोपम्य अथवा व्यस्य सादृश्य विभाजन का आधार माना जाता है तो उपमा को छोड़कर अन्य सब सादृश्यमूलक अलंकार एक ही श्रेणी में आ जाएंगे । उस दशा में गम्यमानोपम्य के अन्तर्गत उपर्युक्त ये पाँच अलंकार ही नहीं रहेंगे अपितु उपमा के अतिरिक्त अन्य सब सादृश्यमूलक अलंकार आ जाएंगे ।

दीपक तथा तुल्ययोगिता में चमत्कार का कारण एकधर्माभिसम्बन्ध होता है । सहोक्ति में भी यही बात होती है । इसका विवेचन पहले किया जा चुका है । अतः इन तीनों को एक ही अलंकार के भेद मानना उचित है ।

रय्यक तुल्ययोगिता तथा दीपक को भिन्न भिन्न अलंकार मानते हैं । इनके अनुसार दीपक में उपमानोपमेयभाव वास्तव होता है परन्तु तुल्ययोगिता में वह वैवक्षिक होता है । रय्यक के अनुसार उपमेय के लिए प्रस्तुत होना तथा उपमान के लिए अप्रस्तुत होना आवश्यक है । दीपक में एक धर्म से सम्बद्ध वस्तुएँ प्रस्तुत तथा अप्रस्तुत होती हैं । अतः वहाँ उनमें उपमानोपमेयभाव सम्भव है । तुल्ययोगिता में वस्तुएँ केवल प्रस्तुत अथवा केवल अप्रस्तुत होती हैं । अतः वहाँ उपमानोपमेयभाव वक्ता की इच्छा पर निर्भर करता है ।^२

१ “एवमव्यवसायाश्रयेणालंकारद्वयमुक्त्वा गम्यमानोपम्याश्रया अलंकारा इदानीमुच्यन्ते ।” सर्वस्व पृ० ७१

२ “स च वास्तव एव । पूर्वत्र तु शुद्धप्राकरणिकत्वे शुद्धप्राकरणिकत्वे वा वैवक्षिकं, प्राकरणिकत्वाप्राकरणिकत्वप्रभावितत्वादुपमानोपमेयभावस्य ।”

स्थायक का यह मत समीचीन नहीं। औपम्य के लिए केवल इतना आवश्यक है कि वस्तुओं में कोई साधारणधर्म हो। जब दो या अधिक वस्तुओं में कोई साधारणधर्म होगा तब वे वस्तुएँ स्वतः ही उस साधारणधर्म के आधार पर सदृश हो जाएंगी। उनके सदृश होने के लिए यह आवश्यक नहीं कि उनमें से कुछ प्रस्तुत तथा कुछ अप्रस्तुत हो। सादृश्य की सामान्य परिभाषा 'तद्विभक्तत्वे सति तद्वगतभूयोधर्मवत्त्वम्' में इस प्रस्तुत तथा अप्रस्तुत का सन्निवेश नहीं। जगन्नाथ भी सादृश्य के लिए प्रस्तुताप्रस्तुत-भाव को आवश्यक नहीं मानते।^१

जगन्नाथ दीपक तथा सहोक्ति को तुल्ययोगिता के अवान्तर भेद मानते हैं। तुल्ययोगिता में एक धर्म से सम्बन्धित पदार्थ प्रस्तुत अथवा अप्रस्तुत होते हैं और दीपक में वे प्रस्तुत तथा अप्रस्तुत होते हैं। इस प्रकार तुल्ययोगिता तथा दीपक में केवल आशिक भेद है। प्रथम में जहाँ धर्म से सम्बद्ध पदार्थ या तो प्रस्तुत होने चाहिए या अप्रस्तुत वहाँ दीपक में वे प्रस्तुत तथा अप्रस्तुत दोनों प्रकार के होने चाहिए। जगन्नाथ इस आशिक भेद को भिन्न अलंकार होने के लिए पर्याप्त नहीं समझते। अतः वे दीपक को तुल्ययोगिता के ही अन्तर्गत कर देते हैं।^२ सहोक्ति को इन्होंने तुल्ययोगिता तथा दीपक के अन्तर्गत माना है इसका विवेचन पहले किया जा चुका है।

विश्वेश्वर को दीपक तथा तुल्ययोगिता को एक अलंकार के भेद

१ "न च दीपके वास्तवमौपम्यं गम्यम्, उपमानोपमेययोः प्रकृताप्रकृतरूपयोस्तत्र सत्त्वात्। तुल्ययोगिताया च वैवक्षिकम्, उपमानोपमेयस्वरूपाभावात्। अतो वैलक्षण्यमिति वाच्यम्। उपमेयोपमानत्वयोः प्रकृताप्रकृतरूपत्वे मानाभावात्। 'खमिव जलं जलमिव खम्' इत्याद्युपमेयोपमाया प्रतीपे औपम्यानापत्तेश्च।"

—रसगंगाधर पृ० ४३६, ४३७

२ "तुल्ययोगितातो दीपकं न पृथग्भावमर्हति, धर्मसकृद्वृत्तिमूलाया विच्छिन्नविशेषात्।... न च धर्मस्य सकृद्वृत्तेरविशेषेऽपि धर्मिणा प्रकृतत्वाप्रकृतत्वाभ्यां प्रकृताप्रकृतत्वेन च तुल्ययोगिताया दीपकस्य विशेष इति वाच्यम्। तवापि तुल्ययोगितायां धर्मिणा केवलप्रकृतत्वस्य केवलप्रकृतत्वस्य च विशेषस्य सत्त्वादलंकारद्वैतापत्तेः।... सर्वेषामप्यलंकाराणां प्रभेदवैलक्षण्यद्वैलक्षण्यपत्तेश्च।"

रसगंगाधर पृ० ४३६

है। उनके अनुसार साधारणधर्म के वस्तुप्रतिवस्तुभाव तथा बिम्बप्रतिबिम्ब-भाव के आधार पर ही दोनों की पृथक्ता सम्भव है। परन्तु यदि इन दोनों को एक ही अलंकार के दो भेद माना जाता है तथा वस्तुप्रतिवस्तुभाव एवं बिम्बप्रतिबिम्बभाव को केवल अवान्तर भेद का कारण माना जाता है तो उन्हें इसमें कोई आपत्ति नहीं:—

“तस्मादस्मदुक्तेनैव पथा प्राचीनैर्विहितोऽलंकारयोरनयोर्विभाग संग-मनीय । यदि तु न तेषां दक्षिण्य तदैकस्यैवालंकारस्य द्वौ भेदौ प्रतिवस्तूपमा दृष्टान्तश्च । यच्चानयो किंचिद्वैलक्षण्यं तत्प्रभेदताया एव सामकम्, नालं-कारताया इति सुवचम् ।” —रसगंगाधर पृ० ४५५

इससे स्पष्ट है कि रसगंगाधरकार को इन अलंकारों के पृथक् मानने में कोई आपत्ति नहीं। उन्हें आपत्ति है तो केवल इतना ही कि यदि इन अलंकारों को पृथक् माना जाता है तो उनकी पृथक्ता का आधार साधारणधर्म का वस्तुप्रतिवस्तुभाव तथा बिम्बप्रतिबिम्बभाव ही हो सकता है और कोई नहीं। विमर्शिनीकार का मत इससे भिन्न है। उनके अनुसार प्रतिवस्तूपमा में अप्रस्तुत अर्थ का उपादान प्रस्तुत अर्थ के साथ सादृश्य दिखाने के लिए होता है, परन्तु दृष्टान्त में यह सादृश्यप्रतिपत्ति के लिए न होकर प्रस्तुतार्थ के स्पष्टीकरण के लिए होता है —

“विमर्शिनीकारस्तु प्रतिवस्तूपमायामप्रकृतार्थोपादानेन सह प्रकृतार्थस्य सादृश्यप्रतिपत्त्यर्थम् । दृष्टान्ते तु तदुपादानमेनादृशोऽर्थोऽन्यत्रापि स्थित इति प्रकृतार्थप्रतीतिविशदीकरणमात्रार्थम्, न तु सादृश्यप्रतिपत्त्यर्थम् । अतः सादृश्यप्रतीत्यप्रतीतिभ्यामनयोरलंकारयोर्भेदः ।” —रसगंगाधर पृ० ४५३

रसगंगाधरकार इसका खण्डन करते हुए लिखते हैं कि प्रकृत तथा अप्रकृत का उपादान दोनों में समान रूप से होता है। अतः यह कहना उचित नहीं कि एक में सादृश्य-प्रतीति होती है तथा अन्य में नहीं होती। दूसरे प्रतीति की स्पष्टता सादृश्य का ही दूसरा नाम है —

“प्रकृताप्रकृतवाक्यार्थयोरुपादानस्यालंकारद्वयेऽप्यविशिष्टत्वादेकत्र सादृ-श्यप्रत्ययः, अन्यत्र नेत्यस्याज्ञातावत्त्वात् । वैपरीत्यस्यापि सुवचत्वाच्च । एतादृशोऽर्थोऽन्यत्रापि स्थित इति प्रकृतार्थप्रतीतिविशदीकरणस्य त्वदभिहितस्य सादृश्यापरपर्यायित्वाच्च ।” —रसगंगाधर पृ० ४५३

रसगंगाधरकार द्वारा विमर्शिनीकार के उपर्युक्त मत का इस प्रकार खण्डन उचित ही है। दोनों अलंकारों में सादृश्यप्रतीति समान रूप से होती है। अतः साधारणधर्म का वस्तुप्रतिवस्तुभाव तथा बिम्बप्रतिबिम्बभाव ही इन अलंकारों का विभेदक है। परन्तु रसगंगाधरकार द्वारा दोनों अलंकारों को एक अलंकार के भेद मानने के लिए तत्पर हो जाना उचित नहीं। इन दोनों अलंकारों में वस्तुप्रतिवस्तुभाव तथा बिम्बप्रतिबिम्बभाव के रूप में चमत्कारभेद स्पष्ट है। चमत्कारभेद ही अलंकारभेद का हेतु माना गया है। यह बात रसगंगाधरकार ने भी स्वीकार की है। वैसे तो सादृश्य अनेक अलंकारों के मूल में रहता है, परन्तु रसगंगाधरकार ने उपमा को उनसे पृथक् इसीलिए माना है क्योंकि उपमा में वह सादृश्य चमत्कार का कारण है परन्तु दूसरों में नहीं। इसीलिए उन्होंने उपमा की परिभाषा में 'सुन्दर' शब्द को साम्य का विशेषण बनाया है।^१

अतः प्रतिवस्तुपमा तथा दृष्टान्त को भिन्न भिन्न अलंकार मानना ही उचित होगा।

रुच्यक ने समासोक्ति तथा अप्रस्तुतप्रशंसा को विशेषणविच्छित्ति^२ पर आश्रित माना है। ये दोनों सादृश्यमूलक अलंकार हैं। सादृश्यमूलक अलंकारों का चमत्कार किसी प्रकार के सादृश्यविधान पर आश्रित रहता है। अतः इन अलंकारों को विशेषणविच्छित्ति पर आश्रित न कहकर व्यवहारसादृश्य के कारण प्रस्तुत तथा अप्रस्तुत में से किसी एक के द्वारा अन्य के आक्षेप पर आश्रित कहना अधिक उपयुक्त होगा। इनकी निम्नलिखित परिभाषाओं से यह स्पष्ट है —

“परोक्तिर्भेदकैः श्लिष्टैः समासोक्तिः”

—काव्यप्रकाश सूत्र १४८

“अप्रस्तुतप्रशंसा या स्यात्सैव प्रस्तुताश्रया”

—काव्यप्रकाश सूत्र १५१

यहां समासोक्ति की परिभाषा में ‘श्लिष्टैः’ शब्द से यह तत्पर्य है कि वह अर्थ प्रस्तुत तथा अप्रस्तुत दोनों ओर लागू हो। ‘भेदकैः’ से तात्पर्य केवल विशेषण ही नहीं अपितु विशेषण के अतिरिक्त वे अन्य सब तत्त्व हैं जो

१. “सादृश्यं सुन्दरं वाक्यायौपस्कारकमुपमालङ्कृतिः—”

२ विशेषणों के चमत्कार को विशेषणविच्छित्ति कहते हैं।

सादृश्य के प्रतिपादक है। प्रदीपकार की निम्नलिखित उक्ति इसी ओर संकेत करती है —

“अत्र विशेषणस्य श्लिष्टत्व चोपलक्षणम् प्रकृताप्रकृतमाधारणत्वस्य
श्रौपम्यगर्भत्वस्य सारूप्यस्य च सभवात् ।” —बालबोधिनी पृष्ठ ६१२

अप्रस्तुतप्रशंसा के प्रसङ्ग में मम्मट कहते हैं —

“अप्राकरणिकस्याभिधानेन प्राकरणिकस्याक्षेपोऽप्रस्तुतप्रशंसा”
—काव्यप्रकाश पृष्ठ ६१८

वामनाचार्य का इस विषय में मत है —

“तथा चाप्राकरणिकेन प्राकरणिकाक्षेपोऽप्रस्तुतप्रशमा प्राकरणिकेना-
प्राकरणिकाक्षेप समासोक्तिरिति विवेकः । एव चान्यवृत्तान्तस्यान्यवृत्ता-
न्ताक्षेपकत्वमलङ्कारत्वबीजमिति फलितम् ।” —बालबोधिनी पृष्ठ ६१८

इन उक्तियों से स्पष्ट है कि व्यवहारसादृश्य के कारण प्रस्तुत तथा अप्रस्तुत में से किसी एक के द्वारा अन्य का आक्षेप ही इन दोनों अलङ्कारों के चमत्कार का कारण है।

इन अलङ्कारों में व्यग्य का भी चमत्कार होता है। समासोक्ति में यह अप्रस्तुत के रूप में तथा अप्रस्तुतप्रशंसा में प्रस्तुत के रूप में होता है। अतः ये व्यग्यमूलक अलङ्कार हैं। परन्तु ये अलङ्कार ही। इन्हें ध्वनि के अन्तर्गत रखना उचित नहीं। ध्वनि में व्यग्यार्थ प्रधान होता है, परन्तु इनमें वह अप्रधान है तथा वाच्यार्थ का उपस्कारक है। अतः ये ध्वनि के अन्तर्गत न होकर गुणीभूतव्यग्य के अन्तर्गत हैं। ध्वनिकार का यही मत है —

“प्रकारोऽन्यो गुणीभूतव्यग्य काव्यस्य दृश्यते ।

यत्र व्यग्यान्वये वाच्यचारुत्व स्यात्प्रकर्षवत् ॥” —ध्वन्यालोक ३।३४

इस प्रकार भाषा अथवा तज्जन्य चमत्कार के आधार पर सादृश्यमूलक अलङ्कारों का वर्गीकरण उपर्युक्त प्रकार से होता है। इसे सन्क्षेप में हम निम्न प्रकार से लिख सकते हैं:—

सादृश्य के लिए साधारणधर्म की आवश्यकता है। सादृश्य की परिभाषा ‘तद्भिन्नत्वे सति तद्गतभूयोधर्मवत्त्वम्’ से स्पष्ट है कि सादृश्य के

लिए एक ऐसे धर्म की आवश्यकता है जो दो या अधिक वस्तुओं में विद्यमान रहे। यह धर्म उन वस्तुओं में रहकर उनमें सम्बन्ध स्थापित करता है। अतः सादृश्य एक सम्बन्ध-विशेष है तथा साधारणधर्म उस सम्बन्ध का हेतु है। यह साधारणधर्म दो प्रकार से सम्भव है—उपमेय तथा उपमान में इसका एक रूप से निर्देश हो अथवा पृथक् रूप से। पृथक् रूप से निर्देश पुनः दो प्रकार का होता है—वस्तुप्रतिवस्तुभाव से अथवा बिम्बप्रतिबिम्ब-भाव से। इस प्रकार साधारणधर्म तीन प्रकार का होता है—साधारणधर्म का ऐक्य, वस्तुप्रतिवस्तुभाव तथा बिम्बप्रतिबिम्बभाव। रुच्यक ने साधारण धर्म के यही तीन भेद माने हैं।^१

इनके उदाहरण क्रमशः निम्नलिखित हैं—

“मुख कमलमिव सुन्दरमस्ति ।”

“धन्यासि वैदर्भि ! गुणैरुदारैर्यदा समाकृष्यत नैषधोऽपि ।

इत स्तुति का खलु चन्द्रिवाया यदब्विमप्युत्तरलीकरोति ॥”

—साहित्यदर्पण पृष्ठ ५५४

“अविदितगुणापि सत्कविभणिति. कर्णेषु वमति मधुधाराम् ।

अनधिगतपरिमलापि हि हरति दृश मालतीमाला ॥”

—साहित्यदर्पण पृष्ठ ५५५

प्रथम उदाहरण में एक ही सौन्दर्य धर्म मुख तथा कमल में उसी रूप में विद्यमान है। अतः यहाँ साधारणधर्म में ऐक्य है। द्वितीय उदाहरण में समाकर्षण तथा उत्तरलीकरण में वस्तुप्रतिवस्तुभाव है तथा तृतीय उदाहरण में मधुधारावमन तथा नेत्रहरण में बिम्बप्रतिबिम्बभाव है।

जब साधारणधर्म का निर्देश एक रूप से होता है तब सादृश्य दो प्रकार से सम्भव है—वाच्यरूप से अथवा व्यग्ररूप से। जब सादृश्य वाच्य होता है तब हमारा ध्यान साधारणधर्म पर केन्द्रित न रहकर उन वस्तुओं के सम्बन्ध पर केन्द्रित रहता है जिनको वह साधारणधर्म सम्बद्ध किए हुए है। इस प्रकार इस दशा में हमारी दृष्टि का केन्द्रबिन्दु साधारणधर्म न होकर

१. तत्रापि साधारणधर्मस्य बवचिदनुगामितयैकरूपेण निर्देशः । बवचिद् वस्तुप्रतिवस्तुभावेन पृथङ्निर्देश । पृथङ्निर्देशे च सम्बन्धिभेदमात्रम् प्रतिवस्तूप-मावत् । बिम्बप्रतिबिम्बभावो वा दृष्टान्तवत् ।” —सर्वस्व पृष्ठ २६

वस्तुओं का सादृश्य होता है और वही चमत्कार का कारण होता है। प्रस्तुत उदाहरण “मुख कमलमिव सुन्दरम्” में हमारी दृष्टि का केन्द्रबिन्दु सौन्दर्य न होकर मुख तथा कमल का इस रूप में सादृश्य है। इस दशा में उपमा अलङ्कार होता है।

साधारणधर्म के ऐक्य के निर्देश-भेद के अनुसार सादृश्य भिन्न भिन्न रूप धारण करता है। ये ताद्रूप्य, सम्भावना तथा ऐक्य है। ये क्रमशः रूपक, उत्प्रेक्षा तथा अतिशयोक्ति अलङ्कार में होते हैं।

कभी कभी यह सादृश्य स्मरण, सन्देह तथा भ्रान्ति के रूप में अभिव्यक्त होता है। ऐसा क्रमशः स्मरण, सन्देह तथा भ्रान्तिमान् अलङ्कार में होता है।

साधारणधर्म की अनुगामिता की दशा में जब सादृश्य व्यग्य होता है तब हमारा ध्यान वस्तुओं के पारस्परिक सम्बन्ध पर केन्द्रित न होकर उन वस्तुओं के साधारणधर्म से सम्बन्ध पर ही केन्द्रित रहता है। इस प्रकार हमें वस्तुओं के सादृश्य की प्रतीति न होकर एकधर्माभिसम्बन्ध की प्रतीति होती है और यही चमत्कार का हेतु होती है। निम्नलिखित उदाहरणों से यह स्पष्ट है —

‘मुख कमलमिव सुन्दरमस्ति ।’

‘मुखकमले सुन्दरे स्त ।’

प्रथम उदाहरण में सादृश्य वाच्य है। अतः यहाँ मुख तथा कमल का सादृश्य अभिप्रेत है। दूसरे उदाहरण में सादृश्य व्यग्य है। अतः वहाँ मुख तथा कमल का सौन्दर्य से सम्बन्ध अभिप्रेत है। प्रथम उदाहरण का अर्थ है कि मुख कमल के समान सुन्दर है, अर्थात् मुख जैसा सुन्दर है वैसा ही सुन्दर कमल है, अथवा मुख में जैसा सौन्दर्य है वैसा ही सौन्दर्य कमल में है। अतः एक ही सौन्दर्य मुख तथा कमल में समान रूप से विद्यमान है। फलतः दोनों में सादृश्य है।

द्वितीय उदाहरण में यह बात नहीं। इसका अर्थ है कि मुख तथा कमल सुन्दर हैं—अर्थात् मुख सुन्दर है तथा कमल सुन्दर है अथवा मुख में सौन्दर्य है तथा कमल में सौन्दर्य है। इसका यह अर्थ नहीं निकलता कि जैसा सौन्दर्य मुख में है वैसा ही सौन्दर्य कमल में है। अतः इसमें चमत्कार का कारण मुख तथा कमल का सादृश्य न होकर इन दोनों का एक धर्म से

सम्बन्ध चमत्कार का कारण है। यह एकधर्माभिसम्बन्ध दीपक, तुल्ययोगिता तथा सहोक्ति में होता है। रसगङ्गाधरकार की निम्नलिखित उक्ति दीपक तथा तुल्ययोगिता में विद्यमान इसी एकधर्माभिसम्बन्ध के चमत्कार की ओर संकेत करती है —

“यत्र यथोक्तानां धर्मिणा यथोक्तधर्मान्वय एव चमत्कारी तत्र तुल्य योगिता दीपक वा । यत्र तादृशधर्मान्वयप्रयुक्तं सादृश्यमभेदो वा तत्रोपमा-
रूपकादिकमेवालङ्कारताप्रयोजकम् ।” —रसगङ्गाधर पृष्ठ ४२८

जब साधारणधर्म का निर्देश एक रूप से न होकर वस्तुप्रतिवस्तुभाव से अथवा बिम्बप्रतिबिम्बभाव से होता है तब हमारा ध्यान वस्तुओं के सम्बन्ध पर केन्द्रित न होकर उन धर्मों के ही सम्बन्ध पर केन्द्रित रहता है और वही चमत्कार का कारण होता है। अतः इस दशा में साधारणधर्म का वस्तुप्रतिवस्तुभाव अथवा बिम्बप्रतिबिम्बभाव चमत्कार का कारण होता है। वस्तुप्रतिवस्तुभाव का चमत्कार प्रतिवस्तुमा में तथा बिम्बप्रतिबिम्बभाव का चमत्कार दृष्टान्त में होता है।

कभी कभी साधारणधर्म का तो निर्देश अवश्य होता है परन्तु प्रस्तुत तथा अप्रस्तुत में से केवल एक का अभिधान होता है। अन्य व्यंग्य होता है। इस दशा में साधारणधर्म के द्वारा अन्य का आक्षेप चमत्कार का कारण होता है। यह समासोक्ति तथा अप्रस्तुतप्रशंसा में होता है।

विद्यानाथ द्वारा किये हुए वर्गीकरण की सदोषता

विद्यानाथ का वर्गीकरण चमत्कार हेतु के पूर्वोक्त आधार की दृष्टि से सदोष सिद्ध होता है। इन्होंने साधर्म्य के तीन भेद किए हैं—भेदप्रधान, अभेदप्रधान तथा भेदाभेदप्रधान।^१

रूपक, परिणाम, सन्देह, भ्रान्तिमान्, उल्लेख तथा अपह्नुति को इन्होंने अभेदप्रधानसाधर्म्य पर अश्रित माना है।^२ इस प्रकार सन्देह तथा भ्रान्तिमान् जिनमें चमत्कार का हेतु क्रमशः सन्देह तथा भ्रान्ति है इसी श्रेणी में रख

१ “साधर्म्यं त्रिविधम्—भेदप्रधानम्, अभेदप्रधानम्, भेदाभेदप्रधानं चेति ।”

—प्रतापरुद्रयशोभूषण पृष्ठ २४६

२ ‘रूपकपरिणामसन्देहभ्रान्तिमदुल्लेखापह्नुवानामभेदप्रधानसाधर्म्यनिबन्धनत्वम् ।’

दिए गए हैं। दीपक, तुल्ययोगिता, निदर्शना, दृष्टान्त, प्रतिवस्तूपमा, संहोक्ति, प्रतीप तथा व्यतिरेक को इन्होंने भेदप्रधानसाधर्म्य पर आश्रित माना है।^१ इनमें केवल व्यतिरेक में ही चमत्कार अभेदप्रधानसाधर्म्य पर आश्रित है। अतः अन्य अलङ्कारों को इस श्रेणी में रखना उचित नहीं। उपमा, अनन्वय, उपमेयोपमा तथा स्मरण को इन्होंने भेदाभेदसाधारणसाधर्म्य पर आश्रित माना है।^२ यहाँ स्मरण को इस श्रेणी में रखना उचित नहीं। उत्प्रेक्षा तथा अतिशयोक्ति को इन्होंने अध्यवसाय पर आश्रित माना है।^३ यह उचित ही है। समासोक्ति को इन्होंने विशेषणवैचित्र्य पर आश्रित माना है।^४ इसे इसकी अपेक्षा व्यवहारसादृश्य के द्वारा प्रस्तुत से अप्रस्तुत के आक्षेप पर आश्रित मानना अविक उपयुक्त है।



१. “दीपकतुल्ययोगितानिदर्शनादृष्टान्तप्रतिवस्तूपमासंहोक्तिप्रतीपव्यतिरेका भेद-प्रधानसाधर्म्यनिबन्धनाः।”

२. “उपमानन्वयोपमेयोपमास्मरणानां भेदाभेदसाधारणसाधर्म्यमूलता।”

३. “उत्प्रेक्षातिशयोक्ती अध्यवसायमूले।”

४. “समासोक्तिपरिकरौ विशेषणवैचित्र्यमूलौ।”—प्रतापरुद्रयशोभूषण पृष्ठ २४६

उपमा

उपमा की परिभाषा प्रायः सभी आलंकारिकों ने की है, परन्तु उनकी परिभाषाओं में थोड़ा या अधिक अन्तर है। एक बात पर ये आलंकारिक अवश्य महमत हैं और वह यह है कि इन्होंने अपनी उपमा की परिभाषा में सादृश्य, साम्य, साधर्म्य आदि में से किसी एक शब्द का सन्निवेश किया है। भरत, दण्डी, जयदेव, जगन्नाथ तथा विश्वेश्वर ने सादृश्य शब्द का, वामन, भामह, विद्यानाथ, विश्वनाथ तथा वाग्भट ने साम्य शब्द का तथा उद्भट, मम्मट, रुय्यक एवं हेमचन्द्र ने साधर्म्य शब्द का सन्निवेश किया है।

कतिपय आलंकारिकों ने सादृश्य, साम्य अथवा साधर्म्य के अतिरिक्त अन्य शब्दों का भी अपनी उपमा की परिभाषा में सन्निवेश किया है। ये शब्द प्रधानतः तीन प्रकार के हैं—गुणलेश अथवा उसका पर्यायवाची शब्द जो सादृश्य आदि का कारण है, उपमानोपमेय जिनमें सादृश्य स्थापित किया जाता है तथा उपमा के अन्य अलंकारों से विभेद के सूचक शब्द।

भामह तथा वामन ने गुणलेश तथा उपमानोपमेय दोनों प्रकार के शब्दों का प्रयोग किया है—

“विरुद्धेनोपमानेन देशकालक्रियादिभिः ।

उपमेयस्य यत्साम्यं गुणलेशेन सोपमा ॥”—भामहलंकार २।३०

“उपमानोपमेयस्य गुणलेशतः साम्यमुपमा ।”—काव्यालंकारसूत्र ४।२।१

दण्डी ने केवल गुणलेश के पर्यायवाची शब्द का प्रयोग किया है—
“यथाकथञ्चित्पादृश्य यत्रोद्भूतं प्रतीयते ।

उपमा नाम सा तस्या प्रपञ्चोऽयं प्रदर्श्यते ॥”—काव्यादर्श २।१४

उद्भट तथा रुय्यक ने उपमानोपमेय शब्द का सन्निवेश किया है—
“यच्चेतोहारि साधर्म्यमुपमानोपमेययो ।

मिथोविभिन्नकालादिशब्दयोरुपमा तु तत् ॥”

—काव्यालंकारसारसंग्रह १।१५

“उपमानोपमेययो साधर्म्ये भेदाभेदतुल्यत्वे उपमा ।” —सर्वस्व सू० १५

मम्मट, विद्यानाथ, विश्वनाथ तथा विश्वेश्वर ने अन्य अलकारो से भेद-सूचक शब्दों का सन्निवेश किया है —

“साधर्म्यमुपमा भेदे” काव्यप्रकाश सू० १२५

“स्वत सिद्धेन भिन्नेन समतेन च धर्मतः ।

साम्यमन्येन वर्यस्य वाच्यं चेदेकदोपमा ॥”

—प्रतापरुद्रयशोभूषण पृ० २५४

“साम्य वाच्यमवैधर्म्यं वाक्पैक्य उपमा द्वयो ।”

—साहित्यदर्पण २० । १४

“तत्रैकवाक्यवाच्य सादृश्य भिन्नयोरुपमा ।” —अलकारकौस्तुभ पृ० ४

प्रथम परिभाषा में ‘भेदे’ के द्वारा अनन्वय का, द्वितीय में ‘स्वत-सिद्धत्व’ आदि के द्वारा उत्प्रेक्षा आदि का, तृतीय में ‘वाच्य’ आदि के द्वारा रूपकादि का तथा चतुर्थ में ‘एक’ आदि के द्वारा उपमेयोपमा आदि का व्यवच्छेद किया गया है ।

उपमा की परिभाषा में ‘गुणलेशत’ अथवा इसके पर्यायवाची शब्द का सन्निवेश अनावश्यक है । यह गुणलेश सादृश्य शब्द में अन्तर्भूत है । अतः इसके पृथक् निर्देश की आवश्यकता नहीं । सादृश्य की परिभाषा ‘तद्विन्नत्वे सति तद्गतभूयोवर्मवत्त्वम्’ की गई है । इस प्रकार ‘तद्गतभूयोवर्मवत्त्वम्’ अथवा अवयवसामान्ययोग इसका एक अंग है । यह अवयवसामान्ययोग गुणसामान्ययोग अथवा क्रिया-सामान्ययोग के रूप में होता है । अतः ‘गुणलेशत’ के पृथक् निर्देश की आवश्यकता नहीं ।

उपमानोपमेय के भी पृथक् निर्देश की परिभाषा में आवश्यकता नहीं । सादृश्य शब्द से इन दोनों का काम चल सकता है । सादृश्य ऐसी दो वस्तुओं को मानकर चलता है जिनमें एक दूसरी के समान हो । ये दो वस्तुएँ ही क्रमशः उपमेय तथा उपमान होती हैं । जिस वस्तु का अन्य वस्तु से सादृश्य दिखाया जाता है वह उपमेय होती है तथा उसका जिससे सादृश्य दिखाया जाता है वह उपमान होती है । इस प्रकार उपमा-

नौपमेयभाव भी सादृश्य में अन्तर्हित है। उपमानोपमेयभाव के सादृश्य में इसी अन्तर्भाव को लक्ष्य करके मम्मटादि ने उपमा की परिभाषा में इन शब्दों का सन्निवेश नहीं किया है। वामनाचार्य ने इसका समर्थन किया है।^१

उपमा में अन्य अलंकारों से विभेदक तत्त्वों का सन्निवेश भी उचित नहीं। अलंकार-स्वरूप का निर्णायक चमत्कारहेतु होता है। अतः उसकी परिभाषा में इस चमत्कारहेतु का ही सन्निवेश होना चाहिए, चमत्कारहेतु से असम्बद्ध अन्य अलंकारों से विभेदक तत्त्वों का नहीं। विभेदक तत्त्वों का ज्ञान तो एक बाद की क्रिया है जिसका अलंकारस्वरूप से उतना सम्बन्ध नहीं जितना अलंकारों की पारस्परिक तुलना की तर्कप्रणाली से सम्बन्ध है।

अलंकार का स्वरूप चमत्कार है। इस चमत्कार के स्वरूपभेद के अनुसार ही भिन्न भिन्न अलंकार बनते हैं। अतः अलंकार की परिभाषा में चमत्कार अथवा उसके पर्यायवाची शब्दों का सन्निवेश उचित है। जहाँ इन शब्दों का सन्निवेश नहीं भी होता वहाँ अलंकार के सामान्य लक्षण के द्वारा आक्षेप से इनकी उपस्थिति माननी चाहिए। उद्भट, वाग्भट, हेमचन्द्र, जगन्नाथ आदि ने उपमा की परिभाषा में चमत्कारसूचक इन शब्दों का प्रयोग किया है:—

“यच्चेतोहारि सावर्भ्यमुपमानोपमेययो ।

मिथोविभिन्नकालादिशब्दयोः उपमा तु तत् ॥”

—काव्यालंकारसारसंग्रह १। १५

“चमत्कारि साम्यमुपमा ।”—काव्यानुशासन पृ० ३३

“हृद्य सावर्भ्यमुपमा ।”—काव्यानुशासन ६। १

“सादृश्यं सुन्दर वाक्यार्थोपस्कारकमुपमालं कृति ।”

—रसगंगाधर पृ० २०४

१ ‘एवं चोपमानोपमेयरूपावनुयोगिनौ विना साधर्म्याख्यः सम्बन्धविशेषो नोपपद्यते इति अनुपपत्त्या आक्षेपेणैवोपमानोपमेयरूपयोरनुयोगिनोर्लाभ इति न न्यूनत्वं लक्षणवाक्यस्येति भावः ।’—बालबोधिनी पृ० १४४

जगन्नाथ ने अपनी उपर्युक्त परिभाषा में सादृश्य तथा सुन्दर शब्द के अतिरिक्त 'वाक्यार्थोपस्कारक' का भी सन्निवेश किया है। अन्य ध्वनि-वादियों के समान जगन्नाथ अलंकार को गौण अथवा अप्रधान स्थान देते हैं तथा इसे प्रधान अर्थ का उपस्कारक मानते हैं। जगन्नाथ के अनुसार प्रधानता तथा अलंकारता परस्पर-विरोधी हैं।^१ परन्तु वस्तुस्थिति यह है कि जहाँ चमत्कार अलंकार के कारण होता है वहाँ प्रधानता अलंकार की ही होती है और वही वाक्यार्थ के रूप में अभिव्यक्त होता है। वाक्यार्थ उससे कोई भिन्न वस्तु नहीं जिसका अलंकार उपकार करे। ऐसा तो तभी सम्भव है जब अलंकार शब्द तथा अर्थ से भिन्न कोई वस्तु हो। परन्तु ऐसी बात नहीं। अलंकार शब्द तथा अर्थ के रूप में अभिव्यक्त होता है और उसी का रूप है।

व्यंग्यार्थ की प्रधानता की दशा में तो अलंकार का व्यंग्यार्थ से भिन्न रहकर उसका उपस्कारक होना सम्भव है, परन्तु वाच्यार्थ की प्रधानता की दशा में ऐसी बात नहीं। व्यंग्यार्थ वाच्यार्थ से भिन्न होता है। अतः उसकी प्रधानता की दशा में वाच्यार्थ के स्वरूप उपमा, रूपक आदि उसके अग होकर उसके उपस्कारक होते हैं।^२ परन्तु जब प्रधानता वाच्यार्थ की होती है तब अलंकार उससे भिन्न होकर उसके उपस्कारक नहीं होते, परन्तु उसी के स्वरूप होते हैं।

विश्वेश्वर ने परिभाषा में 'वाक्यार्थोपस्कारक' शब्द के इस सन्निवेश के लिए जगन्नाथ की आलोचना की है —

“अलंकार्यवाक्यार्थस्याभावादनलंकारत्वमित्युक्तम् । न हि 'वाक्यार्थ एव अलंकार्य' इति नियमे प्रमाणमस्ति । सादृश्येन मुखस्यैवोत्कर्षात्तस्य विभावतया तदुत्कर्षेणैव रसोत्कर्षात् ।” —अलंकारकौस्तुभ पृ० २५, २६

१. “न हि व्यंग्यत्वालंकारत्वयोरस्ति कश्चिद्विरोधः । प्राधान्येन व्यंग्यताया तु प्रधानत्वालंकारत्वयोर्विरोधादुपस्कारकशब्दसन्निवेशः ।

—रसगंगाधर पृ० २३७

२ “ध्वन्यात्मभूते शृंगारे समीक्ष्य विनिवेशितः ।

रूपकादिरलंकारवर्ग एति यथार्थताम् ॥”

“विवक्षा तत्परत्वेन नाङ्गित्वेन कथञ्चन ।

रूपकादेरलङ्कारवर्गस्याङ्गत्वसाधनम् ।”

—ध्वन्यालोक २ । १७-१८

इसके अनुसार व्यंग्यार्थ की दशा में भी यह आवश्यक नहीं कि अलंकार वाक्यार्थ का उपस्कारक हो। जब व्यंग्यार्थ रस होगा तब यह भी सम्भव है कि अलंकार उपमेय विभाव का उत्कर्ष बढ़ाकर रस का उपकार करे न कि वाक्यार्थ का। रस की अभिव्यक्ति समस्त प्रकरण से होती है उस एक वाक्य से नहीं। अतः अलंकार के लिए वाक्यार्थ का उपस्कारक होना कोई नियम नहीं।

इस प्रकार सुन्दर हृद्य अथवा चमत्कारी सादृश्य उपमा की परिभाषा के लिए पर्याप्त है और यदि सौन्दर्य अथवा चमत्कार आदि को अलङ्कार-सामान्य के स्वरूप के नाते वहाँ आक्षेप से उपस्थित समझे तो केवल सादृश्य से ही काम चल जाएगा। कतिपय आलङ्कारिक सादृश्य अथवा साम्य का प्रयोग न करके साधर्म्य का प्रयोग करते हैं। यह पूर्व परिभाषाओं से स्पष्ट है। सादृश्य तथा साधर्म्य में भेद है। सादृश्य में अवयवसामान्य के अतिरिक्त अवयवविशेष का भी ध्यान रहता है परन्तु साधर्म्य में केवल अवयवसामान्य का ध्यान रहता है। इसका विस्तृत विवेचन पहले किया जा चुका है।

सादृश्य तथा साधर्म्य के भेद को दृष्टि में रखते हुए यह स्पष्ट है कि उपमा में साधर्म्य की प्रतीति न होकर सादृश्य की प्रतीति होती है। 'मुख कमलमिव सुन्दरम्' इस उपमा के उदाहरण में साधारणधर्म सौन्दर्य के आधार पर मुख का कमल से सादृश्य अभिप्रेत है, मुख तथा कमल दोनों का साधारणधर्म सौन्दर्य से सम्बन्ध अभिप्रेत नहीं। यहाँ सम्बन्ध मुख का कमल से है मुख तथा कमल का सौन्दर्य से नहीं। अतः उपमा की परिभाषा 'सुन्दर साधर्म्यम्' न करके 'सुन्दरम् सादृश्यम्' करना उपयुक्त है।



उपमा के तत्त्व

उपमेय तथा उपमान — सादृश्य के लिए ऐसी दो वस्तुओं की आवश्यकता है जिनमें से एक को दूसरी के सदृश बताया जाए। जिस वस्तु को दूसरी के सदृश बताया जाता है उसे उपमेय कहते हैं तथा उसे जिसके सदृश बताया जाता है उसे उपमान कहते हैं। सादृश्य के द्वारा उपमेय को उपमान के पास लाया जाता है। उपमा का यही अर्थ है।^१ 'मुख कमल-मिव सुन्दरम्' इस उदाहरण में उपमान कमल के द्वारा उपमेय मुख को समीप लाया जाता है। यह समीप लाना धर्मसामान्ययोग के द्वारा सम्भव है। सौन्दर्य धर्म मुख में है, अतः वह उस कमल के समान है जो सौन्दर्य का प्रतीक है। उपमान में साधारणधर्म का स्वरूप स्पष्ट होता है। अतः उसके साथ उपमेय का सादृश्य दिखाने से उपमेय में उस साधारणधर्म की प्रतीति सहज ही होती है जिसकी उपमेय में प्रतीति कराना कवि को अभीष्ट है। इसीलिए उपमान तथा उपमेय की परिभाषा निम्न प्रकार से की गई है —

“साधारणधर्मवत्त्वेन प्रमित्र पदार्थः उपमानम्, तद्धर्मवत्तया वर्णनीय पदार्थः उपमेयम्।” — बालबोधिनी पृ० ५४५

कतिपय विद्वानों ने उपमान तथा उपमेय की परिभाषा अन्य प्रकार से की है। वे उपमान को उत्कृष्टगुणवान् तथा उपमेय को निकृष्टगुणवान् कहते हैं। वामन का यही मत है।^२

उपमान को उत्कृष्टगुणवान् तथा उपमेय को निकृष्टगुणवान् कहकर उनमें गुण के उत्कर्ष तथा अपकर्ष के द्वारा इस प्रकार भेद करना उचित नहीं। उपमेय को उपमान के सदृश बताने से कवि का प्रयोजन एक का अपकर्ष तथा द्वितीय का उत्कर्ष दिखाना नहीं होता और न ही इस सादृश्य का कारण यह होता है कि एक में गुणों का अपकर्ष है तथा द्वितीय में उत्कर्ष है, अपितु इस सादृश्य का प्रयोजन यही होता है कि उपमेय का

१. “उप समीपे मीयते परिब्रिद्यते (उपमानेन कर्त्रा उपमेय कर्म) श्रनयेत्युपमा।” — बालबोधिनी पृ० ५४४

२. “उपमीयते सादृश्यमानीयते येनोत्कृष्टगुणेनान्यत् तदुपमानम् यदुपमीयते न्यूनगुणं तदुपमेयम्।” — काव्यालङ्कारसूत्रवृत्ति पृ० ५४

उत्कर्ष स्पष्ट अभिव्यक्त हो जाए तथा इसका कारण भी यही होता है कि उपमेय में कवि को गुण का उत्कर्ष प्रतीत होता है। इस गुणोत्कर्ष को दिखाने के लिए कवि उपमेय का उपमान से जो सादृश्य दिखाता है वह इसीलिए क्योंकि उस गुणोत्कर्ष का प्रदर्शन और किसी प्रकार सम्भव नहीं।

यदि गुणोत्कर्ष तथा गुणापकर्ष के द्वारा उपमान तथा उपमेय में भेद माना जाए तो उपमेय का साम्य उपमान से सम्भव नहीं। यह साम्य तो तभी सम्भव है जब इन दोनों में धर्म की साधारणता मानी जाती है और वह भी बिना किसी उत्कर्ष अथवा अपकर्ष जनित भेदभाव के

उपमान के लिए यह आवश्यक नहीं कि वह स्वतः सिद्ध हो। उपमान-विधान का प्रयोजन उपमेय में अभीष्ट साधारणधर्म की प्रतीति कराना होता है। इसके लिए कवि कल्पना का आश्रय लेता है और ऐसे उपमान की कल्पना करता है जिसमें उसका उद्देश्य सिद्ध हो सके। उपमान की सत्यता अथवा असत्यता उसकी परिभाषा का अंग नहीं। अतः कवि ऐसे उपमान का विधान करने में स्वतन्त्र है जिसकी सत्ता लोक में न दिखाई दे। जगन्नाथ की निम्नलिखित उक्ति से यह स्पष्ट है —

“उपमानोपमेययो सत्यत्वस्य लक्षणे प्रवेशाभावान्नात्र दोषलेशोऽस्ति ।”

—रसगंगाधर पृ० २०५

जगन्नाथ का कल्पितोपमा का निम्नलिखित उदाहरण इस कथन का समर्थक है —

‘स्तनभोगे पतन् भाति कपोलात्कुटिलोऽलक’ ।

शशाकबिम्बतो मेरौ लम्बमान इवोरग ।” —रसगंगाधर पृ० २०६

यहां शशाकबिम्ब से लम्बमान उरग उपमान है। यह उपमान लोक में अप्रसिद्ध है, फिर भी इसके उपमान बनने में कोई वस्तु बाधक नहीं। कतिपय आलंकारिकों का यह कथन उचित नहीं कि कल्पितोपमा का उद्देश्य उपमानान्तर का अभाव बताना होता है, अतः यह उपमा न होकर अन्य अलंकार है। उपर्युक्त उदाहरण में उपमानान्तर के अभाव की प्रतीति न होकर सादृश्य की प्रतीति होती है। अतः जगन्नाथ लिखते हैं —

“परे तु अस्या कल्पितोपमाया उपमानान्तराभावफलकत्वेनालंकारा-
न्तरमाहः । तन्न । सादृश्यस्य चमत्कारित्योपमान्तर्भावस्त्वैवोचितत्वात् ।
सन्निहितत्वस्य लक्षणे प्रवेशाभावात् ।” —रसगगाधर पृ० २०६

उपर्युक्त श्लोक को उपमा का उदाहरण मानने के लिए विश्वेश्वर ने जगन्नाथ की आलोचना की है । विश्वेश्वर के अनुसार यह उदाहरण उपमा का न होकर उत्प्रेक्षा का है । इनके अनुसार उपमा में उपमान अप्रसिद्ध न होना चाहिए,^१ उत्प्रेक्षा में यह अप्रसिद्ध हो सकता है ।

विश्वेश्वर का यह मत उचित नहीं । उपमा तथा उत्प्रेक्षा का विभेदक उपमान की प्रसिद्धि तथा अप्रसिद्धि न होकर सादृश्य तथा सम्भावना है । यह कोई नियम नहीं कि उत्प्रेक्षा में उपमान कवि-कल्पित हो तथा उपमा में वह स्वतः सिद्ध हो । विद्वान्नाथ के मत का परिहार करते समय अप्ययदीक्षित ने यही बात कही है ।^२

भरतादि प्राचीन आलंकारिकों के मत से भी यह स्पष्ट है कि उपमान के लिए स्वतः सिद्ध होना आवश्यक नहीं । भरतमुनि का कल्पितोपमा का निम्नलिखित उदाहरण इसका द्योतक है—

“क्षरन्तो दानसलिलं लीलामन्थरगामिन ।

मतङ्गजा विराजन्ते जगमा इव पर्वताः ॥” —नाट्यशास्त्र १६ । ५३

यहाँ ‘जगमा पर्वता’ उपमान स्वतः सिद्ध नहीं अपितु कविकल्पित है । वामन के अनुसार भी कल्पितोपमा में उपमान के लिए लोक-प्रसिद्ध होना आवश्यक नहीं ।^३

१. “तत्रेदं चिन्त्य—‘स्तनाभोग’ इत्युत्प्रेक्षैव उक्तविधोरगस्याप्रसिद्धेः ।”

—अलङ्कारकौस्तुभ पृ० २५

२. “तत्रोपेक्षाव्यावृत्तये स्वतःसिद्धेनेत्युक्तमयुक्तम् । उपेक्षायांमिवकारस्य विषयविषयिणोस्तादात्म्यादिसम्भावनावाचकत्वेन तत्र साम्यस्यावाच्यतया तत एव तद्व्यावृत्तेः ।” —चिन्नमीमांसा पृ० ६

३. ननु कल्पिताया लोकप्रसिद्ध्यभावात् कथमुपमानोपमेयनियमः । गुणत्राहुल्यस्योत्कर्षापकर्षकल्पनाभ्याम् ।”

—काव्यालङ्कारसूत्रवृत्ति पृ० ५५

कवि को उपमान चयन के लिए कल्पना करने की स्वतन्त्रता अवश्य है, परन्तु वह लौकिक अनुभव की सर्वथा अवहेलना नहीं कर सकता। लोक में जिन वस्तुओं का सम्बन्ध बाधित है उनमें वह सम्बन्ध स्थापित नहीं कर सकता। अग्नि तथा जल का विरोध लोकानुभव द्वारा सिद्ध है। अपनी कल्पना के द्वारा कवि इसका परिहार नहीं कर सकता। यदि वह ऐसा करता है तो असम्भव दोष माना जाता है —

“निष्पेतुरास्यादिव तस्य दीप्ता, शरा धनुर्मण्डलमध्यभाज ।

जाज्वल्यमाना इव वारिधारा दिनार्धभाज परिवेषिणोऽर्कात् ।”

—भामहलङ्कार २। ४७

यहाँ सूर्य से वारिधाराओं का गिरना असम्भव है। अतः यह उदाहरण सदोष है।

सादृश्यविधान के लिए यह आवश्यक है कि उपमेय तथा उपमान भिन्न हों। उसी वस्तु का उससे सादृश्य सम्भव नहीं। सादृश्य के लिए भेद तथा अभेद दोनों तत्त्वों की आवश्यकता है। उसी वस्तु का उससे सादृश्य दिखाने में यह सम्भव नहीं क्योंकि इस दशा में अभेद तत्त्व का लोप हो जाएगा और फलतः पूर्ण एकता हो जाएगी। हेमचन्द्र की निम्नलिखित उक्ति का यही आशय है —

“साधर्म्यं च देशादिभिर्भिन्नानां गुणक्रियादिसाधारणधर्मत्वम् । अभेदे ह्येकत्वमेव स्यात् । तेन ‘पुरुष इव पुरुष’ इति सत्यपि पुरुषद्वयस्य पुरुषत्वानुगमलक्षणे साम्ये नोपमा ।” —काव्यानुशासन पृ० ३३९

यही मत उद्भट का है।^१

जहाँ उमी वस्तु का उसी वस्तु से सादृश्य वर्णित होता है, वहाँ पर्यवसान सादृश्य में न होकर अन्यसादृश्यव्यवच्छेद में होता है। अनन्वय में यही बात होती है। वहाँ उसी वस्तु का उसी वस्तु से सादृश्य अभिप्रेत

१. “उपमानोपमेयभावश्च नात्यन्तं साधर्म्योपादाने सति भवति, यथा गौरिवायं गौरिति । अतः उक्तं मिथोविभिन्नकालादिशब्दयोरिति । कालादयोऽत्र शब्दप्रवृत्तिनिमित्तभूताः गौरिवायं गौरित्यभिधाने तु न प्रवृत्तिनिमित्तभेदः, गोत्वस्यैवैकस्य प्रवृत्तिनिमित्तत्वात् ।”

—लघुवृत्ति पृ० १८

न होकर अन्यसादृश्यव्यवच्छेद अथवा उसका अनुपमत्व अभिप्रेत होता है ।^१

सादृश्य में प्रयोजन 'इव' शब्द के सन्निवेश से नहीं अपितु सादृश्य-प्रतीति से है । सादृश्य के लिए यह पर्याप्त नहीं कि शब्दों द्वारा सादृश्य का वर्णन कर दिया है परन्तु आवश्यक यह है कि हमें वस्तुतः सादृश्य की प्रतीति हो । सादृश्य का क्षेत्र शब्दों तथा कोष के द्वारा उनमें जुड़े हुए अर्थों तक ही सीमित नहीं है परन्तु पदार्थों पर सादृश्य की दृष्टि से विचार करना भी उसी के अन्तर्गत है । अतः 'मुख मुखमिव' इस प्रकार शब्दों द्वारा सादृश्य के वर्णनमात्र से सादृश्य की प्रतीति सम्भव नहीं ।

कतिपय आलङ्कारिक उपमान तथा उपमेय के भिन्नत्व के लिए यह आवश्यक समझते हैं कि उनमें सामान्यविशेषभाव न हो । विशेष की सत्ता सामान्य से पृथक् नहीं होती । अतः जहाँ उपमानोपमेय में सामान्य-विशेषभाव होगा वहाँ भेदाभाव के कारण सादृश्य सम्भव नहीं होगा । जगन्नाथ का यही मत है ।^२ इनके अनुसार 'एको हि दोषो गुणसन्निपाते निमज्जतीन्दो किरणेष्विव' नामक उदाहरण में सामान्य दोष तथा गुण से क्रमशः उनके विशेषे इन्दुकिरण तथा अक पृथक् नहीं । अतः उनमें उपमानोपमेयभाव सम्भव नहीं । अतः यह उपमा का उदाहरण न होकर उदाहरणालङ्कार का उदाहरण है ।^३

जगन्नाथ का यह मत समीचीन नहीं । अन्वय करके हम उपर्युक्त श्लोक को इस प्रकार लिख सकते हैं —

'गुणसन्निपाते एको दोष इन्दुकिरणेष्विव निमज्जति ।'

इससे यह स्पष्ट है कि यहाँ सादृश्य गुणसन्निपात का इन्दुकिरण में

१. "यत्र तनैव तस्य स्यादुपमानोपमेयता ।

असादृश्यविवक्षातस्तमित्याहुरनन्वयम् ।"—भामहलङ्कार ३ । ४५

२. "सामान्याद्विशेषस्य भेदाभावेनोपमितिक्रियाया अनिष्पत्त्या उपमालङ्किते-
स्त्रानवतारादुदाहरणालङ्कारोऽयमतिरिक्तः ।"—रसगगाधर पृ० २३६

३. "अनन्तरत्नप्रभवस्य इत्यत्र .. इन्दुकिरणसमानाधिकरणोऽङ्क
उदाहृतः, न तूपमानतया निदिष्टः ।"—रसगगाधर पृ० २३६

तथा दोष का अक मे पृथक् पृथक् वर्णित न होकर गुणसन्निपात एव दोष के सम्बन्ध का इन्दुकिरण एव अक के सम्बन्ध से वर्णित है । यह सम्बन्ध निमज्ज्यनिमज्जकभाव के रूपा मे है । दोष तथा गुणसन्निपात का निमज्ज्यनिमज्जकभाव अक तथा इन्दुकिरणो के निमज्ज्यनिमज्जकभाव के समान है । यह कहना उचित नहीं कि दो सामान्य वस्तुओं का सम्बन्ध दो विगेष वस्तुओं के सम्बन्ध के सदृश नहीं हो सकता । द्वितीय सम्बन्ध के साथ जुड़ी हुई वस्तुओं की प्रतीति से प्रथम सम्बन्ध के साथ जुड़ी हुई वस्तुओं की प्रतीति का भेद स्पष्ट है । यह भेदप्रतीति अन्य प्रकार से नहीं तो कम से कम सामान्यविगेषभाव के रूप से तो स्पष्ट है । जिस सामान्यविगेषभाव को जगन्नाथ सादृश्यप्रतीति के अभाव का कारण बताते हैं वही वस्तुतः भेदप्रतीति का द्योतक बनकर सादृश्यप्रतीति का कारण बनता है ।

यह कहना उचित न होगा कि रशनोपमा तथा परस्परुपमा मे उपमान तथा उपमेय मे भेद नहीं होता । पूर्व उपमेय के बाद मे उपमान बन जाने पर रशनोपमा होती है ।^१ इसका उदाहरण इस प्रकार है —

‘भणितिरिव मतिर्मतिरिव चेष्टा चेष्टेव कीर्तिरतिविमला ।’

—काव्यप्रकाश पृ० ५८०

यहा पूर्व उपमा का उपमेय मति द्वितीय उपमा मे उपमान बन गया है । यहा उपमेय उपमान मे परिणत अवश्य हुआ है, परन्तु उसी उपमा मे नहीं अपितु द्वितीय उपमा मे । इस प्रकार यहा उसी वस्तु का उसी वस्तु से सादृश्य न होकर इतना है कि पूर्व उपमा मे जो उपमेय था वह द्वितीय उपमा मे उपमान बन गया है । प्रथम उपमा मे उस उपमेय का उपमान उससे भिन्न है तथा द्वितीय मे भी उस उपमान का उपमेय उससे भिन्न है । अतः यहा उपमेय तथा उपमान मे भेद न हो ऐसी बात नहीं ।

परस्परुपमा मे भी उपमेय तथा उपमान मे भेद होता है —

‘रजोभि स्यन्दनोद्धर्तैर्गजैश्च घनसन्निभै ।

भुवस्तलमिव व्योम कुर्वन् व्योमेव भूतलम् ॥’—चित्रमीमांसा पृ० १०

१. “कथिता रशनोपमा,

यथोर्वमुपमेयस्य यदि स्यादुपमानता ।” —साहित्यदर्पण १० । २५

परस्पररोपमा के इस उदाहरण में व्योम को भूतल के समान तथा भूतल को व्योम के समान कहा गया है । यहाँ केवल इतना हुआ है कि पूर्व उपमा के उपमेय तथा उपमान द्वितीय उपमा में क्रमशः उपमान तथा उपमेय बन गए हैं । यह बात नहीं कि उसी वस्तु का उसी वस्तु में सादृश्य दिखाया गया हो ।

अप्पयदीक्षित का यह कथन^१ उचित नहीं कि उपमेय तथा उपमान में भिन्नता अनिवार्य कर देने पर निम्नलिखित उदाहरण में अव्याप्ति होगी —

“द्वार द्वारमटन् भिन्नं शिञ्जत्येव न याचते ।

अदत्त्वा मादृशो मा भूदत्त्वा त्व त्वादृशो भव ।” —चित्रमीमांसा

यहाँ ‘त्व त्वादृशो भव’ अर्थात् ‘तुम तुम्हारे जैसे बनो’ में वाच्यार्थ के द्वारा उपमेय तथा उपमान एक प्रतीत होते हैं, परन्तु वस्तुतः उनमें भेद है । यहाँ ‘त्वम्’ का अर्थ केवल तुम है, परन्तु ‘त्वादृश’ का अर्थ केवल ‘तुम्हारे जैसा’ नहीं । ‘त्वादृश’ में अर्थान्तरसंक्रमितवाच्यध्वनि है । अतः इसका अर्थ केवल तुम्हारे जैसा न होकर गुणसम्पन्न तुम्हारे जैसा है । इस प्रकार दोनों अर्थों में भेद होने के कारण उपमेय तथा उपमान में भिन्नता है ।

साधारणधर्म

साधारणधर्म के प्रकार भेद के अनुसार उपमेय तथा उपमान में सादृश्य अनेक प्रकार से सम्भव है । कभी कभी यह साधारणधर्म उपमेय तथा उपमान में एक रूप से रहता है । ‘मुख कमलमिव मुन्दरम्’ में साधारणधर्म सौन्दर्य मुख तथा कमल में एक रूप से विद्यमान है । इस प्रकार के साधारणधर्म को अनुगामी कहते हैं ।

कभी कभी यह साधारणधर्म उपमेय तथा उपमान में एक रूप से न रहकर भिन्न रूप से रहता है, परन्तु उसके उन भेदों में सादृश्य होता है । इसे बिम्बप्रतिबिम्बभाव कहते हैं ! — इसका उदाहरण इस प्रकार है —

१ “द्वारम् • द्वाद्याभिन्नधर्मिकोपमास्वव्याप्तेश्च । तत्र परमेश्वर-त्वादे स्वोपमेयत्वावच्छेदकस्यैवोपमानतावच्छेदकत्वात् ॥”

“पाण्ड्योऽयमसापितलम्बहार क्लृप्तागरागो नवचन्दनेन ।
आभानि बालातपस्कमानु सनिर्भरोद्गरा इवादिराज ॥”

—चित्रमीमासा पृ० ११

यहा पाण्ड्य को अद्रिराज के सदृश कहा गया है। पाण्ड्य में हार तथा नवचन्दन धर्म है तथा अद्रिराज में निर्झर तथा बालातप धर्म है। हार निर्झर में भिन्न है तथा नवचन्दन बालातप से भिन्न है। परन्तु इनमें सादृश्य अवश्य है। हार तथा निर्झर में दीर्घता आदि को लेकर सादृश्य है तथा नवचन्दन एवं बालातप में वर्णमम्बन्धी सादृश्य है। अतः हार एवं नवचन्दन के धर्मों से युक्त पाण्ड्य तथा निर्झर एवं बालातप के धर्मों से युक्त अद्रिराज में सादृश्य है। अप्यदीक्षित का यही मत है।^१ जगन्नाथ भी इसी मत के समर्थक हैं।^२

उपर्युक्त उदाहरण में पाण्ड्य तथा अद्रिराज का सादृश्य बिम्बप्रतिबिम्बभावरूप में निर्दिष्ट साधारणधर्म के द्वारा ही सम्भव है, अन्य किसी प्रतीयमान साधारणधर्म के द्वारा नहीं। जहा सादृश्य प्रतीयमान साधारणधर्म के द्वारा सम्भव हो वहा बिम्बप्रतिबिम्बभावरूप से निर्दिष्ट साधारणधर्म को भी उस सादृश्य का एक हेतु मानना चाहिए, केवलमात्र प्रतीयमान साधारणधर्म को नहीं। निम्नलिखित उदाहरण से यह स्पष्ट है —

“पश्य निश्चलनिष्पन्दा विसिनीपत्रे राजते बलाका ।

मरकतभाजनपरिस्थिता शखशुक्तिरिव ॥”

—अलङ्कारकौस्तुभ पृ० ३५

यहा बलाका तथा शखशुक्ति का सादृश्य प्रतीयमान साधारणधर्म श्वेत्य के द्वारा भी सम्भव है, परन्तु यहा श्वेत्य को सादृश्य का एकमात्र हेतु न मानकर विसिनीपत्र तथा मरकतभाजन के बिम्बप्रतिबिम्बभाव को भी उसका एक हेतु मानना उचित है। यदि श्वेत्य को ही सादृश्य का हेतु

१ “अत्र हरिचन्दनबालातपहारनिर्भरादीनां बिम्बप्रतिबिम्बभावेन निर्दिष्टानामपि साधारणधर्मत्वाङ्गीकागत् ।” —चित्रमीमासा पृ० ११

२ “उपमेयगतानामुपमानगतानां चासाधारणानामपि धर्माणां सादृश्यमूलेनाभेदाध्यवसायेन साधारणत्वकल्पनादुपमासिद्धिः ।”

माना जाता है तो साधारणधर्म का बिम्बप्रतिबिम्बभाव से उपर्युक्त निर्देश व्यर्थ हो जाएगा ।^१

इस प्रकार बिम्बप्रतिबिम्बभाव से निर्दिष्ट साधारणधर्म दो प्रकार का होता है—सादृश्यनिर्वाहक तथा तदुत्कर्षक ।^२ प्रथम उदाहरण में यह सादृश्यनिर्वाहक है, क्योंकि पाण्डव तथा अद्रिराज का सादृश्य अन्य किसी प्रकार सम्भव नहीं । द्वितीय उदाहरण में यह सादृश्य का उत्कर्षक है, क्योंकि बलाका तथा शखशुक्ति में सादृश्य श्वेत्य के द्वारा भी सम्भव है । विसीनीपत्र तथा मरकतभाजन का बिम्बप्रतिबिम्बभाव उसका उत्कर्षक है ।

अप्ययदीक्षित अनुगामी साधारणधर्म के अतिरिक्त बिम्बप्रतिबिम्ब-भावादि से निर्दिष्ट अन्य साधारणधर्मों को केवल वाच्य मानते हैं । अतः उनके अनुसार बिम्बप्रतिबिम्बभाव अर्थगम्य नहीं हो सकता । यही कारण है कि वे लुप्तोपमा में इसे नहीं मानते ।^३

अप्ययदीक्षित का यह मत उचित नहीं । बिम्बप्रतिबिम्बभाव के लिए यह आवश्यक नहीं कि उसका शब्द द्वारा उपादान हो । वह अर्थगम्य भी हो सकता है । इस प्रकार श्रोत तथा आर्थ ये बिम्बप्रतिबिम्बभाव के दो भेद हैं । निम्नलिखित उदाहरण से यह स्पष्ट है —

‘मलय इव जगति पण्डुर्वल्मीक इवाधिधरणि धृतराष्ट्रः ।’

—रसगगाधर पृ० ३९

यहाँ पण्डु का मलय से तथा धृतराष्ट्र का वल्मीक से सादृश्य दिखाया गया है । पण्डु लोकानन्दन पाण्डवों का जनक है तथा मलय चन्दन का । धृतराष्ट्र भयदायक दुर्योधनादि का जनक है तथा वल्मीक सर्पों का ।

१ “न च-श्वेत्येनैव तस्मादृश्यनिर्वाह—इति वाच्यम्, तदा शखशुक्तौ मरकत-भाजनवृत्तिविवेकविशेषणवैयर्थ्यापत्ते, तादृशघटकातिरिक्तोपमानविशेषणोपादानस्य वैयर्थ्यात् ।” —अलङ्कारकौस्तुभ पृ० ४६

२. “तस्मात्कश्चिद्धर्मः सादृश्यनिर्वाहकः, कश्चित् तदुत्कर्षकः इति सिद्धम् ।”

—अलङ्कारकौस्तुभ पृ० ४७

३. “लुप्ताया तु नैव भेदाः । तस्या साधारणधर्मस्यानुगामित्वनियमात् ।”

—चित्रमीमांसा पृ० २१

पाण्डवो तथा चन्दन एव दुर्योधनादि तथा सर्पो मे बिम्बप्रतिबिम्बभाव है। यह बिम्बप्रतिबिम्बभाव अर्थगम्य है तथा इसी के द्वारा पाण्डु का मलय से तथा धृतराष्ट्र का वल्मीक से सादृश्य सम्भव है। जगन्नाथ का यही मत है।^१

जगन्नाथ ने अप्पयदीक्षित के इस मत का खण्डन किया है कि बिम्ब-प्रतिबिम्बभाव केवल वाच्य होता है —

“न च गच्छेन्नोपात्तत्वं बिम्बप्रतिबिम्बभावे तन्त्रमित्याग्रहो विदुषामु-
चित् । श्रौतत्वार्थत्वाभ्यां बिम्बप्रतिबिम्बभावस्य द्वैविध्यौचित्यात् । अत
एवाप्रस्तुतप्रशसादौ प्रकृताप्रकृतवाक्यार्थगोरौपम्यमवयवबिम्बप्रतिबिम्बभावमूल
सगच्छते ।” —रसगगाधर पृ० २४०

अप्रस्तुतप्रशसादि मे व्यवहारसादृश्य के कारण प्रस्तुत तथा अप्रस्तुत मे से किसी एक के द्वारा अन्य का आक्षेप होता है। यह व्यवहार-सादृश्य प्रस्तुत तथा अप्रस्तुत के अवयवो के बिम्बप्रतिबिम्बभाव के रूप मे रहता है। यह बिम्बप्रतिबिम्बभाव श्रौत न होकर अर्थगम्य होता है।

इम प्रकार बिम्बप्रतिबिम्बभाव अर्थगम्य भी हो सकता है। परन्तु बिम्बप्रतिबिम्बभाव के लिए इतना आवश्यक है कि बिम्ब तथा प्रतिबिम्ब मे से या तो दोनो वाच्य हो या दोनो अर्थगम्य हो। ऐसा नही कि उनमे से एक वाच्य हो तथा अन्य अर्थगम्य हो। यदि दोनो मे मे प्रतिबिम्ब का ही उपादान होता है तो उपमान मे धर्महानि दोष होता है और यदि उनमे से केवल बिम्ब का उपादान होता है तो उपमान मे धर्माधिक्य दोष होता है।^२

१ “अत्रानुगामिधर्मस्याप्रत्ययाच्चन्दनानां पाण्डवानां, सर्पाणां दुर्योधनादीनां च बिम्बप्रतिबिम्बभावस्यैव प्रतिपत्ते ।”

—रसगगाधर पृ० २३६-२४०

२. “अयं चात्र विशेष — उभयमध्ये प्रतिबिम्बस्यैवोपादाने उपमाने धर्महानि-
दोषः, तत्र तत्स्थानीयधर्मानुक्ते । बिम्बमात्रोपादाने उपमाने धर्माधिक्य दोषः, उपमेये
तत्स्थानीयधर्मानुक्तेरित्यग्रे स्फुटीभविष्यति । तस्माद्बिम्बप्रतिबिम्बभावापन्नयोर्द्वयोरेव
शाब्दत्वम् द्वयोरेव वार्थत्वं विवक्षितम्, न त्वेकस्य शाब्दत्वमन्यस्यार्थत्वमिति ।”

—अलङ्कारकौस्तुभ पृ० ३५

कभी कभी यह साधारणधर्म वस्तुप्रतिवस्तुभाव के रूप में होता है। अप्ययदीक्षित के मतानुसार वस्तुप्रतिवस्तुभाव शुद्ध रूप से न रहकर केवल बिम्बप्रतिबिम्बभाव के विशेषण अथवा विगेष्य के रूप में रहता है।^१

जगन्नाथ के अनुसार वस्तुप्रतिवस्तुभाव शुद्धरूप से भी सम्भव है 'निम्नलिखित उदाहरण में यही बात है—

‘विमल वदन निष्कलकमृगाकति ।’—रसगगाधर पृ० २३०

यहां वदन का सादृश्य मृगाक से दिखाया गया है। वदन में वैमल्य है तथा मृगाक में निष्कलकत्व। वैमल्य तथा निष्कलकत्व में अन्तर केवल शब्दों का है। अर्थ दोनों का एक ही है। अतः इनमें बिम्बप्रतिबिम्बभाव न होकर वस्तुप्रतिवस्तुभाव है और इसी के द्वारा वदन का मृगाक से सादृश्य दिखाया गया है। वदन तथा मृगाक का सादृश्य प्रतीयमान सौन्दर्य धर्म के द्वारा भी सम्भव है, परन्तु यहां वह निर्दिष्ट वस्तुप्रतिवस्तुभाव के द्वारा ही बताया गया है। अतः यह कहना कि सादृश्य के लिए साधारणधर्म के इस वस्तुप्रतिवस्तुभाव की अपेक्षा नहीं उचित नहीं। यदि यहां वस्तुप्रतिवस्तुभाव को सादृश्य के लिए आवश्यक नहीं माना जाता है तो अनेक स्थलों पर जहां सादृश्य प्रतीयमान साधारणधर्म के द्वारा सम्भव है बिम्बप्रतिबिम्बभाव से निर्दिष्ट साधारणधर्म भी अनावश्यक हो जाएगा। अतः शुद्ध वस्तुप्रतिवस्तुभाव के रूप में भी साधारणधर्म को मानना समीचीन है।^२

१ “स तु शुद्धो न सम्भवति । किं तु विशेषणतया विशेष्यतया वा सर्वत्र बिम्बप्रतिबिम्बभावकरम्वित ।”—चित्रमीमांसा पृ० २१

२ “विमल वदन तस्या निष्कलकमृगाकति इत्यत्र वैमल्यनिष्कलकत्वयोर्वस्तुत एकूपयोर्बिम्बप्रतिबिम्बभावनिरुक्त वस्तुप्रतिवस्तुभावमापन्नयोरुपमानिष्पादकत्वं यद्यस्ति तदा शुद्ध वस्तुप्रतिवस्तुभावमापन्नोऽप्येष षष्ठो धर्मः । न च .. वदनमृगाकयोः सौन्दर्यरूपसाधारणधर्मस्य प्रतीयमानत्वेन धर्मान्तरानपेक्षणादिति वाच्यम् । एव तर्हि ‘यान्त्या मुहुर्वलितकन्धरमानन तदावृत्तवृन्तशतपत्रनिभ वहन्त्या’ इति भवभूतिपद्येऽपि प्रतीयमानेन सौन्दर्येणैव सामान्येन निर्वाहे कन्धरावृन्तयोर्बिम्बप्रतिबिम्बभावस्य वलितत्वाऽऽवृत्तत्वयोर्वस्तुप्रतिवस्तुभावस्य च सकलैरालङ्कारिकैस्वीकारो विरुद्धः स्यात् । अतो यथास्थितमेव साधु ।”—रसगगाधर पृ० २३०, २३१

बिम्बप्रतिबिम्बभाव के विशेषण रूप में प्रयुक्त वस्तुप्रतिवस्तुभाव का उदाहरण निम्नलिखित है —

“यान्त्या मुहुर्वलितकधर्मानन तदावृत्तवृन्तशतपत्रनिभ वहन्त्या ।

दिग्धोऽमृतेन च विषेण च पक्षमलाध्या गाढ निखात इव मे हृदये कटाक्ष ॥” —चित्रमीमांसा पृ० २१, २२

यहाँ आनन का शतपत्र से सादृश्य दिखाया गया है। कन्धरा तथा वृन्त में बिम्बप्रतिबिम्बभाव है तथा वलितत्व तथा आवृत्तत्व में वस्तुप्रतिवस्तुभाव है। यह वस्तुप्रतिवस्तुभाव बिम्बप्रतिबिम्बभाव के विशेषणरूप में प्रयुक्त हुआ है।

बिम्बप्रतिबिम्बभाव के विशेषणरूप में प्रयुक्त वस्तुप्रतिवस्तुभाव का उदाहरण इस प्रकार है —

“मा तेन जगृहे साध्वी हठात्साध्वसकम्पिता ।

वानरेणातिलोलेन वाताधूतेव वल्लरी ॥” —चित्रमीमांसा पृ० २१

यहाँ साध्वी का सादृश्य वल्लरी से दिखाया गया है। साध्वस तथा वात में बिम्बप्रतिबिम्बभाव है तथा कम्पितत्व एवं धूतत्व में वस्तुप्रतिवस्तुभाव है। यह वस्तुप्रतिवस्तुभाव बिम्बप्रतिबिम्बभाव का विशेष्य है।

कभी कभी बिम्बप्रतिबिम्बभाव के विशेषणरूप में प्रयुक्त वस्तुप्रतिवस्तुभाव का एक धर्म वाच्य तथा अन्य अर्थगम्य होता है —

‘शरकाण्डपाण्डुगण्डस्थलेयमाभाति परिमिताभरणा ।

माधवपरिणतपत्रा कतिपयकुमुमेव कुन्दलता ॥”

—अलङ्कारकौस्तुभ पृ० ३७

यहाँ मालविका का सादृश्य लता से दिखाया गया है। गण्ड तथा पत्र में एवं अलङ्कारो तथा कुसुमो में बिम्बप्रतिबिम्बभाव है। गण्ड का विशेषण पाण्डुत्व शब्दोपात्त है तथा पत्र का विशेषण पाण्डुत्व शब्दोपात्त न होकर अर्थगम्य है।

१. “अत्र बिम्बप्रतिबिम्बभावेन निर्दिष्टयो. कन्धरावृन्तयोर्वलितावृत्तशब्दाभ्यामेक एव धर्मो विशेषणतया निर्दिष्टः ।” —चित्रमीमांसा पृ० २२

वस्तुप्रतिवस्तुभाव भी बिम्बप्रतिबिम्बभाव के समान सादृश्यनिर्वाहक तथा सादृश्योत्कर्षक के भेद से दो प्रकार का सम्भव है ।

आलङ्कारिको ने अनुगामित्व, बिम्बप्रतिबिम्बभाव तथा वस्तुप्रतिवस्तु-भाव के अतिरिक्त साधारणधर्म के अन्य भेद भी माने हैं । ये श्लेष, उपचार तथा समासभेद हैं ।^१

श्लेष को प्रत्येक दशा में सादृश्य का आधार मानना उचित नहीं । श्लेष सादृश्य का आधार तभी हो सकता है जब वह स्वयं सादृश्य को लिए हो अन्यथा नहीं । श्लेष में एक शब्द के अनेक अर्थ होते हैं । यदि इन विभिन्न अर्थों में अर्थगत सादृश्य नहीं है तो श्लिष्ट साधारणधर्म सादृश्य का आधार नहीं हो सकता । निम्नलिखित उदाहरण से यह स्पष्ट है —

“सकलकल पुरमेतज्जात मप्रति मुधाशुबिम्बमिव”

—काव्यप्रकाश पृ० ५२१

यहाँ सकलकल में श्लेष है । इसके दो अर्थ हैं—कलकलयुक्त तथा सकलकलाओ वाला । पुर के साथ कलकलयुक्त अर्थ लगता है तथा मुधाशु-बिम्ब के साथ सकलकलाओ वाला अर्थ । कलकलयुक्तत्व तथा सकलकला-साहित्य में अर्थगत कोई सादृश्य नहीं । अतः इनके आधार पर पुर तथा मुधाशुबिम्ब में सादृश्य मानना उचित नहीं ।

ऐसा होने पर भी अनेक विद्वानों ने उपर्युक्त श्लेष के आधार पर पुर तथा मुधाशुबिम्ब में सादृश्य माना है । इनके अनुसार सादृश्य के लिए गुणसाम्य अथवा क्रियासाम्य आवश्यक नहीं । शब्दसाम्य से भी वह सम्भव है । पुर तथा मुधाशुबिम्ब में एक साधारणधर्म है और वह है सकलकलत्व । सकलकलत्व से निकलने वाले अर्थों में सादृश्य हो अथवा न हो, जहाँ तक शब्दसाम्य का प्रश्न है यहाँ एक ही शब्द समान रूप से पुर तथा मुधाशु-बिम्ब के साथ जुड़ा हुआ है । अतः पुर तथा मुधाशुबिम्ब में सादृश्य है ।

१. “पृष्ठाया क्वचित् साधारणधर्मस्यानुगामितया निर्देशः । क्वचिद्वस्तु-प्रतिवस्तुभावेन । क्वचिद्विम्बप्रतिबिम्बभावेन । क्वचिच्छ्लेषेण । क्वचिदुपचारेण । क्वचित्समासान्तराश्रयेण ॥”—चित्रमीमांसा पृ० २१

सम्भटादि का यही मत है ।^१

सम्भटादि का यह मत समीचीन नहीं । केवल शब्दसाम्य के आधार पर सादृश्य मानना उचित नहीं । सादृश्य एक प्रकार का ज्ञान है । ज्ञान पदार्थों को अपना विषय बनाता है । अतः सादृश्यज्ञान तभी सम्भव है जब उसके विषय बने हुए पदार्थों में सादृश्य की प्रतीति हो । यह तभी सम्भव है जब उनमें गुणसाम्य अथवा क्रियासाम्य हो । द्रव्य गुणों का आधार होता है । अतः ये गुण आदि द्रव्य अथवा पदार्थ में रहते हैं । यदि विभिन्न पदार्थों में एक ही गुण अथवा सदृश गुण रहेंगे तो उनमें सादृश्य की प्रतीति होगी । शब्द पदार्थों में रहते नहीं । वे तो केवल उसके वाचक होते हैं । पदार्थों तथा शब्दों में आश्रयाश्रयिभाव का सम्बन्ध न होकर वाच्यवाचक सम्बन्ध होता है । शब्दों का प्रयोजन केवल अर्थ का ज्ञान कराना होता है । अतः यह कथन कि दोनों पदार्थों में शब्दसाम्य के कारण सादृश्य सम्भव है कोई अर्थ नहीं रखता ।

उद्योतकार का इससे मतभेद है । इनके अनुसार शब्द भी अर्थ का धर्म कहा जा सकता है ।^२ उद्योतकार का यह मत युक्तिसङ्गत नहीं । शब्द अर्थ का धर्म नहीं कहा जा सकता । यदि शब्द को अर्थ का धर्म मानकर उसे सादृश्य का आधार सिद्ध किया जाता है तो अनेक विपरीत धर्म वाले पदार्थ एक शब्द के वाच्य होने के कारण सदृश कहलाएंगे । कोष में ऐसे अनेक शब्द हैं जिनके एक से अधिक अर्थ निकलते हैं । क्या एक शब्द के वाच्य होने के कारण हम उन्हें सदृश कह सकते हैं ? और क्या विसदृश

१. “यथा कमलमिव मुख मनोऽश्मेतत्कचतितराम्” इत्यादौ गुणसाम्ये क्रियासाम्ये उभयसाम्ये वा उपमा । तथा ‘सकलकल पुरमेतज्जातं संप्रति सुधाशुबिम्बमिव’ इत्यादौ शब्दमात्रसाम्येऽपि सा युक्तैव । तथा ह्युक्तं रुद्रदेन—स्फुटमर्थालंकारावेता—लुपमासमुच्चयौ किन्तु । आश्रित्य शब्दमात्र सामान्यमिहापि सम्भवतः ॥”

—काव्यप्रकाश पृष्ठ ५२१

“साधर्म्यमात्रस्योपमाप्रयोजकत्वात्, तस्य च अर्थरूपस्येव शब्दरूपस्याप्यविशेषण सम्भवात् ॥”

—प्रदीप बालबोधिनी पृष्ठ ५२१

२ ‘वाचकतासम्बन्धेन तस्याप्यर्थवर्मात्वादिति भावः ।’—उद्योत

—बालबोधिनी पृष्ठ ५२१-५२२

पदार्थों के वैसादृश्य का केवल इसी कारण परिहार हो सकता है क्योंकि वे एक शब्द के वाच्य हैं ?

शब्द अर्थ में सहायक अवश्य है, परन्तु यह इसका वाचकत्व ही है जो अर्थ में सहायक है। उसका स्वरूप अर्थ में सहायक नहीं। शब्द का स्वरूप ध्वनिविशेष है। यह उच्चारण के रूप में होता है। यह उच्चारण अर्थ का अङ्ग नहीं कहा जा सकता।

यदि गुण तथा क्रिया के समान शब्द को पदार्थ का धर्म मानकर शब्दसाम्य के आधार पर सादृश्य माना जाता है तो प्रतीयमान गुणसाम्य अथवा क्रियासाम्य के समान प्रतीयमान शब्दसाम्य भी होना चाहिए। परन्तु ऐसी बात नहीं। 'मुख कमलमिव' में मुख तथा कमल में गुणसाम्य शब्दोपात्त न होकर प्रतीयमान है और यह सौन्दर्य के रूप में है। इसके द्वारा मुख तथा कमल में सादृश्य की प्रतीति होती है। परन्तु 'पुरमेतज्जात सम्प्रति सुधाशुबिम्बमिव' में पुर तथा सुधाशुबिम्ब में सादृश्य की प्रतीति नहीं होती। यदि शब्द अर्थ का धर्म हो तो सकलकलत्व के रूप में प्रतीयमान शब्दसाम्य के आधार पर पुर तथा सुधाशुबिम्ब में सादृश्य की प्रतीति होनी चाहिए। परन्तु ऐसा नहीं होता। अतः शब्द अर्थ का धर्म नहीं कहा जा सकता।

शब्दसाम्य को सादृश्य का कारण मानने से अन्वयव्यतिरेकभाव के आधार पर किए हुए मम्मटादि के अलकारों के वर्गीकरण में कतिपय असंगतियाँ आ जाएँगी। मम्मट उपमा को अर्थालंकार मानते हैं। यदि शब्दसाम्य को सादृश्य का कारण माना जाता है तो उन्हीं के अन्वयव्यतिरेकभाव के अनुसार 'सकलकल पुरमेतज्जात सम्प्रति सुधाशुबिम्बमिव' का उदाहरण अर्थालंकार के अन्तर्गत न होकर शब्दालंकार के अन्तर्गत हो जाएगा।

शब्दसाम्य सादृश्य का कारण नहीं यही विचारकर विद्यानाथ ने अपनी उपमा की परिभाषा में 'धर्मत' शब्द का सन्निवेश किया है। 'धर्मत' की व्याख्या करते हुए विद्यानाथ लिखते हैं —

“धर्मत इत्यनेन श्लेषालंकारवैलक्षण्यम्। श्लेषे शब्दसाम्यमात्रमभ्युपगतम्, न गुणक्रियासाम्यम्।” — प्रतापरुद्रयशोभूषण पृष्ठ २५५

१ “स्वत सिद्धेन भिन्नेन समतेन च धर्मत ।

साम्यमन्येन वर्ण्यस्य वाच्य चेदेकदोषमा ॥” — प्रतापरुद्रयशोभूषण पृष्ठ २५४

विद्यानाथ के इस उचित मत का खण्डन करते हुए अप्ययदीक्षित लिखते हैं —

“श्लेषव्यावृत्त्यर्थं धर्मत इति विशेषणमप्ययुक्तम् । तत्र न शब्दसाम्य-
मात्रमिवेनोच्यते, किन्तु गुणसाम्यमपीति तदव्यावृत्ते । ननु पुरे सकलकलत्व
कलकलशब्दसाहित्य सुधाशुबिम्बे कलासाकल्यमिति, नैकोऽनुगतो गुणो
लभ्यते, मैवम्, श्लेषभित्तिकाभेदाध्यवसायमूलया भेदेऽभेद इत्येवरूपया
ऽतिगयोक्त्या धर्मसाधारण्यलाभात् ।” —चित्रमीमांसा पृष्ठ ११

इस प्रकार अप्ययदीक्षित श्लेष के आधार पर अभेदाध्यवसाय मानते हैं और उसके द्वारा धर्म की साधारणता सम्भव समझते हैं । इनके अनुसार ‘सकलकलम्’ में कलकलशब्दसाहित्य तथा कलासाकल्य ये दो अर्थ अवश्य हैं, परन्तु श्लेष के कारण उन दोनों की पृथक्ता नष्ट होकर ‘सकलकलम्’ का एक रूप रह गया है और इसी एक रूप के आधार पर पुनः तथा सुधाशुबिम्ब में धर्मसाधारणता की प्रतीति होती है ।

अप्ययदीक्षित का यह मत युक्तियुक्त नहीं । श्लेष के आधार पर जब सादृश्य सम्भव नहीं तब उसके आधार पर अभेदाध्यवसाय कैसे सम्भव हो सकता है । ‘सकलकलम्’ में शब्द की प्रतीति दोनों दशाओं में अभिन्न रूप से भले ही हो, अर्थ की प्रतीति पृथक् ही बनी रहेगी और सादृश्य की प्रतीति में यह अर्थप्रतीति ही विचारणीय वस्तु है ।

भामह, वामन आदि द्वारा अपनी उपमा की परिभाषा में गुणलेश शब्द का सन्निवेश इस बात का द्योतक है कि केवल शब्दसाम्य के आधार पर सादृश्य सम्भव नहीं ।

यदि श्लिष्ट शब्द से निकलने वाले अर्थों में अर्थगत कोई सादृश्य होता है तब श्लेष सादृश्य का आधार अवश्य हो सकता है । निम्नलिखित उदाहरण से यह स्पष्ट है —

“स्तोकेनोन्नतिमायाति स्तोकेनायात्यधोगतिम् ।

अहो सुसदृशी वृत्तिस्तुलाकोटे. खलस्य च ॥” —काव्यप्रकाश १।३७८

यहां खल तथा तुलाकोटि में सादृश्य दिखाया गया है । इनमें उन्नति तथा अधोगति साधारणधर्म हैं । तुलाकोटि के साथ उन्नति का अर्थ ऊर्ध्वगमन

तथा अधोगति का अर्थ अधोगमन है। खल के साथ उन्नति का अर्थ अहकार तथा अधोगति का अर्थ दर्पभ्रश है। ऊर्ध्वगमन तथा अहङ्कार में अवस्था के उत्कर्ष के कारण एव अधोगमन तथा दर्पभ्रश में अपकर्ष के कारण सादृश्य सम्भव है। फलतः खल तथा तुलाकोटि में सादृश्य है।

उपचार के द्वारा उपमेय तथा उपमान में सादृश्य सम्भव है—

“उद्भवन्तमुदिताचिषं ततो भानुमन्तमिव हेमभूभृत ।

पङ्कजैरिव कुमारमीक्षणैर्विस्मयेन विकचै पवर्जना ॥”

—चित्रमीमांसा पृष्ठ २२

यहां नेत्रों का सादृश्य पङ्कजों से दिखाया गया है तथा विकास को साधारणधर्म कहा गया है। विकास पुष्प का धर्म है। अतः वह केवल उपमान पङ्कज में हो सकता है उपमेय नेत्र में नहीं। उपमेय में यह उपचरित माना जाता है। ऐसा लक्षणा के द्वारा होता है। नेत्र में बाधित होने के कारण इसका लक्ष्यार्थ विस्फारित्व निकलता है। यह नेत्र में रहता है। मुख्यार्थ विकास तथा लक्ष्यार्थ विस्फारिता में सादृश्य सम्बन्ध है। यह प्रसृतत्व के रूप में है। विकसित पङ्कजों का प्रसार होता है तथा विस्फारी नेत्रों का भी प्रसार होता है। इस प्रकार विकास तथा विस्फारिता में प्रसार के सामान्य रूप से होने के कारण नेत्र तथा पङ्कज में सादृश्य सम्भव है।

उपचार में गौणी लक्षणा होती है। लक्षणा में मुख्यार्थ के बाध होने पर उससे सम्बद्ध अर्थ लक्षित होता है।^१ इस प्रकार लक्षणा में मुख्यार्थ के बाध होने पर उससे सम्बद्ध अर्थ ही लक्षित होता है। गौणी लक्षणा अथवा उपचार में यह अर्थ सादृश्य के द्वारा सम्बद्ध होता है। अतः उपचार के सादृश्यमूलक होने के कारण उसके आधार पर उपमेय तथा उपमान में सादृश्य सम्भव है।

समासभेद को प्रत्येक दशा में सादृश्य का आधार मानना उचित नहीं। समासविग्रह करने पर निकलने वाले विभिन्न अर्थों में यदि अर्थ-

१ “मुख्यार्थबाधे तद्योगे रुदितोऽथ प्रयोजनात् ।

अन्योऽर्थो लक्ष्यते यत्सा लक्षणाऽऽरोपिता क्रिया ॥”

सम्बन्धी सादृश्य है तब तो समासभेद सादृश्य का आधार हो सकता है अन्यथा नहीं ।

“तया विवृद्धाननचन्द्रकान्त्या प्रफुल्लचक्षुःकुमुदःकुमार्या ।
प्रसन्नचेतःसलिलःशिवोऽभूत्ससृज्यमानःशरदेवलोकः ॥”

—चित्रमीमांसा पृ० २२

यहाँ ‘विवृद्धाननचन्द्रकान्त्या’ विशेषण देवी तथा शरद के साथ समास-भेद से जुड़ता है । देवी के साथ इसमें उपमित समास^१ होता है तथा शरद के साथ ‘मयूरव्यसकादि’^२ समास । उपमित समास में पूर्व पद प्रधान होता है, अतः देवी के साथ ‘आनन चन्द्र इव’ विग्रह होकर आनन की प्रधानता है । आनन का सम्बन्ध देवी से है तथा चन्द्र का शरद से । आनन तथा चन्द्र में प्रतीयमान साधारणधर्म सौन्दर्य के द्वारा सादृश्य है । अतः देवी तथा शरद में सादृश्य सम्भव है ।

समासविग्रह करने पर निकलने वाले विभिन्न अर्थों में यदि अर्थ-सम्बन्धी सादृश्य नहीं है तो समासभेद सादृश्य का आधार नहीं हो सकता —

“पृथुकार्तस्वरपात्रं भूषितं निषेपपरिजनं देव ।
विलसत्करेणुगहनं मम्प्रति सममावयोः सदनम् ॥”

—काव्यप्रकाश ९ । ३७०

यहाँ ‘पृथुकार्तस्वरपात्रम्’ आदि समासों का विग्रह दो प्रकार से होता है । रत्न के सदन के साथ प्रथम समास का विग्रह ‘पृथुकानाम् आर्तस्वरस्य पात्रम्’ है तथा नृपसदन के साथ ‘पृथूनि कार्तस्वरस्य पात्राणि यत्र तत्’ है । इन दोनों अर्थों में अर्थगत कोई सादृश्य नहीं । अतः रत्नसदन तथा नृपसदन में सादृश्य सम्भव नहीं ।

अनुगामी बिम्बप्रतिबिम्बभाव आदि साधारणधर्मों में से दो या अधिक के सम्मिश्रण के द्वारा सादृश्य अनेक प्रकार से सम्भव है ।^३

कभी कभी साधारणधर्म वाच्य न होकर लक्ष्य अथवा व्यग्य होता है । लक्ष्य साधारणधर्म का उदाहरण इस प्रकार है —

१ ‘उपमित व्याघ्रादिभिः सामान्याप्रयोगे ।’—२ । १ । ५६

२ ‘मयूरव्यसकादयश्च ।’—२ । १ । ७१

३. “क्वचिदेषा यथासम्भव मिश्रणेन”—चित्रमीमांसा पृ० २१

“सर्प इव शान्तमूर्ति श्रेवाय मानपरिपूर्ण ।

क्षीव इव सावधानो मर्कट इव निष्क्रियो नितराम् ॥

—रसगगाधर पृ० २३५

यहां सर्प, श्वा, क्षीव तथा मर्कट के उपमान होने के कारण शान्तमूर्तित्व आदि साधारणधर्मों का बाध हो जाता है तथा इनके विपरीत साधारणधर्म लक्षित होते हैं ।^१

धर्म के लोप होने पर साधारणधर्म व्यग्य होता है —

“मुख कमलमिवास्ति ।”

यहां साधारणधर्म सौन्दर्य व्यग्य है ।

वाचक

उपमेय तथा उपमान में जिस शब्द के द्वारा सादृश्य का निर्देश किया जाता है उसे वाचक कहते हैं । ‘मुख कमलमिव मुन्दरम्’ में सादृश्य का निर्देश इव शब्द के द्वारा किया गया है । अतः यह सादृश्य का वाचक है । इव के अतिरिक्त यथा, तुल्य आदि अन्य अनेक शब्द सादृश्य के वाचक हैं । दण्डी ने इनका सविस्तर उल्लेख किया है ।^२

इव, यथा आदि तथा तुल्य, सदृश आदि शब्दों में अनेक आलङ्कारिकों ने आशिक भेद किया है । उनके अनुसार इव आदि के प्रयोग करने पर साधर्म्य वाच्य होता है तथा सादृश्य अर्थगम्य होता है । तुल्य आदि का प्रयोग करने पर इसके विपरीत सादृश्य वाच्य होता है तथा साधर्म्य अर्थगम्य होता है । इसी भेद के आधार पर उन्होंने उपमा के श्रौती तथा

१ “अत्रोपमानमहिम्ना शान्तमूर्त्यादिशब्दैर्विरुद्धा धर्मा लक्ष्यन्ते ।”

—रसगगाधर पृ० २३५

२ “इववद्वा यथाशब्दा समाननिभसनिभा ।

तुल्यसकाशनीकाशप्रकाशप्रतिरूपका ॥

प्रतिपक्षप्रतिद्वन्द्विप्रत्यनीकविरोधिनि ।

सदृक्सदृशसवादिसजातीयानुवादिन ॥

प्रतिबिम्बप्रतिच्छन्दसरूपसमप्रभा ।

सलक्षणसदृक्षाभसपक्षोपमितोपमाः ॥

कल्पदेशीयदेश्यादिप्रख्यातप्रतिनिधी अपि ।

स्वर्णतुलितौ शब्दौ ये वान्यूनार्थवादिन ॥

आर्थी ये दो भेद किए हैं ।^१

आलङ्कारिको का यह मत समीचीन नहीं । अलङ्कार की दृष्टि से इव तथा सादृश्य में भेद करना उचित नहीं । इव का अर्थ कोष के अनुसार यदि साधर्म्य ले तो भी यह मानना पड़ेगा कि उसका पर्यवसान सादृश्य में ही होता है । उपमा में इव का प्रयोग पृथक् होकर वाक्य के अन्तर्गत होता है । 'मुख कमलमिव मुन्दरम्' में इव के अतिरिक्त मुख तथा कमल आदि अन्य शब्द भी हैं । वाक्य का अर्थ करते समय इनका भी ध्यान रखना पड़ता है । अतः यदि इव के द्वारा साधर्म्य की प्रतीति होती है तो मुख तथा कमल की भिन्नता के द्वारा वैधर्म्य की प्रतीति होती है । इस प्रकार वाक्य से साधर्म्य की प्रतीति न होकर सादृश्य की प्रतीति होती है । यदि यह कहा जाता है कि इव के द्वारा साधर्म्य की प्रतीति पूर्व होती है तथा सादृश्य की बाद में तथा सादृश्य के द्वारा सादृश्य की प्रतीति पूर्व होती है तथा साधर्म्य की बाद में तो भी समय के इस आशिक

समासश्च बहुव्रीहि शशाकवदनादिषु ।
 स्पष्टं जयति द्वेष्टि द्रुहति प्रतिगर्जति ॥
 आक्रोशत्यवजानाति कदर्ययति निन्दति ।
 विद्वम्बयति सरुन्धे हसतीर्धृत्यसूयति ॥
 तस्य पुष्पाति सौभाग्य तस्य कान्ति विलुम्पति ।
 तेन सार्धं विगृह्णाति तुला तेनाधिरोहति ॥
 तत्पदव्या पद धत्ते तस्य कक्षा विगाहते ।
 तमन्वेत्यनुबध्नाति तच्छील तन्निषेधति ॥
 तस्य चानुकरोतीति शब्दा सादृश्यसूचका ।
 उपमायामिमे प्रोक्ताः कवीना बुद्धिसौख्यदाः ॥

—काव्यादर्श २ । ५७ ६५

१. "यथेवादिशब्दानां सादृश्यप्रयोजकसाधारणधर्मसम्बन्धरूपे साधर्म्ये एव शक्ततया यथेवादिशब्दप्रयोगस्थले साधारणधर्मसम्बन्धरूपं साधर्म्यं वाच्यं सादृश्यप्रतीतिस्वार्थी, तुल्यसदृशादिशब्दानां सादृश्यवति शक्ते तुल्यसदृशादि-शब्दप्रयोगस्थले सादृश्यं वाच्यं साधारणधर्मसम्बन्धरूपं साधर्म्यं त्वार्थमिति सम्बन्धबोधविशेषादुपपद्यते एव औत्थार्या चेति विभागः ॥"

—बालबोधिनी पृ० ५४६

भेद के आधार पर इव तथा सदृश का अलङ्कार-दृष्टि से भेद करना उचित नहीं। उपमा सादृश्य का ही दूसरा नाम है तथा इव एव सदृश इन दोनों के प्रयोग की दशा में इस सादृश्य का बोध होता है। सदृश के प्रयोग की दशा में इसकी प्रतीति उसी क्षण होती है तथा इव के प्रयोग की दशा में द्वितीय क्षण में यह मानना भी उचित नहीं। 'मुख कमलमिव' तथा 'मुख कमलेन तुल्यम्' इन दोनों दशाओं में हमें सादृश्य की प्रतीति समान रूप से होती है।

इव के प्रयोग की दशा में सादृश्य को जो अर्थगम्य मानते हैं उन्हें भी इसे लक्ष्यार्थ तथा व्यंग्यार्थ से भिन्न मानना पड़ेगा और इनमें भिन्न होने के कारण यह वाच्यार्थ का ही प्रकार हो सकता है। इस प्रकार सादृश्य का अर्थगम्यत्व वाच्यत्व के अतिरिक्त और कुछ नहीं।

इव तथा सदृश को भिन्न मानने से वाच्यार्थ के श्रौत तथा अर्थ दो भेद मानने पड़ेंगे। यह उचित नहीं। अर्थों का विभाजन स्वरूप-भेद के अनुसार होता है और इसी आधार पर वाच्य, लक्ष्य तथा व्यंग्य अर्थ बने हैं। इसके अतिरिक्त केवल कालक्रम को अर्थविभाजन का आधार मानना उचित नहीं और यदि इस कालक्रम को आधार माना भी जाय तो भी 'मुख कमलमिव' तथा 'मुख कमलेन तुल्यम्' से प्रतीत होने वाले सादृश्य में यह कालक्रम प्रतीत नहीं होता।

इव का प्रयोग जिस शब्द के बाद होता है वह उपमान होता है। 'मुख कमलमिव सुन्दरम्' में इव का प्रयोग कमल के बाद हुआ है। अतः कमल उपमान है। कमल के बाद इव का प्रयोग होने के कारण इसका सीधा सम्बन्ध उपमान कमल से है और यह उसी का विशेषण है। परन्तु उपमान कमल से सम्बद्ध होकर यह उपमेय मुख का भी सम्बन्ध कमल से स्थापित करता है। इस प्रकार 'इव' केवल उपमान में ही साधारणधर्म की प्रतीति नहीं कराता अपितु उपमेय तथा उपमान का साधारणधर्म के द्वारा सम्बन्ध स्थापित करके उनमें सादृश्य की प्रतीति कराता है। षष्ठी विभक्ति के प्रयोग के उदाहरण से यह स्पष्ट है। 'राज्ञो राज्यम्' में षष्ठी विभक्ति का सम्बन्ध यद्यपि राजन् से है और वह उसमें स्वामित्व का बोध कराती है तथापि वह राजा तथा राज्य में स्वस्वामिभाव के सम्बन्ध का भी बोध कराती है। यही

वात इव के प्रयोग के साथ है ।^१

तुल्य का प्रयोग उपमेय, उपमान अथवा इन दोनों के साथ हो सकता है । 'तेन तुल्यं मुखम्' में इसका प्रयोग उपमेय के साथ है, 'तत्तुल्यमस्य' में उपमान के साथ तथा 'इदं च तच्च तुल्यम्' में दोनों के साथ है । जहाँ तुल्य का प्रयोग केवल उपमेय अथवा केवल उपमान के साथ होता है वहाँ भी उपमेय तथा उपमान में ही सादृश्यप्रतीति होती है । सादृश्य एक वस्तु में सम्भव नहीं । उसके लिए एक से अधिक वस्तुओं की आवश्यकता है । अतः सदृश शब्द के वाचक होने पर प्रत्येक दशा में सादृश्य की प्रतीति उपमेय तथा उपमान दोनों में होती है ।^१



१ “ ‘राशो राज्यम्’ इत्यादौ स्वप्रकृत्यनन्तरमुपात्ता षष्ठी विभक्तिः । स्वप्रकृत्यर्थे राजनि स्वामित्वं प्रत्याययन्ती तद्विशेषणं भवन्त्यपि यथा राजराज्ययोः स्वस्वामिभावसम्बन्धं प्रत्याययति तथा उपमाने उपमानता प्रत्याययन्तोऽपि यथेवादिशब्दा उपमानोपमेययोः साधर्म्याख्यसम्बन्धं श्रवणमात्रेण उपस्थापयन्त्येव शब्दशक्तिस्वाभाव्यात् ॥ ” — बालबोधिनी पृष्ठ ५५०

१ “ ‘तेन तुल्यं मुखम्’ इत्यादावुपमेये एव, ‘तत्तुल्यमस्य’ इत्यादौ चोपमाने एव, ‘इदं च तच्च तुल्यम्’ इत्युभयत्रापि तुल्यादिशब्दानां विश्रान्तिरिति साम्यपर्यालोचनया तुल्यताप्रतीतिः । ” — काव्यप्रकाश ५५२

उपमा के भेदोपभेद तथा उनका वर्गीकरण

आलङ्कारिको ने उपमा के अनेक भेदोपभेद किए हैं। सादृश्य को ध्यान में रखकर इनका निम्न प्रकार में वर्गीकरण किया जा सकता है —

प्रशंसोपमा, निन्दोपमा तथा तत्त्वाख्यानोपमा आदि भेद साधारणधर्म के उत्कर्ष, अपकर्ष तथा इन दोनों के अभाव के आधार पर किए गए हैं। प्रशंसोपमा में साधारणधर्म उत्कृष्ट होता है तथा निन्दोपमा में यह निकृष्ट होता है। तत्त्वाख्यानोपमा में यह न उत्कृष्ट होता है और न निकृष्ट। निम्नलिखित उदाहरणों में यह स्पष्ट है —

‘स्निग्ध भवत्यमृतकल्पमहो कलत्रम् ।’

‘हालाहल विषमिवापगुणं तदेव ।’

‘ता रोहिणी विजानीहि ज्योतिषामत्र मण्डले ।’

— काव्यालंकारसूत्रवृत्ति पृ० ५६

इन उपमाओं में उपमानों का उत्कर्ष अथवा अपकर्ष न होकर साधारणधर्म का उत्कर्ष अथवा अपकर्ष कहना उचित होगा। उत्कर्ष तथा अपकर्ष का प्रधानतः सम्बन्ध गुण से होता है, गुणी से उसका सम्बन्ध केवल गुण के द्वारा होता है। वस्तु स्वतः उत्कृष्ट अथवा निकृष्ट न होकर गुणविशेष को लक्ष्य करके ऐसी होती है। यह अवश्य है कि कतिपय वस्तुएँ अपने धर्म की प्रसिद्धि के कारण उत्कृष्ट अथवा निकृष्ट प्रतीत होती हैं, परन्तु इसका कारण उन प्रसिद्ध धर्मों का उत्कर्ष अथवा अपकर्ष ही होता है। इन वस्तुओं के श्रवणमात्र से इनका गुण हमारे सम्मुख उपस्थित हो जाता है और हम इन वस्तुओं को उत्कृष्ट अथवा निकृष्ट कह देते हैं। परन्तु प्रत्येक दशा में ऐसी बात नहीं होती। कतिपय वस्तुएँ जो एक धर्म के कारण उत्कृष्ट कही जाती हैं वे ही अन्य धर्म के कारण निकृष्ट सिद्ध होती हैं। वस्तुओं में अनेक धर्म होते हैं। ये धर्म सबके सब उत्कृष्ट अथवा निकृष्ट हो ऐसी बात नहीं। इनमें से कुछ का उत्कृष्ट होना तथा कुछ का निकृष्ट होना भी सम्भव है।

भरत मुनि की प्रशंसोपमा तथा निन्दोपमा^१ इसी श्रेणी के अन्तर्गत

आती है। भरत मुनि ने तत्त्वाख्यानोपमा का वर्णन नहीं किया है। वामन ने प्रशसोपमा तथा निन्दोपमा के अतिरिक्त तत्त्वाख्यानोपमा का भी निरूपण किया है।^१ दण्डी ने निन्दोपमा तथा प्रशसोपमा का उल्लेख किया है, परन्तु उनके द्वारा की हुई इन अलंकारों की परिभाषाएँ कुछ भिन्न हैं।^२ परवर्ती आलङ्कारिकों ने प्रायः इस आधार पर उपमा के भेदों का विवेचन नहीं किया है। विश्वेश्वर ने अपने अलङ्कारशेखर में निन्दोपमा का उल्लेख अवश्य किया है, परन्तु उनकी निन्दोपमा पूर्ववर्ती आलङ्कारिकों की निन्दोपमा से भिन्न है —

“यत्रोपमानस्य निन्दया प्रतिक्षेप सा निन्दोपमा —”

यथा—“नागेन्द्रहस्तास्त्वचि कर्कशत्वादेकान्तशेत्यात् कदलीविशेषा ।
लब्ध्वापि लोके परिणाहि रूप जातास्तद्वोरुपमानबाह्या ॥”

यहाँ नागेन्द्रहस्त आदि को उरुओं से निकृष्ट बताया गया है। यहाँ साधारणधर्म की निकृष्टता से अभिप्राय न होकर उपमान की उपमेय से निकृष्टता दिखाने से अभिप्राय है। अतः इसे उपमा के अन्तर्गत न रखकर व्यतिरेक के अन्तर्गत रखना उचित होगा।

उपमानों तथा साधारणधर्मों की अनेकता के आधार पर भेद —

मालोपमा, परस्परुपमा, समुच्चयोपमा आदि भेद उपमानों तथा

१. “स्तुतिनिन्दातत्त्वाख्यानेषु”—काव्यालंकारसूत्रवृत्ति ४ । २ । ७

२ “पद्म बहुजश्चन्द्र क्षयी ताम्याम् तवाननम् ।

समानमपि सोत्सेकमिति निन्दोपमा स्मृता ॥” २ । ३०

५ “ब्रह्मणोऽप्युद्भव पद्मश्चन्द्र शंभुशिरोधृत ।

तौ तुल्यौ त्वन्मुखेनेति सा प्रशसोपमोच्यते ॥” २ । ३१—काव्यादर्श

प्रथम उदाहरण में आनन को पद्म तथा चन्द्र से उत्कृष्ट बताया गया है। अतः इसे व्यतिरेक के अन्तर्गत रखना उचित है। द्वितीय उदाहरण को प्रशसोपमा का उदाहरण अवश्य कहा जा सकता है परन्तु इसमें वामनादि के उदाहरणों से यह भेद है कि वामनादि के उदाहरणों में उत्कर्ष उपमान से स्वतः प्रकट होता है परन्तु यहाँ वह उपमान के विशेषण के रूप में प्रयुक्त शब्दों से प्रकट होता है।

साधारणधर्मों में से किसी एक अथवा दोनों की अनेकता के आधार पर किए गए हैं। उपमानों की अनेकता का प्रयोजन उपमेय का केवल अनेक उपमानों में सादृश्य बताना नहीं होता परन्तु इस सादृश्य के द्वारा साधारणधर्म का उत्कर्ष दिखाना होता है। मालोपमा में यही बात होती है।

यथा—“वारिजेनेव सरसी शशिनेव निशीथिनी ।

यौवनेनेव वनिता नयेन श्रीर्मनोहरा ॥

—साहित्यदर्पण पृ० ५१८

यहां साधारणधर्म मनोहरता के द्वारा श्री का सादृश्य सरसी, निशीथिनी तथा वनिता के साथ दिखाया गया है। उपमानों की इस अनेकता से साधारणधर्म मनोहरता में उत्कर्ष आ गया है।

उपर्युक्त उदाहरण में केवल उपमानों की अनेकता है। कभी कभी उपमानों की अनेकता के साथ साथ साधारणधर्म की अनेकता भी सम्भव है। इसीलिए मालोपमा के भेद करते समय आलंकारिकों ने साधारणधर्म को भिन्न तथा अभिन्न बताया है।^१ भिन्न साधारणधर्म वाली मालोपमा का उदाहरण निम्नलिखित है —

“ज्योत्स्नेव नयनानन्द सुधेव मदकारणम् ।

प्रभुतेव समाकृष्टमर्वलोका नितम्बिनी ॥” —काव्यानुशासन ६। ५१८

यहां नयनानन्दत्व, मदकारणत्व आदि साधारणधर्म हैं।

मालोपमा का अनेक आलंकारिकों ने निरूपण किया है। इनमें दण्डी, रुद्रट, मम्मट, हेमचन्द्र, विद्यानाथ, विश्वनाथ आदि प्रमुख हैं।

परस्परोपमा में दो वस्तुओं का परस्पर सादृश्य दिखाया जाता है, परन्तु दोनों सादृश्यों में साधारणधर्म भिन्न होता है —

“रजोभिः स्यन्दनोद्धतैर्गजैश्च धनसन्निभैः ।

भुवस्तलमिव व्योम कुर्वन् व्योमेव भूतलम् ॥”

—चित्रमीमांसा पृ० १०

यहां भूतल के साथ गगन के सादृश्य में रजस् साधारणधर्म है

१ “इयमभिन्ने साधारणे धर्मे ··· इति भिन्ने वा ।”

बताना उचित नहीं क्योंकि साधारणधर्म के साथ तृतीया के प्रयोग अथवा अप्रयोग से अर्थ में कोई अन्तर नहीं आता ।

सादृश्य के संश्लिष्ट चित्रण आदि के आधार पर भेद —

सावयवा, निरवयवा आदि उपमाभेद सादृश्य के संश्लिष्ट चित्रण तथा ऐसे चित्रण के अभाव के आधार पर किए गए हैं । सावयवोपमा में अवयवियों के सादृश्य के अतिरिक्त उनके अवयवों का सादृश्य भी रहता है । इस प्रकार इन सब के सादृश्य के द्वारा एक संश्लिष्ट चित्र उपस्थित किया जाता है —

“तत प्रतस्थे कौबेरी भास्वानिव रघुर्दिशम् ।

शरैरुल्लैरिवोदीच्यानुद्धरिष्यन् रसानिव ॥” — चित्रमीमांसा पृ० ६०

यहाँ ‘रघु’ तथा ‘भास्वान्’ के सादृश्य के अतिरिक्त शरो तथा किरणों एवं उदीच्यों तथा रसों का सादृश्य भी दिखाया गया है । इस प्रकार के सादृश्य से एक संश्लिष्ट चित्र उपस्थित होता है । इससे बाणों के द्वारा उदीच्यों को नष्ट करने के लिए उत्तर दिशा की ओर प्रस्थान किए हुए रघु, किरणों के द्वारा रसों को सुखाने के लिए उत्तर दिशा की ओर प्रस्थान किए हुए रवि के समान प्रतीत होते हैं । उपर्युक्त उदाहरण में अवयवियों के साथ साथ समस्त अवयवों का सादृश्य भी वाच्य है । अतः यह समस्त-वस्तुविषयसावयवोपमा^१ का उदाहरण है ।

कभी कभी अवयवियों तथा अवयवों के सादृश्यों में से किसी एक का सादृश्य व्यग्य होता है । इस दशा में एकदेशविवातिनी सावयवोपमा^२ होती है —

“नेत्रैरिवोत्पलै पद्मैर्मुखैरिव सरश्चिथ ।

पदे पदे विभान्ति स्म चक्रवाकै स्तनैरिव ॥” —

साहित्यदर्पण पृ० ५१७

यहाँ उत्पल, पद्म आदि अवयवों का क्रमशः नेत्र, मुख आदि से सादृश्य

१. देखिए चित्रमीमांसा पृ० ६०

२. “एकदेशविवातिन्युपमा वाच्यत्वगम्यते, भवेता यत्र साम्यस्य ।”

वाच्य है, परन्तु सरश्रियो का ललनाओ से सादृश्य व्यग्य है। अतः यह एकदेशविर्वर्तिनी सावयवोपमा का उदाहरण है।

निरवयवोपमा में उपर्युक्त सश्लिष्ट चित्रण का अभाव रहता है। इसमें केवल अवयवियों का सादृश्य दिखाया जाता है अवयवों का नहीं —

“मुख कमलमिव सुन्दरम्”

यहाँ केवल मुख का कमल से सादृश्य दिखाया गया है, मुख के अवयवों का कमल के अवयवों से नहीं।

इस निरवयवोपमा में उपमानों की अनेकता भी हो सकती है। इस निरवयवोपमा के दो भेद हो जाते हैं। प्रथम में उपमान एक होता है तथा द्वितीय में अनेक उपमान होते हैं। प्रथम उपमा को शुद्धा निरवयवोपमा तथा द्वितीय को मालानिरवयवोपमा कहते हैं। मालानिरवयवोपमा का उदाहरण निम्नलिखित है —

“ज्योत्स्नेव नयनानन्द सुधेव मदकारणम् ।

प्रभुतेव समाकृष्टसर्वलोका नितम्बिनी ॥”

—साहित्यदर्पण टीका पृ० ५१८

आलङ्कारिकों ने सावयवोपमा तथा निरवयवोपमा के अतिरिक्त परिस्परितोपमा नामक उपमा का एक और भेद किया है। परस्परितोपमा में उनके अनुसार एक सादृश्य अन्य सादृश्य का कारण होता है।

आलङ्कारिकों का यह मत युक्तिसंगत नहीं। दो वस्तुओं के सादृश्य का कारण उनमें विद्यमान साधारणधर्म ही हो सकता है। अन्य दो वस्तुओं का सादृश्य इन वस्तुओं के सादृश्य का कारण नहीं हो सकता। अन्य वस्तुओं का सादृश्य उन वस्तुओं के साधारणधर्म के आधार पर होता है। यह साधारणधर्म इन अन्य वस्तुओं में रहने के कारण इन्हीं से सम्बद्ध हो सकता है। इनसे अतिरिक्त वस्तुओं से असम्बद्ध होने के कारण वह अतिरिक्त वस्तुओं के सादृश्य का कारण नहीं हो सकता। आलङ्कारिकों के परस्परितोपमा के उदाहरणों से यह बात स्पष्ट हो जाती है —

“राजा युधिष्ठिरो नाम्ना सर्वधर्मसमाश्रय ।

द्रुमाणामिव लोकाना मधुमास इवाभवत् ॥” —रसगगधर पृ० २४३

जगन्नाथ के अनुसार यहाँ युधिष्ठिर का सादृश्य मधुमास में तथा लोको का सादृश्य द्रुमो में दिखाया गया है। इनमें द्वितीय सादृश्य प्रथम सादृश्य का कारण है। जगन्नाथ का यह मत उचित प्रतीत नहीं होता। यहाँ द्रुमो तथा लोको में कोई साधारणवर्म नहीं। अतः इनमें सादृश्य सम्भव नहीं। यदि इनमें किसी साधारणवर्म के आधार पर सादृश्य सम्भव मान लिया जाए तो भी वह युधिष्ठिर तथा मधुमास के सादृश्य का कारण नहीं हो सकता। युधिष्ठिर तथा मधुमास के सादृश्य के लिए आवश्यक है कि इन्हीं में कोई साधारणवर्म हो। अन्य वस्तुओं का साधारणवर्म इनके सादृश्य का कारण नहीं हो सकता।

वस्तुतः उपर्युक्त श्लोक में लोको तथा द्रुमो एवं युधिष्ठिर तथा मधुमास में पृथक् पृथक् सादृश्य दिखाने से अभिप्राय न होकर लोको तथा युधिष्ठिर के सम्बन्ध का सादृश्य द्रुमो तथा मधुमास के सम्बन्ध से दिखाने से है। उपर्युक्त श्लोक का यह अर्थ नहीं कि लोक द्रुमो के समान है तथा युधिष्ठिर मधुमास के समान है अपितु इसका अर्थ यह है कि युधिष्ठिर लोको के लिए वैसा ही है जैसा मधुमास द्रुमो के लिए होता है। जिस प्रकार द्रुमो तथा मधुमास में पोष्यपोषक सम्बन्ध है उसी प्रकार युधिष्ठिर तथा लोको में रक्षयरक्षक सम्बन्ध है। इस प्रकार दोनों सम्बन्धों में सादृश्य है।

अप्ययदीक्षित का परम्परितोपमा का उदाहरण भी यह सिद्ध नहीं करता कि एक उपमा अन्य उपमा का कारण होती है। उदाहरण इस प्रकार है —

‘द्वारादयश्चक्रनिभस्य तन्वी तमालतालीवनराजिनीला ।

आभाति वेला लवणाम्बुराशेर्धारा निबद्धेव कलङ्क रेखा ॥’

—चित्रमीमामा पृ० ६०

यहाँ अम्बुराशि की उपमा अयश्चक्र से तथा वेला की उपमा अयश्चक्र की धारा से निबद्ध कलङ्क रेखा से है। इस प्रकार यहाँ दो उपमाएँ हैं, परन्तु प्रथम उपमा की द्वितीय उपमा का कारण कहना उचित नहीं। यहाँ वेला का धारा से निबद्ध कलङ्क रेखा से सादृश्य स्वतन्त्र रूप से है, प्रथम उपमा के कारण नहीं। वेला तथा कलङ्क रेखा दोनों में नीलवर्ण साधारणधर्म है। अतः दोनों में सादृश्य है।

उपर्युक्त उदाहरण को समस्तवस्तुविषयमावयवोपमा का उदाहरण कहना उचित होगा। यहाँ अम्बुराशि की उपमा अयश्चक्र से है तथा अम्बुराशि के अवयव बला की उपमा अयश्चक्र के अवयव कलङ्करेखा से है।

श्लिष्ट परम्परितोपमा का आलंकारिको का उदाहरण भी यह सिद्ध नहीं करता कि एक उपमा अन्य उपमा का कारण हो सकती है। अप्ययदीक्षित का श्लिष्ट परम्परितोपमा का उदाहरण निम्नलिखित है।

‘राजहमायने राजा विदुषामेव मानसे’—चित्रमीमांसा पृष्ठ ६१

अप्ययदीक्षित के अनुसार यहाँ चित्त का मानसरोवर से सादृश्य मानस में श्लेष के कारण है तथा यह सादृश्य राजा तथा राजहम के सादृश्य का कारण है।

यह मत उचित नहीं। प्रस्तुत श्लोक में मानस का मानसरोवर से तथा राजा का राजहम से सादृश्य दिखाने से तात्पर्य नहीं अपितु मानस तथा राजा के सम्बन्ध का सादृश्य मानसरोवर तथा राजहम के सम्बन्ध से दिखाने से है। श्लोक का अर्थ यही है कि विद्वानों के मन में राजा उन्नी प्रकार विद्यमान है जिस प्रकार मानसरोवर में राजहम। मन तथा राजा का आश्रयाश्रयी सम्बन्ध है तथा मानसरोवर एवं राजहम का भी आश्रयाश्रयी सम्बन्ध है। इस प्रकार दोनों सम्बन्धों में सादृश्य है। यद्यपि आश्रयाश्रयिभाव को लेकर दोनों सम्बन्धों में अभेद है, परन्तु इन सम्बन्धों में सम्बद्ध वस्तुओं के भेद के कारण भेदप्रतीति भी बनी रहती है। इस प्रकार भेद तथा अभेद के कारण दोनों सम्बन्धों में अभेदप्रतीति न होकर सादृश्यप्रतीति ही होती है। स्वयं दोनों आश्रयाश्रयिभावों में भी कुछ अन्तर है। मानसरोवर तथा राजहम का आश्रयाश्रयिभाव मूर्त है तथा मन एवं राजा का आश्रयाश्रयिभाव अमूर्त है।

अतः परम्परितोपमा को भिन्न भेद मानने की आवश्यकता नहीं। आलंकारिकों के द्वारा दिए हुए परम्परितोपमा के उदाहरण प्रायः सम्बन्धों के सादृश्य के अन्तर्गत आते हैं। उपर्युक्त उदाहरणों से यह स्पष्ट है।

इसी प्रकार विशिष्टोपमा को भी भिन्न भेद मानना आवश्यक नहीं। विशिष्टोपमा के निम्नलिखित उदाहरण से यह स्पष्ट है—

“त्वदाननमधीराक्षमाविर्दशनदीधिति।

भ्रमद्वभृद्भिमिवालक्ष्यकेसर भाति पङ्कजम् ॥”—चित्रमीमांसा पृ० १५

यहा आनन का सादृश्य पङ्कज से दिखाया गया है। अक्षि तथा भृङ्ग एव दशनदीविति तथा केसर मे बिम्बप्रतिबिम्बभाव है। अवीरत्व तथा भ्रमणशीलता एवं आविर्भाव तथा आलक्ष्यत्व मे वस्तुप्रतिवस्तुभाव है। इस प्रकार यहा साधारणधर्म वस्तुप्रतिवस्तुभाव मे युक्त बिम्बप्रतिबिम्बभाव के रूप मे है और यह साधारणधर्म आनन के पङ्कज से सादृश्य का कारण है। अत उपर्युक्त उदाहरण मे आनन का पङ्कज से सादृश्य मानकर अन्य अवयवो को साधारणधर्म का रूप मानना उचित होगा। यदि इन अवयवो मे विशिष्ट आनन तथा पङ्कज का सादृश्य माना जाता है तो भी अवयवो के वस्तुप्रतिवस्तुभाव से युक्त बिम्बप्रतिबिम्बभाव को साधारणधर्म का हेतु मानना पडेगा, अन्यथा इन अवयवो का उपादान व्यर्थ हो जाएगा। अत विशिष्टोपमा साधारणधर्म के वस्तुप्रतिवस्तुभाव एव बिम्बप्रतिबिम्बभाव के अनिरिक्त और कुछ नहीं।

इस प्रकार सश्लिष्ट चित्रण तथा इस चित्रण के अभाव के आधार पर किए हुए आलङ्कारिको के दो उपमा भेद रह जाते है। ये सावयवोपमा तथा निरवयवोपमा है। सावयवोपमा के अतिरिक्त सम्बन्धोपमा तथा वस्तुप्रतिवस्तुभावमूलक एव बिम्बप्रतिबिम्बभावमूलक उपमाओ मे भी सश्लिष्ट चित्रण होता है। निरवयवोपमा मे इस चित्रण का अभाव रहता है।

परवर्ती आलङ्कारिको ने उपमा के इन भेदो का विगद विवेचन किया है। अप्यदीक्षित तथा जगन्नाथ इनमे प्रमुख है। हेमचन्द्र ने समस्तविषया तथा एकदेशविषया का उल्लेख किया है।^१ विद्यानाथ ने इनके समस्त-वस्तुविषया तथा एकदेशविर्वर्तिनी नाम रखे है।^२ विश्वनाथ ने एकदेशविर्वर्तिनी का उल्लेख किया है।^३ पूर्ववर्ती आलङ्कारिको मे दण्डी तथा रुद्रट ने इनका उल्लेख किया है। दण्डी ने सावयवोपमा के लिए वाक्यार्थोपमा^४

१ “अत्रोपमानोपमेययोख्यविनो समस्तविषया। अवयवानां चैकदेशविषया।”

—काव्यानुशासन पृष्ठ ३४७

२ प्रतापरुद्रयशोभूषण

३. साहित्यदर्पण १०।२४

४. “वाक्यार्थेनैव वाक्यार्थ कोऽपि यद्यपमीयते।

एकानेकेवशब्दत्वात् सा वाक्यार्थोपमा द्विधा ॥” —काव्यादर्श २।४३

शब्द का प्रयोग किया है। रुद्रट ने समस्तविषया तथा एकदेशिनी का उल्लेख किया है।^१

सादृश्य के वाच्यत्व तथा व्यग्यत्व के आधार पर किए गए

उपमाप्रभेदों का खण्डन—

जगन्नाथ ने सादृश्य के वाच्यत्व तथा व्यग्यत्व के आधार पर उपमालंकार के दो भेद किए हैं। ये वाच्योपमा तथा व्यग्योपमा हैं। जगन्नाथ के अनुसार अलंकारत्व तथा व्यग्यत्व में कोई विरोध नहीं। अलंकार का विरोध है तो केवल प्रधानता में है व्यग्यता से नहीं। अतः अप्रधान व्यग्य अलंकार हो सकता है।^२

जगन्नाथ का यह मन युक्तिमङ्गल नहीं। अलङ्कारों का क्षेत्र वाच्य की चारुता है। अलङ्कारों में जहाँ व्यग्य होता है वह वाच्य का उपस्कारक होता है और व्यग्योपस्कृत यह वाच्य ही वहाँ अलंकार का स्वरूप होता है। केवल व्यग्य चाहे वह प्रधान हो अथवा अप्रधान अलंकार का स्वरूप नहीं हो सकता। मम्मटादि ने इसका स्पष्ट उल्लेख किया है।^३

यदि व्यग्यार्थ को अलंकार का स्वरूप माना जाता है तो व्यग्यार्थ के अनेकों भेदोपभेद अलंकार के अन्तर्गत आ जाएंगे और फलतः व्यञ्जना का क्षेत्र अत्यन्त सीमित हो जाएगा। व्यग्यार्थ में चमत्कार का कारण प्रधानतः व्यञ्जना होती है, सादृश्य आरोप आदि अन्य वस्तुएँ नहीं। यदि सादृश्य व्यग्य है तो वहाँ चमत्कार प्रधानतः व्यञ्जना के कारण होगा सादृश्य के कारण

१ “क्रियतेऽर्थयोस्तथा या तदवयवानां तथैकदेशानाम्।

परमन्या ते भवत समस्तविषयैकदेशिन्यौ॥” — काव्यालङ्कार ८।२६

२ “न हि व्यग्यत्वालङ्कारत्वयोरस्ति कश्चिद्विरोधः। प्राधान्येन व्यग्यताया तु प्रधानत्वालङ्कारत्वयोर्विरोधादलंकारलक्षणा तत्र मातिप्रसाङ्गिदित्युपस्कारकत्वेन पुनर्विशेषणीयम्, न त्वव्यग्यत्वेन।”

— रसगङ्गाधर पृष्ठ २३७

३. “न खलु व्यग्यसंस्पर्शपरामर्शादत्र चारुताप्रतीतिः, अपि तु वाच्यवैचित्र्य-प्रतिभासादेव।” — काव्यप्रकाश पृष्ठ ५६२

“उक्तव्यग्यरूपवैचित्र्यमनुसन्धानसाधितं भवदपि पश्चात्प्रतीतया अलंकारवैचित्र्य-प्रतीतिव्यवहितप्रतीतिकत्वेनास्फुटतया च सदप्यकिञ्चित्करमेव।”

— बालबोधिनी पृष्ठ ५६२

नहीं। सादृश्य का चमत्कार मुख्यतः वाच्यता की दशा में होता है। व्यग्यना की दशा में चमत्कार का हेतु सादृश्य न होकर व्यञ्जना ही होती है। अतः व्यग्यार्थ की दशा में सादृश्य के मद्भावात् से उपमा कहना उचित नहीं।

भामह, उद्भट प्रभृति प्राचीन अलङ्कारिकों के अनुसार वाच्यचास्त्व ही अलङ्कार का स्वरूप है। अलङ्कारों में जहाँ व्यग्यार्थ का सद्भाव है वह स्वतन्त्ररूप से न होकर वाच्यार्थ के उपस्कारक के रूप में है।^१

अलङ्कार की इसी वाच्यता को ध्यान में रखकर विद्यानाथ तथा विश्वनाथ ने अपनी उपमालङ्कार की परिभाषा में वाच्य गब्द का सन्निवेश किया है।^२

व्यग्य सादृश्य रूपक आदि में भी होता है, परन्तु वहाँ उपमालङ्कार नहीं कहा जा सकता।

अप्यदीक्षित को भी यह मत मान्य है। वे अलङ्कार के लिए अव्यग्यत्व आवश्यक समझते हैं। विशिष्टोपमा में जहाँ विशेषणों का सादृश्य गम्य होता है, वे विशेषणों के इस सादृश्य को अलङ्कार नहीं मानते। ‘न पद्म मुखमेवेदम्’ में सादृश्य वाच्य नहीं, अतः अप्यदीक्षित इसे उपमालङ्कार नहीं मानते —

“ • इति द्विविधमप्येतदुपमासामान्यलक्षणम् । अलङ्कारभूतोपमालक्षणं तु एतदेवादुष्टाव्यग्यत्वविशेषितम् । विशिष्टोपमादिस्थले विशेषणानुपमाना वाच्यभूतविशिष्टोपमादिसिद्धयङ्गत्वात् । वाच्यमिद्वच्यगुरूपगुणीभूतव्यग्यतयैव तासां नालङ्कारतेति न तदव्यापनं दोषः । ‘पद्म मुखमेवेदम्’ इत्यादौ नोपमालङ्कारः । ”—चित्रमीमांसा पृ० २०

अप्यदीक्षित का अलङ्कार को अव्यग्य कहना सर्वथा उचित है, परन्तु उपमा तथा उपमालङ्कार में उनके द्वारा भेदकथन उचित नहीं। वे उपमा को वाच्य तथा व्यग्य दोनों मानते हैं परन्तु उपमालङ्कार को केवल वाच्य मानते हैं। यह युक्तियुक्त नहीं। उपमा से तात्पर्य उपमालङ्कार से ही है। उपमा उपमालङ्कार से अतिरिक्त कोई वस्तु नहीं। अतः जहाँ सादृश्य व्यग्य हो वहाँ

१ “इह हि तावद्भामहोद्भटप्रभृतयश्चिरन्तनालङ्कारकारा प्रतीयमानमर्थं वाच्योपस्कारकतया लङ्कारपक्षनिश्चितं मन्यन्ते । ”—सर्वस्व पृ० ४

२ “स्वतः सिद्धेन भिन्नेन समतेन च धर्मतः

साम्यमन्येन वर्यस्य वाच्य चेदेकदोषमा ॥ ”—प्रतापसूत्रशोभूषण पृ० २५४

“साम्यं वाच्यमवैधर्म्यं वाक्यैक्ये उपमा द्वयोः । ”—साहित्यदर्पण १० । १४

व्यग्योपमा न कहकर व्यग्य सादृश्य कहना उचित होगा । व्यग्य सादृश्य तथा व्यग्य आरोप आदि के लिए उपमाध्वनि तथा रूपकध्वनि आदि का जो प्रयोग किया जाता है वह केवल गौण रूप से होता है, और इसका प्रयोजन केवल यही बताना होना है कि यदि यही सादृश्य तथा आरोप आदि वाच्य हो तो ये उपमालकार तथा रूपकालकार आदि के उदाहरण होंगे । प्रधान व्यग्य के लिए अलङ्कार का प्रयोग 'ब्राह्मणश्रमणन्याय'^१ के आचार पर जिस प्रकार गोरूप में माना जाता है उमी प्रकार अप्रधान व्यग्य के लिए भी अलङ्कार के प्रयोग को गौण रूप से मानना चाहिए । प्रधानता तथा अप्रधानता के आचार पर व्यग्यार्थ के इस प्रकार भेद करना उचित नहीं । दोनों दशाओं में अर्थ का स्वरूप समान होता है तथा चमत्कार व्यञ्जना के कारण होता है --

अवयवों के उपादान तथा अनुपादान के आधार पर उपमाभेद' —

अलङ्कारिकों ने उपमा के सपूर्ण अवयवों के उपादान तथा उनमें से किसी एक अथवा अधिक के अनुपादान के आधार पर उपमा के पूर्ण तथा लुप्ता दो भेद किए हैं । पूर्णोपमा में उपमा के समस्त अवयव उपमेय, उपमान, साधारणधर्म तथा वाचक विद्यमान रहते हैं । इन समस्त अवयवों के विद्यमान रहने के कारण सादृश्य में स्पष्टता आ जाती है ।

“मुख कमलमिव मुन्दरम् ।”

यहाँ उपमा के चारों तत्त्व उपमेय, उपमान, साधारणधर्म तथा वाचक क्रमशः मुख, कमल, सौन्दर्य तथा इव के रूप में विद्यमान हैं । इन समस्त तत्त्वों के उपादान के कारण मुख का कमल में सौन्दर्य-सम्बन्धी सादृश्य स्पष्ट हो जाता है ।

लुप्तोपमा में इन तत्त्वों में से किसी एक अथवा अधिक का लोप होता है । 'मुख कमलमिव' में साधारणधर्म सौन्दर्य के अनुपादान के कारण मुख का कमल से सौन्दर्य-सम्बन्धी सादृश्य पहले की भाँति स्पष्ट नहीं ।

१ “श्रमणो बौद्धसंन्यासी । यथा तस्याशास्त्रीयविधिना त्यक्तशिखास्त्रादेस्त्यक्त-
नित्यादिकर्मणश्च तदानीं ब्राह्मणत्वाभावेऽपि पूर्वकालिकब्राह्मणत्वमादाय
ब्राह्मणत्वव्यवहारस्तथा कार्यस्यापि व्यग्यतादशायामलङ्कारत्वाभावेऽपि वाच्यतादशायाम्
विद्यमानमलङ्कारत्वमादायालङ्कारत्वव्यपदेश इत्यर्थः ।” — बालबोधिनी पृ० १३२

आलङ्कारिको ने इव तथा सदृश के भेद एव वाक्य, समास तथा प्रत्यय के आधार पर पूर्णोपमा तथा लुप्तोपमा के पुनः अनेको उपभेद किए हैं। पूर्णोपमा के इव तथा सदृश के आधार पर श्रौती तथा आर्थी दो भेद करके पुनः वाक्य, समास एव तद्धित के आधार पर प्रत्येक के तीन उपभेद कर दिए हैं।^१ इस प्रकार पूर्णोपमा के छ भेद हो जाने हैं।

आलङ्कारिको द्वारा इव तथा सदृश के भेद एव वाक्य, समास तथा प्रत्यय के आधार पर इस प्रकार उपमा का विभाजन उचित नहीं। इव तथा सदृश के आधार पर किए हुए विभाजन का निराकरण पहले किया जा चुका है। वाक्य, समास तथा प्रत्यय के आधार पर भी विभाजन उचित नहीं। जहाँ तक सादृश्य का सम्बन्ध है वह वाक्य, समास तथा प्रत्यय में समान रूप से अभिव्यक्त होता है। ऐसा नहीं कि वाक्य, समास तथा प्रत्यय के द्वारा निर्दिष्ट होने के कारण सादृश्य के स्वरूप में अन्तर आ जाए। उपमा के विभाजन के समय विचारणीय वस्तु सादृश्य के स्वरूपभेद होने चाहिए वाक्य, समास तथा प्रत्यय आदि नहीं। वाक्य, समासादि केवल व्याकरण का विषय है। अतः आलङ्कारशास्त्र से उसका विशेष सम्बन्ध नहीं। यही कारण है कि अप्पयदीक्षित ने इस प्रकार के विभाजन को असमीचीन बताया है।^२

उपमा के चारो तत्त्वों में से एक अथवा अधिक का अनेक प्रकार से लोप सम्भव होने के कारण आलङ्कारिको ने लुप्तोपमा के अनेको भेद किए हैं।^३ जहाँ तक सादृश्य की अस्पष्टता का सम्बन्ध है यह अस्पष्टता किसी एक अथवा किन्हीं अनेक तत्त्वों के लोप होने पर समान रूप से रहती है। ऐसा नहीं कि लुप्त तत्त्वों की भिन्नता के कारण तत्त्व सादृश्य की अस्पष्टता में भी भेद हो और न ही यह बात है कि लुप्त तत्त्वों

१ “साग्रिमा श्रौत्यार्थी च भवेद्वाक्ये समासे तद्धिते तथा ।”

—काव्यप्रकाश सू० १२७

२ “एवमयं पूर्णालुताविभागो वाक्यसमासप्रत्ययविशेषगोचरतया शब्दशास्त्र-व्युत्पत्तिकौशलप्रदर्शनमात्रप्रयोजनो नातीवालकारशास्त्रे व्युत्पाद्यतामर्हति ।”

—चित्रमीमांसा पृ० ३१

३ मम्मटादि ने ये भेद किए हैं।

की सम्या के अनुसार तज्जन्य अस्पष्टता में भी मात्राभेद हो। हमें न तो इस प्रकार के सादृश्यसबकी अस्पष्टता के भेदों की प्रतीति होती है और न ही इस अस्पष्टता के मात्राभेद की प्रतीति होती है। दूसरे इन तत्त्वों में से किसी एक अथवा किन्हीं अनेक के लोप का ज्ञान प्रायः अलङ्कारशास्त्र का विषय न होकर पूर्णतः व्याकरण-शास्त्र का विषय बन जाता है। इन तत्त्वों में से किसी एक अथवा किन्हीं अनेक के लोप होने पर सादृश्य जिस भाषा के द्वारा अभिव्यक्त होता है उसमें कभी कभी यह जानना कठिन हो जाता है कि किस तत्त्व का लोप हुआ है। निम्नलिखित उदाहरण से यह स्पष्ट है —

“राजा पोर मुनीयति”

यहाँ पोर का सादृश्य मुन से दिखाया गया है। पोर यहाँ उपमेय है तथा मुन उपमान है। उपमान मुन के बाद क्यच् प्रत्यय जोड़ा गया है। यह पाणिनि मुनि के ‘उपमानादाचारे’ सूत्र के अनुसार हुआ है। इस क्यच् प्रत्यय में साधारणधर्म तथा वाचक में से किस तत्त्व का लोप हुआ है, इस विषय को लेकर विद्वानों में मतभेद है। मम्मट के अनुसार यहाँ वाचक का लोप है।^१ साधारणधर्म आचार के रूप में यहाँ विद्यमान है। क्यच् प्रत्यय का अर्थ पाणिनि मुनि के अनुसार आचारसामान्य होता है। जिस शब्द के बाद यह प्रत्यय जुड़ता है उसके अनुसार आचारविशेष का ज्ञान हो जाता है। वामनाचार्य का यही मत है।^२

१ ३।१।१०

२. ‘वाटेलोपे समासे सा कर्माधारक्यच्चि क्यङि ।

कर्मकर्त्रोर्गुणमुलि ॥’—काव्यप्रकाश सू० १३०

३ “अत्र ‘उपमानादाचारे’ इति पाणिनिसूत्रेण उपमानवाचकात् सुतमिति कर्मपदात् आचारेऽर्थे क्यच्प्रत्ययः । आचारेऽत्र स्नेहपालनादिरूप । स एवात्र साधारणो धर्मः । क्यच्च आचारसामान्योऽर्थः, विशेषाचारस्तु तत्त्वदसान्निभ्यात् प्रतीयते । एव चोपमानमत-सुतकर्मकाचाराभिन्न पौरजनकर्मकाचार इति बोधः । तथा चात्रोपमाप्रतिपादक-स्येवादेस्तुत्यादेर्वा प्रयोगाभावेनोपमाप्रतिपादकस्य लोप इति कर्मक्यच्चि वादिलुप्त्यनुपमा । क्यच्प्रत्ययस्तु नोपमाप्रतिपादक तस्य आचारेऽर्थे विहिततया आचारमात्रार्थत्वात् आचारस्य च समानधर्मत्वादिति बोध्यम् ॥”

—बालत्रोधिनी पृ० ५७०

विश्वनाथ उपर्युक्त उदाहरण में वाचक का लोप न मानकर साधारण-धर्म का लोप मानने है।^१ विश्वनाथ के अनुसार कल्प, वत् आदि प्रत्ययो तथा क्यच् आदि प्रत्ययो में कोई अन्तर नहीं। अतः यदि कल्प, वत् आदि को औपम्य का वाचक माना जाता है तो क्यच् आदि को ऐसा मानने में कोई आपत्ति न होनी चाहिए। विरोधियों का यह तर्क अर्थहीन है कि पाणिनि मुनि ने वत् आदि का इवादि के अर्थ में विधान किया है परन्तु क्यच् आदि का केवल आचार के अर्थ में विधान है। क्यच् आदि का केवल आचार के अर्थ में विधान नहीं अपितु सदृश आचार के अर्थ में विधान है। 'उपमानादाचारे' में आचार के उपमान के बाद जुड़ने के कारण सदृश का स्वतः आक्षेप हो जाता है।^२

जगन्नाथ के अनुसार क्यच् प्रत्यय में साधारणधर्म तथा वाचक दोनों का लोप है। क्यच् आचार के अर्थ में अवश्य प्रयुक्त होता है, परन्तु यह आचारसामान्य होता है। आचारसामान्य साधारणधर्म नहीं हो सकता। साधारणधर्म बनने के लिए आचार में विशिष्टता होनी चाहिए।^३

१ “ ‘सुतीयसि’ इत्यत्र स्नेहनिर्भरत्वस्य च साधारणधर्मस्य लोपः ”

—साहित्यदर्पण पृ० ५१०

२ “ वत्यादिक्यडाद्योः साम्यमेवेति । यच्च केचिदाहुः—

‘वत्यादय इवाद्यर्थेऽनुशिष्यन्ते, क्यडादयस्त्वाचाराद्यर्थे’ इति । तदपि न । न खलु क्यडादय आचारमात्रार्था अपितु सादृश्याचारार्था इति ।”

—साहित्यदर्पण पृ० ५१२

३ “अत्रेदमवश्यम् कर्माचारक्यच्च क्यडि च वाचकलुप्तोदाहरणम् प्राचामसगतमिव प्रतीयते, धर्मलोपस्यापि तत्र सम्भवात् । न च क्यजात्यर्थ आचार एव साधारणधर्मोऽस्तीति वक्तव्यम्, धर्ममात्ररूपस्याचारस्योपमाप्रयोजकत्वाभावात् ।”

जहाँ तक सादृश्य का सबब है हम उपर्युक्त उदाहरण के लिए केवल इतना कह सकते हैं कि यहाँ पोर तथा सुत में सादृश्य की प्रतीति होती है, परन्तु वह पूर्णोपमा के समान स्पष्ट नहीं। इस सादृश्यविधान में वाचक का लोप हुआ है अथवा साधारणधर्म का अथवा इन दोनों का इस विषय तक सादृश्यजन्य चमत्कार की अनुभूति करने वाला व्यक्ति न तो जानता है और न ही वहाँ तक जाने की आवश्यकता समझता है। यह अवश्य है कि चमत्कार की अनुभूति करने वाला व्यक्ति भाषा की उम्मीद नहीं कर सकता, क्योंकि यह भाषा ही है जो चमत्कारानुभूति का साधन है। परन्तु भाषा वही तक उसकी दृष्टि का विषय बनती है जहाँ तक वह चमत्कार का साधन है। भाषा अलंकार के विद्यार्थी को चमत्कारानुभूति की दिशा से इतर दिशा की ओर नहीं ले जा सकती और यदि ले जाती है तो उसका वह क्षेत्र चमत्कारानुभूति के क्षेत्र में बाह्य है।

अतः प्रत्ययो के विवेचन से सम्बन्ध रखने वाला व्याकरण-शास्त्र का यह विषय अलंकारशास्त्र में बाह्य है। इस विषय का विवेचन उद्भट में आरम्भ हुआ। मम्मट, विश्वनाथ, जगन्नाथ आदि ने उसी का अनुसरण करने हुए व्याकरणमूलक इन उपमाभेदों का सविस्तर वर्णन किया है। इन आलंकारिकों का व्याकरणशास्त्र का पाण्डित्य ही इस विवेचन का प्रमुख कारण है।

सादृश्य की अस्पष्टता की दृष्टि में यद्यपि उपमा के चारों तत्त्वों में से किसी एक अथवा किन्हीं अनेक तत्त्वों के लोप में भेद की प्रतीति नहीं होती तथापि चमत्कारानुभूति की प्रक्रिया में जहाँ इन तत्त्वों का स्वतः बोध हो जाता है वहाँ वे अलंकारशास्त्र के विवेचन का विषय बन सकते हैं।

निम्नलिखित उदाहरण में साधारणधर्म के लोप का स्वतः ज्ञान हो जाता है—

‘मुख कमलमिव।’

यहाँ साधारणधर्म सौन्दर्य का लोप है।

उपमानलोप का उदाहरण इस प्रकार है —

“यस्य तुलामधिरोहसि लोकोत्तरवर्णनपरिमलोद्गारै ।

कुमुमकुलनिलक चम्पक न वय न जानु जानीम ॥'

—रसगगाधर पृ० २१५

यहा उपमेय चम्पक के उपमान का अनुपादान है ।

कनिपय आलङ्कारिको के अनुसार उपमानलोप की दशा में सादृश्य सम्भव नहीं । सादृश्य का ज्ञान उपमान के द्वारा ही होता है । जहा उपमान का लोप होगा वहा पर्यवसान सादृश्य में न होकर सादृश्याभाव में होगा । अतः वहा उपमानकार न होकर अन्य अलंकार होगा । जगन्नाथ ने विरोधियों के इस मत का उल्लेख किया है ।'

यह मत युक्तियुक्त नहीं । उपमानानुपादान का अर्थ सदा सादृश्याभाव नहीं होता । जब हमें सादृश्य का ज्ञान नहीं होता, तब भी उपमान-लोप सम्भव है । सादृश्यज्ञान के अभाव में तथा सादृश्याभाव में अन्तर है । सादृश्याभाव में उपमान की सत्ता का निराकरण होता है । सादृश्यज्ञान के अभाव में इसके विपरीत उपमान की सत्ता का निराकरण नहीं होता किन्तु केवल उसके ज्ञान का निराकरण होता है । जगन्नाथ तथा विश्वेश्वर इसी मत के समर्थक हैं ।^२

वाचकलुप्ता का उदाहरण इस प्रकार है —

“वदन मृगशावाक्ष्या मुवाकरमनोहरम् ।”

—साहित्यदर्पण पृ० ५१३

यहा इव का लोप है ।

१ “उपमानाभावेन सादृश्याभावस्य पर्यवसानात्सादृश्यपर्यवसानस्य चोपमा-जीवित्वादलङ्कारान्तरमेवात्र नोपमाने लुप्ता ।”

—रसगगाधर पृ० २१५

२ “यस्य तुलामधिरोहसि न त वय जानीम’ इत्युक्त्या अस्माकम् सर्वज्ञत्वादस्मदमोक्षः कोऽपि तवोपमान भविष्यतीति सादृश्यपर्यवसानम् ।”

—रसगगाधर पृ० २१५

“अतोऽत्रानुपादानमात्रमुपमानस्य विवक्षितं न तु वस्तुतोऽप्यसत्त्वम् ।”

—अलङ्कारकौस्तुभ पृ० १११

“तस्या मुखेन सदृश लोके नास्ते —”

यहा धर्म तथा उपमान का लोप है।

“तस्या मुखाब्जम् अवलोक्य स हृष्यति”—इस उदाहरण में साधारण-धर्म सौन्दर्य तथा वाचक ‘इव’ का लोप है।

“राजते मृगलोचना—”

यहा मृगलोचना का अर्थ ‘मृगस्य लोचने इव चञ्चले लोचने यस्या सा’ है। इस प्रकार यहा उपमान मृगलोचन, साधारणधर्म चञ्चलता तथा वाचक ‘इव’ का लोप है।

अन्य भेद—

आलङ्कारिको ने उपमा के अन्य भेद भी किए हैं। रुद्रट विश्वनाथ आदि ने रशनोपमा का उल्लेख किया है।^१ इसका उदाहरण इस प्रकार है —

“नभ इव विमल सलिल सलिलमिवानन्दकारि शशिबिम्बम्।

गशिबिम्बमिव लसद्भ्रुति तरुणीवदन शरत्कुरुते ।।”

—काव्यालङ्कार ८। २८

इस भेद को भिन्न मानने की आवश्यकता नहीं। यहा उपमाओं की एक शृङ्खला है, परन्तु इस शृङ्खला से सादृश्य के चमत्कार में कोई वृद्धि नहीं होती। शशिबिम्ब का सलिल से सादृश्य, सलिल के नभस् से सादृश्य में किसी प्रकार सहायक नहीं। रशनोपमा में उपमाओं की इस शृङ्खला का सादृश्य से असंबन्ध देखकर ही मम्मट ने इसे भिन्न भेद स्वीकार नहीं किया है।^२

दण्डी ने अतिगोपमा का उल्लेख किया है। इसका उदाहरण इस प्रकार है —

१ “अर्थानामौपम्ये यत्र बहूना भवेद्यथापूर्वम् । उपमानमुत्तरेषा सेय रशनोपमेत्यन्या ।।”

—काव्यालङ्कार ८। २७

“कथिता रसनोपमा, यथोर्ध्वमुपमेयस्य यदि स्यादुपमानता ।

—साहित्यदर्पण १०। २५

२. ‘इत्यादिका रशनोपमा च न लक्षिता एवविधवैचित्र्यसहस्रसंभवात् उक्तभेदानतिक्रमाच्च ।’

—काव्यप्रकाश पृष्ठ ५८०


“त्वय्येव त्वन्मुख दृष्ट दृश्यते दिवि चन्द्रमा , इयत्येव भिदा नान्या ॥”

—काव्यादर्श पृ० १२७

यहा एक भेद का तत्त्व है, अन्य तत्त्व अभिन्न है। इस प्रकार यहा भेद तथा अभेद है। उपमा की सामान्य परिभाषा मे भी भेद तथा अभेद होता है। अन्तर इनना ही है कि उपमा के प्रसिद्ध उदाहरण ‘मुख कमलमिव सुन्दरम्’ मे जहा अभेद का तत्त्व एक है तथा अन्य तत्त्व भिन्न है, वहा प्रस्तुत उदाहरण मे भेद का तत्त्व एक है तथा अन्य तत्त्व अभिन्न है। परन्तु भेद तथा अभेद के तत्त्वों की सख्या के आधार पर उपमा के भेद करना उचित नहीं। अतः अतिशयोपमा को अतिरिक्त भेद मानने की आवश्यकता नहीं। सादृश्य की प्रतीति दोनों दशाओं मे समान रूप मे होती है।

भोज ने पद, वाक्य आदि के आधार पर उपमा के भेद करके उनके पुनः अनेक अवान्तर भेद किए हैं।^१

रुद्रट ने भी पद, वाक्य आदि के आधार पर उपमा का विभाजन किया है।^२ उपमा का यह विभाजन सादृश्य-तत्त्व के आधार पर नहीं।



१ पदवाक्यप्रपञ्चाख्यैविशेषैरुपपद्यते ।

पृथगष्टविधत्वेन ताश्चतुर्विंशतिः पुनः ॥—सरस्वतीकण्ठाभरण ४,७

२ सा च त्रेधा—वाक्योपमा प्रत्ययोपमा च ।

अनन्वय

अनन्वय की परिभाषा प्रायः सभी आलकारिकों ने की है। वे इस बात पर सहमत हैं कि एक ही वस्तु का उपमेय तथा उपमान होना अनन्वय के लिए आवश्यक है। अतः इन शब्दों का सभी आलकारिकों ने अनन्वय की परिभाषा में सन्निवेश किया है। परन्तु एक अन्य तत्त्व को लेकर इन आलकारिकों में मतभेद है। यह तत्त्व 'असादृश्य-विवक्षा' अथवा 'उपमानान्तरव्यवच्छेद' है। यह बात नहीं कि आलकारिक अनन्वय में इस तत्त्व की मत्ता स्वीकार न करें। भेद इतना ही है कि कनिष्य आलकारिक अपनी परिभाषा में जहाँ इस तत्त्व का स्पष्ट निर्देश करते हैं, वहाँ अन्य आलकारिक परिभाषा में इस तत्त्व के निर्देश की आवश्यकता नहीं समझते, एक वस्तु के उपमानोपमेयत्व को ही वे पर्याप्त समझते हैं। निम्नलिखित परिभाषाओं में यह स्पष्ट है —

“एकस्योपमेयोपमानत्वेऽनन्वयः”^१

—वामन

रुच्यक, जयदेव, विद्यानाथ, विश्वनाथ आदि की परिभाषाएँ इसी के समान हैं।

भामह, उद्भट, जगन्नाथ आदि ने परिभाषा में इसके अतिरिक्त असादृश्यविवक्षा अथवा इसके पर्यायवाची शब्दों का भी सन्निवेश किया है —

‘यत्र तेनैव तस्य स्यादुपमानोपमेयता ।

असादृश्यविवक्षातस्तमित्याहुरनन्वयम् ॥”^२

—भामह

“द्वितीयसदृशव्यवच्छेदफलकवर्णनविषयीभूत सादृश्य तदनन्वयः ।”^३

यदेकोपमानोपमेयक

—जगन्नाथ

अनन्वय के प्रसिद्ध उदाहरण ‘मुखमिव मुखम्’ को ध्यान में रखने पर प्रतीत होगा कि अनन्वय की परिभाषा में एक वस्तु के

१ काव्यालकारसूत्र ४।३।१४

२ भामहलकार ३।४५

३ रसगंगाधर पृष्ठ २७०

उपमानोपमेयत्व के अतिरिक्त असादृश्यविवक्षा का सन्निवेग भी आवश्यक है। इस उदाहरण में चमत्कार का हेतु असादृश्यविवक्षा भी है। अतः परिभाषा में इसका निर्देश न करना उचित नहीं। जो वस्तु चमत्कार का हेतु है तथा जिसकी सत्ता भी आलंकारिकी को मान्य है, परिभाषा में उसका निर्देश आवश्यक है। दूसरे इस तत्त्व के निर्देश न करने से परिभाषा में अतिव्याप्ति दोष आ जाता है। जब कालभेद के अनुसार उस वस्तु का उसी से सादृश्य दिखाया जाता है तब एक ही वस्तु का उपमानोपमेयभाव होना है परन्तु फिर भी हम इसे अनन्वयालंकार नहीं कह सकते।^१ कारण यही है कि इस दशा में उपमानान्तरव्यवच्छेद नहीं होता। यदि 'एकस्योपमेयोपमानत्व' को ही अनन्वय की परिभाषा माना जाता है तो उपर्युक्त दशा में अनन्वयालंकार होना चाहिए, परन्तु ऐसी बात नहीं।

अनन्वय के उपर्युक्त लक्षण से समुच्चयोपमा के निम्नलिखित उदाहरण में भी अतिव्याप्ति होगी —

“पितृनियोगाद्वनवासमेव निस्तीर्य राम प्रतिपन्नराज्य ।

धर्मार्थिकामेषु समा प्रवेदे यथा तथैवावरजेषु वृत्तम् ”

—चित्रमीमांसा पृ० ४८

यहाँ एक ही राम उपमेय तथा उपमान है, फिर भी यहाँ अनन्वयालंकार नहीं। यहाँ तात्पर्य राम का राम से सादृश्य बताकर उपमानान्तरव्यवच्छेद से नहीं अपितु धर्म, अर्थ एवं काम में तथा अनुजो में समान वृत्ति के प्रतिपादन से है। यह कहना उचित नहीं कि उपमानोपमेयभाव एक राम में नहीं अपितु धर्मादि के प्रति वृत्ति में तथा अनुजो के प्रति वृत्ति में है, क्योंकि ऐसा मानने से “पाण्ड्योऽयममार्पितलम्बहार” में भी उपमानोपमेयभाव हारादि तथा निर्झरादि में हो जायगा और इस प्रकार बिम्बप्रतिबिम्बभाव के उदाहरण

१ “एव च ‘गगन गगनाकार सागर सागरोपम । रामरावणयोर्युद्ध रामरावणयोरिव ॥’ इत्यादि देशकालादिभेदेन भेदे उपमेव, तद्युगे तद्देशे वा यथा गगन तथा एतद्युगे एतद्देशेऽपीति बोधात् ।”

—बालबोधिनी पृष्ठ ५८२

का लोप हो जाएगा ।^१

इम अतिव्याप्ति दोष के परिहार के लिए अप्ययदीक्षित ने अपनी अनन्वय की परिभाषा में 'अनुगाम्येकधमिका' शब्द का सन्निवेश किया है ।^२ इस शब्द के सन्निवेश से अप्ययदीक्षित का प्रयोजन असादृश्यविवक्षा अथवा उपमानान्तरव्यवच्छेद का बोध कराना ही है । अतः इस प्रयोजन का स्पष्ट निर्देश न करके प्रकारान्तर से इसके सूचक शब्दों को रखना उचित नहीं । अनन्वय में असादृश्यविवक्षा अथवा उपमानान्तरव्यवच्छेद चमत्कारप्रतीति का आवश्यक अंग है । अतः परिभाषा में इसका स्पष्ट उल्लेख आवश्यक है ।

अप्ययदीक्षित ने इस शब्द के सन्निवेश के द्वारा अनन्वय शब्द की सार्थकता बताने का प्रयत्न किया है ।^३ इनका यह प्रयत्न अनावश्यक है । परिभाषा का उद्देश्य अलंकारजन्य चमत्कारप्रतीति के स्वरूप को बनाना होता है, अलंकार के नाम की सार्थकता को सिद्ध करना नहीं ।

मम्मट ने अनन्वय की परिभाषा में 'एकवाक्यगे' शब्द का भी सन्निवेश किया है ।^४ परिभाषा में इस शब्द का सन्निवेश उचित

१ "न चैतषु क्वचिद्धर्मादिषु वृत्तेष्वरजेषु वृत्तेश्चोपमानोपमेयभाव

* न तु क्वचिदप्येकस्यैव धर्मिण उपमानोपमेयभाव । विशिष्टान्वयिनोऽपि विशेष्यवाधे विशेषणसक्रमौचित्यादिति वाच्यम् । यथा धर्मार्थकामेषु समवृत्ति प्रपेदे तथावरजेष्वित्यादिप्रकारेणैकस्यैवोपमानोपमेयभावे निबद्धेऽपि तस्य विशेषणसक्रान्तिकल्पने 'पाण्डवोऽयमसापितलम्बहार' इत्यादीनामपि हारनिर्भरादीनामेवोपमानोपमेयभाव स्यादिति त्रिभ्रप्रतिबिम्बोदाहरणमात्रविलोपप्रसगात् ॥"

—चित्रमीमांसा पृष्ठ ४८

२ "स्वस्य स्वेनोपमा या स्यादनुगाम्येकधमिका ।

अन्वर्थनामधेयोऽयमनन्वय इतीरित ॥"

चित्रमीमांसा पृष्ठ ४६

३ "धर्मैक्ये हि स्वस्य स्वेनोपमा नान्वेतीत्यनन्वय इत्यन्वर्थ नाम भवति ।"

—चित्रमीमांसा पृष्ठ ४६

४ "उपमानोपमेयत्वे एकस्यैकवाक्यगे ।"—काव्यप्रकाश सू. १३५

नहीं । एकवाक्यत्व अनन्वयजन्य चमत्कारप्रतीति के स्वरूप का अंग नहीं । इसका पता तो हमें तब चलता है जब हम चमत्कार-प्रतीति की स्थिति से हटकर तर्कदृष्टि से अलंकार का विश्लेषण करते हैं ।

अतः भामह आदि की अनन्वय की परिभाषा ही निर्दोष मित्र होती है । इस परिभाषा के अनुसार असादृश्यविवक्षा अथवा उपमानान्तरव्यवच्छेद परिभाषा का आवश्यक अंग है ।

प्रश्न उठ सकता है कि यदि असादृश्यविवक्षा अथवा उपमानान्तरव्यवच्छेद अनन्वय का आवश्यक अंग है तो इसे सादृश्यमूलक अलंकारों की श्रेणी में रखने का क्या आधार है ? अलंकारिकों ने अनन्वय का फल सादृश्य अथवा औपम्य न बताकर सादृश्याभाव अथवा अनौपम्य बताया है ।^१ अतः इसे सादृश्यमूलक अलंकारों के अन्तर्गत रखना उचित नहीं ।

इसका उत्तर यह हो सकता है कि सादृश्यमूलकता तथा उपमानान्तरव्यवच्छेद में निश्चित विरोध नहीं । सादृश्यमूलकता के लिए यह आवश्यक नहीं कि पर्यवसान सादृश्य में हो । यदि प्रक्रिया सादृश्य की है तो सादृश्याभाव में पर्यवसान उस प्रक्रिया के सादृश्यसम्बन्धी स्वरूप पर प्रभाव नहीं डाल सकता । अनन्वय में यही होता है । इस अलंकार में कवि की चित्तवृत्ति सादृश्य को लक्ष्य करके चलती है । यदि मुख कवि का वर्य विषय है तो वह मुख के धर्म मौन्दर्य के आधार पर मुख से सदृश वस्तु का अन्वेषण करता है । इस प्रकार कवि के ज्ञान का विषय सादृश्यान्वेषण होता है । इस सादृश्यान्वेषण का पर्यवसान सादृश्यप्राप्ति में नहीं होता केवल इतने से हम प्रक्रिया के सादृश्यमय स्वरूप को अन्यथा नहीं कह सकते ।

१ “एव चात्रोपमानान्तरव्यवच्छेदेन चमत्कार, उपमाया तु साम्यप्रतीत्या चमत्कार • •॥”—बालभेदिनी पृष्ठ ५८२

“ततश्च स्वस्य स्वेनापि सादृश्यासम्भवादनुपमेयत्वे पर्यवसानम् ॥”

—कुवलयानन्द पृष्ठ १०

“अनन्वयार्थनिबन्धनवशाच्चानुपमत्वद्योतनफलपर्यन्तं धावेत् ॥”

स्त्रिवर्गीमासा पृष्ठ ४६

कवि जब मुख के धर्म सौन्दर्य के आधार पर मुख से सदृश वस्तुओं को ढूँढने का प्रयत्न करता है तब उसकी दृष्टि अन्य वस्तुओं में उस साधारणधर्म को देखने के प्रयत्न तक ही सीमित रहती है। ऐसा नहीं होता कि अन्य वस्तु में उस साधारणधर्म के न मिलने पर कवि उस वस्तु के मुख में वैधर्म्य के आधार पर वैसादृश्य को अपना लक्ष्य बना ले। वैधर्म्य अथवा विरोध की प्रतीति अनन्वय में नहीं होती।

अनन्वय के उदाहरण 'मुखमिव मुखम्' में मुख को मुख के समान कहा गया है, परन्तु सादृश्य की परिभाषा 'तद्विन्नत्वे सति तद्गतभूयोधर्मवत्त्वम्' के अनुसार वही वस्तु उसी वस्तु के समान नहीं हो सकती। समान अथवा सादृश्य के लिए आवश्यक है कि वस्तुओं की सत्ता भिन्न हो। अतः प्रश्न उठता है कि उपर्युक्त उदाहरण में मुख का सादृश्य किस में है। अथवा प्रस्तुत उदाहरण में सादृश्य को असम्भव मानकर हम कह दें कि यहाँ वाच्यार्थ का सर्वथा बाध हो जाता है और इसके फलस्वरूप उपमानान्तरव्यवच्छेद की प्रतीति होती है। अप्पयदीक्षित ने ऐसा ही माना है।^१

अनन्वय में वाच्यार्थ के बाध की प्रतीति हो ऐसी बात नहीं। जब कहा जाता है कि मुख के समान मुख है तब हमें यह प्रतीति अवश्य होनी है कि मुख के समान अन्य कोई वस्तु नहीं, परन्तु इस प्रतीति के पूर्व मुख के मुख से सादृश्य के बाध की प्रतीति भी हो ऐसी बात नहीं। वस्तुस्थिति तो यह है कि उपर्युक्त वाक्य से सीधे ही हमें यह प्रतीति हो जाती है कि मुख के समान अन्य कोई वस्तु नहीं, बीच में उसी वस्तु के उसी से सादृश्य के बाध की प्रतीति को व्यवधान के रूप में मानने की आवश्यकता नहीं। इसीलिए विश्वेश्वर ने अप्पयदीक्षित के मत का खण्डन किया है।^२

१ "ततश्च स्वस्य स्वेनापि सादृश्यासम्भवादनुपमेयत्वे पर्यवसानम्"

—कुबलयानन्द पृष्ठ १०

२ "यत्तु चित्रमीमासायाम्—स्वस्मिन् स्वसादृश्यस्याप्यसम्भावदुष्मानान्तरव्यावृत्ति—इति, तदसत्।"

—अलङ्कारकौस्तुभ पृष्ठ १७२

अन अनन्वय मे उमी वस्तु के उसी मे सादृश्य के बाव की प्रतीति को मानना उचित नहीं। परन्तु समस्या का समाधान इनमे मे नहीं होता। यदि हम अलंकार मे सादृश्य के इस बाव की प्रतीति नहीं होती है तो सादृश्य किस का किस से होता है और उसका क्या स्वरूप होता है यह प्रश्न ज्यो का ज्यो बना हुआ है। आलंकारिको ने इसके भिन्न भिन्न उत्तर दिए है।

मुधासागरकार के अनुसार अनन्वय मे उपमेय तथा उपमान मे वास्तविक भेद तो नहीं होता किन्तु आहार्य भेद होता है। इस आहार्य भेद के कारण यहा सादृश्य सम्भव है।^२

मुधासागरकार का यह उत्तर मन्तोपजनक नहीं। अनन्वय मे हमे जो चमत्कार की प्रतीति होती है वह उम्मे वस्तु का उसी मे सादृश्य समझने के कारण उत्पन्न होती है। यदि यह सादृश्य उम वस्तु का उमी मे प्रतीत न होकर किसी भिन्न वस्तु से प्रतीत होता है तो अनन्वयजन्य चमत्कार सम्भव नहीं।

सूयक तथा समुद्रबन्ध ने भी इस प्रश्न का उत्तर देने का प्रयत्न किया है। इनके अनुसार शब्दभेद के कारण एक ही अर्थ भिन्न सा प्रतीत होता है। अतः इस भिन्न प्रतीति के कारण अनन्वय मे उमी वस्तु का उसी मे सादृश्य सम्भव है।



“बाधकालिकेच्छाजन्य ज्ञानमाहार्यम्”—काव्यप्रकाश टिप्पणी पृष्ठ ५८५

इस प्रकार अनन्वय मे ‘मुख के समान मुख नहीं हो सकता’ यह ज्ञान बाधक है। इस ज्ञान के समय मुख को मुख के समान बताने की इच्छा से जो ज्ञान उत्पन्न होता है वह आहार्य है।

२ “यद्यप्यसति सादृश्य नोपमानोपमेयभाव सादृश्य च भेदघटितमित्येकम्योपमानोपमेयत्वमनुपपन्न तथाप्याहार्याऽत्र भेदो द्रष्टव्यः।”

—बालबोधिनी पृष्ठ ५८२

३ “वाच्याभिप्रायेण पूर्वरूपानुगमः”—सर्वस्व सू० १२

इसकी व्याख्या करते हुए समुद्रबन्ध लिखते है —

“एक एवार्थ शब्देन द्विरभिहितो भिन्नवदवभासते। तस्मादर्जुनोऽर्जुन इवेत्यादौ एकस्यैवार्जुनस्य शब्दवाच्याकारपर्यालोचनेन भेदावभासात् पूर्वनिर्दिष्टस्य साधर्म्यादिरूपस्यानुगमः।”

—समुद्रबन्ध टीका पृष्ठ २८

कथक एव ममुद्रबन्ध का यह उत्तर भी सन्तोषजनक नहीं। अर्थ का एक होना तथा उसका भिन्नवत् प्रतीत होना ये दोनों बातें परस्पर-विरोधी हैं। यदि अर्थ एक है तो प्रतीति एकता की ही होगी भिन्नता की सी नहीं, और यदि अर्थ भिन्न से प्रतीत होने हैं तो उन्हें एक कहना उचित नहीं। कतिपय आलङ्कारिक शब्दभेद को भेद का कारण अवश्य मानते हैं परन्तु यहाँ तो वह भी नहीं है। दूसरे यदि अर्थों में भिन्नता की प्रतीति मानी जानी है तो उपमानान्तरव्यवच्छेद में पर्यवसान सम्भव नहीं।

उपर्युक्त प्रश्न का उत्तर इस प्रकार हो सकता है—

सादृश्य में दो तत्त्व होते हैं—साधर्म्य तथा वैधर्म्य। कवि जब किसी वस्तु के सदृश अन्य वस्तु को ढूँढता है तब वह उस वस्तु के धर्म को लक्ष्य करके उसे कही ढूँढने का प्रयत्न करता है। यदि वह धर्म उसे अन्यत्र वही मिल जाता है तो धर्म की एकता से उत्पन्न साधर्म्यप्रतीति के अतिरिक्त प्रस्तुत एव अप्रस्तुत वस्तुओं के भिन्न अवयवों को लेकर वैधर्म्य-प्रतीति भी उसे हो जाती है। परन्तु कभी कभी वह धर्म कवि को अन्यत्र नहीं मिलता अपितु उसी वस्तु में उसकी पुनः प्रतीति होती है। उस वस्तु के धर्म की पुनः उसी वस्तु में प्रतीति का बाधक कोई कारण नहीं होता। कवि का उद्देश्य उस धर्म को पुनः एक बार देखना होता है। यदि इस धर्म के दर्शन उसे अन्यत्र नहीं होते तो उसे वह पुनः वही देख सकता है। परन्तु उस धर्म को पुनः वही देखने का परिणाम यह होता है कि उसे उस वैधर्म्य अथवा भेद का ज्ञान नहीं हो सकता जो अवयवों की भिन्नता पर आश्रित है। इस प्रकार कवि उपर्युक्त दशा में केवल साधर्म्यप्रतीति तक ही सीमित रहता है। इस साधर्म्य-प्रतीति का यह अर्थ नहीं कि एक वस्तु के धर्मों की अन्यत्र प्रतीति होती है, परन्तु इसका अर्थ केवल इतना है कि प्रस्तुत धर्म की प्रतीति कवि को पुनः उसी रूप में होती है। इस प्रकार अनन्वय में सादृश्य प्रक्रिया का बाध नहीं होता। इतना अवश्य है कि वह उपमादि की सादृश्य-प्रक्रिया से भिन्न है।

उस वस्तु के धर्म की पुनः उसी वस्तु में प्रतीति उस धर्म के अन्य वस्तुओं में न मिलने के फलस्वरूप होती है, अतः इसका अर्थ यह होता है कि अन्य कोई वस्तु प्रस्तुत वस्तु के समान नहीं। यही कारण है कि अनन्वय में उपमानान्तरव्यवच्छेद माना गया है।

अनन्वय के लिए आवश्यक है कि उपमेय तथा उपमान का उपादान एक ही गब्द के द्वारा हो। यदि दोनों में शब्दैक्य न होकर शब्दभेद है तो अभीष्ट चमत्कार की उत्पत्ति नहीं हो सकती। 'अस्या वदनमिवास्या वक्त्रम्' में शब्दभेद है। अतः अभीष्ट चमत्कार उत्पन्न नहीं होता।^१ चक्रवर्तिभट्टाचार्य ने अनन्वय में इस गब्दैक्य का समर्थन किया है।^२

अनन्वय में शब्दैक्य अवश्य होता है, परन्तु यह अलंकारजन्य चमत्कार का प्राण नहीं। चमत्कार की प्रतीति हमें उसी वस्तु के उसी से सादृश्य के रूप में होती है, शब्दैक्य इस चमत्कार-प्रतीति का अंग नहीं बन पाता। यही कारण है कि विश्वनाथ ने अनन्वय में शब्दैक्य को प्रधान न कहकर केवल आनुपञ्जिक कहा है।^३

दण्डी ने अनन्वय को उपमा का एक भेद मानकर इसका नाम अमाधारणोपमा^४ रखा है। अनन्वय को उपमा का भेद मानना उचित नहीं। दोनों अलंकारों से उत्पन्न चमत्कार में अन्तर है, अतः दोनों को पृथक् मानना उचित होगा।

१. हेमचन्द्र अनन्वय को उपमा से भिन्न नहीं मानने —

“एव यत्रामाधारणताप्रतिपादनार्थमेकस्यापि भेद कल्प्यते तत्रायुपमा भवति, यथा ‘ते तद्विलामा’।”

—काव्यानुशासन पृ० ३४०

हेमचन्द्र का यह मत समीचीन नहीं। अनन्वय में उपमेय तथा उपमान में भेदकल्पना नहीं होती। यदि किसी रूप से भेद कल्पना मानी जाती है तो यह तो हेमचन्द्र भी मानते हैं कि उपमा तथा अनन्वय में क्रमशः साम्यप्रतिपादन तथा अमाधारणताप्रतिपादन होता है। अतः इस भेद के आधार पर दोनों को भिन्न मानना उचित होगा।

१ “एवकारेण भिन्नशब्दबोध्यत्वव्यवच्छेद, अतः ‘अस्या वदनमिवास्या वक्त्रम्’ इत्यत्र नानन्वयप्रसंगः।” — बालबोधिनी पृ० ५८२

२ “एवकारेण भिन्नशब्दबोध्यत्वव्यवच्छेद शब्दतोऽर्थतश्चेकत्वस्य विवक्षितत्वात्।” — बालबोधिनी पृ० ५८२

३. “अनन्वये च शब्दैक्यमौचित्यादा अनुपञ्जिकम्।”

—साहित्यदर्पण पृ० ५२०

४. काव्यादर्श २। ३७

असमालंकार

जगन्नाथ आदि परवर्ती आलंकारिको ने इस अलंकार का निरूपण किया है। प्राचीन अलंकारग्रन्थो में इसका उल्लेख नहीं मिलता। जगन्नाथ ने इसकी परिभाषा इस प्रकार की है —

“सर्वधेवोपमानिषेधोऽसमाख्योऽलंकारः” —रसगगाधर पृ० २७८

इसका उदाहरण निम्नलिखित है —

“भुवनत्रितयेऽपि मानवैः परिपूर्णैः विबुधैश्च दानवैः ।

न भविष्यति नास्ति नाभवन्तु यस्ते भजते तुलापदम् ॥”

—रसगगाधर पृ० २७९

अनन्वय की तथा इसकी सादृश्य प्रक्रिया में साधारण सा अन्तर है। अनन्वय में प्रस्तुत वस्तु के धर्म के अन्यत्र न मिलने के कारण कवि उसे पुनः उसी वस्तु में देखता है। असम में भी कवि को प्रस्तुत वस्तु के धर्म की अन्यत्र प्राप्ति नहीं होती। परन्तु इसके फलस्वरूप वह उसे देखने के लिए उस वस्तु की ओर न मुड़कर स्पष्ट कह देता है कि इस वस्तु के समान अन्य कोई वस्तु नहीं। अनन्वय में उसी वस्तु के धर्म को उसी में देखने के कारण जिस उपमानान्तरव्यवच्छेद की प्रतीति होती है असम में उसका स्पष्ट निर्देश होता है।

उपमानान्तरव्यवच्छेद अनन्वय तथा असम दोनों में होता है। इस दृष्टि में दोनों में अभेद है। परन्तु दोनों में उपमानान्तरव्यवच्छेद के स्वरूप में अन्तर होता है। असम में जहाँ इसका स्पष्ट निर्देश होता है वहाँ अनन्वय में यह उसी वस्तु के उसी से सादृश्य दिखाने के रूप में होता है और इसका यह रूप ही वहाँ चमत्कार का कारण होता है।

उदाहरणालंकार तथा इसका खण्डन

जगन्नाथ ने उदाहरण नामक एक भिन्न अलंकार माना है। इसकी परिभाषा इन्होंने इस प्रकार की है—

“सामान्येन निरूपितस्यार्थस्य सुखप्रतिपत्त्यै तदेकदेशं निरूप्य तयोरवयवावयविभाव उच्यमान उदाहरणम् ।” —रसगगाधर पृ० २८१

जगन्नाथ के अनुसार सामान्य अर्थ तथा विशेष अर्थ में भेद सम्भव नहीं। विशेषार्थ सामान्यार्थ के ही अन्तर्गत आ जाता है, अतः वह सामान्यार्थ में भिन्न नहीं हो सकता। अतः जहाँ सामान्य तथा विशेष में सादृश्य-निरूपण होगा वहाँ भेदाभाव के कारण उपमा न होकर उदाहरणालंकार होगा।^१

जगन्नाथ का यह मत उचित नहीं। इसका खण्डन उपमा के प्रकरण में किया जा चुका है। प्राचीन आलंकारिक भी जगन्नाथ के इस मत से सहमत नहीं। उनके अनुसार सामान्य तथा विशेष में भेद सम्भव न हो ऐसी बात नहीं। सामान्य विशेष के बिना नहीं रहता। अतः सामान्य के इस विशेष को लेकर प्रकृत विशेष से उसका सादृश्य सम्भव है।^२ अतः उदाहरणालंकार को उपमा से भिन्न मानना उचित नहीं।

१ “ . . . न चात्र पदार्थलक्षणयोरुपमा शक्या वक्तुम् । तयो-
सामान्यविशेषभावेन सादृश्यस्यानुल्लासात् ।” , रसगगाधर पृष्ठ २८२

२ “प्राञ्चस्तु नायमलंकारोऽतिरिक्तः । उपमयैव गतार्थत्वात् । न च
सामान्यविशेषयोः सादृश्यानुल्लासात्कथमुपमेति वाच्यम् । ‘निविशेष न
सामान्यम्’ इति सामान्यस्य यत्किञ्चिद्विशेषं विना प्रकृतत्वायोगात्तादृशविशेषमादाय
विशेषान्तरस्य सादृश्योल्लासे बाधकाभावादिवादिभिरामुखे प्रतीयमानस्यापि
सामान्यविशेषभावस्य परिणामे सादृश्य एव विश्रान्तेः—इत्यप्याहुः ।”

—रसगगाधर पृष्ठ २८५, २८६

उपमेयोपमा

उपमेयोपमा की परिभाषा प्रायः सभी आलंकारिकों ने की है। इनमें से अधिकतर की परिभाषा भामह की निम्नलिखित परिभाषा के समान है —

उपमानोपमेयत्व यत्र पर्यायतो भवेत् ।

उपमेयोपमा नाम ब्रूवते ता यथोदिताम् ॥ —भामहलंकार ३। ३७

दण्डी, मुम्मट, जयदेव, विद्यानाथ, विश्वनाथ आदि की परिभाषाएँ इसी के समान हैं। इनकी परिभाषाओं में शब्दों के साधारण हेरफेर के अतिरिक्त और कोई भेद नहीं। इन परिभाषाओं के अनुसार एक वस्तु का अन्य वस्तु से सादृश्य दिखाकर पुनः अन्य वस्तु का प्रथम वस्तु से सादृश्य दिखाना ही उपमेयोपमा है।

रुद्रभट, रुद्रट, जगन्नाथ आदि की परिभाषाएँ उपर्युक्त परिभाषा से कुछ भिन्न हैं। इन्होंने उपर्युक्त परिभाषा के तत्त्व का अपनी परिभाषाओं में मन्त्रिवेग अवश्य किया है, परन्तु ये उपमेयोपमा के लिए इसके अतिरिक्त एक अन्य तत्त्व की भी आवश्यकता समझते हैं। यह तत्त्व तृतीयसदृश-व्यवच्छेद है। उपमेयोपमा में दो वस्तुओं का परस्पर सादृश्य दिखाने से यह प्रयोजन होता है कि अन्य कोई वस्तु इनके समान नहीं।

“कमलव मतिर्मितिग्वि कमला, तनुरिव विभा विभेव तनु ।”

—पाहित्यदर्पण पृ० ५२०

यहाँ मति का कमल से तथा कमल का मति से सादृश्य दिखाने से यह प्रयोजन है कि अन्य कोई तीसरी वस्तु मति तथा कमल के समान नहीं। इस प्रकार दो वस्तुओं के पारस्परिक सादृश्य का प्रयोजन तृतीय-सदृशव्यवच्छेद होता है। यह तृतीयसदृशव्यवच्छेद उपमेयोपमाजन्य चमत्कार का आवश्यक अंग है। अतः परिभाषा में इसका मन्त्रिवेग आवश्यक है।

इस तृतीयसदृशव्यवच्छेद को उपमेयोपमा का आवश्यक अंग मानते हुए जगन्नाथ ने उपमेयोपमा की परिभाषा की है —

“तृतीयसदृशव्यवच्छेदबुद्धिफलकवर्णनविषयीभूत परस्परमुपमानोपमेयभावमापन्नयोरर्थयो सादृश्यमुपमेयोपमा ।” —रसगंगाधर पृ० २६२

जिन आलङ्कारिकों ने परिभाषा में इस तृतीयसदृशव्यवच्छेद का निर्देश नहीं किया है, उन्हें भी उपमेयोपमा में यह तत्त्व मान्य है। अतः परिभाषा में इसका स्पष्ट निर्देश आवश्यक है।

परिभाषा में इस तत्त्व का निर्देश न करने के कारण अतिव्याप्ति दोष आ जाता है। परस्पररोपमा में भी दो वस्तुओं का परस्पर सादृश्य होता है परन्तु इस सादृश्य के द्वारा तृतीय सदृश का व्यवच्छेद नहीं होता।

“रजोभि स्यन्दनोद्गैर्गजैश्च घनमग्निभिः ।

भुवस्तलमिव व्योम कुर्वन् व्योमेव भूतलम् ॥

—चित्रमीमामा पृ० १०

यहां व्योम का भुवस्तल से तथा भुवस्तल का व्योम में सादृश्य दिखाया गया है। परन्तु इस पारस्परिक सादृश्य का यह अर्थ नहीं कि व्योम तथा भुवस्तल के समान अन्य कोई वस्तु नहीं। साधारणधर्म रजम् के द्वारा व्योम का सादृश्य भुवस्तल में दिखाकर पुनः गज तथा घन के बिम्बप्रतिबिम्बभाव के द्वारा भूतल का व्योम में सादृश्य दिखाने का पर्यवसान तृतीयसदृशव्यवच्छेद में नहीं होता। अतः उपर्युक्त श्लोक को उपमेयोपमा का उदाहरण नहीं माना जा सकता। परन्तु यदि तृतीयसदृशव्यवच्छेद का उपमेयोपमा की परिभाषा में सन्निवेश नहीं किया जाता है तो यह श्लोक उपमेयोपमा का उदाहरण बन जाएगा।^१

इसी अतिव्याप्ति दोष में बचने के लिए अप्यदीक्षित ने अपनी परिभाषा में एकधर्माश्रया शब्द का सन्निवेश किया है —

“अन्योन्येनोपमा बोध्या व्यक्त्या वृत्त्यन्तरेण वा ।

एकधर्माश्रया या स्यात्ततोऽपमेयोपमा मता ॥” —चित्रमीमासा पृ० ८५

‘एकधर्माश्रया’ के सन्निवेश में उपमेयोपमा की परिभाषा में उपर्युक्त व्याप्ति दोष का परिहार अवश्य हो जाता है, परन्तु उपमेयोपमा में

१ किं च ‘रजोभि स्यन्दनोद्गैर्गजैश्च’ इति प्रागुदाहृताया परस्पररोपमायामतिव्याप्तिः । न च तत्रायुपमेयोपमा । तृतीयसदृशव्यवच्छेदाप्रतीतिः ।’

—चित्रमीमासा पृ० ४३

त्रिम चमत्कार की प्रतीति होती है उसकी अभिव्यक्ति इससे नहीं होती। चमत्कार का स्वरूप एकवर्माश्रय न होकर तृतीयसदृशव्यवच्छेद है। एकवर्माश्रय तर्कदृष्टि में इस चमत्कार का कारण अवश्य है, परन्तु परिभाषा का उद्देश्य चमत्कार के हेतु का तार्किक विश्लेषण न होकर चमत्कार के स्वरूप का ही निर्देश करना होता है।

परिभाषा में 'व्यक्त्या दृत्त्यन्तरेण वा' के सन्निवेश के द्वारा अप्यय-दीक्षित ने इसे उभयविश्रान्तसादृश्योपमा में अतिव्याप्त होने से रोकने का प्रयत्न किया है। इनके अनुसार उभयविश्रान्तसादृश्योपमा में दो वृत्तियों का आश्रय लेना पड़ता है, व्यञ्जना का तथा अभिधा का। निम्नलिखित उदाहरण में यह स्पष्ट है—

‘इदं च तच्च तुल्यम्’।

यहाँ तुल्य शब्द इदं तथा तत् के साथ जुड़ा हुआ है। अतः इदं तथा तत् दोनों प्राकरणिक हैं। अप्राकरणिक अर्थ का यहाँ निर्देश नहीं। उपमान अप्राकरणिक अर्थ ही होता है। अतः प्रतीति यह होती है कि दोनों परस्पर उपमान हैं।^१ इस प्रकार अन्योन्यप्रतियोगित्व अत्र यहाँ गम्य है। सादृश्य अत्र यहाँ वाच्य है। अतः लक्षण के यहाँ अतिव्याप्त होने की आशंका नहीं।^२

अप्ययदीक्षित का यह प्रयत्न अनावश्यक है। प्रथम तो उभयविश्रान्तसादृश्योपमा में अन्योन्यप्रतियोगित्वाग की प्रतीति ही नहीं होती है, और यदि होती भी है तो परिभाषा में तृतीयसदृशव्यवच्छेद के सन्निवेश के द्वारा इस अतिव्याप्ति दोष का सरलता से निराकरण किया जा सकता है।

१. “प्राकरणिकाप्राकरणिकयोः सादृश्यवर्णनेऽप्राकरणिकस्यैवोपमानत्वलाभेऽप्युभयोरपि प्राकरणिकत्वे विनिगमनाविगहेण परस्परुपमानत्वप्रतीतिः।”

—चित्रमीमांसा पृष्ठ ४६

२. “ततश्चोभयविश्रान्तसादृश्योपमायामन्योन्यप्रतियोगित्वाशे व्यक्तिः सादृश्य-रूपाशे वृत्त्यन्तर्गमिति तयोः करम्भितत्वान्नातिव्याप्तिश्च।”

—चित्रमीमांसा पृष्ठ ४५

तृतीयसदृशव्यवच्छेद उपमेयोपमा का उपमा से विभेदक है। सादृश्य-विधान इन दोनों अलङ्कारों में होता है, परन्तु उपमा में तृतीयसदृशव्यवच्छेद नहीं होता। अतः उपमा में उपमेयोपमा का अन्तर्भाव कदापि उचित नहीं।

अप्यदीक्षित को उपमा में उपमेयोपमा का अन्तर्भाव करने में कोई अनौचित्य नहीं दिखाई देता —

“इत्यादि प्रतीपमुपमेयोपमा चेत्युभयमपि सग्राह्यमेवेति न तद्व्यापन लक्षणस्य दोषः । न चोपमायामय नियमो यदप्रकृतेन प्रकृतसादृश्यवर्णनात्मनैव तथा भाव्यमिति ।”

—चित्रमीमामा पृष्ठ १८

इसके बाद वे लिखते हैं —

“उपमेयोपमादेरुपमान्तर्गतत्वेऽपि व्यग्रादिकृतवैचित्र्यविशेषेण पृथग्गणनं न विरुध्यते रूपकपरिणामवत् ।”

—चित्रमीमामा पृष्ठ १९

अप्यदीक्षित की यह द्वितीय उक्ति उनकी प्रथम उक्ति की असत्यता सिद्ध करती है। तृतीयसदृशव्यवच्छेद के रूप में व्यग्रा उपमेयोपमा का अनिवार्य अंग है। अतः इसकी उपेक्षा करके उपमेयोपमा का उपमा में अन्तर्भाव उचित नहीं।

अप्यदीक्षित ने मम्मट-विरचित उपमा के लक्षण ‘सावर्भ्यमुपमा भेदे’ को उद्धृत करते हुए अपने पक्ष के समर्थन में कहा है कि मम्मट ने इस लक्षण के द्वारा उपमा की केवल अनन्वय से भिन्नता दिखाई है।^१

अप्यदीक्षित का यह विचार युक्तिसंगत नहीं। अनन्वय के निराकरण का हम यह अर्थ नहीं ले सकते कि मम्मट को उपमा में उपमेयोपमा का अन्तर्भाव करने में कोई आपत्ति नहीं। मम्मट ने उपमेयोपमा का पृथक् लक्षण किया है तथा ‘इतरोपमानव्यवच्छेदपरा’ शब्द के द्वारा उसका उपमा से भेद बताया है।^२

१ ‘इममेव विशेषमभिप्रेत्य काव्यप्रकाशकादिलक्षणेष्वनन्वयव्युदासार्थमेव यत्नः कृतो नोपमेयोपमादिव्युदासार्थम् ।’

—चित्रमीमामा पृ० १८

२ “इतरोपमानव्यवच्छेदपरा उपमेयेनोपमा इति उपमेयोपमा”

—काव्यप्रकाश पृ० ५८३

प्रश्न उठता है कि उपमेयोपमा मे तृतीयसदृशव्यवच्छेद की प्रतीति कैसे तथा क्यों होती है। जब मुख का कमल से तथा कमल का मुख से सादृश्य दिखाया जाता है तो यह मानने की क्या आवश्यकता है कि अन्य कोई वस्तु इनके समान नहीं।

आलङ्कारिको ने इसके विभिन्न उत्तर दिए हैं। इन्दुराज ने विरोधी की शका के समाधान के समय इसका उत्तर इस प्रकार दिया है —

उपमेय प्राकरणिक तथा उपमान अप्राकरणिक होता है। उपमेयोपमा मे उपमेय के उपमान के साथ सादृश्य के अतिरिक्त उपमान का भी उपमेय से सादृश्य दिखाया जाता है। यदि उपमेय के साथ उपमान के सादृश्य का पर्यवसान उनके सादृश्य मे ही मान लिया जाता है तो उपमेय अप्राकरणिक हो जाएगा, परन्तु यह उचित नहीं। अतः यहाँ पर्यवसान उनके सादृश्य मे न मानकर अन्य सादृश्य के अभाव मे मानना पड़ेगा।^१

इन्दुराज का यह उत्तर सन्तोषजनक नहीं। उपमेयोपमा मे हम तृतीयसदृशव्यवच्छेद इसलिए नहीं मानते क्योंकि वैसे न मानने से किसी प्रकार का अनौचित्य होगा, परन्तु हमें वस्तुतः तृतीयसदृशव्यवच्छेद की प्रतीति होती है। यह प्रतीति किसी सम्भावित अनौचित्य के निराकरण के उद्देश्य से उत्पन्न न होकर अलंकारविधान से स्वतः होती है। उपमेयोपमा मे उपमेय के साथ उपमान का सादृश्य अनुचित प्रतीत हो यह बात भी नहीं। अतः इसके अनौचित्य पर तृतीयसदृशव्यवच्छेद को आश्रित मानना उचित नहीं।

अप्ययदीक्षित का इस विषय मे उत्तर इस प्रकार है—जब एक वस्तु को अन्य वस्तु के सदृश कहा जाता है तब अन्य वस्तु का प्रथम वस्तु से सादृश्य भी अर्थ के द्वारा स्वतः प्रतीत हो जाता है।

१ “ननु च प्राकरणिक साम्याभिधानसम्बन्धि उपमेयम्, अप्राकरणिकमुपमानम्। यदि चात्रोपमेयस्योपमानत्वमभिधीयते एव सति तस्य प्राकरणिकव व्याहन्यते इत्याशङ्क्योक्तम्-पक्षान्तरहानिनाम्। नात्रोपमानोपमेयत्वे तात्पर्यम् किन्तु एतदेव द्वयमेवविध विद्यते न त्वन्यदेतयो सदृश वस्त्वन्तरं विद्यते इति।”

अतः शब्दों के द्वारा उमके उपादान का उद्देश्य उनका सादृश्य दिखाना न होकर तृतीयसदृशव्यवच्छेद होता है ।^१

अप्ययदीक्षित का यह मत युक्तिसंगत नहीं । एक वस्तु का अन्य वस्तु के साथ सादृश्य दिखाने से प्रतीति यही होती है कि उस वस्तु का अन्य वस्तु के साथ सादृश्य है, यह नहीं कि अन्य वस्तु का प्रथम वस्तु से सादृश्य है । जब मुख को कमल के समान कहा जाता है तो इससे प्रतीति यही होनी है कि मुख का कमल से सादृश्य है, यह नहीं कि कमल का सादृश्य मुख से है । कमल के मुख से सादृश्य को तर्कप्रणाली के द्वारा हम भले ही सिद्ध कर दे, परन्तु जहाँ तक अलंकारजन्य चमत्कार प्रतीति का सम्बन्ध है कमल का मुख से यह सादृश्य उम प्रतीति के अन्तर्गत नहीं आता । 'मुख कमल के समान है' यदि इस प्रयोग से कमल के मुख से सादृश्य की प्रतीति सम्भव मानी जाती है तो 'मुख तथा कमल परस्पर समान है' तथा 'मुख कमल के समान है' इन दोनों वाक्यों से उत्पन्न प्रतीतियों में कोई अन्तर न रहेगा । परन्तु ऐसा मानना उचित नहीं । यदि 'मुख कमल के समान है' इस वाक्य से कमल के मुख से सादृश्य की प्रतीति सम्भव भी हो तो भी इस सादृश्य-प्रतीति का शब्दों द्वारा उपादान तृतीयसदृशव्यवच्छेद का जनक हो यह आवश्यक नहीं । इस सादृश्यप्रतीति के शब्दों द्वारा उपादान का प्रायः यही अर्थ हो सकता है कि कमल का मुख से सादृश्य निस्संदिग्ध तथा निश्चित है, यह नहीं कि अन्य कोई वस्तु इनके समान नहीं ।

इस प्रश्न का उत्तर निम्नलिखित हो सकता है —

उपमेयोपमा में कवि एक वस्तु के धर्म को अन्यत्र दूढ़ता है और उसे अन्य वस्तु में इसकी प्राप्ति हो जाती है । इस प्रकार प्रथम वस्तु की द्वितीय वस्तु के साथ उसे सादृश्य-प्रतीति होती है । इसके बाद वह द्वितीय वस्तु के धर्म को अन्यत्र दूढ़ने का प्रयास करता है । इसके लिए उसे पीछे की ओर मुड़ना पड़ता है । मुख के सादृश्य के लिए वह कमल की ओर

१ “धमार्थयोर्हि कस्यचित्केनचित्सादृश्ये वर्णिते तस्याप्यन्येन सादृश्यमर्थ-सिद्धमपि मुखतो वर्ण्यमानं तृतीयसदृशव्यवच्छेदं फलति ॥”

बड़ा या परन्तु कमल के सादृश्य के लिए उसे पीछे हटकर फिर वही कमल पर आना पड़ा। इस मुड़ने के फलस्वरूप मुख तथा कमल का सादृश्यमबधी क्षेत्र आगे नहीं बढ़ सका अपितु उन्हीं दोनों तक सीमित रहा। अन्य वस्तुओं का सादृश्य सम्बन्धी क्षेत्र उनके इस क्षेत्र से बाह्य हो गया। अतः प्रतीति यह हुई कि अन्य कोई वस्तु इनके समान नहीं।

जिन अलङ्कारों में तृतीयसदृशव्यवच्छेद की प्रतीति नहीं होती उनका अन्तर्भाव उपमेयोपमा में नहीं किया जा सकता। युगपदुपमा ऐसा ही अलङ्कार है। इसका उदाहरण इस प्रकार है —

“गमरावणौ मिथस्तुल्यौ”

इसमें केवल इतनी ही प्रतीति होती है कि राम तथा रावण परस्पर तुल्य हैं, यह नहीं कि इनके समान अन्य कोई तीसरा व्यक्ति नहीं। यह तृतीयसदृशव्यवच्छेद तो तब होता जब राम को रावण के समान कहकर, रावण के सादृश्य के लिए पुनः राम की ओर मुड़ा जाता और इस प्रकार अन्य वस्तुओं के सादृश्यमबधी क्षेत्र को राम तथा रावण के सादृश्यमबधी क्षेत्र में बाह्य कर दिया जाता। परन्तु यहाँ ऐसी बात नहीं। अतः इसका उपमेयोपमा में अन्तर्भाव उचित नहीं।

ऐसा होने पर भी कतिपय आलंकारिकों ने युगपदुपमा का अन्तर्भाव उपमेयोपमा में किया है। अप्पयदीक्षित का यही मत है —

“परस्परतुलामित्यनेन द्वयोरपि प्रतियोगित्वस्य प्रतिपाद्यमानतया उपमेयोपमेत्यवयवार्यस्याविशिष्टत्वात् । अर्थादपि सिध्यत परस्परप्रतियोगित्वस्य मुखतः प्रतिपादनेन तृतीयसदृशव्यवच्छेदरूपफललाभाच्च ।”

—चित्रमीमांसा पृ० ४३

इस उक्ति में स्पष्ट है कि अप्पयदीक्षित परस्परप्रतियोगित्व को उपमेयोपमा का मूल मानते हैं। यह परस्पर-प्रतियोगित्व उपमेयोपमा तथा युगपदुपमा दोनों में होता है। प्रथम में यह अर्थ से सिद्ध होता है तथा द्वितीय में इसका स्पष्ट प्रतिपादन होता है। अतः इस परस्परप्रतियोगित्व के द्वारा उपमेयोपमा में जिस प्रकार तृतीयसदृशव्यवच्छेद होता है उसी प्रकार युगपदुपमा में भी होता है।

अप्यदीक्षित का यह मत उचित नहीं । उपमेयोपमा में परस्पर प्रतियोगित्व होता अवश्य है परन्तु चमत्कार की प्रतीति परस्परप्रतियोगित्व के मार्ग में न होकर मीधे उपमेयोपमा में प्रयुक्त शब्दों के अर्थ से होती है । उपमेयोपमा में चमत्कार का कारण परस्परप्रतियोगित्व नहीं अपितु एक वस्तु का अन्य वस्तु से सादृश्य दिखाकर पुनः उस अन्य वस्तु का प्रथम वस्तु से सादृश्य दिखाना ही इसमें चमत्कार का हेतु है । युगपदुपमा में इसके विपरीत चमत्कार का कारण परस्परप्रतियोगित्व होता है । अतः चमत्कारहेतु में इस भेद के रहते हुए युगपदुपमा का उपमेयोपमा में अन्तर्भाव मानना उचित नहीं ।

जिन अलंकारों में तृतीयसदृशव्यवच्छेद तो होना है किन्तु यह उपमेय तथा उपमान के पारस्परिक सादृश्य के फलस्वरूप न होकर शब्दों द्वारा निर्दिष्ट होता है उन्हें भी उपमेयोपमा में अन्तर्गत नहीं रखा जा सकता । नियमोपमा ऐसा ही अलंकार है । दण्डी ने उपमा के भेद के रूप में इसका उल्लेख किया है । इसका उदाहरण निम्नलिखित है —

“त्वन्मुख कमलेनैव तुल्यम्”^१

इस उदाहरण में तृतीयसदृशव्यवच्छेद अवश्य है, परन्तु मुख तथा कमल के पारस्परिक सादृश्य का वर्णन नहीं । अतः यह उपमेयोपमा का उदाहरण नहीं कहा जा सकता ।

जगन्नाथ भी उपमेयोपमा के लिए उपमेय तथा उपमान के इस पारस्परिक सादृश्यविधान को अनिवार्य मानते हैं ।^२

१ “त्वन्मुख कमलेनैव तुल्यं नान्येन केनचित् ।

इत्यन्यसाम्यव्यावृत्तेरियं सा नियमोपमा ॥”

—काव्यादर्श २ । १६

२ “इति तृतीयसदृशव्यवच्छेदफलकवर्णनविषये सादृश्येऽतिव्याप्तिवारणाय परस्परमिति ।”

—रसगंगाधर पृष्ठ २६२

दण्डी ने उपमेयोपमा का नाम अन्योन्योपमा^१ रखा है तथा उपमा में इसका अन्तर्भाव किया है। रुद्रट तथा भोज ने इसका नाम उभयोपमा^२ रखा है तथा इसे उपमा का भेद बताया है। उपमेयोपमा का इन विभिन्न नामों से उल्लेख तो आपत्तिजनक नहीं परन्तु उपमा में इसका अन्तर्भाव उचित नहीं।

साधारणधर्म के अनुगामित्व, बिम्बप्रतिबिम्बभाव आदि के आधार पर उपमेयोपमा के अनेक भेद हो सकते हैं। अप्ययदीक्षित तथा जगन्नाथ आदि ने इनका सविस्तर वर्णन किया है।

पूर्वाक्त अलकारों में सादृश्यविधान की दृष्टि से एक वस्तु सर्वत्र समान रूप से विद्यमान है और वह है एक वस्तु के धर्म अथवा धर्मों को अन्यत्र हूँढने की प्रक्रिया। उपमा तथा उपमेयोपमा में इस प्रक्रिया में सफलता मिलती है। अतः इनमें अन्य वस्तु तथा प्रस्तुत वस्तु के अन्य धर्मों के आधार पर वैधर्म्यप्रतीति भी होती है। अनन्वय तथा असम में इस प्रक्रिया में सफलता नहीं मिलती। अतः इनमें वैधर्म्यप्रतीति नहीं होती। अन्य वस्तु में प्रस्तुत धर्म के न मिलने पर अनन्वय में उसके दर्शन कवि को पुनः उसी वस्तु में होने है। असम में इसके विपरीत प्रस्तुत धर्म के अन्यत्र न मिलने पर कवि कह देता है कि प्रस्तुत वस्तु के समान अन्य कोई वस्तु नहीं।

१ “तवाननमिवाभोजमभोजमिव त मुखम् ।

इत्यन्योन्योपमा सेयमन्योन्योत्कर्षशसिनी ॥”

—काव्यादर्श २ । १८

२ “वस्त्वन्तरमस्त्यनयोर्न सममिति परस्परस्य यत्र भवेत् ।

उभयोरुपमानत्वं सक्रममुभयोपमा सान्या ॥”

—काव्यालङ्कार ८ । ६

विपर्यायोपमा तासु प्रथमाथोभयोपमा ।

अथोत्पद्योपमा नाम तुरीयानन्वयोपमा ॥

—सरस्वतीकण्ठाभरण ४ । २३

प्रतीप तथा उसका अन्य अलंकारों में अन्तर्भाव

रुद्रट, वाग्भट, मम्मट, सूर्यक, जयदेव, विद्यानाथ, विश्वनाथ, अप्पय-दीक्षित, जगन्नाथ आदि ने इस अलंकार का उल्लेख किया है । इन आलंकारिकों ने प्रायः इस अलंकार की कोई एक सामान्य परिभाषा न करके विभिन्न उदाहरणों को लक्ष्य करके परिभाषा में विभिन्न तत्त्वों का सन्निवेश किया है । मम्मट ने उपमान का आक्षेप तथा उपमान की उपमेयता इन दो तत्त्वों का लक्षण में सन्निवेश किया है —

“आक्षेप उपमानस्य प्रतीपमुपमेयता ।

तस्यैव यदि वा कल्प्या निरस्कारनिबन्धनम् ॥”

—काव्यप्रकाश सू० २०१

वाद में मम्मट एक अन्य उदाहरण को लक्ष्य करके प्रतीप की परिभाषा पृथक् करते हैं —

“अन्यैव रीत्या यत् असामान्यगुणयोगात् नोपमानभावमपि अनुभूत-पूर्वि तस्य तत्कल्पनायामपि भवति प्रतीपमिति प्रत्येतव्यम् ।”

—काव्यप्रकाश पृष्ठ ७३७

विश्वनाथ के सार भी यही बात है । अप्पयदीक्षित ने प्रतीप के पांच उदाहरणों को लक्ष्य करके उनके पृथक् पृथक् लक्षण कर दिए हैं ।

आलंकारिकों के द्वारा प्रतीप के एक सामान्य लक्षण न करने के इस दोष की ओर जगन्नाथ ने संकेत किया है । वे लिखते हैं —

“किं च त्वदुक्तप्रतीपभेदानामपि परस्परवैलक्षण्येन पृथक्पृथगलंकारत्व-स्यात्, न तु प्रतीपप्रभेदत्वम् । प्रतीपस्य सकलप्रभेदसाधारण्यसामान्य-लक्षणाभावात् ।”

—रसगंगाधर पृष्ठ ६७१

काव्यप्रकाशादि के टीकाकारों ने प्रतीप का सामान्य लक्षण करने का प्रयत्न किया है । चक्रवर्ती आदि ने उपमान के अपकर्ष को प्रतीप का सामान्य लक्षण कहा है ।^१ कुवलयानन्द के टीकाकार वैद्यनाथमूर्ति

१ “अत्राहुश्चक्रवर्त्यादयः —
प्रतीपमिति सामान्यलक्षणम् ।”

‘उपमानापकर्षबोधानुकूलो व्यापारः

— बालबोधिनी पृष्ठ ७३५

ने भी उपमान-तिरस्कार को प्रतीप का सामान्यलक्षण कहा है।^१

अब देखना है कि यह उपमानतिरस्कार प्रतीप के सब उदाहरणों में विद्यमान है या नहीं और यदि है तो इसके आधार पर प्रतीप को पृथक् अलंकार मानना उचित है या नहीं।

अप्यदीक्षित का प्रथम प्रतीप का उदाहरण निम्नलिखित है —

“त्वल्लोचनमम पद्म त्वद्वक्त्रसदृशो विधुः ।” ८।१२

—कुवलयानन्द

कतिपय आलंकारिकों के अनुसार यहाँ पद्म को उपमेय बनाने से उसका तिरस्कार प्रतीत होता है। मम्मट का यही मत है।^२ उपमान को उपमेय बना देने से उसकी तिरस्कारप्रतीति इन आलंकारिकों के अनुसार निम्नलिखित कारण से होती है —

उपमान के साथ उपमेय का सादृश्य दिखाकर कवि जिस धर्म की प्रतीति उपमेय में कराना चाहता है वह उपमान में पूर्वसिद्ध होता है परन्तु उपमेय में वह साध्य होता है। धर्म के पूर्वसिद्ध होने के कारण उपमान में उसकी प्रसिद्धि होती है। अतः वहाँ उसका उत्कर्ष स्वाभाविक है। उपमेय में इसके विपरीत बात होती है।^३

आलंकारिकों का यह मत तो उचित है कि साधारणधर्म उपमान में सिद्ध होता है तथा उपमेय में साध्य, परन्तु इस सिद्ध और साध्य के आधार पर उपमान तथा उपमेय में क्रमशः गुणाधिक्य तथा गुणन्यूनत्व मानने की आवश्यकता नहीं। जहाँ तक अलंकारजन्य चमत्कार-प्रतीति का सम्बन्ध है हमें उपमान तथा उपमेय में गुण की दृष्टि से यह मात्राभेद लक्षित नहीं होता। यदि चमत्कारप्रतीति के समय

१ “एव चोक्तप्रकारेणोपमानप्रातिकूल्यस्य प्रतीपपदप्रवृत्तिनिमित्तत्वकथनेन प्रसिद्धोपमानप्रतिकूलधर्मं प्रतीपमिति प्रतीपपञ्चकसाधारण सामान्यलक्षणमिति सूचितम् ।—प्रतिकूलत्व च तिरस्कारप्रयोजकत्वम् ।”

—अलंकार चन्द्रिका पृष्ठ १२

२ “इहोपमेयीकरणमेवोत्पलानामनादरः ।” —काव्यप्रकाश पृष्ठ ७३७

३ “वस्तुतस्तु उपमाने साधारणधर्मसम्बन्धोऽनूद्यते उपमेये तु विधीयते । तेन प्रसिद्धसादृश्यतयोपमानस्याधिक्यम् साध्यसादृश्यतया चोपमेयस्य न्यूनत्व बोध्यम्” —प्रभा

—बालबोधिनी पृष्ठ ७३७

उपमान तथा उपमेय मे गुणो की दृष्टि मे यह मात्राभेद लक्षित हो तो 'मुख कमलमिव मुन्दरम्' के प्रयोग से मुख मे सौन्दर्य की न्यूनता प्रतीत होनी चाहिए । परन्तु ऐसी बात नहीं । इस प्रयोग के द्वारा कवि का उद्देश्य मुख मे सौन्दर्य के उत्कर्ष की प्रतीति कराना होना है और यही प्रतीति पाठक को होती है । अतः जब एक वस्तु का अन्य वस्तु से सादृश्य दिखाया जाता है तब उपमान तथा उपमेय मे सावाग्यधर्म की दृष्टि से मात्राभेद की प्रतीति न होकर अभेद की ही प्रतीति होती है । उपर्युक्त उदाहरण मे यही बात है । अतः यह उपमा का उदाहरण है । जगन्नाथ ने भी इसे उपमा के अन्तर्गत माना है ।^१

द्वितीय तथा तृतीय प्रतीप के उदाहरण क्रमशः निम्नलिखित हैं —

“अल गर्वेण ते वक्त्र कान्त्या चन्द्रोऽपि तादृश ।”

—कुवलयानन्द ४ । १३

‘क क्रौर्यदर्पस्ते मृत्यो त्वत्तुल्या मन्ति हि स्त्रिय ।’

—कुवलयानन्द ४ । १४

यहां प्रथम उदाहरण मे उपमान के तिरस्कार का निर्देश न होकर उपमेय वक्त्र के तिरस्कार का निर्देश है । द्वितीय उदाहरण मे उपमान मृत्यु के तिरस्कार का निर्देश अवश्य है, परन्तु इन उदाहरणो मे चमत्कार का हेतु उपमेय तथा उपमान के तिरस्कार का निर्देश नहीं अपितु उपमेय तथा उपमान का सादृश्य ही इनमे चमत्कार का कारण है । प्रथम उदाहरण मे वक्त्र के साथ चन्द्रमा का सादृश्य तथा द्वितीय उदाहरण मे मृत्यु के साथ स्त्रियो का सादृश्य चमत्कार का कारण है । इन उदाहरणो मे उपमेय तथा उपमान के तिरस्कार का निर्देश साधनमात्र है । इसका उद्देश्य प्रस्तुत सादृश्यविधान के लिए अवसर प्रदान करना ही है । ‘अल गर्वेण ते वक्त्र’ के द्वारा कवि का उद्देश्य मुख का अनादर करना नहीं अपितु मुख के साथ चन्द्रमा के सादृश्य को अनोखे ढंग से

१ “न ह्याद्ये प्रतीपे ‘मुखमिव कमलम्’ इत्यादौ सादृश्यस्यानिष्पत्तिरसौन्दर्य वास्ति येनोपमातो बहिर्भाव स्यात्, सौन्दर्यविशेषस्य त्वयाप्यभ्युपगमात् । विशेषस्य सामान्यानिवारकत्वात् । न च प्रसिद्धकमलादिप्रतियोगिकमेव सादृश्यमुपमेति राजामाज्ञास्ति ।”

का उपमेय से अपकर्ष दिखाया जाए। उपमान का उपमेय से अपकर्ष दिखाने में तथा उपमेय का उपमान से उत्कर्ष दिखाने में वस्तुतः कोई भेद नहीं। मुख कमल से उत्कृष्ट है तथा कमल मुख से निकृष्ट है इन दोनों वाक्यों के अर्थ में कोई अन्तर नहीं।

आलङ्कारिकों ने प्रतीप के उपर्युक्त भेद तथा व्यतिरेक में भेद दिखाने का प्रयत्न किया है। उद्योतकार के अनुसार उपर्युक्त उदाहरण में उपमा की निष्पत्ति नहीं होती, अतः यहाँ उपमान का अपकर्ष प्रतीत होता है। व्यतिरेक में इसके विपरीत उपमा की निष्पत्ति हो जाती है फिर भी वहाँ उपमेय का आधिक्य प्रतीत होता है।^१

उपमा की निष्पत्ति तथा अनिष्पत्ति के आधार पर व्यतिरेक तथा उपर्युक्त प्रतीप में भेद करना उचित नहीं। जहाँ तक सादृश्य का प्रश्न है इसकी प्रतीति दोनों दशाओं में समान रूप से होती है। 'कमल मुख की समता नहीं कर सकता, इस वाक्य का यह अर्थ नहीं कि मुख तथा कमल में किसी प्रकार का सादृश्य नहीं। इसका अर्थ केवल इतना है कि जिस साधारणधर्म के आधार पर कमल का मुख से सादृश्य अभिप्रेत है उसकी उपमान में न्यूनता है। यही बात व्यतिरेक में होती है। वहाँ भी साधारणधर्म को उपमेय तथा उपमान में समान रूप से न बताकर उपमेय में उसका आधिक्य बताया जाता है। अतः जहाँ तक सादृश्य के तत्त्वों का सम्बन्ध है प्रतीप का उपर्युक्त भेद व्यतिरेक से भिन्न नहीं। जगन्नाथ को भी यह मत मान्य है।^२

१. "उपमित्यनिष्पत्तिरिति—अत एव व्यतिरेकाद्भेदः, तत्रोपमितिनिष्पत्तावपि उपमेयाधिक्यप्रतीतेः" • "उद्योत

—बालबोधिनी पृष्ठ ७३६

२ "पञ्चमस्य तु गतिरुक्तैव प्रभेदस्य।"

—रसगगाधर पृष्ठ ६७१

जगन्नाथ ने चतुर्थ भेद को ही पञ्चम भेद माना है। इस पञ्चम भेद की क्या गति है इसे रसगगाधर के टीकाकार मथुरानाथभट्ट ने अपनी निम्नलिखित उक्ति से स्पष्ट कर दिया है.—

"अनुक्तवैधर्म्यं व्यतिरेकेऽन्तर्भाव इत्यर्थः"

—सरला टीका पृष्ठ ६७१

पञ्चम प्रतीप का उदाहरण निम्नलिखित है —

“दृष्ट चेद्वदन तस्या किं पद्मेन किमिन्दुना ।”

—कुवलयानन्द ४ । १६

यहां मुख के सामने कमल तथा चन्द्रमा को व्यर्थ कहा गया है। व्यर्थता में कमल तथा चन्द्रमा का अपकर्ष प्रतीत होता है। वामनाचार्य तथा चक्रवर्ती आदि ने भी उपमान की व्यर्थता का अर्थ उपमान का अपकर्ष लिया है —

“इन्दु किं घटित इत्यादिना तिरस्कारार्थमुपमानस्य वैयर्थ्यमात्र प्रतिपाद्यते न तूपमेयस्याविक्यमिति न व्यतिरेकप्रमग ॥”

—बालबोविनी पृष्ठ ७३६

“अत्राक्षेपप्रयुक्त उपमानस्यापकर्षबोध ”—चक्रवर्ती

—बालबोविनी पृष्ठ ७३६

इन उक्तियों से यह तो निर्विवाद है कि उपर्युक्त उदाहरण में उपमान के अपकर्ष का बोध होता है। परन्तु ये आलङ्कारिक उपमान के अपकर्ष तथा उपमेय के उत्कर्ष में भेद करके उपर्युक्त भेद का व्यतिरेक से भेद करते हैं। यह उचित नहीं। उपमान के उपमेय से अपकर्ष में तथा उपमेय के उपमान से उत्कर्ष में वस्तुतः कोई भेद नहीं। अतः यदि उपमेय के उपमान से उत्कर्ष को व्यतिरेकालंकार माना जाता है तो उपमान के उपमेय से अपकर्ष को वैसा मानने में कोई आपत्ति न होनी चाहिए। स्वयं मम्मट ने भी यह बात स्वीकार की है। मम्मट व्यतिरेक के दो हेतु मानते हैं—उपमेय का उत्कर्ष तथा उपमान का अपकर्ष।^१ अतः उपर्युक्त भेद को व्यतिरेक के अन्तर्गत मानना उचित होगा।

प्राचीन आलंकारिकों में प्रतीप का वर्णन बहुत कम मिलता है। दण्डी ने इसके लिए विपर्ययोपमा^२ शब्द का प्रयोग किया है तथा इसे उपमा के अन्तर्गत माना है। भोज भी इसे विपर्ययोपमा कहते हैं।^३ रुद्रट ने प्रतीप

१ “व्यतिरेकस्य हेतु उपमेयगतमुत्कर्षनिमित्तम् उपमानगतमपकर्षकारणम् ।”

—काव्यप्रकाश पृष्ठ ६४७

२ “स्वदाननमिवोन्निद्रमरविन्दमभूदिति ।

सा प्रसिद्धिर्विपर्ययासाद् विपर्ययोपमेयते ॥”

—काव्यादर्श २ । १७

३ देखिए, सरस्वतीकण्ठाभरण पृष्ठ ४१२

का उल्लेख अवश्य किया है, परन्तु उनका इस अलंकार का लक्षण अन्य आलंकारिकों के लक्षणों से भिन्न है। वे किमी दौर्बल्य के कारण उपमेय के उपमान सदृश बन जाने को प्रतीप कहते हैं। निम्नलिखित उदाहरण से यह स्पष्ट है —

‘वदनमिदं मममिन्दो मुन्दरमपि ते कथं चिरं न भवेत् ।

मग्नियति यत्कपोलौ लोचनमलिलं हि कज्जलवत् ॥”

—काव्यालंकार ८ । ७७

इस उदाहरण में मुख का चन्द्र से सादृश्य दिखाया गया है। अतः इसे उपमा के अन्तर्गत मानना उचित होगा।



व्यतिरेक

व्यतिरेक में उपमा के समान ही दो तत्त्व होते हैं— भेद तथा अभेद अथवा साधर्म्य एवं वैधर्म्य, परन्तु उपमा से इसमें एक भेद है और वह यह कि उपमा में जहाँ ये दोनों तत्त्व तुल्य होते हैं वहाँ इसमें भेद अथवा वैधर्म्य तत्त्व प्रधान होता है। उपमा के उदाहरण 'मुख कमलमिव मुन्दरम्' में साधारणधर्म सौन्दर्य के आधार पर मुख तथा कमल में साधर्म्य की प्रतीति होती है तथा अन्य धर्मों के आधार पर इनमें वैधर्म्य की प्रतीति होती है। इस प्रकार साधर्म्य तथा वैधर्म्य प्रतीति के समान रूप में सम्मिलन के द्वारा दोनों में सादृश्य-प्रतीति का जन्म होता है। व्यतिरेक के उदाहरण 'मुख कमलमतिगेते' में साधारणधर्म सौन्दर्य की प्रतीति अवश्य होती है परन्तु यहाँ मुख तथा कमल में विद्यमान सौन्दर्य में मात्राभेद है। साधारणधर्म में यह मात्राभेद मुख तथा कमल में वैधर्म्य की प्रतीति कराता है। व्यतिरेक में इस वैधर्म्य की प्रतीति प्रधान रूप से होती है और साधर्म्य से युक्त यह वैधर्म्यप्रतीति ही व्यतिरेक में चमत्कार का कारण है।^१

१ दण्डी तथा भोज का इससे मतभेद है। इनके अनुसार व्यतिरेक के लिए केवल इतना पर्याप्त है कि उपमेय तथा उपमान में भेद अथवा वैधर्म्य का कथनमात्र हो। यह आवश्यक नहीं कि यहाँ वैधर्म्य तत्त्व प्रधान हो —

“शब्दोपात्ते प्रतीते वा सादृश्ये वस्तुनोर्द्धयो ।

तत्र यद्भेदकथन व्यतिरेक स कथ्यते ।”

—काव्य दर्श २ । १८०

भोज ने भी व्यतिरेक की यही परिभाषा की है ।

दण्डी तथा भोज का यह मत समीचीन नहीं। केवल वैधर्म्य के कथनमात्र से व्यतिरेक की सिद्धि मानना उचित नहीं। जहाँ तक वैधर्म्य की प्रतीति का सम्बन्ध है यह प्रतीति हमें उपमा में भी होती है। यहाँ व्यतिरेक में वैधर्म्य का कथनमात्र इस वैधर्म्यप्रतीति के अतिरिक्त और कुछ नहीं करा सकता। अतः ऐसी दशा में व्यतिरेक न मानकर उपमा मानना ही उचित होगा। जहाँ इस वैधर्म्य के कथन से उपमेय के उत्कर्ष के फलस्वरूप वैधर्म्य की प्रधानता प्रतीत होती है वहाँ व्यतिरेक माना जा सकता है।

सभी आलङ्कारिको ने व्यतिरेक में इस वैधर्म्यप्रतीति को स्वीकार किया है, परन्तु यह वैधर्म्यप्रतीति किस रूप में होती है इस विषय को लेकर इनमें मतभेद है। कतिपय आलङ्कारिक इसे केवल उपमेय के उत्कर्ष के रूप में मानते हैं। अन्य आलङ्कारिकों के अनुसार यह उपमेय के उत्कर्ष तथा उसके अपकर्ष इन दोनों में से किसी भी रूप में हो सकती है। मम्मट, हेमचन्द्र, जगन्नाथ, विश्वेश्वर आदि प्रथम पक्ष के समर्थक हैं तथा उद्भट, रुय्यक, विद्यानाथ आदि द्वितीय मत के समर्थक हैं। निम्नलिखित परिभाषाओं से यह स्पष्ट है —

“उपमानाद्यदन्यस्य व्यतिरेक स एव स”

—काव्यप्रकाश सू० १४५

“भेदप्राधान्ये उपमानादुपमेयस्याधिक्ये विपर्यये वा व्यतिरेक”

—सर्वस्व सू० २८

अन्य आलङ्कारिकों की परिभाषाएँ उपर्युक्त परिभाषाओं में से किसी एक के समान हैं।

अब देखना है कि ये आलङ्कारिक उत्कर्ष तथा अपकर्ष का क्या अर्थ लेते हैं। किसी वस्तु का अन्य वस्तु से उत्कर्ष दो प्रकार से सम्भव है—उसके सद्गुणों को लक्ष्य करके अथवा उसमें तथा अन्य वस्तु में विद्यमान साधारणधर्म को लक्ष्य करके। पूर्व दशा में उपमेय का अधिक-गुणवत्त्व उपमान से उसके उत्कर्ष का कारण होता है। द्वितीय दशा में साधारणधर्म का आधिक्य उपमेय के उपमान से उत्कर्ष का कारण होता है। यह आवश्यक नहीं कि गुणवत्त्व तथा साधारणधर्म की मात्रा के आधार पर किए हुए उत्कर्ष अथवा अपकर्ष सम्बन्धी हमारे ये निर्णय सदा समान हों। यदि साधारणधर्म गुणविशेष है तब तो हमारे निर्णय दोनों दशाओं में समान होंगे, परन्तु यदि साधारणधर्म गुणविशेष न होकर अवगुणविशेष है तो हमारे निर्णय दोनों दशाओं में परस्पर विपरीत होंगे। निम्नलिखित उदाहरण से यह स्पष्ट है:—

“दुर्जन सर्पादतिरिच्यते”

यदि यहाँ गुणवत्त्व को उत्कर्षापकर्ष का आधार माना जाता है तो प्रतीति यह होगी कि दुर्जन सर्प से निकृष्ट है। इस प्रकार दुर्जन का

अपकर्ष प्रतीत होगा। परन्तु यदि साधारणधर्म भयकरता को उत्कर्षा-पकर्ष का आधार माना जाता है तो दुर्जन का उत्कर्ष प्रतीत होगा।

जगन्नाथ गुणवत्त्व को उत्कर्षापकर्ष का आधार मानते हैं। उन्होने अपनी व्यतिरेक की परिभाषा में इसका स्पष्ट निर्देश किया है।^१ रुय्यक का भी यही मत है। ये 'क्षीणः क्षीणोऽपि गशी भूयो भूयोऽभिवर्धते सत्यम्। विरम प्रमीद सुन्दरि यौवनमनिर्वर्ति यात तु ॥' इस उदाहरण में गुणवत्त्व के आधार पर यौवन तथा चन्द्र के उत्कर्ष अथवा अपकर्ष का निर्णय करते हैं। चन्द्र में पुन पुन वृद्धि गुण है। यौवन में इसके विपरीत अनिवर्तन गुण है। अतः चन्द्र यौवन से उत्कृष्ट है।^२

मम्मट का मत जगन्नाथ तथा रुय्यक के मत से भिन्न है। ये साधारणधर्म के अतिशय को उत्कर्ष का आधार मानते हैं।

'क्षीण क्षीणोऽपि' इस उदाहरण में यौवन का चन्द्र से सादृश्य दिखाया गया है। यहाँ साधारणधर्म 'क्षय' है। इस साधारणधर्म का यौवन में अतिशय है, क्योंकि वह क्षीण होने पर फिर वृद्धि को प्राप्त नहीं होता। अतः इस साधारणधर्म की दृष्टि से यौवन में उत्कर्ष है।^३

उत्कर्षापकर्षसम्बन्धी निर्णयो के इन दोनों आधारों के औचित्य पर विचार करने से प्रतीत होगा कि मम्मट का मत ही समीचीन है। व्यतिरेक एक सादृश्यमूलक अलंकार है। अतः इसमें उत्कर्ष अथवा अपकर्ष का निर्णय इसमें विद्यमान सादृश्य को लक्ष्य करके होना चाहिए। सादृश्य साधर्म्य अथवा साधारणधर्म पर आश्रित रहता है। अतः

१ "उपमानादुपमेयस्य गुणविशेषवत्त्वेनोत्कर्षो व्यतिरेकः।"

—रसगगाधर पृष्ठ ४६७

२. " 'क्षीणः क्षीणोऽपि' .. 'अत्र-चन्द्रापेक्षया च यौवनस्य न्यूनगुणत्वम्। शशिवैलक्ष्येन गतस्यापुनरागमनात्।"

—सर्वस्व पृष्ठ ८५

३ " 'क्षीणः क्षीणोऽपि' .. 'इत्यादौ उपमानस्योपमेयादाधिक्यमिति केनचिदुक्तम् तदयुक्तम्। अत्र यौवनगतास्थैर्याधिक्यं हि विवक्षितम्।"

—काव्यप्रकाश पृष्ठ ६४५

व्यतिरेक मे विद्यमान उत्कर्ष अथवा अपकर्ष इसी साधारणधर्म की अधिकता अथवा न्यूनता के आधार पर सम्भव है। व्यतिरेक मे कवि का उद्देश्य दो वस्तुओ के गुणदोष का विवेचन करके उनमे से एक का उत्कर्ष तथा अन्य का अपकर्ष दिखाना नहीं होता अपितु उनका किसी साधारणधर्म के आधार पर सादृश्य दिखाकर उनमे से एक मे साधारणधर्म का आधिक्य तथा अन्य मे उसकी न्यूनता दिखाना होता है। निम्नलिखित उदाहरण से यह स्पष्ट है:—

“क्षीण क्षीणोऽपि शशी भूयो भूयोऽभिवर्धते सत्यम् ।

विरम प्रसीद सुन्दरि यौवनमनिवर्ति यात तु ॥”

यहा यौवन का सादृश्य चन्द्रमा से दिखाया गया है। यदि गुण दोष के आधार पर यहा उत्कर्षापकर्ष का निर्णय किया जाता है तो चन्द्रमा का उत्कर्ष तथा यौवन का अपकर्ष प्रतीत होगा। ख्यक ने ऐसा ही किया है। परन्तु यह उचित नहीं। यहा कवि का उद्देश्य यौवन तथा चन्द्रमा के गुणदोष का विवेचन नहीं अपितु साधारणधर्म क्षीणता के आधार पर उनका सादृश्य दिखाकर एक मे इसकी अधिकता तथा अन्य मे इसकी न्यूनता दिखाना ही कवि को अभिप्रेत है। उपर्युक्त श्लोक मे चन्द्रमा के साथ क्षीण शब्द जुड़ा हुआ है तथा यौवन के साथ ‘यातम्’ शब्द जुड़ा हुआ है। इन दोनों शब्दों का अर्थ एक ही है और वह है क्षय अथवा विनाश। इस प्रकार यह क्षय दोनों मे साधारणधर्म के रूप मे है। परन्तु इन दोनों मे एक वैधर्म्य है। यह वैधर्म्य चन्द्रमा की पुनः अभिवृद्धि तथा यौवन के अनिवर्तन के रूप मे है। इस वैधर्म्य के द्वारा यौवन मे साधारणधर्म की अधिकता तथा चन्द्रमा मे उसकी न्यूनता प्रतीत होती है। इस प्रकार यहां कवि का उद्देश्य यौवन की अस्थिरता का आधिक्य बताना है और यही आधिक्य प्रकृत अर्थ मानप्रसादन के अनुकूल है।

सादृश्यमूलक अलंकारो मे उत्कर्ष तथा अपकर्ष का निर्णय साधारणधर्म के आधिक्य तथा न्यूनता के आधार पर ही होता है, गुणदोष के आधार पर नहीं। जब वाणी को अमृत से बढकर कहा जाता है तब आधिक्य साधारणधर्म माधुर्य को लक्ष्य करके होता

है, परन्तु वही वाणी जब विष से बढकर कही जाती है तब आधिक्य माधुर्य को लक्ष्य न करके साधारणधर्म कटुता को लक्ष्य करके होता है।

अतः यह तो निश्चित है कि व्यतिरेक में उत्कर्ष तथा अपकर्ष साधारणधर्म को लक्ष्य करके होते हैं, परन्तु इस प्रश्न का उत्तर अभी तक बाकी है कि व्यतिरेक में उपमेय का सदा उत्कर्ष ही दिखाया जाता है अथवा उसका अपकर्ष भी कभी कभी वहा सम्भव है।

मम्मट ने उत्कर्ष के उपर्युक्त अर्थ को लेकर भी यह माना है कि व्यतिरेक में उपमेय का केवल उत्कर्ष होता है। उन्होंने 'क्षीण क्षीणोऽपि' इस उदाहरण में उपमेय की न्यूनता के सिद्धान्त का खण्डन करके इसमें उपमेय का आधिक्य दिखाया है।

जहां तक उपर्युक्त उदाहरण का सम्बन्ध है, मम्मट का इसमें उपमेय-सम्बन्धी उत्कर्ष दिखाना सर्वथा उचित है, परन्तु मम्मट का सिद्धान्त व्यतिरेक के सब उदाहरणों पर लागू हो ऐसी बात नहीं। ऐसे अनेक उदाहरण मिल सकते हैं जिनमें कवि का उद्देश्य उपमेय का उत्कर्ष न दिखाकर उसका अपकर्ष दिखाना होता है। निम्नलिखित उदाहरण इन्हीं में से एक है —

“हनुमदाद्यैर्यशसा मया पुनर्द्विषा हसैर्दूतपथं सितीकृतं”

—साहित्यदर्पण पृ० ५६०

यहां नल का हनुमान् आदि से सादृश्य है। इनमें दूतकर्म साधारणधर्म है। हनुमान् आदि में इसका उत्कर्ष है तथा नल में अपकर्ष है। इस प्रकार यहाँ उपमेय नल का अपकर्ष दिखाया गया है और यह अपकर्ष ही नल के निर्वेद का कारण है। विश्वनाथ ने भी उपर्युक्त उदाहरण में उपमेय का अपकर्ष बताया है।^१

उद्योतकार ने इस उदाहरण में उपमेय का आधिक्य दिखाया है —

१. “ ‘हनुमदाद्यैर्यशसा . . . ’ इत्यादिषु का गतिरिति सुष्ठूक
‘न्यूनतायवा . . . ’ इति ।”
—साहित्यदर्पण पृष्ठ ५६०

“अत्र नलमहीपते स्वनिन्दया लब्धनिर्वेदातिशयरूपप्रकृतवाक्यार्थे
द्वत्यगतन्यूनताया एवानुगुणत्वेनाधिक्यरूपात्वात् ।”

—बालबोधिनी पृ० ६४६

यहा उद्योतकार नल मे द्वत्यगत न्यूनता मानते है, फिर भी उसे आधिक्यरूप कहते है। यह परस्परविरोध है। जो वस्तु न्यूनता के रूप मे है वह अधिकता के रूप मे कैसे हो सकती है। यह कहना कि वाक्यार्थ के प्रति अनुकूल होने के कारण यह न्यूनता अधिकता बन जाएगी उचित नहीं। वाक्यार्थ के प्रति अनुकूलता वस्तु के स्वरूप को परिवर्तित नहीं कर सकती। इसका प्रभाव केवल वस्तु के वाक्यार्थ-विषयक सम्बन्ध पर पड़ता है वस्तु के स्वरूप पर नहीं। हम केवल इतना कह सकते है कि उपमेय की उपमान मे यह न्यूनता वाक्यार्थ की उत्कर्षक है यह नहीं कि इससे उपमेय का उत्कर्ष हो जाता है। यदि वाक्यार्थ के प्रति अनुकूलता को उपमेय के उत्कर्ष का आधार माना जाता है तो उपमान के विषय मे भी यह आधार लागू होना चाहिए। इस प्रकार उपमेय तथा उपमान दोनों का उत्कर्ष हो जाएगा और उपमान के अपकर्ष का व्यतिरेक मे लोप हो जाएगा। साथ मे ऐसा मानने से इस अनैचित्य की भी प्रतीति होगी कि उपमेय जिस उपमान से उत्कृष्ट है वह उपमान भी उस उपमेय से उत्कृष्ट है। इतना ही नहीं इस आधार के द्वारा तो उपमा मे भी उपमेय का उत्कर्ष हो जाएगा और फलतः उपमा तथा व्यतिरेक के भेद का लोप हो जाएगा।

उद्योतकार के उपर्युक्त मत की इस प्रकार असमीचीनता सिद्ध हो जाने पर जगन्नाथ तथा विश्वेश्वर के निम्नलिखित इसी जैसे मतों की असमीचीनता मे सन्देह नहीं रह जाता —

“उत्कर्षापिकषौ ह्यत्र न वास्तवाभिमतौ, किन्तु प्रकृतार्थातिशायक-
त्वानतिशायकत्वस्वरूपौ। प्रकृतश्चात्र नलनिर्वेद, तदुत्कर्षकत्वं च दौत्यनिष्ठो-
क्तापकर्षस्याप्यस्तीति ।”

—अलकारकौस्तुभ पृ० २९७

“किं च यत्र क्वापि शाब्द उपमेयस्यापकर्षस्तत्रापि स तस्य वाक्यार्थ-
पर्यवसायितया उत्कर्षात्मना परिणमति ।”

—रसगगाधर पृ० ४७५

उपमेयगत उत्कर्ष के इतने प्रबल समर्थक होते हुए भी जगन्नाथ उपमेय के न्यूनताविषयक सिद्धान्त का सर्वथा परिहार कर सके हो ऐसी बात नहीं। अन्त में उन्हें भी इस सिद्धान्त को स्पष्टतः स्वीकार करना पड़ा।^१

अप्ययदीक्षित व्यतिरेक में उपमेय के आधिक्य अथवा न्यूनता के अतिरिक्त एक अन्य तत्त्व भी मानते हैं। यह है अनुभयपर्यवसायिता। व्यतिरेक के इस भेद में उपमेय का न उत्कर्ष होता है और न अपकर्ष।^२

अप्ययदीक्षित का यह मत समीचीन नहीं। व्यतिरेक में उपमेय तथा उपमान में वैधर्म्य का प्रधानतः निर्देश अनिवार्य है। यदि उपमेय का न उत्कर्ष दिखाया गया है और न अपकर्ष तो वहाँ या तो वैधर्म्य का निर्देश होगा ही नहीं और यदि होगा भी तो केवल गौण होगा। इस प्रकार यह व्यतिरेक का उदाहरण न होकर उपमा का उदाहरण होगा।

प्राचीन आलंकारिकों में भामह ने व्यतिरेक के किसी भेद का निर्देश नहीं किया है। दण्डी ने व्यतिरेक का सविस्तार निरूपण किया है। उनके उपमा के भेद प्रतिषेधोपमा^३ का अन्तर्भाव इसी व्यतिरेक में किया जा सकता है। उद्भट ने उत्कर्षनिमित्त के उपादान तथा अनुपादान के आधार पर व्यतिरेक के भेद किए हैं तथा वैधर्म्यदृष्टान्त नामक एक

१. “यदि तु न्यूनत्वमपि व्यतिरेक इत्याग्रहस्तदेदमुदाहार्यम्—

‘जगत्त्रयत्राणधृतव्रतस्य क्षमातल केमलमेव रत्नम् ।

कथं समारोहसि हन्त राजन् सहस्रनेत्रस्य तुला द्विनेत्र ॥’

अत्र धर्मद्वयेनैव न्यूनोऽसि धर्मान्तरेण तु सम इति प्रतीतिकृतविच्छित्ति-विशेषादलंकारता । एव च लक्षणेऽपकर्षोऽप्येवजातीयो देयः ।”

—रसगंगाधर पृष्ठ ४७७

२ “अनुभयपर्यवसायी यथा—दृढतरनिबद्धमुष्टे कोशनिषण्णस्य सहजमलिनस्य । कृपास्य कृपास्य च केवलमाकारतो भेद ॥

—कुवलयानन्द पृष्ठ ६६

३ “न जातु शक्तिरिन्दोस्ते मुखेन प्रतिगर्जितुम् ।

अन्य भेद माना है।^१ भोज ने व्यतिरेक के सोलह भेद किए हैं।^२ उनके भेद के आधार सादृश्य की अभिधीयमानता तथा प्रतीयमानता को तो परवर्ती^३ आलकारिको ने स्वीकार किया है, परन्तु जाति, व्यक्ति, सादृश्य, वैयासादृश्य आदि भेद के अन्य आधारों का इन आलकारिकों ने अनुमरण नहीं किया है।

मम्मट ने व्यतिरेक के चौईस भेद किये हैं। भेद के लिए इन्होंने जिन हेतुओं को आधार माना है उनका प्रायः सभी आलकारिकों ने अनुमरण किया है। इनके द्वारा प्रतिपादित भेद के हेतु निम्नलिखित हैं—

व्यतिरेकस्य हेतु उपमेयगतमुत्कर्षनिमित्तम् उपमानगतमपकर्षकारणम् तयोर्द्वयोर्हृत्ति, एकतरस्य द्वयोर्वा अनुक्तिरित्यनुक्तित्रयम्, एतद्भेद-चतुष्टयमुपमानोपमेयभावे शब्देन प्रतिपादिते अर्थेन च क्रमेणोक्ताश्चत्वार एव भेदा आक्षिप्ते चोपमेये तावन्त एव एव द्वादश। एते श्लेषेऽपि भवन्तीति चतुर्विंशतिर्भेदाः।”
—काव्यप्रकाश पृ० ६४७

इस प्रकार मम्मट ने व्यतिरेक के भेदों के तीन कारण माने हैं। प्रथम कारण उपमेय का उत्कर्ष तथा उपमान का अपकर्ष है, द्वितीय कारण औपम्यवाचक शब्दों का निर्देशप्रकार है तथा तृतीय कारण शब्दों की श्लिष्टता तथा अश्लिष्टता है। प्रथम कारण के अनुसार व्यतिरेक के चार

कलङ्किनो जडस्येति प्रतिषेधोपमैः सा ॥” —काव्यादर्श २।३४

१. “विशेषापादनं यस्यादुपमानोपमेययोः ।

निमित्तादृष्टिदृष्टिभ्यां व्यतिरेकं द्विधा तु सः ॥”

—काव्यालंकारसारसंग्रह २।६

“यो वैधर्म्येण दृष्टान्तो यथेवादिसमन्वितः ।

व्यतिरेकोऽत्र सोपीष्टो विशेषापादनान्वयात् ॥”

—काव्यालंकारसारसंग्रह २।७

२. “स्वजातिव्यक्त्युपाधिभ्यामेकोभयभिदा च सः ।

सादृश्याद्वैसादृश्याच्च भिन्नं बोधाभिजायते ॥”

—सरस्वतीकण्ठाभरण ३।३३

भेद हो जाते हैं, द्वितीय के अनुसार इनमें से प्रत्येक के पुनः तीन भेद हो जाते हैं तथा तृतीय के अनुसार इनमें से प्रत्येक के पुनः दो भेद हो जाते हैं। इस प्रकार कुल चौदह भेद हो जाते हैं।

भेदों के इन कारणों के औचित्य पर विचार करने से प्रतीत होगा कि प्रथम कारण सर्वथा उचित है। उत्कर्ष तथा अपकर्ष का वैधर्म्य से सीधा सम्बन्ध है और यह वैधर्म्य व्यतिरेक के मूल में है। इस आधार पर व्यतिरेक के चार भेद होते हैं। मम्मट व्यतिरेक में उपमेय का अपकर्ष नहीं मानते। अतः उनके अनुसार ये चार भेद ही बनते हैं। परन्तु जैसा हमने ऊपर सिद्ध किया है व्यतिरेक में उपमेय का अपकर्ष भी सम्भव है। इस दशा में व्यतिरेक के आठ भेद बन जाते हैं। विश्वनाथ ने ऐसा ही माना है।^१

द्वितीय कारण को भेद का आधार मानना उचित नहीं। साम्यसूचक शब्दों का निर्देशप्रकार व्यतिरेक में विद्यमान साधर्म्य तथा वैधर्म्य के स्वरूप पर प्रभाव नहीं डाल सकता। हम 'अकलङ्कं मुखं तस्या न कलङ्की विधुर्यया' कहे अथवा 'तस्या अकलङ्कं मुखं कलङ्कि-विधुवन्नास्ति' कहे अथवा 'तस्या अकलङ्कं मुखं कलङ्किनं विधुं जयति' कहे, हमें सब दशाओं में मुख के विधु से उत्कर्ष की समान रूप से प्रतीति होगी।

तृतीय कारण श्लेष प्रत्येक दशा में व्यतिरेक का आधार नहीं बन सकता। व्यतिरेक का आधार बनने के लिए आवश्यक है कि श्लेष से निकलने वाले अर्थों में अर्थसम्बन्धी कोई सादृश्य हो। यदि ऐसा नहीं है तो श्लेष व्यतिरेक का आधार नहीं बन सकता। इसका विवेचन उपमा-प्रकरण में किया जा चुका है। निम्नलिखित उदाहरण से भी यह स्पष्ट है —

“नाल्प कविरिव स्वल्पश्लोको देव महान् भवान्।”

—काव्यप्रकाश ९। ३८०

१. “आधिक्यमुपमेयस्योपमानान्मूनात्तथा।”

यहा श्लोक के दो अर्थ हे—यश तथा पद्य । राजा के साथ इसका अर्थ यश लगता है तथा कवि के साथ पद्य । यश तथा पद्य मे किसी प्रकार का सादृश्य नहीं । अतः श्लोक शब्द राजा तथा कवि मे किसी साधर्म्य का बोध नहीं करा सकता । जब इन दोनों मे किसी साधर्म्य का बोध ही सम्भव नहीं तब यह कहना कि इनमे से एक मे साधर्म्य का उत्कर्ष है कोई अर्थ नहीं रखता ।

रूपक

उपमा में उपमेय तथा उपमान में किसी एक अथवा किन्हीं अनेक धर्मों को लेकर साधर्म्य होता है तथा अन्य धर्मों को लेकर वैधर्म्य होता है। रूपक में उपमेय तथा उपमान के इस साधर्म्य का इतना विस्तार होना है कि वैधर्म्य का सर्वथा लोप हो जाता है। इस प्रकार यह साधर्म्य यहाँ साधर्म्य न रहकर ताद्रूप्य बन जाता है। उपमा के उदाहरण 'मुख कमलमिव सुन्दरम्' में मुख का कमल से जो सादृश्य था वह रूपक के उदाहरण 'मुख कमलमस्ति' में ताद्रूप्य में परिणत हो गया है। उपमा में मुख कमल के केवल समान था। यहाँ वह कमल के तद्रूप बन गया है। अतः रूपक में ताद्रूप्यप्रतीति का चमत्कार होता है। दण्डिविरचित रूपक की निम्नलिखित परिभाषा में यही बात है:—

“उपमैव तिरोभूतभेदा रूपकमुच्यते” —काव्यादर्श २। ६६

कतिपय आलंकारिक रूपक में ताद्रूप्यप्रतीति न मानकर अभेद-प्रतीति मानते हैं। मम्मट इसी मत के समर्थक है —

तद्रूपकमभेदो य उपमानोपमेययो ” —काव्यप्रकाश सू० १३९

इस प्रकार रूपक के स्वरूप के विषय में आलंकारिकों के दो मत हैं। कतिपय आलंकारिक इसका स्वरूप ताद्रूप्यप्रतीति मानते हैं तो अन्य इसका स्वरूप अभेदप्रतीति मानते हैं। विश्वेश्वर ने इन दोनों मतों का स्पष्ट उल्लेख किया है —

“अभेदाराप एव रूपकमिति काव्यप्रदीप । अन्ये तु
सारूप्यमेव रूपकमित्याहुः ।” —अलंकारकौस्तुभ पृ० २०६

रूपक में एक वस्तु का अन्य पर आरोप होता है, इस बात से तो सभी सहमत हैं, परन्तु यह आरोप उन वस्तुओं के ताद्रूप्य के रूप में होता है अथवा अभेद के रूप में इस विषय को लेकर उनमें मतभेद है। कतिपय आलंकारिक आरोप का अर्थ जहाँ ताद्रूप्य लेते हैं वहाँ अन्य उसका अर्थ अभेद लेते हैं।

रूपक के उदाहरण 'मुख कमलमस्ति' को ध्यान में रखने पर प्रतीत होगा कि रूपक में अभेद-प्रतीति मानना उचित नहीं। अभेद के लिए आवश्यक है कि वस्तुओं के पृथक् अस्तित्व का लोप हो जाए। गुणों का ऐक्य ही अभेद के लिए पर्याप्त नहीं, परन्तु आवश्यकता इस बात की है कि एक वस्तु का अस्तित्व अन्य में विलीन हो जाए और फलस्वरूप दो वस्तुएं न रहकर एक ही वस्तु रह जाए। जब जीव तथा ब्रह्म का अभेद बताया जाता है तो इसका यह तात्पर्य नहीं कि जीव तथा ब्रह्म का अस्तित्व तो पृथक् है परन्तु उनमें गुण एक ही हैं, अपितु इसके विपरीत इसका अर्थ यह है कि इनका अस्तित्व एक दूसरे से पृथक् नहीं। ये दोनों वस्तुएं वस्तुतः एक ही तत्त्व हैं। रूपक के उपर्युक्त उदाहरण में ऐसी बात नहीं। यहाँ मुख तथा कमल का अस्तित्व पृथक् बना हुआ है। मुख का मुखत्व तथा कमल का कमलत्व यहाँ मिलकर एक नहीं बन जाते। यहाँ केवल इतना कहा गया है कि मुख तथा कमल में ताद्रूप्य है। यदि यहाँ अभेद-प्रतीति मानी जाती है तो मुख का अस्तित्व कमल में विलीन हो जाना चाहिए और फलतः कमल ही अवशिष्ट रह जाना चाहिए। यहाँ ऐसी बात नहीं।

जब तक दो वस्तुएं बनी हुई हैं और हम उनको दो वस्तुओं के रूप में ही देखते हैं तब तक उनमें अभेद सम्भव नहीं। दो वस्तुओं को हम सादृश्य के आधार पर कितना ही समीप क्यों न लाएं जब तक उनमें द्वित्व की प्रतीति बनी रहेगी तब तक उनमें अभेद अथवा अद्वैत सम्भव नहीं। उपर्युक्त उदाहरण में यही बात है। हम यहाँ मुख को मुख मानकर चलते हैं। तथा कमल को कमल मानकर चलते हैं और तब इन्हें सादृश्य के आधार पर समीप लाने का प्रयत्न करते हैं। सादृश्य की यह प्रक्रिया ताद्रूप्य-प्रतीति से आगे नहीं बढ़ सकती।

जहाँ तक उपमेय तथा उपमान के निर्देश का सम्बन्ध है रूपक तथा उपमा में कोई भेद नहीं। इनमें भेद केवल यही है कि जहाँ उपमा में उपमेय को उपमान के समान कहा जाता है वहाँ रूपक में उस पर उपमान का आरोप कर दिया जाता है। उपमा में उपमेय तथा उपमान की उपर्युक्त समानता गुणों को लक्ष्य करके होती है। अतः रूपक में भी उपर्युक्त आरोप इनके गुणों को लक्ष्य करके सम्भव है। इस प्रकार रूपक में ताद्रूप्य-प्रतीति ही होती है अभेद-प्रतीति नहीं।

रूपक मे अभेद प्रतीति नही होती इसी बात को लक्ष्य करके हेमचन्द्र ने अपनी रूपक की परिभाषा मे भेदेन शब्द का सन्निवेश किया है ।^१ रुय्यक ने भी अपनी रूपक की परिभाषा मे अभेद का सन्निवेश न करके 'अभेदप्राधान्य' का सन्निवेश किया है ।^२ अभेद की प्रवानता का अर्थ यही है कि रूपक मे भेद की सत्ता अवश्य होती है ।^३

अप्यदीक्षित ने रूपक मे ताद्रूप्यप्रतीति का खण्डन किया है,^४ परन्तु बाद मे अपनी रूपक की परिभाषा मे 'उपरञ्जकता' शब्द का सन्निवेश करके उसका अर्थ ताद्रूप्य ही लिया है ।^५ यह परस्पर विरोध है ।

अप्यदीक्षित कहते हैं कि रूपक मे ताद्रूप्य-प्रतीति तथा अतिशयोक्ति मे अभेद प्रतीति मानने का कोई आधार नही क्योंकि इसके विपरीत बात भी कही जा सकती है ।^६ दीक्षित का यह मत युक्तिसंगत नही । उपर्युक्त विवेचन से यह स्पष्ट है कि रूपक मे ताद्रूप्यप्रतीति सर्वथा न्यायसंगत है । अतः इसमे सन्देह का कोई कारण नही दिखाई देता ।

१ "सादृश्ये भेदेनारोपो रूपकमेकानेकविषयम् ।"

—काव्यानुशासन ६ । ५

२ "अभेदप्राधान्ये आरोप आरोपविषयानपह्नवे रूपकम् ।"

—सर्वस्व सू० १५

३ "अभेदस्य प्राधान्याद् भेदस्य वस्तुतः सद्भावः" —

सर्वस्व पृष्ठ ३२

४ 'ताद्रूप्यप्रतिपत्तिरारोपस्तदभेदप्रतिपत्तिरध्यवसाय इति तयोर्भेदः ।

इति चेत् । न । वैपरीत्यस्यापि वक्तुं शक्यत्वात् ।"

—चित्रमीमांसा पृष्ठ ५२

५. "बिम्बाविशिष्टे निर्दिष्टे विषये यद्यनिह्नुते ।

उपरञ्जकतामेति विषयी रूपकं तदा ।"

—चित्रमीमांसा पृष्ठ ५६

"उपरञ्जकतामाहार्यताद्रूप्यनिश्चयगोचरतामेति ।"

—चित्रमीमांसा पृष्ठ ५७

६. "ताद्रूप्यप्रतिपत्तिरारोपस्तदभेदप्रतिपत्तिरध्यवसाय इति तयोर्भेदः ।

इति चेत् । न । वैपरीत्यस्यापि वक्तुं शक्यत्वात् ।"

—चित्रमीमांसा पृष्ठ ५२

रूपक में इस ताद्रूप्यप्रतीति की क्या प्रक्रिया है इस विषय को लेकर आलङ्कारिकों में मतभेद है। प्राचीन आलङ्कारिकों के अनुसार यह प्रतीति लक्षणा के द्वारा होती है। इनके अनुसार 'मुख कमलमस्ति' इस वाक्य में सारोपा लक्षणा है। यहाँ कमल के मुख्यार्थ का बाध हो जाता है और उसका लक्ष्यार्थ कमल के गुणों से युक्त पदार्थ निकलता है। यह लक्ष्यार्थ मुख्यार्थ के साथ गुणों के सादृश्य के द्वारा सम्बद्ध है। 'मुख कमलमस्ति' में मुख का सम्बन्ध इस लक्ष्यार्थ के साथ होता है और इससे प्रयोजन के रूप में मुख तथा कमल में ताद्रूप्य की प्रतीति होती है।^१

नव्य आलङ्कारिकों का इससे मतभेद है। इनके अनुसार रूपक में लक्षणा मानने की आवश्यकता नहीं। नाम तथा अर्थों के पारस्परिक संसर्ग से ही उनके सम्बन्ध का ज्ञान हो जाता है। उपर्युक्त उदाहरण में मुख को कमल कहने से ही मुख तथा कमल में ताद्रूप्यप्रतीति सम्भव है। अतः यहाँ लक्षणा मानकर प्रयोजन के रूप में ताद्रूप्यप्रतीति की क्लिष्ट कल्पना अनावश्यक है।^२

दोनों मतों के औचित्य पर विचार करने से प्रतीत होगा कि द्वितीय मत प्रथम की अपेक्षा उचित है। जब मुख को कमल कहा जाता है तब इससे सीधे ही हमें इन दोनों में ताद्रूप्यप्रतीति हो जाती है। यह नहीं कि कमल के मुख्यार्थ का पहले बाध हो और बाद में लक्ष्यार्थ का ज्ञान होने पर प्रयोजन के रूप में हमें यह ताद्रूप्यप्रतीति हो। 'मुख कमलमस्ति' इस वाक्य में हम कमल को उससे सम्बद्ध गुणों के रूप में देखते हैं। अतः इन गुणों से युक्त कमल के साथ

१. "तत्र प्राञ्च—'विषयिवाचकपदेन विषयिवृत्तिगुणवतो लक्षणाया सारोप-
योपस्थितौ, विषये तस्याभेदेन ससर्गेण विशेषणतयान्वयः । एव च मुख चन्द्र
इत्यत्र चन्द्रवृत्तिगुणवदभिन्नं मुखमिति धीः
' इत्याहुः ।"

—रसगंगाधर पृष्ठ ३१८-३१९

२ "नव्यास्तु —नामार्थयोरभेदससर्गेणान्वयस्य व्युत्पत्तिसिद्धत्वाच्चन्दाभिन्न
मुखमिति लक्षणा विनैव बोधः । फलस्यान्यथैवोपपत्तेर्लक्षणाकल्पनस्य न्याय्यत्वात् ।"

—रसगंगाधर पृष्ठ ३१६

इन्ही गुणों से युक्त मुख का सम्बन्ध स्वतः हो जाता है। यह बात भी नहीं कि मुख तथा कमल की आकृतियों में भेद है अतः इनका स्वतः सम्बन्ध नहीं हो सकता। उपर्युक्त वाक्य में मुख तथा कमल की स्थूल आकृतियों से प्रयोजन नहीं अपितु उनकी कल्पनाजन्य आकृतियों से प्रयोजन है और इन कल्पनाजन्य आकृतियों में ताद्रूप्य है। जिस सौन्दर्य को लक्ष्य करके मुख तथा कमल का ताद्रूप्य दिखाया गया है वह सौन्दर्य इनकी आकृतियों के रूप में ही है। अतः इनकी आकृतियों में अममानता बताकर दोनों का असम्बन्ध बताना उचित नहीं। जिस धर्म को लक्ष्य करके दो वस्तुओं का ताद्रूप्य बताया जाता है वह यदि उनकी आकृतियों से सम्बद्ध नहीं तब तो उन वस्तुओं के सीधे सम्बन्ध का बाधकर लक्षणा स्वीकार की जा सकती है अन्यथा नहीं।

“गौर्वाहीक”^१ में जाड्य मान्य आदि धर्मों को लक्ष्य करके वाहीक को गौ कहा गया है। इन धर्मों का गौ की आकृति से कोई सम्बन्ध नहीं। जब गौ शब्द का उच्चारण किया जाता है तब नेत्रेन्द्रियगम्य रूप ही सर्वप्रथम हमारे सामने आता है। यह उसकी आकृति और उससे सम्बद्ध गुणों के रूप में होता है। इसका बाध हो जाने पर जाड्यमान्य आदि अन्य धर्म हमारी बुद्धि के विषय बनते हैं। अतः यहाँ लक्षणा स्वीकार की जा सकती है।

इस प्रकार रूपक में प्रायः अभेदसर्ग के द्वारा काम चल सकता है। परन्तु जिन गुणों को लक्ष्य करके वस्तुओं का तादात्म्य दिखाया जाता है वे यदि अर्थज्ञान के बाद सीधे उपस्थित न हों तो लक्षणा स्वीकार की जा सकती है।

रूपक एक सादृश्यमूलक अलंकार है। अतः यह आवश्यक है कि इसमें विद्यमान आरोप सादृश्य पर आश्रित हो। यदि आरोप सादृश्य पर आश्रित न होकर कार्यकारणभावादि पर आश्रित है तो हम इसे रूपक का उदाहरण नहीं कह सकते।

“नेत्रानन्देन चन्द्रेण माहेन्द्री दिगलकृता।”^२ यहाँ चन्द्र को

आनन्द कहा गया है। चन्द्र यहा कारण है तथा आनन्द कार्य है। इस प्रकार आनन्द तथा चन्द्र मे कार्यकारणसम्बन्ध है। यह सम्बन्ध ताद्रूप्य-सम्बन्ध से भिन्न है। ताद्रूप्य-सम्बन्ध के लिए आवश्यक है कि इसके द्वारा परस्पर सम्बद्ध वस्तुओ मे एक जैसे गुण हो। यहा ऐसी बात नही। यहा चन्द्र को आनन्द इसलिए नही कहा गया क्योकि उनमे एक जैसे गुण विद्यमान है अपितु इसलिए कि चन्द्र आनन्द का जनक है। इसीलिए विद्वानो ने उपर्युक्त उदाहरण मे रूपक न मानकर हेत्वलकार माना है। जगन्नाथ का यही मत है।^१

उपमा के समान रूपक मे भी कवि का उद्देश्य कभी कभी वस्तुओ का ताद्रूप्य न दिखाकर उनके सम्बन्धो का ताद्रूप्य दिखाना होता है। वस्तुओ का सम्बन्ध तीन प्रकार से होता है—अनुकूल रूप से, प्रतिकूल रूप से तथा असम्भव रूप से। जगन्नाथ ने प्रथम दो प्रकारो का निरूपण किया है।^२ असम्भव सम्बन्ध का जगन्नाथ ने उल्लेख नही किया है परन्तु उनके निम्नलिखित उदाहरण से यह स्पष्ट है—

“त्वयि कोपो महीपाल मुधाशौ हव्यवाहन ।”

—रसगंगाधर पृ० ३१८

यहा राजा तथा कोप के असम्भव सम्बन्ध का ताद्रूप्य चन्द्र तथा अग्नि के असम्भव सम्बन्ध से दिखाया गया है।

उपमा के समान रूपक मे भी साधारणधर्म का निर्देश अनुगामित्व बिम्बप्रतिबिम्बभावादि अनेक प्रकार से हो सकता है। साधारणधर्म के इन प्रकारो का रूपक मे निरूपित ताद्रूप्य से कोई विरोध नही होता अपितु ये साधारणधर्म ही विस्तृत होकर वस्तुओ के ताद्रूप्य मे परिणत हो जाते है। दो वस्तुओ के ताद्रूप्य का यह अर्थ नही कि उनके समस्त सम्भव गुण एक जैसे हो अपितु इसका अर्थ यह है कि जिस साधारणधर्म

१ “यत्तु ‘सादृश्यप्रयुक्त सम्बन्धान्तरप्रयुक्तो वा यावन्मिन्नयोः सामानाधिकरण्यनिर्देशः स सर्वोऽपि रूपकम् ।’... ‘इति रत्नाकरेणोक्तम्, तत्र ।”

—रसगंगाधर पृष्ठ २६८

२. “... इत्यत्रारोप्यमाणयोः परस्परमारोपविषययोश्चानुकूल्ये रूपकयोरनुग्राह्यानुग्राहकभावो दशितः। प्रातिकूल्ये यथा ...” —रसगंगाधर पृष्ठ ३३५

को लक्ष्य करके दो वस्तुएँ हमारी दृष्टि का विषय बनती हैं वह हमें उन वस्तुओं का स्वरूप प्रतीत हो और उसके आधार पर उन दोनों में ताद्रूप्य दिखाई दे। जहाँ साधारणधर्म का निर्देश नहीं होता वहाँ भी ताद्रूप्यप्रतीति प्रतीयमान साधारणधर्म को लक्ष्य करके होती है। 'मुख कमलमस्ति' में साधारणधर्म सौन्दर्य व्यंग्य है। मुख तथा कमल में ताद्रूप्यप्रतीति इसी साधारणधर्म को लक्ष्य करके होती है। यह साधारणधर्म हमें मुख तथा कमल का रूप प्रतीत होता है। मुख का रूप यही सौन्दर्य होता है और कमल का रूप भी यही होता है। अतः दोनों में ताद्रूप्यप्रतीति स्वाभाविक है।

साधारणधर्म के अनिर्देश की अवस्था में भी जब ताद्रूप्यप्रतीति प्रतीयमान साधारणधर्म को लक्ष्य करके मानी जाती है तब उम साधारणधर्म के निर्देश की अवस्था में उसके आधार पर ताद्रूप्यप्रतीति मानना सर्वथा उचित है।

“नरानम्र त्रातु त्वमिह परम भेषजमसि” —रसगंगाधर पृ० ३२४

यहाँ निर्दिष्ट साधारणधर्म त्राण को लक्ष्य करके भेषज तथा भागीरथी का ताद्रूप्य दिखाया गया है।^१

— अनुगामी साधारणधर्म के समान बिम्बप्रतिबिम्बभावापन्न साधारणधर्म भी वस्तुओं की ताद्रूप्य-प्रतीति का कारण बन सकता है। बिम्बप्रतिबिम्बभाव की अवस्था में साधारणधर्म के उपमेय तथा उपमान में भिन्न स्वरूप होते हैं परन्तु इन भिन्न स्वरूपों में एक सामान्य तत्त्व होता है। यही सामान्य तत्त्व विस्तृत होकर उपमेय तथा उपमान के ताद्रूप्य का कारण बनता है। जिस प्रकार साधारणधर्म की अनुगामिता वस्तुओं के रूप में परिणत होकर उनकी ताद्रूप्यप्रतीति का कारण बनती है, उसी प्रकार बिम्बप्रतिबिम्बभावापन्न साधारणधर्म का यह सामान्यतत्त्व भी वस्तुओं की ताद्रूप्यप्रतीति का कारण बन सकता है।

“कुङ्कुमद्रवलिप्लाग काषायवसनो यति ।

कोमलातपबालाभ्र सन्ध्याकालो न संशय ॥”

—रसगंगाधर पृ० ३१८

१. “अत्र त्रातुमिति तुमुबन्तेन शब्देनोपात्तं जडान्धादित्राणं भेषजभागीरथयो. ।”

यहा यति पर सन्ध्याकाल का आरोप है। कुङ्कुमद्रव तथा काषायवसन एव कोमलातप तथा बालाभ्र मे बिम्बप्रतिबिम्बभाव है। साधारणवर्म का यह बिम्बप्रतिबिम्बभाव ही उपर्युक्त आरोप का कारण है।

अप्यदीक्षित रूपक मे साधारणवर्म का बिम्बप्रतिबिम्बभाव नहीं मानते। इसीलिए उन्होंने अपनी रूपक की परिभाषा मे 'बिम्बाविशिष्टे' शब्द का सन्निवेश किया है।^१ जहा साधारणवर्म के बिम्बप्रतिबिम्बभाव के साथ आरोप होता है वहा अप्यदीक्षित रूपक न मानकर निदर्शना मानते है।

अप्यदीक्षित का यह मत उचित नहीं। रूपक का स्वरूप ताद्रूप्य-प्रतीति है। यह ताद्रूप्यप्रतीति साधारणवर्म की अनुगामिता के कारण होती है अथवा बिम्बप्रतिबिम्बभाव के कारण, होगी यह ताद्रूप्यप्रतीति ही। अतः केवल साधारणवर्म के बिम्बप्रतिबिम्बभाव के कारण हम इसे रूपक से भिन्न अलंकार के अन्तर्गत नहीं रख सकते। दूसरे जब उपमा मे साधारणवर्म के बिम्बप्रतिबिम्बभाव के आधार पर सादृश्य सम्भव है तब रूपक मे उसके आधार पर ताद्रूप्यप्रतीति कैसे सम्भव नहीं। यही कारण है कि जगन्नाथ ने अप्यदीक्षित के उपर्युक्त मत का खण्डन किया है।^२

उपमा मे साधारणवर्म के लिए जो नियम लागू होने हे प्राय वे ही रूपक मे उन पर लागू होते हे। अतः इनके पृथक् विवेचन की आवश्यकता नहीं।

आलंकारिको ने उपमा के समान रूपक के भी संश्लिष्ट चित्रण तथा इस चित्रण के अभाव के आधार पर भेद किए हे। ये भेद साग, निराग तथा परम्परित रूपक है। साग रूपक मे संश्लिष्ट चित्रण होता है। इसमे अवयवियों के आरोप के अतिरिक्त अवयवों का भी आरोप होता है।

१. "बिम्बाविशिष्टे निर्दिष्टे विषये यद्यनिहनुते।

उपरञ्जकतामेति विषयी रूपक तदा ॥"

—चित्रमीमांसा पृष्ठ ५६

२ "यदपि रूपके बिम्बप्रतिबिम्बभावो नास्तीत्युक्तं तदपि भ्रान्त्येव।"

—रसगंगाधर पृष्ठ ३०१

अवयवों का आरोप इसमें अवयवियों के आरोप का कारण नहीं होता परन्तु उसका पोषकमात्र होना है। अवयवियों का आरोप उनमें विद्यमान साधारणवर्म के आधार पर सम्भव है।^१ सावयवोपमा के समान इसके भी ममस्तवस्तुविषय तथा एकदेशविवर्ति ये दो भेद होते हैं।

निरा रूपा में इस चित्रण का अभाव होता है। निरवयवोपमा के समान इसके शुद्ध तथा मालारूप दो भेद होते हैं।

परस्परित रूपा को भिन्न भेद मानने की आवश्यकता नहीं। परस्परित रूपा में एक आरोप को अन्य आरोप का कारण बताकर आलंकारिकों ने इसे पृथक् भेद सिद्ध करने का यत्न किया है। परन्तु जिस प्रकार एक सादृश्य अन्य सादृश्य का कारण नहीं हो सकता उसी प्रकार एक आरोप भी अन्य आरोप का कारण नहीं हो सकता। उपमा के प्रकरण में इसका विवेचन किया जा चुका है। निम्नलिखित उदाहरण से भी यह स्पष्ट है —

“सद्व शमुक्तामणि”

—काव्यप्रकाश १०।३८०

यहाँ वंश पर वेणु के आरोप को राजा पर मुक्तामणि के आरोप का कारण कहा गया है परन्तु यह उचित नहीं। यहाँ वंश पर वेणु का आरोप सम्भव नहीं और यदि सम्भव हो भी तो वह राजा पर मुक्तामणि के आरोप का कारण नहीं हो सकता। वस्तुतः यहाँ कवि का तात्पर्य राजा तथा मुक्तामणि में ताद्रूप्य दिखाने से नहीं अपितु वंश तथा राजा के सम्बन्ध एवं वेणु तथा मुक्तामणि के सम्बन्ध में ताद्रूप्य दिखाने से है। अतः परस्परित रूपा में सम्बन्धों का ताद्रूप्य होता है।

१. “सागरूपके तु वर्णनीयस्याग्निः रूपेण सुप्रसिद्धसाधर्म्यनिमित्तकमेव न तु तन्नागरूपमेव निमित्त तस्य तद्विनाप्युपपत्तेः, तन्नागरूपक तु सुप्रसिद्ध-साधर्म्यनिमित्तकस्य अग्निरूपकस्य परिपोषकमात्रम्।”

रूपक् का उपर्युक्त आधार पर विभाजन प्राचीन काल से आरम्भ हो गया था। शनैः शनैः इसका विकास होता गया। भामह ने समस्तवस्तु-विषय तथा एकदेशविवर्ति ये दो भेद रूपक के किए हैं।^१ दण्डी ने समस्त-वस्तुविषय का नाम सकलरूपक^२ रखा है तथा अवयवरूपक एवं अवयविरूपक का उल्लेख किया है।^३ उद्भवट ने समस्तवस्तुविषय तथा एकदेशविवर्ति के अतिरिक्त एकदेशवृत्तिरूपक^४ का भी उल्लेख किया है। इसकी परिभाषा उन्होंने 'पररूपेण रूपणात्'^५ की है। अतः यह श्लिष्टपरम्परित रूपक से मिलता जुलता है। रुद्रट ने रूपक के सावयव, निरवयव तथा सकीर्ण भेद करके इनके अन्य उपभेद किए हैं।^६ भम्मट, स्य्यक, विश्वनाथ, जगन्नाथ आदि ने साग, निरग तथा परम्परित का भेदो सहित निरूपण किया है।

दण्डी ने समास के आधार पर रूपक के तीन भेद किए हैं। ये समस्त, व्यस्त तथा समस्तव्यस्त हैं।^७ रुद्रट ने समास तथा वाक्य के

१. "समस्तवस्तुविषयमेकदेशविवर्ति च ।

द्विधा रूपकमुद्दिष्टमेतत्तच्चोच्यते यथा ॥" —भामहलङ्कार २।२२

२. "ताम्राङ्गुलिदलश्रेणि नखदीधितिकेसरम् ।

ध्रियते मूर्ध्नि भूपालैर्भवच्चरणपङ्कजम् ॥ ६६

अङ्गुल्यादौ दलादित्व पादे चारोप्य पद्मताम् ।

तद्योग्यस्थानविन्यासादेतत् सकलरूपकम् ॥ ७०

—काव्यादर्श २।६६, ७०

३. देखिए काव्यादर्श पृष्ठ १६२, १६३

४, ५. बन्धस्तस्य यत्. श्रुत्या श्रुत्यर्थाभ्या च तेन तत् ।

समस्तवस्तुविषयमेकदेशविवर्ति च ॥

समस्तवस्तुविषय मालारूपकमुच्यते ।

यद्वेकदेशवृत्ति स्यात् पररूपेण रूपणात् ॥

—काव्यालंकारसारसंग्रह १।१२, १३

६. "सावयवं निरवयव सकीर्ण चेति भिद्यते भूयः ।

द्वयमपि पुनर्द्विधैतत्समस्तविषयैकदेशितया ॥"—काव्यालंकार ८।४१

७. इत्येतदसमस्ताख्य समस्त पूर्वरूपकम् ।

स्मित मुखेन्दोर्ज्योत्स्नेति समस्तव्यस्तरूपकम् ॥

—काव्यादर्श २।६८

आधार पर रूपक के समासरूपक तथा वाक्यरूपक दो भेद किए हैं।^१ समास तथा वाक्य के आधार पर रूपक का यह विभाजन उचित नहीं। रूपक का स्वरूप ताद्रूप्य है। उसका विभाजन के इस आधार से कोई सम्बन्ध नहीं।

अप्ययदीक्षित ने ताद्रूप्य तथा अभेद के आधार पर रूपक के दो भेद करके पुन अधिकता, न्यूनता तथा अनुभयपर्यवसायिता के आधार पर प्रत्येक के तीन भेद किए हैं।^२

दीक्षित का यह विभाजन उचित नहीं। रूपक में अभेदप्रतीति नहीं होती है। न्यूनता तथा अधिकता भी रूपक में नहीं होती। अभेद के उदाहरण अतिशयोक्ति के अन्तर्गत आ जाते हैं तथा अधिकता के व्यतिरेक के अन्तर्गत।

दण्डी ने युक्त, अयुक्त, ललित, हेतु आदि रूपक के अनेक भेद किए हैं।^३ इस विभाजन का रूपक के तत्त्व ताद्रूप्य से कोई सम्बन्ध नहीं। अतः इन्हे पृथक् भेद मानने की आवश्यकता नहीं।

१ उपसर्जनोपमेयं कृत्वा तु समासमेतयोरुभयो ।

यत्तु प्रयुज्यते तद्रूपकमन्यत्समासोक्तम् ॥ —काव्यालङ्कार ८-४०

२ “ततश्च रूपक तावद्विविधम्—अभेदरूपकं ताद्रूप्यरूपकं चेति । द्विविधमपि प्रत्येकं त्रिविधम्—प्रसिद्धविषयाधिक्यवर्णनेन, तन्न्यूनतावर्णनेनानुभयोक्त्या चैवं रूपक षड्विधम् ।”

—कुवलयानन्द पृ० १६

३ स्मितपुष्पोज्ज्वल लोलनेत्रभृगमिदं मुखम् ।

इति पुष्पद्विरेफाणा सगत्या युक्तरूपकम् ॥ ७७

इदमाद्रस्मितज्योत्स्न स्निग्धनेत्रोत्पलमुखम् ।

इति ज्योत्स्नोत्पलयोगादयुक्तं नाम रूपकम् ॥ ७८

रूपणादङ्गिनोऽङ्गानां रूपणारूपणाश्रयात् ।

रूपकं विषमं नाम ललितं जायते यथा ॥ ७९

गाम्भीर्यप्रमुखैरत्र हेतुभिः सागरो गिरिः ।

कल्पद्रुमश्च क्रियते तदिदं हेतुरूपकम् ॥ ८६

—काव्यादर्श द्वि० परि०

दण्डी ने उममारूपक तथा रूपकरूपक ये रूपक के दो भेद और माने हे । जयदेव ने रूपकरूपक के लिए रूपितरूपक^१ शब्द का प्रयोग किया है । उपमारूपक में आरोप तथा सादृश्य दोनों होते हैं ।

यथा— “अयमालोहितच्छायो मदेन मुखचन्द्रमा ।

सनद्वोदयरगस्य चन्द्रस्य प्रतिगर्जति ॥”

—काव्यादर्श २ । ८९

रूपकरूपक में एक वस्तु पर एक साथ दो वस्तुओं का आरोप होता है ।

यथा— “मुखपकजरगेऽस्मिन् भ्रूलतानर्तकी तव । .

लीलानृत्त करोतीति ॥”

—काव्यादर्श २ । ९३

विश्वनाथ ने अधिकारूढवैशिष्ट्य रूपक का उल्लेख किया है । इसका उदाहरण इस प्रकार है —

“इदं वक्त्रं साक्षाद्विरहितकलकः शशधर ॥”—साहित्यदर्पण पृ० ५२७

यहाँ मुख का चन्द्रमा से उत्कर्ष दिखाया गया है । अतः यह उदाहरण रूपक का न होकर व्यतिरेक का है ।

परिणाम तथा उसका रूपक में अन्तर्भाव

कतिपय आलङ्कारिको ने परिणाम को रूपक से पृथक् अलङ्कार माना है। इनमें रूय्यक, जयदेव, विद्यानाथ, विद्याधर, विश्वनाथ, अप्पयदीक्षित, जगन्नाथ आदि उल्लेखनीय हैं। रूय्यक ने परिणाम की परिभाषा इस प्रकार की है —

“आरोप्यमाणस्य प्रकृतोपयोगित्वे परिणामः” —सर्वस्व सू० १६

विश्वनाथ, अप्पयदीक्षित, जगन्नाथ आदि की परिभाषाओं में इससे साधारण भेद है। इन्होंने विषयात्मतया अथवा इसके पर्यायवाची शब्द का सन्निवेश और किया है —

“विषयः तत्तयारोग्ये प्रकृतार्थोपयोगिनि ।

परिणामो भवेत्तुल्यातुल्याधिकरणो द्विधा ।”

—साहित्यदर्पण १० । ३४

“परिणाम क्रियार्थश्चेद्विषयी विषयात्मना ।”

—कुवलयानन्द ६ । २१

“विषयी यत्र विषयात्मतयैव प्रकृतोपयोगी न स्वातन्त्र्येण स परिणामः ।”

—रसगगाधर पृ० ३२९

विद्याधर की परिभाषा इनमें विपरीत है —

“यत्रारोपविषय प्रकृतकार्यसिद्धयर्थमारोप्यमाणात्मतया परिणमति तत्र यथार्थाभिधान परिणामः ।” —एकावली

इन सब परिभाषाओं में एक तत्त्व सामान्य है और वह है प्रकृतार्थोपयोगित्व । यह प्रकृतार्थोपयोगित्व दो प्रकार से सम्भव है — आरोप्यमाण का आरोपविषय के रूप से अथवा आरोपविषय का आरोप्यमाण के रूप से । विश्वनाथ, अप्पयदीक्षित तथा जगन्नाथ प्रथम मत के समर्थक हैं तथा विद्याधर द्वितीय मत के । रूय्यक ने परिभाषा में तो इसका उल्लेख नहीं किया परन्तु उनकी व्याख्या में ये दोनों बातें मिलती हैं —

“परिणामे तु प्रकृतात्मतया आरोप्यमाणस्योपयोग इति प्रकृतमारोप्यमाणरूपत्वेन परिणमति ।” —सर्वस्व पृ० ३८

दोनों बातों का उल्लेख होने के कारण रूय्यक की उपर्युक्त उक्ति में पूर्वोपर विरोध प्रतीत होता है ।

इन तत्त्वों के आधार पर परिणाम की रूपक से तुलना करने पर प्रतीत होगा कि परिणाम रूपक से पृथक् नहीं। जहाँ तक प्रकृतोपयोगित्व का प्रश्न है यह परिणाम तथा रूपक से समान रूप में विद्यमान है। रूपक में दो वस्तुओं का ताद्रूप्य होता है। इस ताद्रूप्य का प्रकृत अर्थ के लिए उपयोगी होना आवश्यक है। दो वस्तुओं का ताद्रूप्य इसीलिए दिखाया जाना है कि इसमें प्रकृत अर्थ में चमत्कार आए। यदि ताद्रूप्य से यह चमत्कार नहीं आता है तो वह ताद्रूप्य निरर्थक होगा और उसे अलंकार की श्रेणी में ही नहीं रखा जाएगा।

रुच्यक तथा विश्वनाथ का मत है कि रूपक में आरोप्यमाण आरोप-विषय का केवल उपरञ्जक होता है परिणाम के समान प्रकृत अर्थ का उपयोगी नहीं होता:—

“रूपके ‘मुखचन्द्र पश्यामि’ इत्यादावारोप्यमाणचन्द्रादेरुपरञ्जकता-
मात्रम्, न तु प्रकृते दर्शनादावुपयोगः ।” — साहित्यदर्पण पृ० ५२९

यह मत युक्तियुक्त नहीं। ‘मुखचन्द्र पश्यामि’ में प्रकृत अर्थ दर्शन क्रिया नहीं अपितु दर्शन का विषय है और इसमें ताद्रूप्य से चमत्कार अवश्य आता है।

स्वयं अप्रयदीक्षित जो परिणाम के समर्थक है रूपक में प्रकृतार्थोप-योगित्व स्वीकार करते हैं। उन्होंने रुच्यक के रूपक के उदाहरणों में प्रकृतार्थोपयोगित्व की ओर संकेत करके इस सिद्धान्त का खण्डन किया है कि प्रकृतार्थोपयोगित्व परिणाम का रूपक से विभेदक है।^१

परिणाम का दूसरा तत्त्व है आरोप्यमाण का आरोपविषय में परिणत होना अथवा आरोपविषय का आरोप्यमाण में परिणत होना। यह तत्त्व ताद्रूप्य से भिन्न नहीं। ताद्रूप्य दो वस्तुओं में होता है। हम

१ “‘आरोप्यमाणस्य प्रकृतोपयोगित्वे परिणाम’ इति तल्लक्षणमुक्तम् ।
तत्र शङ्क्यते—

‘यामि मनोवाक्यैः शरणं करुणात्मकं जगन्नाथ ।

जन्मजरामरणवर्तणतरणं तवाङ्घ्रियुगम् ॥’

इति श्लोकेष्वारोप्यमाणानां तरण्यनयनप्रसूतानां तरणनिरिक्षणवर्तसनरूप-
प्रकृतकार्योपयोगे सध्यप्युक्तलक्ष्णकृतालंकारसर्वस्वकारेणैव रूपकमङ्गीकृतम् ।”

चित्रमीमांसा पृ० ६२—६३

प्रथम वस्तु का द्वितीय वस्तु से ताद्रूप्य कहे अथवा द्वितीय वस्तु का प्रथम से ताद्रूप्य कहे, ताद्रूप्य के स्वरूप में अन्तर नहीं आता । यह कहना उचित नहीं कि ताद्रूप्य में केवल उपमान का प्रकृत अर्थ से सीधा सम्बन्ध होता है, अतः जहाँ उपमान का यह सम्बन्ध ठीक नहीं बैठता वहाँ उसकी उपमेय में परिणति मानकर परिणाम अलङ्कार मानना आवश्यक हो जाता है ।

ताद्रूप्य में उपमेय तथा उपमान की सत्ता पृथक् बनी रहती है । अतः कवि उनमें से किसी एक का सीधा सम्बन्ध प्रकृत अर्थ से जोड़ने में स्वतन्त्र है । हाँ यह अवश्य है कि यदि वह उपमेय का सम्बन्ध प्रकृत अर्थ से जोड़ता है तो वह उपमान के ताद्रूप्य से युक्त उपमेय को लेकर ऐसा करता है और यदि वह उपमान का सीधा सम्बन्ध प्रकृत अर्थ से जोड़ता है तो वह उपमेय के ताद्रूप्य से युक्त उपमान को लेकर ऐसा करता है । यदि ताद्रूप्य में उपमेय का सम्बन्ध प्रकृत अर्थ से नहीं स्थापित किया जा सकता तो परिणाम अलङ्कार के आविष्कार से उस सम्बन्धनिर्वाह की व्याख्या किस प्रकार सम्भव है जहाँ उपमान का प्रकृत अर्थ से सम्बन्ध नहीं बैठता । अप्पयदीक्षित ने इसकी व्याख्या करने का प्रयत्न किया है—

“प्रसन्नेन दृग्बजेन वीक्षते मदिरेक्षणा ।”

प्रसन्नेनेति-अत्र हि अब्जस्य वीक्षणोपयोगित्वं निबध्यते न तु दृश, मयूरव्यसकादिसमासेनोत्तरपदार्थप्राधान्यात् * । अब्जस्य वीक्षणोपयोगित्वं न स्वात्मना संभवति । अतस्तस्य प्रकृतदृगात्मना परिणत्येक्षणात् परिणामालंकारः ।”

—कुवलयानन्द पृ० २०, २१

अप्पयदीक्षित का यह प्रयत्न सफल नहीं कहा जा सकता । अप्पयदीक्षित ‘दृग्बज’ में ‘मयूरव्यसकादि’ समास के अनुसार अब्ज की प्रधानता मानते हैं और कहते हैं कि वीक्षणक्रिया के प्रति उपयोगित्व अब्ज का ही दिखाया गया है, परन्तु साथ में वे यह भी कहते हैं कि अब्ज वीक्षणक्रिया के प्रति उपयोगी नहीं हो सकता । यह परस्पर विरोध है । यदि अब्ज का वीक्षणक्रिया के प्रति उपयोगित्व दिखाया गया है तो उसे वैसा होना चाहिए और यदि ऐसा नहीं है तो इसका

यही अर्थ है कि अब्ज का वीक्षणक्रिया के प्रति उपयोगित्व नहीं दिखाया गया है। यह कहना कि अब्ज स्वन वीक्षणक्रिया के प्रति उपयोगी न हो सकने के कारण दृक् के रूप में परिणत होकर वैसा हो जाएगा उचित नहीं। प्रथम तो अब्ज की दृक् में परिणति मानना उचित नहीं। हमने पहले 'दृगब्ज' में मयूरव्यसकादि समास के अनुसार दृक् की अब्ज में परिणति मानी है, तो क्या अब उलटे उस अब्ज की दृक् में परिणति मानकर हम इस पूर्व प्रक्रिया के विपरीत जाएँ। दूसरे यदि यह परिणति मानने भी तो हमें कहना होगा कि अब्ज दृक् में परिणत होकर वीक्षणक्रिया का उपयोगी हो गया। परन्तु क्या हमें ऐसी प्रतीति होती है? इसका उत्तर नकारात्मक ही होगा। हम उपर्युक्त उदाहरण में वीक्षणक्रिया से दृक् का सम्बन्ध जोड़ते हैं कमल का सम्बन्ध नहीं जोड़ते। यह अवश्य है कि यह दृक् कमल के ताद्रूप्य को लिए हुए है और फलस्वरूप इससे वीक्षणक्रिया में चाहता आ जाती है। कमल का वीक्षण के साथ सम्बन्ध सम्भव न होने के कारण उसे नेत्र के रूप में परिणत करके वीक्षण के साथ उसका सम्बन्ध दिखाने के इस जटिल प्रयत्न से तो यही अच्छा है कि कमल के ताद्रूप्य से युक्त नेत्र का हम सीधे ही वीक्षणक्रिया से सम्बन्ध मान लें।

नेत्र के वीक्षणक्रिया के साथ सम्बन्ध का अप्रयदीक्षित परिहार कर सके हो ऐसी बात भी नहीं। उन्हें भी कमल का नेत्र में परिणाम मानना पड़ा। और जब कमल का नेत्ररूप में परिणाम हो गया तो उस नेत्र का वीक्षण क्रिया से स्वतः सम्बन्ध हो गया। अतः अप्रयदीक्षित जिसका परिहार चाहते थे वही बात घूम फिर कर उन्हें माननी पड़ी।

कतिपय आलंकारिकों ने उपर्युक्त श्लोक की अन्य प्रकार से व्याख्या की है। वे 'दृगब्ज' में मयूरव्यसकादि समास न मानकर उपमित समास मानते हैं। 'उपमित व्याघ्रादिभिः सामान्याप्रयोगे'

के अनुसार वे यह अवश्य स्वीकार करते हैं कि उपमित समास में साधारण-धर्म का निर्देश न होना चाहिए। परन्तु इस साधारणधर्म से तात्पर्य जिस किसी साधारणधर्म से न होकर सादृश्य के निमित्तभूत साधारणधर्म से है। उपर्युक्त उदाहरण में दृक् तथा अब्ज के सादृश्य का निमित्त 'प्रसन्नत्व' न होकर रामणीयकत्व आदि है। अतः प्रसन्नेन शब्द का सन्निवेश 'दृग्बज्ज' के उपमित समास होने में बाधक नहीं। उपमित समास होने के कारण दृक् का सम्बन्ध वीक्षण से स्थापित किया जा सकता है।^१

इस प्रकार ये विद्वान् भी वीक्षण का सम्बन्ध नेत्र से ही स्थापित करते हैं। उपर्युक्त उदाहरण में हम कोई समास माने इतना निश्चित है कि यहाँ वीक्षणक्रिया के साथ सम्बन्ध नेत्र का दिखाया गया है कमल का नहीं।

परिणाम के अन्य उदाहरणों में भी जहाँ उपमान का प्रकृत अर्थ से सीधा सम्बन्ध नहीं बैठता वहाँ उपमान की उपमेय के रूप में परिणति मानकर उसका प्रकृत अर्थ से सम्बन्ध स्थापित करने की अपेक्षा यह उचित होगा कि सीधे उपमेय का प्रकृत अर्थ से सम्बन्ध मान लिया जाए। रूपक में उपमेय का प्रकृत अर्थ से सीधा सम्बन्ध निषिद्ध हो यह कोई नियम नहीं। रूपक के लिए केवल एक वस्तु आवश्यक है और वह है ताद्रूप्य। ताद्रूप्य उन दो वस्तुओं के पृथक् अस्तित्व को मानकर चलता है जिनमें ताद्रूप्य है। अतः ताद्रूप्य में इनमें से किसी एक का सम्बन्ध प्रकृत अर्थ के साथ स्थापित किया जा सकता है। उपमेय के प्रकृत अर्थ से सम्बन्ध के निषेध की स्थिति तो तब आती है जब उपमेय का उपमान में सर्वथा विलय हो जाता है और फलतः ताद्रूप्य ताद्रूप्य न रहकर सर्वथा अभेद में परिणत

१. "तत्र न्यायपञ्चाननादयः—उपमैवेय भवितुमर्हति । न च प्रसन्नत्वरूपधर्म-प्रयोगस्तद्बाधकः, तदतिरिक्तरमणीयत्वादिधर्मनिमित्तकसादृश्यस्य विवक्षितत्वात् । उपमानिमित्तधर्मप्रयोग एव उपमितसमासनिषेधस्य 'भाष्याब्धिः क्वाति-गम्भीरः इत्याद्यनुरोधेन स्वीकारादित्याहुः ॥"

हो जाता है। रूपक में अनेक विद्वानों को प्रकृत अर्थ के साथ उपमान के समान उपमेय का भी सीधा सम्बन्ध स्वीकार है।^१

१. 'केचित्तु' एव च परिणामद्वयात्मकमिदं रूपकमेव भवितुमर्हति । विषयतावच्छेदकविषयितावच्छेदकान्यतरपुरस्कारेण निश्चीयमानविषयि-विषयान्यतरत्वस्य तल्लक्षणत्वात् . . . ' इति वदन्ति ।"

उल्लेख

रुच्यक, विद्यानाथ, अप्यदीक्षित, जगन्नाथ आदि ने उल्लेख का निरूपण किया है। इन आलंकारिकों की इस अलंकार की परिभाषाएँ प्रायः समान हैं —

“एकस्यापि निमित्तवशादनेकधाग्रहणमुल्लेखः” —सर्वस्व सू० १९

“क्वचिद्भेदाद्ग्रहीतृणां विषयाणां तथा क्वचित् ।

एकस्यानेकधोल्लेखो यः स उल्लेख उच्यते ॥”

—साहित्यदर्पण १०।३७

इन परिभाषाओं से यह स्पष्ट है कि एक वस्तु का अनेक प्रकार से ग्रहण उल्लेख अलंकार होता है। ग्रहण का अर्थ ज्ञान है। अतः एक वस्तु का अनेक प्रकार से ज्ञान ही इस अलंकार का स्वरूप है। एक वस्तु में अनेक प्रकार का ज्ञान होने के दो कारण हैं—ग्रहीतृभेद तथा विषयभेद।

ग्रहीता वस्तु को अपने ज्ञान का विषय बनाता है। वस्तु के साथ उसके गुण अथवा धर्म अभिन्न रूप से जुड़े हुए रहते हैं और इन गुणों के रूप में ही वह वस्तु ग्रहीता के ज्ञान का विषय बनती है। ग्रहीता के लिए यह सम्भव नहीं कि वह वस्तु के समस्त सम्भव गुणों को अपने ज्ञान का विषय बना ले। अतः वह वस्तु के केवल उसी अथवा उन्हीं धर्मों को अपने ज्ञान का विषय बनाता है जो उसके चित्त पर सबसे अधिक प्रभाव डालते हैं। व्यक्तियों के चित्त की अवस्थाओं में भेद होता है। अतः ज्ञान का विषय बनने वाले गुणों में भेद स्वाभाविक है।^१

‘नरैर्वरगतिप्रदेत्यथ सुरैः स्वकीयापणे—

त्युदारतरसिद्धिदेत्यखिलसिद्धसर्वैरपि ।

हरेस्तनुरिति श्रिता मुनिभिरस्तसङ्गैरिय

१ “यथाशुचि यथार्थत्वं यथान्युत्पत्तिं भिद्यते ।

आभासोऽप्यर्थः एकस्मिन्ननुसन्धानसाधितः ॥”

तनोतु मम शं तनो' सपदि शन्तनोरङ्गना ॥'

—रसगगाधर पृ० ३५९

यहा गगा ज्ञान का विषय है । उसमे वरगतिप्रदान आदि अनेक गुण है । दर्शको को अपनी चित्तवृत्ति के अनुसार इनमे से किसी एक के रूप मे गगा के दर्शन होते है ।'

अनेक प्रकार के ज्ञान का दूसरा कारण है विषयभेद, आश्रयभेद आदि । यहा विभिन्न वस्तुओ के सम्पर्क मे आने के कारण प्रस्तुत वस्तु के विभिन्न गुणो का प्रस्फुटन होता है । प्रथम कारण मे दर्शको की चित्तवृत्तियो का भेद ज्ञान का विषय बनी हुई प्रस्तुत वस्तु के विभिन्न रूपो का कारण था । यहा ज्ञान का विषय बनी हुई वस्तुए प्रस्तुत वस्तु की चित्तवृत्तियो के भेद का कारण है ।

यथा —“दीनव्राते दयाद्रा निखिलरिपुकुले निर्दया कि च मृद्वी ।

राजन्नाजन्मरम्या स्फुरति बहुविधा तावकी चित्तवृत्ति ।”

—रसगगाधर पृ० ३६२

यदि प्रस्तुत वस्तु अचेतन है तो हम उसमे चित्तवृत्तिभेद न कहकर केवल स्वरूपभेद कहेंगे ।

कतिपय आलंकारिको ने विषय का अर्थ प्रस्तुत वस्तु के अवयव अथवा धर्म भी लिया है । निम्नलिखित उदाहरण मे यही बात है —

“अकृश कुचयो कृश वलम्ने विपुल चक्षुषि विस्तृत नितम्बे ।”

—चित्रमीमांसा पृ० ८१

एक वस्तु मे अनेक प्रकार के ज्ञान के इन दो कारणो के आधार पर उल्लेख के उपर्युक्त दो भेद माने गए है । इन भेदो के स्वरूप पर विचार करने से प्रतीत होगा कि इनके लिए सादृश्यमूलक होना अनिवार्य नही । इनके लिए केवल एक बात अनिवार्य है और वह है एक वस्तु मे अनेक प्रकार का ज्ञान । यह अनेक प्रकार का

१ “अत्र च लिप्साश्चिभ्या निमित्ताभ्यामस्त्यनेकग्रहीतृक्वरगतिप्रदान त्वाद्यनेकप्रकारकग्रहणसमुदायो गगाविषयकरतिभावोपस्कारक ।”

ज्ञान बिना सादृश्य के भी सम्भव है। जब दर्शको की चित्तवृत्ति के भेद के अनुसार अथवा विषयभेद के अनुसार प्रस्तुत वस्तु में विभिन्न धर्मों के दर्शन होते हैं और ज्ञान की प्रक्रिया इन्हीं धर्मों के दर्शन तक सीमित रहती है तब यह ज्ञान सादृश्य के अन्तर्गत नहीं आता। उपर्युक्त उदाहरणों में यही बात है। इस प्रकार के ज्ञान में युक्त उल्लेख को अप्यदीक्षित तथा जगन्नाथ ने शुद्ध उल्लेख कहा है।^१

उल्लेख में ज्ञान की प्रक्रिया सदा वस्तु के गुणदर्शन तक ही सीमित रहे ऐसी बात नहीं। वह प्रायः इससे आगे भी बढ़ती है और ज्ञान के विषय बने हुए गुणों से युक्त अन्य वस्तुओं के साथ प्रस्तुत वस्तु का सादृश्य, तादात्म्य आदि भी स्थापित करती है। ज्ञानप्रक्रिया का यह क्षेत्र सादृश्य के अन्तर्गत आता है। सादृश्य के जिस प्रकार ताद्रूप्य, अभेद आदि अनेक स्वरूप होते हैं उसी प्रकार यहाँ भी उसके ये रूप सम्भव हैं। सादृश्य के इन रूपों से मिलकर उल्लेख सकीर्ण अलंकार का रूप धारण करता है। इस अवस्था में उल्लेख में चमत्कार के दो हेतु होते हैं—एक तो स्वयं उल्लेख का स्वरूप और दूसरा सादृश्य का स्वरूप।

“स्त्रीभिः कामोऽर्थिभिः स्वर्द्रुः कालः शत्रुभिरैक्षि स” ।”

—चित्रमीमांसा पृ० ७८

यहाँ स्त्रियों, याचक आदि को अपनी चित्तवृत्ति के भेद के अनुसार प्रस्तुत राजा में विभिन्न गुण दिखाई देते हैं और इन गुणों के आधार पर वे काम आदि का राजा से अभेद स्थापित करते हैं। इस प्रकार यहाँ चमत्कार के दो हेतु हैं—एक वस्तु में दर्शको की चित्तवृत्ति के भेद के अनुसार अनेक प्रकार का ज्ञान तथा अभेद-प्रतीति। प्रथम को लेकर उल्लेख बनता है तथा द्वितीय को लेकर अतिशयोक्ति। इस प्रकार यहाँ उल्लेख तथा अतिशयोक्ति का सकर है।

कतिपय आलंकारिक उपर्युक्त उदाहरण में चमत्कार के द्वितीय हेतु को अभेदप्रतीति न मानकर ताद्रूप्यप्रतीति मानते हैं। इस

१ ‘शुद्ध एवात्रायमुल्लेखालंकारः, रूपकाद्यमिश्रणात् ।’

प्रकार उनके अनुसार यहा उल्लेख का अतिशयोक्ति के साथ सकर न होकर रूपक के साथ सकर है। उपर्युक्त उदाहरण में मिलते जुलते निम्नलिखित उदाहरण पर उनकी व्याख्याओं में यह स्पष्ट है —

“यस्तोवनमिति मुनिभिः, यमनगरमिति शत्रुभिः, वज्रपञ्जरमिति शरणागतैः अगृह्यत ।”

“तत्र यदि यमनगरत्वादीनामुपरञ्जकतामात्रेण न्वयस्तदा रूपकसकर”

—चित्रमीमांसा पृ० ७९

“केचिदाहुः ‘वज्रपञ्जरमिति शरणागतैः’ इह रूपकालकारयोगः ।” —साहित्यदर्पण पृ० ५३५

आलङ्कारिकों का यह मत समीचीन नहीं। ताद्रूप्यप्रतीति के लिए आवश्यक है कि दर्शक को ताद्रूप्य के द्वारा सम्बद्ध वस्तुओं का पृथक् अस्तित्व प्रतीत हो। यहा ऐसी बात नहीं। यहा शरणागतों को श्रीकण्ठजनपद की प्रतीति न होकर केवल वज्रपञ्जर की प्रतीति होती है। शरणागत श्रीकण्ठजनपद तथा वज्रपञ्जर की पृथक् अनुभूति करके उनमें ताद्रूप्य स्थापित करे ऐसी बात नहीं अपितु उन्हें केवल वज्रपञ्जर की ही अनुभूति होती है और उसी का चित्र उनके सम्मुख आता है। श्रीकण्ठजनपद की ओर शब्द के निर्देश से हम यह नहीं कह सकते कि शरणागतों को उसकी भी प्रतीति होती है। जनपद का निर्देश शरणागतों के लिए नहीं अपितु पाठक के लिए है जिससे उसे एक वस्तु में इन विभिन्न प्रतीतियों का द्योतन हो सके। उपर्युक्त उदाहरण में वज्रपञ्जर की प्रतीति का सीधा सम्बन्ध शरणागतों से है और उनकी इस प्रतीति का स्वरूप ही चमत्कार का कारण है। अतः उपर्युक्त उदाहरण में ताद्रूप्यप्रतीति की अपेक्षा अभेदप्रतीति मानना उचित है। इसी प्रकार ‘स्त्रीभिः कामो ...’ इस श्लोक में भी चमत्कार का कारण ताद्रूप्यप्रतीति न होकर अभेदप्रतीति ही है।

उल्लेख की इस सकर अवस्था को प्रायः सभी आलङ्कारिकों ने स्वीकार किया है। अप्रयदीक्षित भी इसे स्वीकार करते हैं। परन्तु उनका

१. “संकरप्रतीतिसंकीर्णतैव”

—सर्वस्व पृष्ठ ४६

“द्विविधश्चायमुल्लेखः—शुद्धोऽलंकारान्तरसंकीर्णश्च”

—चित्रमीमांसा पृष्ठ ७८

जगन्नाथ आदि से थोड़ा सा मनभेद है और वह यह है कि ये अपह्नुति के साथ उल्लेख का मकर स्वीकार नहीं करते —

“यदि ‘कान्त्या चन्द्र विदु केचित्सौरभेणाम्बुज परे ।

वक्त्र तव वय ब्रूम तपसैक्य गत द्वयम् ॥’

इत्यपह्नुदोदाहरणविशेषेऽतिव्याप्ति गङ्गाया, तदानीमेकबोल्लेखनम्

निषेधास्पृष्टत्वेन विगेषणीयम् ।”

—चित्रमीमासा पृ० ७८

दीक्षित का यह मत यथार्थ नहीं । जब उल्लेख का अन्त्य सादृश्यमूलक अलङ्कारों के साथ सकर हो सकता है तब अपह्नुति के साथ उसका संकर होने में कोई आपत्ति न होनी चाहिए । इस मत की इस अयथार्थता के कारण ही जगन्नाथ ने इसकी आलोचना की है ।^१

उल्लेख की इस सकर अवस्था के विषय में विचार करने पर प्रतीत होगा कि जहाँ तक सादृश्य तत्त्व का सम्बन्ध है उसका कोई निश्चित स्वरूप अलङ्कार के इस भेद के मूल में नहीं होता किन्तु इस तत्त्व के विभिन्न स्वरूपों में से एक अथवा अधिक स्वरूप इसके मूल में हो सकते हैं । इस प्रकार उल्लेख की अवस्था में एक अथवा अधिक सादृश्यमूलक अलङ्कारों का चमत्कार होता है ।

प्रश्न उठता है कि यदि उल्लेख की सकर अवस्था में किसी अथवा किन्हीं सादृश्यमूलक अलङ्कारों का चमत्कार होता है तो उल्लेख के इस भेद को उन सादृश्यमूलक अलङ्कारों के अन्तर्गत ही क्यों न मान लिया जाए । उल्लेख के द्वारा उत्पन्न अनेक प्रकार का ज्ञान उस सादृश्यमूलक अलङ्कार के भेद के रूप में हो सकता है । इस प्रकार सादृश्यमूलक अलङ्कार से उल्लेख का संकर मानने की आवश्यकता नहीं ।

प्रश्न सर्वथा उचित है और इसे स्वीकार करने में कोई आपत्ति न होनी चाहिए । केवल अनेक प्रकार के ज्ञान के आधार पर

१. ‘द्विविधश्चायमुल्लेख शुद्धोऽलकागन्तरसकीर्णश्च’ इत्युक्त्वा “श्रीकण्ठ-जनपदवर्णने ‘यस्तपोवनमिति मुनिभिरगृह्यत’ इत्यादौ शुद्धः, ‘यमनगरमिति शत्रुभिः, वज्रपञ्जरमिति शरणागतैः’ इत्यादौ भ्रान्तिरूपकादिसकीर्णः” इति स्वयमेवोक्तत्वात् । इहाप्यपह्नुत्या सकीर्ण उल्लेख इत्यस्य सुवचत्वात् ।

सादृश्यमूलक अलङ्कार से उल्लेख की पृथक्ता मिट्ट करना उचित नहीं। यह अनेक प्रकार का ज्ञान सादृश्यमूलक अलङ्कारों में न होता हो ऐसी बात नहीं। मालोपमा, मालारूपक आदि में इस प्रकार के ज्ञान का सद्भाव होता है।

इसके उत्तर में उल्लेख के समर्थकों का कहना है कि मालारूपक आदि में अनेक प्रकार का ज्ञान तो होता है परन्तु वहाँ ग्रहीता अनेक नहीं होते। जगन्नाथ का यही मत है —

“ ‘धर्मस्यात्मा भागव्ये क्षमाया ’ इत्यादिमालारूपकेऽतिप्रसङ्गवारणायानेकैर्ग्रहीतृभिरित्यविवक्षितबहुत्वक ग्रहणविशेषणम् ।”

—रसगङ्गाधर पृष्ठ ३५८

जगन्नाथ का यह मत असमीचीन है। जब अनेक प्रकार का ज्ञान अलङ्कारभेद का प्रयोजक नहीं हो सकता तो अनेकग्रहीतृत्व को भी अलङ्कार-भेद का प्रयोजक नहीं मानना चाहिए।

अनेकग्रहीतृत्व भी सादृश्यमूलक अलङ्कारों में देखने को मिलता है। उल्लेख के समर्थक अलङ्कारिकों ने भी यह स्वीकार किया है—

“ ‘नृत्यत्त्वद्वाजिराजिप्रखरखुरपुटप्रौढतैर्धूलिजनै-

रालोकालोकभूमीधरमतुलनिरालोकभाव प्रयाते ।

विश्रान्ति कामयन्ते रजनिरिति धिया भूतले सर्वलोका

कोकाः क्रन्दन्ति शोकानलविकलतया किं च नन्दन्त्युलूका ॥’

अत्र धूलिजालरूपस्यैकस्य वस्तुनोऽनेकैर्लोककोकोलूकैर्ग्रहीतृभिरेकेनैव रजनीत्वरूपेण प्रकारेण ग्रहणमिति तत्रातिप्रसङ्गवारणायानेकप्रकारमिति ।”

—रसगङ्गाधर पृष्ठ ३५८

इसमें स्पष्ट है कि जगन्नाथ न तो केवल अनेक प्रकार के ज्ञान को अलङ्कार-भेद का प्रयोजक मानते हैं और न केवल अनेकग्रहीतृत्व को, परन्तु इन दोनों का निर्दिष्ट सम्मिश्रण ही इनके अनुसार अलङ्कार-विभेद का प्रयोजक है।

अप्ययदीक्षित इससे भी आगे बढ़ जाते हैं। वे इन दोनों तत्त्वों के अतिरिक्त निमित्तभेद को भी विभेदक कारण मानते हैं। जगन्नाथ तो निमित्त

विश्वनाथ का यह मत युक्तिसङ्गत नहीं । यहाँ गाम्भीर्य आदि साधारण-धर्म के अतिरिक्त और कुछ नहीं । इन साधारणधर्मों के आधार पर यहाँ एक व्यक्ति का समुद्र आदि से ताद्रूप्य दिखाया गया है । अतः उपर्युक्त श्लोक मालारूपक का उदाहरण है ।

अतः उचित होगा कि सकीर्ण उल्लेख को पृथक् अलङ्कार न मानकर सादृश्यमूलक अलङ्कारों का भेद ही मान लिया जाए ।

अपहृति

रूपक में उपमेय तथा उपमान की प्रतीति समान रूप से होती है। जिस साधारणधर्म को लक्ष्य करके उपमेय तथा उपमान कवि की दृष्टि के विषय बनते हैं वह उसे उनमें समान रूप से प्रतीत होता है। अतः वह उस साधारणधर्म को उन वस्तुओं का स्वरूप मानकर उनमें ताद्रूप्य स्थापित करता है। अपहृति में कवि को उपमेय में साधारणधर्म के जिस स्वरूप की प्रतीति होती है वह उसे सामान्यतः उपमेय में सम्भव नहीं दिखाई देता। अतः उस साधारणधर्म को उसकी आश्रयभूत वस्तु के रूप में देखते हुए उसे कहना पड़ता है कि यह अमुक वस्तु नहीं अपितु अन्य वस्तु है। यदि मुख उसका वर्ण्य विषय है तो वह कहेगा—‘चन्द्रोऽयम् न मुखम्’। कवि को इस दशा में मुख की प्रतीति न होती हो ऐसी बात नहीं किन्तु केवल इतना होता है कि जिस सौन्दर्य को लक्ष्य करके कवि मुख को अपना विषय बनाता है वह सौन्दर्य उसे मुख-सामान्य में सम्भव नहीं दिखाई देता। इस प्रकार कवि को मुख में मुखत्व की तो प्रतीति होती है परन्तु सौन्दर्य की दृष्टि से उसे प्रतीति केवल चन्द्र की होती है।

उपमेय में साधारणधर्म के सम्भव प्रतीति न होने के दो कारण होते हैं—साधारणधर्म का उत्कर्ष अथवा भौतिक दृष्टि से साधारणधर्म का उपमेय में सम्भव न होना। ‘चन्द्रोऽयम् न मुखम्’ में साधारणधर्म सौन्दर्य का उत्कर्ष है। इस दशा में मुख—सामान्य में सौन्दर्य की सत्ता अवश्य होती है, परन्तु प्रस्तुत सौन्दर्य इतना उत्कृष्ट है कि मुख-सामान्य में उसकी सत्ता सम्भव नहीं।

द्वितीय कारण की अवस्था में उपमेय में परिस्थितिविशेष के कारण ऐसा धर्म आ जाता है जो भौतिक दृष्टि से उसमें सम्भव नहीं।

“नेन्दुस्तीव्रो न निश्चर्कः, सिन्धोरौर्वोऽयमुत्थितः।”

—कुवलयानन्द ११।२७

यहां तीव्रता धर्म के कारण चन्द्रमा का निषेध किया गया है। चन्द्रमा में भौतिक दृष्टि से शीतलता होती है। अतः शीतलता के विपरीत दाहकता उसमें सम्भव नहीं। परन्तु यहां विरहावस्था

के कारण चन्द्रमा में तीव्रता अथवा दाहकता प्रतीत होती है। इस द्वितीय कारण वाली अपह्नुति को अप्पयदीक्षित तथा जगन्नाथ आदि ने हेत्वपह्नुति कहा है —

“स एव युक्तिपूर्वश्चेदुच्यते हेत्वपह्नुति”

—कुवलयानन्द ११। २७

हेत्वपह्नुति में जिस साधारणवर्म की उपमेय में प्रतीति होती है उसका प्रायः ~~उपमेय~~ में वस्तुतः सद्भाव नहीं होना किन्तु उसकी वहा केवल प्रतीति होती है। यह प्रतीति दर्शक की चित्तवृत्ति तथा उस चित्तवृत्ति पर पड़ने वाले उपमेय के प्रभाव पर निर्भर करती है। उपर्युक्त उदाहरण में दर्शक का चित्त विरह से व्याकुल है। अतः चन्द्रमा का दर्शन दर्शक की प्रिय वस्तुओं के स्मरण को उद्दीप्त करके उसकी इस व्याकुलता में वृद्धि करता है।

उपर्युक्त विवेचन से स्पष्ट है कि अन्य सादृश्यमूलक अलंकारों के समान अपह्नुति के मूल में भी सादृश्य स्थित है। अपह्नुति में एक वस्तु का निषेध करके अन्य वस्तु की जो स्थापना की जाती है वह उन दोनों वस्तुओं के सादृश्य को लेकर होती है। इसी बात को लक्ष्य करके अनेक आलङ्कारिकों ने अपनी परिभाषाओं में सादृश्य, ताद्रूप्य अथवा इनके पर्यायवाची शब्दों का सन्निवेश किया है —

‘अपह्नुतिरभीष्टा च किञ्चिदन्तर्गतोपमा ।

भूतार्थापह्नुतस्य क्रियते चाभिधा यथा ॥’ —भामहलकार ३। २१

‘प्रकृतस्य निषेधेन यदन्यत्वप्रकल्पनम् ।

साम्यादपह्नुतिर्वाक्यभेदाभेदवती द्विधा ॥’ —चित्रमीमांसा पृ० ८२

“उपमेयतावच्छेदकनिषेधसामानाधिकरण्येनारोप्यमाणमुपमानतादात्म्यमपह्नुति ।”

—रसगगाधर पृ० ३६६

अन्य आलङ्कारिक भी जिन्होंने अपनी परिभाषाओं में इस प्रकार के शब्दों का सन्निवेश नहीं किया है प्रायः इस बात को मानकर चलते हैं कि अपह्नुति के मूल में सादृश्य होता है। परन्तु दण्डी का मत इन सबसे भिन्न है। इसके अनुसार अपह्नुति के लिए सादृश्यमूलकता आवश्यक

“अपह्नुतिरपह्नुत्य किञ्चिदन्यार्थसूचनम् ।

न पञ्चेषु स्मरस्तस्य सहस्र पत्रिणामिति ॥” —काव्यादर्श २।३०४

भोज ने भी ‘औपम्यवती अनौपम्या चेति सा द्विविधोच्यते’^१ कहकर दण्डी का अनुमरण किया है। विश्वनाथ भी अपनी अपह्नुति के द्वितीय भेद में सादृश्यमूलकता नहीं मानते।^२

दण्डी आदि का यह मत युक्तिसंगत नहीं। प्रथम तो बिना किसी सादृश्य के आवार के केवल एक वस्तु का निषेध करके अन्य वस्तु की स्थापना चमत्कार की जनक नहीं होती और यदि इसमें थोड़ा बहत् चमत्कार होता भी है तो इसे उन सादृश्यमूलक अलंकारों के अन्तर्गत रखना उचित नहीं जिनमें चमत्कार का प्रधान कारण सादृश्य का कोई स्वरूप होता है।

कतिपय आलङ्कारिकों के अनुसार अपह्नुति के लिए सादृश्यमूलकता तो आवश्यक है परन्तु यह आवश्यक नहीं कि निषेध केवल प्रस्तुत का हो। इनके अनुसार उपमेय तथा उपमान में से किसी का भी निषेध हो सकता है। इस सिद्धान्त का अनुसरण करके ये ‘नाय सुधाशु किं तर्हि सुधाशुः प्रेयसीमुखम्’ में अपह्नुति अलंकार मानते हैं।^३ अप्ययदीक्षित इसी मत का अनुसरण करके पर्यस्तापह्नुति की सत्ता स्वीकार करते हैं।^४

१. ‘अपह्नुतिरपह्नुत्य किञ्चिदन्यार्थदर्शनम् ।

औपम्यवत्यनौपम्या चेति सा द्विविधोच्यते ॥’—सरस्वतीकण्ठाभरण ४।४१

२. ‘गोपनीयं कमप्यर्थं द्योतयित्वा कथञ्चन ।

यदि श्लेषेणान्यथा वान्यथयेत् साप्यपह्नुतिः ।’—सहित्यदर्पण १०-३८

३. “अत्र ‘उपमेयम्’ इत्याद्युपलक्षणम् किञ्चिदपह्नुत्य कस्यचित्प्रदर्शनमपह्नुतिरित्येव लक्षणम् ।’ एव च ‘नाय सुधाशुः किं तर्हि सुधाशुः

प्रेयसीमुखम्’ इत्यादाद्युपमाननिषेधेऽपि अपह्नुतिरेव । . . . एतेन ‘नाय सुधाशुः’ इत्यादौ ‘न निषं विषमित्याहुर्ब्रह्मस्व विषमुच्यते’ इत्यादौ च नापह्नुतिः किं तु दृढारोपकमित्यपास्तम् ।” —बालबोधिनी पृ० ६०७

४. “यत्र क्वचिद्वस्तुनि तदीयधर्मनिह्नवः, अन्यत्र वर्णनीये वस्तुनि तस्य धर्मस्यारोपार्थं सा पर्यस्तापह्नुतिः । यथा—चन्द्रे चन्द्रत्वनिह्नवो वर्णनीये मुखे तदारोपार्थः ॥ —कुवलयानन्द पृ० २७, २८

आलंकारिकों का उपर्युक्त मत उचित नहीं। यदि अपह्नुति में उभेय के समान उमान का निषेध स्वीकार कर लिया जाए तो भी उपर्युक्त उदाहरण अपह्नुति के अन्तर्गत नहीं आना। अपह्नुति के लिए दो तत्त्व आवश्यक हैं—किमी वस्तु का निषेध तथा उसके स्थान पर अन्य वस्तु का आरोप। उपर्युक्त उदाहरण में इन दोनों में से कोई तत्त्व विद्यमान नहीं। वाक्य के प्रथम अंग में 'न' का जो प्रयोग किया गया है उसका सम्बन्ध सुधाशु से नहीं अपितु 'अयम्' में है। यदि 'न' का सम्बन्ध मुधाशु से हो तो वाक्य के उत्तर भाग में मुधाशु की स्थापना असंगत हो जाएगी। वस्तुतः यहाँ निषेध मुधाशु का न होकर उसके अधिकरण का है। यहाँ केवल इतना कहा गया है कि मुधाशु यह नहीं अपितु वह है। यह बात नहीं कही गई कि यह सुधाशु नहीं अपितु अन्य वस्तु है। इस प्रकार यहाँ प्रेयसीमुख का सुधाशु से केवल तात्पर्य दिखाया गया है। वाक्य के पूर्वार्ध में प्रयुक्त 'न' से इस तात्पर्य में बल आ जाता है और इसका अर्थ निकलता है कि प्रेयसी का मुख ही सुधाशु है। इस प्रकार उपर्युक्त उदाहरण में दृढारोपरूपक मानना ही उचित होगा। जगन्नाथ ने इसी मत का समर्थन किया है—

अप्यदीक्षित ने अपह्नुति के भ्रान्तापह्नुति तथा छेकापह्नुति दो भेद और माने हैं। उनकी भ्रान्तापह्नुति की परिभाषा तथा उदाहरण निम्नलिखित हैं—

‘भ्रान्तापह्नुतिरन्यस्य शकाया भ्रान्तिवारणे ।

ताप करोति सोत्कम्पं ज्वर कि न मखि स्मर ॥’

—कुवलयानन्द ११। २९

अपह्नुति की सामान्य परिभाषा पर विचार करने से प्रतीत होगा कि उपर्युक्त उदाहरण में अपह्नुति मानना उचित नहीं। अपह्नुति में एक वस्तु का निषेध करके अन्य का उस पर आरोप होता है। उपर्युक्त उदाहरण में यह

१. “तस्मात् ‘नाय सुधाशु किं तर्हि सुधाशु प्रेयसीमुखम्’ इत्यत्र दृढारोपरूपकमेव भवितुमर्हति, नापह्नुतिः। उपमेयतोऽमानावच्छेदकयोः सामानाधिकरण्यास्य निष्प्रत्यूहं भानात्। तदुक्तं विमर्शिन्याम्—“न विष विषमित्याहुर्ब्रह्मस्वं विषमुच्यते’ अत्र विषस्य निषेधपूर्वं ब्रह्मस्वविषये आरोप्यमाणत्वात् दृढारोपरूपकमेव, नापह्नुतिः” इति।”

—रसगंगाधर पृष्ठ ३६६

बात नहीं। यहा न तो ताप का निषेध किया गया है और न ही उसके कारण का अपितु केवल यह कहा गया है कि ताप का कारण ज्वर न होकर स्मर है। यदि यह कहा जाता है कि यहा ज्वर की तापकारिता का निषेध करके उस पर स्मर की तापकारिता का आरोप किया गया है तो भी उचित नहीं। यह तो तब सम्भव है जब तापकारिता वस्तुतः ज्वर की हो परन्तु उमका उत्कर्ष दिखाने के लिए उसका निषेध करके अन्य वस्तु की तापकारिता का उम पर आरोप किया जाए। यहा तापकारिता का कारण ज्वर है ही नहीं, अतः ज्वर की तापकारिता पर अन्य वस्तु की तापकारिता का आरोप सम्भव नहीं। वस्तुतः उपर्युक्त उदाहरण में सखी की भ्रान्ति ही चमत्कार का कारण है।

छेकापह्नुति की अप्यदीक्षित की परिभाषा तथा उदाहरण इस प्रकार है —

“छेकापह्नुतिरन्यस्य शकातस्तथ्यनिह्वे ।

प्रजल्पन्मत्पदे लग्न कान्त कि ? न हि नूपुर ॥”

—कुवलयानन्द ११। ३०

यहा भी अपह्नुति के तत्त्व विद्यमान नहीं। अपह्नुति में जब यह कहा जाता है कि यह मुख नहीं अपितु चन्द्रमा है तब वक्ता का यह तात्पर्य नहीं होता कि श्रोता इसे मुख न समझकर चन्द्रमा समझने लगे, परन्तु उपर्युक्त उदाहरण में नायिका का इन शब्दों के प्रयोग द्वारा यही उद्देश्य है कि मुनने वाली स्त्री को वस्तुतः भ्रान्ति हो जाए। उपर्युक्त उदाहरण में वस्तुतः व्याजोक्ति की परिभाषा ‘व्याजोक्तिश्छद्मनोद्भिन्नवस्तुरूपनिगूह्यम्’^१ पूर्णतः चरितार्थ होती है। अतः इसे व्याजोक्ति के अन्तर्गत रखना उचित होगा। अपनी चित्रमीमासा में अप्यदीक्षित ने यह बात स्वयं उद्धृत की है।^२

१. काव्यप्रकाश सू० १८४

२ “ये तु उद्भिन्नवस्तुनिगूह्य व्याजोक्तिरिति व्याजोक्त्यलंकारं पृथगिच्छन्ति तेषामिहापि व्याजोक्तिरेव नापह्नुतिरिति रुचकादयः ।”

आलंकारिको ने अपह्नुति का अनेक प्रकार से विभाजन किया है। इस विभाजन के आधार निम्नलिखित तत्त्व है —

आरोप एव अपह्नुत में से किसी एक का पहिले आना अथवा दोनो का साथ आना, वाक्यभेद अथवा वाक्याभेद, अपह्नुतसूचक शब्दो का स्वरूप ।

प्रथम आधार के अनुसार रुय्यक ने अपह्नुति के तीन प्रकार बताए है— अपह्नुत आरोप से पूर्व होगा अथवा आरोप के बाद में होगा अथवा दोनो एक साथ होंगे । दोनो के एक साथ होने की दशा में छलादि शब्दो का प्रयोग होगा ।^१

अप्ययदीक्षित ने छलादि के प्रयोग द्वारा उत्पन्न अपह्नुति को कैतवा-पह्नुति कहा है ।^२

अपह्नुतसूचक आरोप तथा आरोपपूर्वक अपह्नुत में वाक्यभेद होता है तथा छलादि के प्रयोग वाली अपह्नुति में एक वाक्य होता है ।^३

अपह्नुतसूचक शब्द तीन प्रकार के माने गए हैं—अपह्नुत के साक्षात् निर्देशक न आदि, कपटार्थक छलादि, परिणामार्थक वषु आदि ।^४

इन आधारों पर अपह्नुति के विभाजन में कोई चमत्कार नहीं होता

१ “तस्य च त्रयी बन्धच्छाया-अपह्नुतपूर्वक आरोपः, आरोपपूर्वकोऽपह्नुतः, छलादिशब्दैरसत्यत्वप्रतिपादकैर्वापह्नुतनिर्देशः ।” — सर्वस्व पृष्ठ १६

२ “कैतवापह्नुतिर्व्यक्तौ व्याजाद्येर्निह्नुतेः पदै ।

निर्यान्ति स्मरनाराचाः कान्तादृक्पातकैतवात् ॥” — कुवलयानन्द ११।३१

३ “पूर्वभेदद्वये वाक्यभेदः । तृतीयभेदे त्वेकवाक्यत्वम् ।” — सर्वस्व पृष्ठ ४६

४ “अपह्नुतिश्च द्विविधा शाब्दी चार्थी चेति । शाब्दीत्यस्य शब्देन यत्रास-त्यत्वमाह सेत्यर्थः । चार्थीत्यस्य आक्षेपलभ्येत्यर्थः । चार्थी तु बहुभिर्भगीभिर्निबध्यते । तथा हि क्वचित्कपटार्थकशब्दोपादानात् क्वचित्परिणामार्थकशब्दोपादानात् क्वचिच्चान्य-चेति ।”

— बालबोधिनी पृष्ठ ६०७

और न ही इन भेदों का सादृश्य से कोई सम्बन्ध है। अतः इन आधारों पर अपह्नुति का विभाजन उचित नहीं। जगन्नाथ का यही मत है।^१

अप्पयदीक्षित तथा जगन्नाथ आदि ने उपमा तथा रूपक के समान अपह्नुति के निरवयवा, सावयवा आदि भेद भी किए हैं।^२

१. “एवमनेके प्रकाराः सम्भवन्ति । परं तु न ते वैचित्र्यविशेषमावहन्तीत्य-
गमनीयाः ।”
—रसगङ्गाधर पृष्ठ ३६७

२. “इयं चानुग्राह्यानुग्राहकभावापन्नावयवकसंघातात्मकतया सावयवा । निरवयवेय
यथा . . . ।”
—रसगङ्गाधर पृष्ठ ३६६

निश्चयालंकार का भ्रान्तिमान् में अन्तर्भाव

विश्वनाथ ने 'अप्रकृत का निषेध करके प्रकृत की स्थापना' के आधार पर निश्चय नामक एक भिन्न अलङ्कार माना है:—

“ ‘अन्यन्निषिध्य प्रकृतस्थापन निश्चय पुन ।’

यथा—

वदनमिद न सरोज नयने नेन्दीवरे एते ।

इह सविधे मुग्धदृशो भ्रमर ! मुदा कि परिभ्रममि ॥”

—साहित्यदर्पण पृष्ठ ५३८

इस श्लोक में चमत्कार के हेतु पर विचार करने से प्रतीत होगा कि यहाँ भ्रमर को मुख आदि में कमल आदि की भ्रान्ति ही चमत्कार का कारण है। अतः इसे भ्रान्तिमान् अलङ्कार का उदाहरण कहना उचित होगा। यह तो विश्वनाथ भी मानते हैं कि यहाँ भ्रमर को मुख आदि में कमल आदि की भ्रान्ति हुई है, परन्तु फिर भी वे इसे भ्रान्तिमान् का उदाहरण नहीं मानते। वे लिखते हैं—

‘अस्तु नाम भ्रमरादेर्भ्रान्ति’ । न चेह तस्याश्चमत्कारविधायित्वम् । अपितु तथाविधनायकाद्युक्तेरेवेति सहृदयसवेद्यम् । किं चाविवक्षितेऽपि भ्रमरादेः पतनादौ भ्रान्तौ वा नायिकाचाट्वादिरूपेणैव सम्भवति तथाविधोक्तिः ।’

—साहित्यदर्पण पृष्ठ ५३८

इससे स्पष्ट है कि विश्वनाथ ‘तथाविध उक्ति’ को चमत्कार का कारण मानते हैं और नायिका की चाटुकारिता को इस उक्ति का स्वरूप मानते हैं। विश्वनाथ की इस बात से हमारा विरोध नहीं, परन्तु इससे इस अलङ्कार की भ्रान्तिमान् से पृथक्ता सिद्ध हो जाए ऐसी बात नहीं। प्रश्न उठता है कि इस चाटुकारितायुक्त उक्ति का क्या स्वरूप है। इसका उत्तर यही होगा कि यह उक्ति मुख में भ्रमरों की भ्रान्ति बताने के रूप में है। नायक चाहे यह कहे कि हे भ्रमर ! यह कमल नहीं अपितु मुख है अथवा यह कहे कि भ्रमर को मुख में कमल की भ्रान्ति हो रही है, मुख के सौन्दर्यवर्णन की

दृष्टि से दोनों में कोई अन्तर नहीं। यह कहना भी उचित नहीं कि यहां भ्रमर की भ्रान्ति विवक्षित नहीं अतः यह भ्रान्तिमान् अलंकार नहीं। भ्रमर आदि की भ्रान्ति विवक्षित हो अथवा न हो पाठक को नायिका के सौन्दर्य का ज्ञान भ्रमर की इसी भ्रान्ति के वर्णन से होता है।

उत्प्रेक्षा

उपमादि मे सादृश्य के आधार पर जिन वस्तुओ को समीप लाया जाता है उनके अधिकरण की पृथक् पृथक् प्रतीति होती है। इन पृथक् अधिकरणो मे विद्यमान रहते हुए ही ये वस्तुएँ गुणमाम्य के आधार पर समीप लाई जाती है। उत्प्रेक्षा मे इसके विपरीत केवल एक अधिकरण की प्रतीति होती है। इस एक अधिकरण मे एक प्रतीति अन्य प्रतीति का स्थान ले रही प्रतीति होती है। यदि मुख कवि का प्रतिपाद्य विषय है तो उसके अधिकरण मे कमल की प्रतीति मुख की प्रतीति का स्थान ले रही होती है। इस प्रकार कमल के द्वारा मुख का निगरण हो रहा होता है। यही मुख की कमल मे सम्भावना है।

“बालेन्दुवक्राण्यविकासभावाद्बभु पलाशान्यतिलोहितानि।

सद्यो वसन्तेन समागताना नखक्षतानीव वनस्थलीनाम् ॥”

—कुवलयानन्द पृष्ठ ३५

यहां पलाशो की सम्भावना वसन्तकृत वनस्थली के नखक्षतो मे की गई है। इस सम्भावना मे नखक्षतो के अस्तित्व की पृथक् प्रतीति हो और तब सादृश्य के आधार पर पलाशो की इनमे सम्भावना प्रतीति हो ऐसी बात नहीं, परन्तु नखक्षतो का अस्तित्व पलाशो के रूप मे ही प्रतीति होता है। ये पलाश ही नखक्षतो का रूप धारण कर रहे प्रतीति होते है। पलाशो का अस्तित्व एक प्रकार से विलीन होकर नखक्षतो का रूप धारण कर रहा होता है।

नखक्षतो की प्रतीति अन्यत्र कही न होकर सीधे पलाशो के अधिकरण मे ही वयो होती है, इसका कारण है वसन्तादि शब्दो का नखक्षतो के साथ विशेषण के रूप मे जुड़ना। इन विशेषणो के कारण निर्दिष्ट नखक्षत इसी रूप मे सम्भव है। यदि इन विशेषणो का प्रयोग न होता तो नखक्षतो की प्रतीति पृथक् रूप से भी सम्भव थी और इन पृथक् प्रतीति होने वाले नखक्षतो के साथ पलाशो का सादृश्य होता, परन्तु यहा ऐसी बात नहीं।^१

१ “उपमाया यत्र क्वचिस्थितैरपि नखक्षतै सह वक्तु शक्यतया वसन्तनायक-समागतवनस्थलीसम्बन्धित्वस्य विशेषणस्यानपेक्षितत्वादिह तदुपादान पलाशकुसुमाना नखक्षततादात्म्यसम्भावनायामिवशब्दमवस्थापयति।” — कुवलयानन्द पृष्ठ ३६, ३७

कतिपय आलंकारिकों के अनुसार उत्प्रेक्षा के लिए इतना पर्याप्त है कि उसमें उपमान कविकल्पित हो। विश्वेश्वर, चक्रवर्ती आदि का यही मत है।^१ यह मत समीचीन नहीं। उत्प्रेक्षा का आवश्यक अंग सम्भावना है। अतः उपमान के कविकल्पित होते हुए भी यदि उपमेय की उसमें सम्भावना नहीं होती है तो वह उत्प्रेक्षा का उदाहरण नहीं हो सकता।

“स्तनाभोगे पतन् भाति कपोलात् कुटिलोऽलक ।

शशाकबिम्बतो मेरौ लम्बमान इवोरग ।” — रसगगाधर पृ० २०६

यहाँ शशाकबिम्ब से मेरु पर लटकता हुआ सर्प कविकल्पित अवश्य है परन्तु इसकी कल्पना ‘अलक’ के अधिकरण में न होकर पृथक् रूप से होती है। यहाँ कपोल से स्तन पर गिरता हुआ अलक इस प्रकार के सर्प का रूप धारण करता हुआ प्रतीत हो ऐसी बात नहीं। अतः यह उत्प्रेक्षा का उदाहरण नहीं।

उत्प्रेक्षा में एक ही अधिकरण में जिस उपमेय तथा उपमान की प्रतीति होती है उनमें उपमान की प्रतीति उत्कट होती है। उत्प्रेक्षा के शब्दार्थ से भी यह स्पष्ट है। उत्प्रेक्षा का अर्थ ‘उत्कटा प्रकृष्टोपमानस्येक्षा है’^२। निम्नलिखित उक्ति भी उत्प्रेक्षा में उपमान की उत्कटता सिद्ध करती है —

“सम्भावन चोत्कटकोटिक सन्देह । यस्मिन् सशये कोटिद्वय-
मध्ये एकस्या कोटे उत्कटत्वं (निश्चितप्रायत्वम्) स एव सशय सम्भावन-
मित्युच्यते ।” — बालबोधिनी पृ० ५८४

यहाँ सम्भावना में एक कोटि की उत्कटता कहना तो ठीक ही है, परन्तु सम्भावना को सन्देह का प्रकार कहना उचित नहीं। सन्देह अयथार्थ

१. “यत्र तूपमानतावच्छेदकविशिष्टमुपमानमप्रसिद्धम्, तत्रोत्प्रेक्षैव । तदुक्तं चक्रवर्तिना” —

‘यदायमुपमानाशो लोकतः सिद्धिमृच्छति ।

तदोपमेव येनेवशब्दः सादृश्यवाचकः ॥

यदा पुनरयं लोकादसिद्धः कविकल्पितः ।

तदोत्प्रेक्षैव येनेवशब्दः सम्भावनापरः ॥’

२. बालबोधिनी पृ० ५८४

ज्ञान के अन्तर्गत आता है तथा सम्भावना यथार्थ ज्ञान के अन्तर्गत आती है। सम्भावना में उपमान की उत्कृष्ट प्रतीति सदा आहार्य होती है। उस प्रतीति से सम्बद्ध व्यक्ति उसके अनुसार आचरण नहीं करता। सन्नेह में उपमान की प्रतीति अनाहार्य भी हो सकती है। अतः सन्नेह तथा सम्भावना में अन्तर है।

रुच्यक ने उपमेय की उपमान में इस सम्भावना को अध्यवसाय की साध्यावस्था कहा है। इस अवस्था में उपमेय उपमान में पूर्ण परिणत नहीं होता परन्तु परिणत हो रहा होता है। इस प्रकार यहाँ उपमेय के उपमान में परिणत होने की प्रक्रिया चल रही होती है। इस बात को लक्ष्य करके रुच्यक ने अपनी उत्प्रेक्षा की परिभाषा में 'व्यापारप्राधान्य' शब्द का सन्निवेश किया है —

“अध्यवसाये व्यापारप्राधान्ये उत्प्रेक्षा ।”

—सर्वस्व सू० २१

अध्यवसाय के लिए यह आवश्यक नहीं कि उपमेय का पूर्ण निगरण हो जाए और उसकी सर्वथा प्रतीति न हो। ऐसा तो केवल अध्यवसाय की सिद्धावस्था में होता है। साध्यावस्था में ऐसी बात नहीं। साध्यावस्था में उपमेय निगीर्यमाण होता है। अतः उसकी प्रतीति सम्भव है। यही कारण है कि उत्प्रेक्षा में विषयोपादान का निषेध नहीं।

जगन्नाथ ने रुच्यक के इस मत की आलोचना की है —

“किं च 'नूनं मुखं चन्द्र' इत्यादौ कुत्राध्यवसायः, विषयस्य जागरूकत्वात् । न च सिद्धेऽध्यवसाये विषयस्य जठरवर्तित्वम्, साध्ये तु निगीर्यमाणत्वात्पृथगुपलब्धिरिति वाच्यम्, साध्याध्यवसाने मानाभावात् । अन्यथा ह्युपादेरप्यध्यवसानगर्भत्वापत्तेः ।”

—रसगंगाधर पृ० ४००

जगन्नाथ का यह मत उचित नहीं। उत्प्रेक्षा में विषय के निर्देशमात्र से यह नहीं कहा जा सकता कि वहाँ अध्यवसाय की प्रक्रिया नहीं। विषयोपादान की अवस्था में भी अध्यवसाय सम्भव है। आवश्यकता केवल इतने की है कि विषय का अधःकरण होना चाहिए।^१

१. 'विषयस्यानुपादानेऽप्युपादानेऽपि सूयः ।

अधःकरणमात्रेण निगीर्यत्वं प्रचक्षते ॥”

—साहित्यदर्पण पृष्ठ ५४६

जगन्नाथ का यह कथन कि उत्प्रेक्षा में अध्यवसाय मानने से रूपक में भी अध्यवसाय मानना पड़ेगा उचित नहीं। रूपक में दो वस्तुओं के अस्तित्व की पृथक् प्रतीति होती है और तब उनमें गुणों के आधार पर ताद्रूप्य स्थापित किया जाता है। मुख को जब कमल कहा जाता है तो पृथक् रूप से प्रतीत कमल से मुख के ताद्रूप्य के आधार पर ऐसा कहा जाता है। यह नहीं कि मुख निगीर्ण होकर कमल का रूप धारण करे। यदि रूपक में अध्यवसाय माना जाता है तो प्रतीति केवल कमल की होनी चाहिए। हाक में मुख को स्पष्ट कमल कहा जाता है। अतः यदि यहाँ निगरणप्रक्रिया हो तो मुख की सत्ता कमल में विलीन हो जानी चाहिए और मुख की प्रतीति न होनी चाहिए। परन्तु ऐसा नहीं होता। उत्प्रेक्षा में उपमेय की उपमान में केवल सम्भावना की जाती है, अतः निगरण-प्रक्रिया के होते हुए भी वहाँ उपमेय की प्रतीति सम्भव है।

उत्प्रेक्षा में दोनों प्रतीतियों का आश्रय केवल एक होता है। उस आश्रय में एक प्रतीति निगीर्ण होकर अन्य को स्थान दे रही होती है। 'बालेन्दुवक्राणि' 'उदाहरण से यह स्पष्ट है। यहाँ उसी आश्रय में पत्राशो की प्रतीति नखचतों की प्रतीति में परिणत हो रही होती है। हाक में इसके विपरीत मुख तथा कमल की प्रतीति के आश्रय पृथक् होते हैं। रूपक में मुख में कमल की जो प्रतीति होती है वह पृथक् अस्तित्व की प्रतीति वाले कमल के साथ मुख के ताद्रूप्य के फलस्वरूप होती है। मुख स्वयं निगीर्ण होकर कमल का रूप धारण नहीं करता।

उत्प्रेक्षा में विषय की विषयी में सम्भावना के लिए विषय का उपादान आवश्यक है अथवा नहीं इस विषय को लेकर आलंकारिकों में मतभेद है। रुय्यक के अनुसार विषय का उपादान आवश्यक है।^१ मम्मट, विश्वनाथ आदि के अनुसार इसका उपादान आवश्यक नहीं। विषयानुपादान की अवस्था में भी उत्प्रेक्षा सम्भव है।^२ उत्प्रेक्षा में अध्यवसाय

१. "न च विषयस्य गम्यमानत्वं युक्तम्। तस्योत्प्रेक्षाधारत्वेन प्रस्तुतस्याभिधातुमुचितत्वात्।"
—सर्वस्व पृष्ठ ६५

२. प्राचीनों के मत को उद्धृत करते हुए जगन्नाथ लिखते हैं:—

"उत्प्रेक्षायाश्च साध्यवसानत्वाद्विषयास्यानुपादानं संगच्छते।"

—रसगंगाधर पृष्ठ ३६०

होता है। विषयानुसादान इन अध्यवसाय के विपरीत न होकर इसके अनुकूल होता है।

अने इन मनो के आशर पर आलंकारिको ने 'निम्नतीव तमोऽङ्गानि वर्णनीवाजन नभ' इम श्लोक में उत्प्रेक्षा की विभिन्न प्रकार से व्याख्या की है।

रुय्यक के अनुसार यहा तमम् विषय है, लेपनकर्तृत्व विषयी है तथा तमोव्यापन निमित्त है।^१ मम्मटादि के अनुसार यहा तमोव्यापन विषय है तथा लेपन विषयी है।^२

इन दोनों मतों पर विचार करने में प्रतीत होगा कि मम्मट आदि का मत उचित है। उपर्युक्त उदाहरण में कवि का वर्ण्य विषय अन्वकार का प्रसार है। कवि की दृष्टि के सामने अन्वकार की एक विशेष अवस्था है। यह उसकी प्रसृत अवस्था है। अतः अन्वकार की यह अवस्था ही कवि के सामने आती है और इसमें वह लेपन की सम्भावना करता है।

सम्भावना के लिए सादृश्य की आवश्यकता होती है। यहा यह सादृश्य विद्यमान है। यह 'सकलवस्तुसान्द्रमलिनीकरण'^३ के रूप में है। यह मलिनीकरण तम प्रसार तथा लेपन दोनों में विद्यमान है।

यह कहना कि यहा तमोव्यापन का निर्देश नहीं, अतः उसकी लेपन में सम्भावना नहीं हो सकती उचित नहीं। यहा निर्देश केवल तमस् का अवश्य है परन्तु उसका 'लिम्पति' क्रिया से सम्बन्ध जोड़ा गया है। अतः प्रतीति केवल तमस् की न होकर तमोव्यापार की होती है। 'अन्वकार मानो लीप रहा है' इस वाक्य से प्रतीति यह होती है कि अन्वकार जो कार्य कर रहा है वह मानो लेपन है।

१, "अत्र लेपनवर्षणक्रिये तमोनभोगतत्वेनोत्प्रेक्ष्येते।" — सर्वस्व पृष्ठ ५६

२ "इत्यादौ व्यापनादि लेपनादिरूपतया सम्भावितम्।"

— काव्यप्रकाश पृष्ठ ५८७

३ "तमोव्यापनस्य नभःप्रभृतिभूर्यन्तसकलवस्तुसान्द्रमलिनीकरणेन निमित्तेन तमकर्तृकलेपनतादात्म्योत्प्रेक्षा।"

— कुवलयानन्द पृष्ठ ३३

तमस् की लेपनकर्तृत्व मे सम्भावना मानने के लिए भी यह आवश्यक है कि तमस् के व्यापार की लेपनव्यापार मे सम्भावना हो। जब तक इन दोनो व्यापारो मे सादृश्य की प्रतीति नही होगी तब तक इनके कर्ताओ मे सादृश्य सम्भव नही और फलतः उनमे से एक की अन्य मे सम्भावना सम्भव नही। अतः तमस् की लेपन कर्तृत्व मे सम्भावना मानने की अपेक्षा तमोव्यापन की लेपन मे सम्भावना मानना उचित है।

विषय की विषयी मे सम्भावना सदा अभेदससर्ग के द्वारा होती है अथवा उनमे और कोई भी सम्बन्ध सम्भव है इस विषय को लेकर आलङ्कारिको में मतभेद है। प्राचीन आलङ्कारिक प्रथम मत के पक्ष मे है तथा नव्य आलङ्कारिक द्वितीय मत के पक्ष मे है। प्राचीन आलङ्कारिको के अनुसार एक धर्मी की अन्य धर्मी मे सम्भावना हो सकती है अथवा एक धर्म की अन्य धर्म मे सम्भावना हो सकती है क्योंकि दोनो मे अभेद ससर्ग सम्भव है। इनके अनुसार धर्म की धर्मी मे सम्भावना सम्भव नही क्योंकि इन दोनो मे समवाय आदि सम्बन्ध हो सकता है, अभेदसम्बन्ध नही हो सकता। नव्य आलङ्कारिको के अनुसार एक धर्म की धर्मी मे भी सम्भावना हो सकती है। जब एक धर्मी की अन्य धर्मी मे सम्भावना होती है तब उसे धर्म्युत्प्रेक्षा कहते है और जब धर्म की धर्मी मे उत्प्रेक्षा होती है तब उसे ये धर्मोत्प्रेक्षा कहते है। रसगंगाधरकार ने इन मतों का उल्लेख किया है।^१

“सैषा स्थली यत्र विचिन्वता त्वा भ्रष्टं मया नूपुरमेकमुर्व्याम्।

अदृश्यत त्वच्चरणारविन्दविश्लेषदुःखादिव बद्धमौनम्॥” रघुवश

द्वितीय मत के अनुसार यहा मौन के हेतु के रूप मे विश्लेष दुःख की उत्प्रेक्षा नूपुर मे की गई है।^२ नूपुर नि शब्द है। उसका नि शब्दत्व ही

१. “अत्र च प्राचामर्वाचा चानेकधा दर्शनं व्यवस्थितम्। तत्र प्राचामित्यम्- सर्वत्राभेदेनैव विषयिणो विषये उत्प्रेक्षणम्, न सबधान्तरेण। • • • तत्र विचार्यते- न सर्वत्राभेदेनैवोत्प्रेक्षणम् इति नियमे किञ्चिदस्ति प्रमाणम्, लक्ष्येषु भेदेनाप्युत्प्रेक्षणस्य दर्शनात्।”

—रसगंगाधर पृष्ठ ३६०—३६३

२. “अत्रापि मौनहेतुत्वेन नूपुरे विश्लेषदुःखमुत्प्रेक्ष्यते। तत्र निश्चलत्वनिमित्तक- निःशब्दत्वाध्यवसितं मौनं निमित्तम्, विश्लेषदुःखसमानाधिकरणत्वे सति नूपुर- वृत्तित्वात्।”

—रसगंगाधर पृष्ठ ३६८

उसका मौन है। मौन का कारण कवि को विश्लेषदुःख प्रतीत होता है। अतः वह कहता है कि नूपुर मानो विश्लेषदुःख के कारण मौन है। इस प्रकार विश्लेषदुःख उसे मौन के हेतु के रूप में नूपुर में प्रतीत होता है। विश्लेषदुःख नूपुर का धर्म है। अतः उनमें अभेदसंसर्ग न होकर समवाय-सम्बन्ध है।

प्रथम मत के अनुसार यहाँ निश्चलता से उत्पन्न मौन की सम्भावना दुःख से उत्पन्न मौन में की गई है। नूपुर निःशब्द है। उसका यह निःशब्दत्व ही उसका मौन है। यह मौन निश्चलता से उत्पन्न हुआ है। कवि यह सम्भावना करता है कि यह मौन दुःख से उत्पन्न हुआ है। इस प्रकार निश्चलत्वनिमित्तक मौन की वह दुःखहेतुक मौन में सम्भावना करता है। इन दोनों में तादात्म्य सम्बन्ध है। अतः यहाँ अभेद-संसर्ग है। अप्यय-दीक्षित का यही मत है।^१

इन मतों की समीक्षा करने पर प्रतीत होगा कि द्वितीय मत उचित नहीं। इस मत के अनुसार विश्लेषदुःख की सम्भावना नूपुर में की गई है। यह युक्तिसंगत नहीं। सम्भावना एक वस्तु की अन्य वस्तु में की जाती है और यह दोनों के सादृश्य के आधार पर होती है। उपमा में जिस प्रकार एक वस्तु का अन्य वस्तु से सादृश्य होता है तथा रूपक में एक वस्तु का अन्य वस्तु से तादृश्य होता है ठीक उसी प्रकार उत्प्रेक्षा में एक वस्तु की अन्य वस्तु में सम्भावना होती है। उपमा में मुख कमल के समान होता है, रूपक में वह कमल के तद्रूप होता है तथा उत्प्रेक्षा में वह मानो कमल होता है, परन्तु उपर्युक्त उदाहरण में विश्लेषदुःख मानो नूपुर नहीं होता। हम केवल इतना कह सकते हैं कि विश्लेषदुःख मानो नूपुर में है। परन्तु इतना कहने से विश्लेष-दुःख की सम्भावना नूपुर में नहीं हो सकती। यदि इतने से

१ “सैषा स्थली यत्र विचिन्वता त्वाम्, चोलस्य यद्भीतिपलायितस्य’
इत्यादिहेतुफलोत्प्रेक्षोदाहरणयोस्तावद्विश्लेषदुःखललाटाक्षरदर्शनादिधर्मो हेतुतया
फलतया वा नोत्प्रेक्ष्यते। किं तु नूपुरयुगादिधमिक यन्निश्चलत्वकषयकसश्लेषादि-
निमित्तकं मौनव्यापाटनादिकं तदेव दुःखहेतुकमौनललाटाक्षरदर्शनार्थव्यापा-
टनादितादात्म्येनोत्प्रेक्ष्यते।”

विश्लेषदुःख की सम्भावना नूपुर में मानी जाती है तो कमल के सौन्दर्य का सद्भाव मुख में देखकर हमें कहना चाहिए कि मुख सौन्दर्य के समान है । परन्तु यह उचित नहीं । अतः हम कहते हैं कि मुख कमल के समान सुन्दर है । विश्लेषदुःख एक धर्म है । इसकी प्रतीति हमें नूपुर के धर्म के रूप में इसलिए होती है क्योंकि हम नूपुर के वास्तविक धर्म की इस धर्म में सम्भावना करते हैं । जब तक नूपुर के वास्तविक धर्म की अन्य धर्म में सम्भावना नहीं होती तब तक उस अन्य धर्म की प्रतीति नूपुर में नहीं हो सकती ।

प्रथम मत अवश्य उचित है परन्तु इसके आधार पर उपर्युक्त श्लोक में किया गया उत्प्रेक्षाविवेचन उचित नहीं । यहाँ निश्चलत्वनिमित्तक मौन की सम्भावना दुःखहेतुक मौन में मानी गई है । यह उचित नहीं । सम्भावना एक वस्तु की अन्य वस्तु में हुआ करती है । अतः मौन की सम्भावना मौन में नहीं हो सकती । यह कहना उचित नहीं कि दोनों मौन भिन्न हैं अतः उनमें से एक की सम्भावना अन्य में हो सकती है । हमें प्रतीति एक ही मौन की होती है दो की नहीं । यह बात प्रथम मत के समर्थकों ने भी स्वीकार की है,—

“अवश्यं च द्विविधस्यापि मौनादेस्तादात्म्येनाध्यवसाय आस्थेय ।”

अतः मौन में उत्प्रेक्षा न होकर अतिशयोक्ति है । नूपुर का निःशब्दत्व मौन के द्वारा यहाँ निगीर्ण हो गया है । इस प्रकार यहाँ अध्यवसाय साध्य न होकर मिद्ध है । अतः यह अतिशयोक्ति का विषय है ।

दूसरे ‘इव’ का प्रयोग मौन के साथ न होकर विश्लेषदुःख के साथ है । उत्प्रेक्षा में इव का प्रयोग जिस शब्द के बाद होता है वही उत्प्रेक्ष्य होता है ।^१

इसके अतिरिक्त मौन में सम्भावना मानने से हमें अन्य निमित्त ढूँढना पड़ेगा । मौन यहाँ निमित्त हो नहीं सकता क्योंकि वह तो यहाँ विषय बन गया है । यह कहना कि एककालप्रभत्व निमित्त बन जाएगा उचित नहीं । यह अवश्य है कि निश्चलताजन्य निःशब्दत्व

१. “उत्प्रेक्षायामिवशब्दान्वितस्योत्प्रेक्ष्यताया उत्सर्गसिद्धत्वात् ।”

अथवा मौन तथा विश्लेषदुःखजन्य मौन एक समय में उत्पन्न होते हैं। इस प्रकार एककालप्रभवत्व उनमें साधारणधर्म है। परन्तु यह साधारणधर्म चमत्कारयुक्त नहीं, अतः यह सम्भावना का निमित्त नहीं हो सकता। उपमादि में भी सादृश्य के लिए चमत्कारी धर्म की आवश्यकता होती है। यही वान उत्प्रेक्षा पर लागू होती है।^१

अतः निःशब्दत्व अथवा मौन की सम्भावना मौन में न मानकर निश्चलता हेतु की सम्भावना विश्लेषदुःख हेतु में मानना उचित होगा। नूपुर के मौन का कारण निश्चलता है। यह निश्चलता उसमें सीता के चरणों से अलग होने के कारण आई है। अतः सीता के चरणों से असम्बन्ध को भी हम नूपुर के मौन का कारण कह सकते हैं। कवि उत्प्रेक्षा करता है कि इस मौन का कारण विश्लेषदुःख है। इस उत्प्रेक्षा का निमित्त भी विद्यमान है। यह निमित्त मौन है। निःशब्दत्व अथवा मौन निश्चलता तथा विश्लेषदुःख में समान रूप से विद्यमान है। दूसरे इस प्रकार की उत्प्रेक्षा कवि के लिए सर्वथा स्वाभाविक है। कवि जब नूपुर को चेतन प्राणी के रूप में देखता है। जब नूपुर में चरणविश्लेष अथवा निश्चलता हो सकती है, चरणविश्लेष की अनुभूति नहीं हो सकती परन्तु नूपुर को चेतन समझने के कारण कवि उत्प्रेक्षा करता है कि यह चरणविश्लेष मानो उसकी चरणविश्लेष की अनुभूति है। अतः वह उत्प्रेक्षा करता है कि चरणविश्लेष मानो चरणविश्लेष दुःख है।

चरणविश्लेष अथवा निश्चलता की सम्भावना विश्लेषदुःख में मानने से वे दोष भी उत्पन्न नहीं होते जो निश्चलताजन्य मौन की सम्भावना विश्लेषदुःखजन्य मौन में मानने से उत्पन्न होते हैं। यह कहना भी उचित नहीं कि चरणविश्लेष अथवा निश्चलता का यहाँ पृथक् निर्देश न होने के कारण उनका विश्लेषदुःख के द्वारा निगूढ मानना उचित होगा, अतः उनकी अन्यत्र सम्भावना सम्भव नहीं। चरणविश्लेष का यहाँ पृथक् निर्देश अवश्य नहीं, परन्तु उसकी विषय के रूप में प्रतीति न हो ऐसी बात नहीं। इस प्रतीति का

१. “यद्यप्येककालप्रभवत्वादिरस्ति साधारणो धर्मो निमित्तम् । तथापि तस्याचमत्कारित्वादुपमायामिवोत्प्रेक्षायामप्यप्रयोजकत्वात् ।”—रसगगाधर पृष्ठ ३६८

कारण है विश्लेषदुख में सम्भावना की प्रतीति । सम्भावना जिस वस्तु में होती है उसकी प्रतीति में उस वस्तु की प्रतीति भी जुड़ी रहती है जो सम्भावना का विषय होती है । प्रस्तुत उदाहरण में सम्भावना सूचक 'इव' शब्द का स्पष्ट निर्देश है । अतः हमें उस उत्प्रेक्ष्य वस्तु का सीधे ही ज्ञान हो जाएगा जिसके साथ इव शब्द संयुक्त है और इसका उत्प्रेक्ष्य वस्तु के रूप में ज्ञान होने के कारण उस विषय की भी प्रतीति साथ में होती रहेगी जिसकी सम्भावना इस उत्प्रेक्ष्य वस्तु में की गई है ।

जहाँ सम्भावनासूचक इवादि शब्दों का निर्देश नहीं होता वहाँ भी उत्प्रेक्षा सम्भव है । इस उत्प्रेक्षा को गम्योत्प्रेक्षा^१ कहते हैं । प्रस्तुत उदाहरण में यदि इव शब्द को उड़ा दे तो यह गम्योत्प्रेक्षा हो जाएगी ।

प्रश्न उठ सकता है कि प्रस्तुत उदाहरण में इव का लोप कर देने पर उत्प्रेक्षा मानने का क्या आधार है । उस दशा में तो हम सीधा यह कह सकते हैं कि नूपुर विश्लेषदुःख के कारण मौन है । मानो विश्लेषदुःख के कारण मौन है ऐसा अर्थ करके उत्प्रेक्षा मानने की क्या आवश्यकता है ?

इसका उत्तर यह है कि नूपुर जड़ वस्तु है । उसमें विश्लेषदुःख की अनुभूति सम्भव नहीं । अतः हमें यही अर्थ करना होगा कि नूपुर मानो विश्लेषदुःख के कारण मौन है । इसी तर्क को आधार मानकर आलङ्कारिकों ने 'तन्वया स्तनयुग्मेन मुखं प्रकटीकृतम् । हाराय गुणिने स्थानं दत्तमिति लज्जया' इस उदाहरण में गम्योत्प्रेक्षा स्वीकार की है ।^२

प्रश्न उठ सकता है कि यदि ऐसी बात है तो मौन में भी उत्प्रेक्षा माननी चाहिए । नूपुर में मौन सम्भव नहीं, अतः निःशब्दत्व की मौन में सम्भावना मानना उचित होगा ।

इसका उत्तर इस प्रकार हो सकता है —

यहाँ मौन की अनुभूति का सम्बन्ध केवल कवि से है नूपुर से नहीं । नूपुर में मौन इसीलिए बताया गया है क्योंकि कवि नूपुर के निःशब्दत्व को

१. "प्रतीयमानाया पुनरिवाद्यप्रयोगः"

—सर्वस्व पृष्ठ ५५

२ "इह तु स्तनयोर्लज्जाया असम्भवाल्लज्जोवेत्युत्प्रेक्ष्यैवेति ।"

—साहित्यदर्पण पृष्ठ ५४१

मौन के रूप में देखता है और वैसा अनुभव करता है। नूपुर को मौन की अनुभूति हो और वह उसके अनुसार चेष्टा करे ऐसी बात नहीं। इसके विपरीत विश्लेषदुःख की अनुभूति का सम्बन्ध स्वयं नूपुर से दिखाया गया है और वह उसके परिणामस्वरूप मौन बताया गया है। अतः सम्भावना केवल विश्लेषदुःख में मानना उचित होगा मोन में मानना उचित न होगा।

सूयक, विश्वनाथ आदि अर्वाचीन आलङ्कारिकों ने उत्प्रेक्षा के अनेकों भेदोंपभेद किए हैं। इन भेदों के आधार निम्नलिखित हैं —

उत्प्रेक्षावाचक शब्द का उपादान अथवा अनुपादान, उत्प्रेक्ष्य वस्तु का जाति गुण क्रिया तथा द्रव्य में से किसी एक प्रकार का होना, उत्प्रेक्ष्य वस्तु का भावस्वरूप अथवा अभावस्वरूप होना, उत्प्रेक्षानिमित्त का गुण अथवा क्रिया के रूप में होना,^१ उत्प्रेक्ष्य वस्तु का स्वरूप, हेतु तथा फल में से किसी एक रूप में होना,^२ उत्प्रेक्षानिमित्त की उक्ति अथवा अनुक्ति,^३ प्रस्तुत की उक्ति अथवा अनुक्ति।

इन आधारों के औचित्य पर विचार करने से प्रतीत होगा कि द्रव्यादि, भावादि तथा स्वरूपादि के आधार पर उत्प्रेक्षाविभाजन उचित नहीं क्योंकि इनका उत्प्रेक्षा में विद्यमान सादृश्य से कोई सम्बन्ध नहीं। उत्प्रेक्षावाचक शब्दों के उपादान अथवा अनुपादान, उत्प्रेक्षानिमित्त की उक्ति अथवा

१ भवेत्सम्भावनोत्प्रेक्षा प्रकृतस्य परात्मना ।

वाच्या प्रतीयमाना सा प्रथम द्विविधा मता ॥ ४०

वाच्येवादिप्रयोगे स्यादप्रयोगे परा पुन ।

जातिगुणः क्रिया द्रव्यं यदुत्प्रेक्ष्य द्वयोरपि ॥ ४१

तदष्टधा प्रत्येक भावाभावाभिमानत ।

मुणाक्रियास्वरूपत्वान्निमित्तस्य पुनश्च ता ॥ ४२

साहित्यदर्पण दशम परिच्छेद

२ “तत्रोक्तेषु वाच्यप्रतीयमानोत्प्रेक्ष्योभेदेषु ये वाच्योत्प्रेक्षाया षोडश भेदास्तेषु च जात्यादीना त्रयाणां ये द्वादशभेदास्तेषां प्रत्येक स्वरूपफलहेतुगम्यत्वेन द्वादशभेदतया षट्त्रिंशद्भेदाः ।”

—साहित्यदर्पण पृष्ठ ५४१

३. उक्त्यनुक्तयोर्निमित्तस्य द्विधा तत्र स्वरूपगा ।

—साहित्यदर्पण पृष्ठ ५४२

४. उक्त्यनुक्तयोः प्रत्येक ता अपि द्विधा ।

—साहित्यदर्पण पृष्ठ ५४३

अनुक्ति तथा प्रस्तुत की उक्ति एवं अनुक्ति के आधार पर उत्प्रेक्षा का विभाजन किसी अथ तक समीचीन कहा जा सकता है क्योंकि इन आवारो का सादृश्य के तत्त्व उपमेय उपमान साधारणधर्म तथा वाचक मे से किसी एक के साथ सम्बन्ध है ।

वाचक शब्द के उपादान अथवा अनुपादान के आधार पर उत्प्रेक्षा के वाच्योत्प्रेक्षा तथा व्यंग्योत्प्रेक्षा नामक जो दो भेद किए गए है उनकी ओर सकेत उद्धृत ने भी किया है ।^१

अप्पयदीक्षित ने उत्प्रेक्षा के इन भेदोपभेदो की सख्या घटाकर केवल छ तक सीमित कर दी है । इन्होंने वस्तु हेतु तथा फल के आधार पर उत्प्रेक्षा के वस्तुत्प्रेक्षा हेतुत्प्रेक्षा तथा फलोत्प्रेक्षा ये तीन भेद करके पुन उनमे से प्रत्येक के दो भेद किए हैं । वस्तुत्प्रेक्षा के उक्तविषया तथा अनुक्तविषया भेद है तथा हेतुत्प्रेक्षा एवं फलोत्प्रेक्षा मे से प्रत्येक के सिद्ध-विषया तथा असिद्धविषया ये दो भेद है ।^२

१. साम्यरूपाविवक्षाया वाच्येवाद्यात्मभिः पदै ।

अतद्गुणक्रियायोगादुत्प्रेक्षातिशयान्विता ॥

— काव्यालङ्कारसारसंग्रह

२. सा च वस्तुहेतुफलात्मतागोचरत्वेन त्रिविधा । अत्र आद्या स्वरूपोत्प्रेक्षा उक्तविषया चेति द्विविधा । परे हेतुफलोत्प्रेक्षे सिद्धविषयाऽसिद्धविषया चेति प्रत्येकं द्विविधे ।

— कुवलयानन्द पृष्ठ ३३

उत्प्रेक्षावयव

भामह, भट्टि तथा वामन ने उत्प्रेक्षावयव नामक एक पृथक् अलङ्कार का निरूपण किया है —

“श्लिष्टस्यार्थेन सयुक्तं किञ्चिदुत्प्रेक्षान्वितं ।

रूपकार्थेन च पुनस्तुत्प्रेक्षावयवो यथा ॥” —भामहलङ्कार ३।८

वामन ने इसे समृष्टि के अन्तर्गत रखा है ।

इस अलङ्कार का उत्प्रेक्षा से कोई विशेष भेद नहीं । अतः इसका अन्तर्भाव उत्प्रेक्षा में किया जा सकता है । भोज ने ऐसा ही किया है ।^१

१ उत्प्रेक्षावयवो यश्च या चोत्प्रेक्षोपमा मता ।

मत चेति न भिद्यन्ते तान्युत्प्रेक्षास्वरूपतः ॥

—सरस्वतीकण्ठाभरण ४।५.१

अतिशयोक्ति

उत्प्रेक्षा में विषय निगीर्यमाण होता है, अतिशयोक्ति में वह सर्वथा निगीर्य हो जाता है और केवल विषयी की प्रतीति होती है। 'चन्द्रोऽयम्' इस उदाहरण से यह स्पष्ट है। यहाँ मुख का सर्वथा निगरण हो गया है और केवल चन्द्र रह गया है। उत्प्रेक्षा में निगरण की जो प्रक्रिया चल रही थी वह यहाँ आकर समाप्त हो जाती है और विषय का निगरण होकर केवल विषयी बच जाता है। इस प्रकार उत्प्रेक्षा में अध्यवसाय की जो प्रधानता थी वह यहाँ अध्यवमित की प्रधानता में परिणत हो जाती है। यही बात रुय्यक ने कही है —

“अध्यवसिनप्रावान्ये त्वतिशयोक्ति ।”^१

—सर्वस्व सू० २२

१ भामह, उद्भट, दण्डी आदि प्राचीन श्रालङ्कारिकों की परिभाषाएँ इनसे भिन्न हैं.—

निमित्ततो वचो यत्तु लोकातिक्रान्तगोचरम् ।

मन्यन्तेऽतिशयोक्ति तामलङ्कारतया यथा ॥—भामहलङ्कार २।८१

विवक्षा वा विशेषस्य लोकसीमातिवर्तिनी ।

असावतिशयोक्ति स्यादलङ्कारोत्तमा यथा ॥—काव्यादर्श २।२१४

इन परिभाषाओं के अनुसार लोकातिक्रान्तगोचरता अथवा अतिशय ही अतिशयोक्ति है। इन परिभाषाओं के औचित्य पर विचार करने से प्रतीत होगा कि ये परिभाषाएँ समीचीन नहीं। अतिशय तो एक ऐसा तत्त्व है जो समस्त श्रालङ्कारों के मूल में है। अतः इसे अतिशयोक्ति तक ही सीमित रखना उचित नहीं।

इसके उत्तर में दण्डी कहते हैं कि यह अतिशयोक्ति सब श्रालङ्कारों के मूल में है। अतः सब श्रालङ्कारों में इसके कारण अतिशय आ जाएगा —

श्रालङ्काराणामप्येकमाहुः परायणम् ।

वागीशमहितामुक्तिमिमामतिशयाह्वयम् ॥—काव्यादर्श २।२२०

दण्डी का यह विचार युक्तियुक्त नहीं। यदि अतिशयोक्ति सब श्रालङ्कारों के मूल में है तो उसे एक पृथक् श्रालङ्कार न मानना चाहिए।

प्रश्न उठता है कि प्रतीति यदि केवल विषयी की होनी है तो कवि तदनुसार कार्य क्यों नहीं करता। उपर्युक्त उदाहरण में प्रतीति केवल चन्द्र की होती है। अतः कवि को इस प्रतीति के अनुसार कार्य करना चाहिए। परन्तु ऐसा नहीं होता।

इसका उत्तर यह है कि यह प्रतीति आहार्य होती है।^१ भ्रान्तिमान के समान अनाहार्य नहीं होनी। आहार्य प्रतीति कविकल्पनाजन्य होती है। कवि इसकी कल्पना अपनी इच्छा से करता है। कवि को मुख के स्थान पर चन्द्र की जो प्रतीति होती है उसका कारण यह नहीं कि वह मुख को वस्तुतः चन्द्र समझता है परन्तु यह है कि सौन्दर्य गुण के कारण मुख का चन्द्र से अत्यधिक साम्य उसके सामने चन्द्र का चित्र उपस्थित कर देता है। यह कवि की केवल अनुभूति होती है और इसका वह आनन्द लेता है। यह अनुभूति उसकी व्यावहारिक क्रियाओं का कारण नहीं हो सकती। व्यावहारिक क्रियाओं के लिए तो व्यावहारिक ज्ञान ही चाहिए।

उपर्युक्त उदाहरण में चन्द्रमा की प्रतीति के समय कवि को मुख का व्यावहारिक ज्ञान न हो ऐसी बात नहीं। उसे मुख का व्यावहारिक ज्ञान अवश्य रहता है परन्तु काल्पनिक प्रतीति का वह अङ्ग नहीं बनता।

चन्द्रमा की काल्पनिक प्रतीति में चन्द्रमा के समस्त सम्भव गुणों की प्रतीति नहीं होती, किन्तु केवल सौन्दर्य गुण ही अपने प्रतीक चन्द्रमा के रूप में कवि के सम्मुख उपस्थित होता है। अतः चन्द्रमा की प्रतीति कवि में केवल उन्हीं चेष्टाओं को उत्पन्न कर सकती है जो सौन्दर्यदर्शन की कार्य है। सौन्दर्य के अतिरिक्त अन्य कारणों की अपेक्षा रखने वाली चेष्टाएँ इस चन्द्रप्रतीति की कार्य नहीं हो सकती।

कतिपय आलङ्कारिकों के अनुसार अतिशयोक्ति में ज्ञान आहार्य न होकर अनाहार्य होता है। उद्योतकार तथा विश्वेश्वर आदि का यही मत है।^२

१. “सारबोधिनीकारादयस्तु—अव्यवसानमप्रकृततादात्म्यारोप” स च भेद-प्रतिपत्त्यसहकृताहार्यनिश्चयरूप ।” — बालबोधिनी पृष्ठ ६२६

२ “ “ सादृश्यातिशयमहिम्ना च बाधबुद्धेः स्थगनादेतन्मतेऽव्य-नाहार्यैव धीरिति दिक्’ इत्युद्योते स्पष्टम् ॥ ” — बालबोधिनी पृष्ठ ६३०

“तत्र मुखादिपदप्रयोगान्मुखत्वादिवैधर्म्यानुपस्थित्या अनाहार्यभेदबुद्धिः ।”

अलङ्कारकौस्तुभ पृष्ठ २७७

यह मत समीचीन नहीं। 'चन्द्रोऽयम्' इस उदाहरण में कवि को मुख का व्यावहारिक ज्ञान न रहे ऐसी बात नहीं। यहाँ केवल इतना होता है कि मुख का यह ज्ञान कविकल्पना का अङ्ग नहीं बनता। यदि मुख का किसी भी रूप में ज्ञान न मान कर केवल चन्द्रमा का ज्ञान माना जाता है तो चन्द्रमा का यह ज्ञान वास्तविक होगा और कवि को तदनुसार कार्य करना चाहिए। परन्तु ऐसा नहीं होता। केवल मुख शब्द के अप्रयोग से यह नहीं कहा जा सकता कि कवि को चन्द्रमा का अनाहार्य अथवा वास्तविक ज्ञान होता है। चन्द्रमाप्रतीति की कल्पनास्थिति में कवि को यह ज्ञान रहता ही है कि यह मुख ही है जो चन्द्रमा के रूप में उसके सामने उपस्थित है। अतः 'मुख चन्द्रो न' इस प्रकार की जो बाधबुद्धि रूपक में रहती है वह यहाँ भी विद्यमान है।

अतिशयोक्ति में विषय के सर्वथा निगीर्ण हो जाने के कारण कवि की कल्पनास्थिति में भेद की सर्वथा प्रतीति नहीं होती। इसीलिए मारबोधिनी-कार ने अध्यवसाय को भेदप्रतीति से रहित आहार्य निश्चय कहा है।^१ भेदप्रतीति न होने के कारण हम इसे अभेद की अवस्था कह सकते हैं। अभेदावस्था का इतना ही अर्थ है कि इसमें भेद की प्रतीति सर्वथा नहीं होती। इसका यह अर्थ नहीं कि कवि को इस स्थिति में अभेदप्रतीति होती है। अभेदप्रतीति के लिए दो वस्तुओं की आवश्यकता है जिनमें अभेद प्रतीत हो। तरङ्ग तथा जल में हमें अभेदप्रतीति होती है क्योंकि यहाँ ये दो अभिन्न वस्तुएँ हमारे सम्मुख आती हैं। अतिशयोक्ति में यह बात नहीं। यहाँ केवल विषयी की प्रतीति होती है। यदि विषयी के अतिरिक्त विषय की भी प्रतीति हो और विषयी से उसका अभेद दिखाई दे तब तो हम यहाँ अभेदप्रतीति मान सकते हैं अन्यथा नहीं। अतः अतिशयोक्ति को अभेद-प्रतीति की अवस्था न मानकर भेदाभाव की अवस्था मानना उचित होगा। जयन्नाथ की निम्नलिखित उक्ति इसका समर्थन करती है —

“विषयितावच्छेदकरूपेण विषयस्यैव भानादभेदसर्गास्याप्रसक्ते ।”

—रसगङ्गाधर पृष्ठ ४१२

अतिशयोक्ति में यह भेदाभाव सर्वत्र विद्यमान रहता है। 'अपर-पाकशासन' इस उदाहरण में भी यह विद्यमान है। अप्पयदीक्षित के अनुसार

१ “स च भेदप्रतिपत्त्यसहकृताहार्यनिश्चयरूपः ।” —बालबोधिनी पृष्ठ ६२६

यहा अभेद न होकर ताद्रूप्य है ।^१ दीक्षित का यह मत यथार्थ नहीं । यहा राजा का सर्वथा निगरण हो गया है और उमके स्थान पर केवल इन्द्र की प्रतीति होती है । 'यह दूसरा इन्द्र है' इस प्रयोग से उसके इन्द्र के रूप में प्रतीति होने में कोई अन्तर नहीं आता । दूसरा इन्द्र बनने के लिए भी आवश्यक है कि वह पहले इन्द्र बने । यह कहना उचित नहीं कि वह प्रसिद्ध इन्द्र नहीं बना अपितु दूसरा इन्द्र बना है, अतः प्रसिद्ध इन्द्र से उमकी भेद-प्रतीति स्वाभाविक है । यहा इन्द्र की प्रसिद्धि अथवा अप्रसिद्धि से तात्पर्य नहीं अपितु इन्द्रत्व से तात्पर्य है । इन्द्र यहा कुछ गुणों के प्रतीक के रूप में व्यवहृत हुआ है और इस रूप में इन्द्र की प्रतीति यहा राजा के स्थान पर होती है । यदि 'अपर' को भेद का कारण माना ही जाता है तो प्रश्न उठता है कि यह किस का किससे भेद बताएगा । राजा में इन्द्र का भेद यह बता नहीं सकता क्योंकि राजा का यहा निगरण हो गया है और केवल इन्द्र रह गया है तथा इन्द्र का इन्द्र से भेद सम्भव नहीं । अतः 'अपर' शब्द का प्रयोग यहा इन्द्र से राजा के भेद का प्रयोजक नहीं परन्तु भूतल पर इन्द्र की कल्पना में जो सम्भावित विघ्न है उसका निराकरण करने मात्र के लिए है ।

आलङ्कारिकों ने अतिशयोक्ति के अनेक भेद माने हैं । मम्मट के अनुसार इसके चार भेद होते हैं —

१ “ ‘अपर पाकशासन’ इत्याद्यतिशयोक्तौ ‘अपर इव पाकशासन’ इत्यद्युत्प्रेक्षाया च रूपकवदेव प्रसिद्धचन्द्रायभेदप्रतिपत्त्यभावेन ताद्रूप्यप्रतिपत्तिरेव स्यात् । ”
—चित्रमीमांसा पृष्ठ ५३

२ उद्धट ने भी इसके चार भेद किए हैं —

भेदेऽनन्यत्वमन्यत्र नानात्व यत्र बध्यते ।

तथा सम्भाव्यमानार्थनिबन्धेऽतिशयोक्तिगी ॥

कार्यकारणयोर्यत्र पौर्वापर्यविपर्ययात् ।

आशुभाव समालम्ब्य बध्यते सोऽपि पूर्ववत् ॥

—काव्यालङ्कारसारसंग्रह २।१२, १३

ये भेद मम्मटकृत भेदों के आधार कहे जा सकते हैं । इसमें प्रथम दो भेद मम्मट के द्वितीय भेद के अन्तर्गत हैं तथा तृतीय एवं चतुर्थ भेद मम्मट के तृतीय एवं चतुर्थ भेदों से मिलते हैं ।

निगीर्याध्यवमान नु प्रकृतस्य परेण यत् ।

प्रस्तुतस्य यदन्यत्व यद्यर्थोक्तौ च कल्पनम् ।

कार्यकारणयोर्यश्च पौर्वापर्यविपर्यय ।

विज्ञेया अतिशयोक्ति सा ॥

—काव्यप्रकाश मू० १५३

स्थिक, विश्वनाथ आदि के अनुसार इसके पाच भेद होते हैं —

‘भेदेऽप्यभेद सम्बन्धेऽसम्बन्धस्तद्विपर्ययौ ।

पौर्वापर्यात्यय कार्यहेत्वो सा पञ्चधा तत ॥”—साहित्यदर्पण १०।४६

उद्योतकार के अनुसार मम्मट की अतिशयोक्ति के तृतीय भेद ‘यद्यर्थोक्तौ च कल्पनम्’ के दो भेद किए जा सकते हैं। इनमें प्रथम ‘असम्बन्धे सम्बन्ध’ तथा द्वितीय ‘सम्बन्धेऽसम्बन्ध’ है।^१ इस प्रकार मम्मट की अतिशयोक्ति के भी पाच भेद हैं !

दीक्षित ने अतिशयोक्ति के प्रथम भेद को रूपकातिशयोक्ति कहा है तथा रूपक से साम्य के आधार पर इसके दो भेद किए हैं —

अभेदातिशयोक्ति तथा ताद्रूप्यातिशयोक्ति ।^२

दीक्षित का यह मत उचित नहीं। अतिशयोक्ति तथा रूपक में अन्तर है। रूपक में ताद्रूप्य होता है तथा अतिशयोक्ति में अभेद होता है। अतः ताद्रूप्यातिशयोक्ति नामक भेद उचित नहीं। अभेदातिशयोक्ति का भी केवल

१ उद्योतकारास्तु “पूर्वार्धे पूर्णैन्दौ कलङ्काभावस्यासम्बन्धे सम्बन्ध कल्पित, उत्तरार्धे साम्यसम्बन्धसमवेऽपि तदसम्बन्ध पराभवपदेन सूचित । एव चासम्बन्धे सम्बन्ध इति द्विविधम् । यद्यर्थोक्तावित्युपलक्षणम् उक्तप्रकारद्वयस्य ।”

—बालबोधिनी पृष्ठ ५६२

२ “विषयस्य स्वशब्देनोल्लेखन विनापि विषयिवाचकेनैव शब्देन ग्रहण विषयनिगरण तत्पूर्वक विषयस्य विषयिरूपतया न्यवसानमाहार्यनिश्चयस्तस्मिन् सति रूपकातिशयोक्ति ।”

—कुवलयानन्द पृष्ठ ३६

“अत्रातिशयोक्तौ रूपकविशेषण रूपके दर्शिताना विधानामिहापि सम्भवोऽस्तीत्यतिदेशेन प्रदर्शनायम् । तेनात्राप्यभेदातिशयोक्तिस्ताद्रूप्यातिशयोक्तिरिति द्वेविव्य द्रष्टव्यम् ।”

—कुवलयानन्द पृष्ठ ४०

यही अर्थ लिया जा सकता है कि यहाँ भेद की कोई प्रतीति नहीं होती। यदि अभेदातिशयोक्ति का अर्थ अभेदप्रतीति लिया जाता है तो यह प्रकार भी सम्भव नहीं, क्योंकि अतिशयोक्ति में केवल एक वस्तु की प्रतीति होती है परन्तु अभेदप्रतीति के लिए दो वस्तुओं की प्रतीति आवश्यक है।

‘कार्यकारणयो पौर्वपर्यविपर्यय’ अतिशयोक्ति के स्थान पर दीक्षित ने अक्रमातिशयोक्ति, चपलातिशयोक्ति, तथा अत्यन्तातिशयोक्ति नामक अतिशयोक्ति के तीन भेद किए हैं।^१ इन तीनों में कार्य की शीघ्रता बताई जाती है।^२ अतः इन तीनों का अन्तर्भाव ‘कार्यकारणयो पौर्वपर्यविपर्यय’ नामक अतिशयोक्ति के भेद में किया जा सकता है।

इन भेदों में कौनसा सामान्य तत्त्व है जिसके आधार पर इन्हें एक अलंकार के अन्तर्गत रखा गया है, इसके उत्तर में कतिपय आलंकारिकों का कथन है कि इन भेदों में अतिशय की प्रतीति समान रूप से होती है, अतः वे एक अलंकार के अन्तर्गत रखे गए हैं।^३ वे यह स्वीकार करते हैं कि अध्यवसान तत्त्व इन सब भेदों में नहीं, परन्तु इस अतिशय तत्त्व के कारण ही ये भेद एक अलंकार के अन्तर्गत रखे गए हैं।

आलंकारिकों का यह मत युक्तिसंगत नहीं। यदि ये लोग अतिशय को इन भेदों का सामान्य तत्त्व मानते हैं तो इन्हें अतिशयोक्ति की सामान्य परिभाषा अतिशय करनी चाहिए और तब उसके भेदों का निरूपण करना चाहिए। दूसरे अतिशय केवल इन्हीं भेदों के मूल में हो ऐसी बात नहीं। अतिशय तो एक ऐसा तत्त्व है जो प्रायः सभी अलंकारों के

१ देखिए कुवलयानन्द पृष्ठ ४५, ४६

२ “एतास्तिष्ठोऽप्यतिशयोक्त्य कार्यशैष्यप्रत्यायनार्थाः ॥”

—कुवलयानन्द पृष्ठ ४७

३. “अतिशयः अतिशयिता प्रसिद्धिमतिक्रान्ता लोकातीता उक्ति अतिशयोक्ति । सा चैतेषु परस्परमत्यन्त विलक्षणेष्वपि चतुर्षु प्रभेदेष्वस्तीति एतेषा प्रभेदानामतिशयोक्तिरिति साधारण नाम नासंगतम् ॥”

—बालबोधिनी पृष्ठ ६२८

मूल में स्थित है। अन अतिशयप्रतीति को केवल इन्ही भेदों तक सीमित करना उचित नहीं।

अतिशयोक्ति के भेदों का निर्धारण उसकी सामान्य परिभाषा अध्यव-
सान के आधार पर ही होना चाहिए। अनेक आलंकारिकों ने ऐसा
किया भी है। रत्नाकर, विमर्शिनीकार आदि ने यह सिद्ध करने का यत्न
किया है कि यह अध्यवसान सब भेदों में विद्यमान है। नव्य आलंकारिकों
ने इसके विपरीत इसी आधार पर केवल प्रथम भेद को छोड़कर अन्य
सब भेदों को अतिशयोक्ति के क्षेत्र से निकाल दिया है और उन्हें भिन्न
अलंकार माना है।¹

हमें अब देखना है कि अतिशयोक्ति का यह सामान्य लक्षण अध्यवसान इन भेदों पर लागू होता है या नहीं और यदि होता है तो किस प्रकार होता है। अतिशयोक्ति के प्रथम भेद में तो अध्यवसान होता ही है। 'चन्द्रोऽयम्' इस उदाहरण से यह स्पष्ट है। अतिशयोक्ति के द्वितीय भेद 'अभेदे भेद' का उदाहरण इस प्रकार है —

“अन्यत् सौकुमार्यम् अन्यैव च कापि वर्तनच्छाया ।

श्यामा सामान्यप्रजापते रेग्वैव च न भवति ॥”

काव्यप्रकाश १०।४५०

मम्मट ने यहाँ 'तत्' का निगरण 'अन्यत्' के द्वारा माना है।^२ आलंकारिको ने अन्यत्व के दो अर्थ किये हैं—अन्यत्वरूपप्रकार अथवा अन्यवस्तुत्व।^३ प्रथम अर्थ के अनुसार वस्तु के प्रस्तुत रूपप्रकार का

१ “नव्यास्तु—निगिर्याध्वसानमेवातिशयोक्तिः । प्रभेदान्तर त्वनुगतरूपा-
भावादलकारान्तरमेव । ननु प्रस्तुतान्यत्वभेदे—भेदेनाभेदस्य, अस्मन्ध्वे सन्ध्वे
इति भेदे—सन्ध्वेनासन्ध्वस्य
निगिरण
रत्नाकरविमर्शिनीकाराद्युक्तप्रकारेण सम्भवतीति चेत्, न ।”

—रसगगाधर पृष्ठ ४१८

१२ “यच्च तदेवान्यत्वेनाध्यवसीयते”

—काव्यप्रकाश पृष्ठ ६३०

३ “अन्यत्वेनेति अन्यत्वरूपप्रकारेणेत्यर्थः ।” उद्योत—बालबोधिनी पृष्ठ ६३०

“‘प्रस्तुतस्य यदन्यत्वम्’ इत्यस्य ‘प्रस्तुतस्य अन्यवस्तुत्वेनाध्यवसाय’ इत्यप्यर्थः ।” उद्योत—बालबोधिनी पृष्ठ ६३१

निगरण उसके अन्य रूपप्रकार के द्वारा होता है तथा द्वितीय अर्थ के अनुसार प्रस्तुत वस्तु का निगरण अन्य वस्तु के द्वारा होता है।

हम 'अन्यत्व' का कोई अर्थ ले हमें यह मानना पड़ेगा कि उपर्युक्त उदाहरण में निगरण सम्भव नहीं। यहाँ प्रस्तुत सौकुमार्य का स्पष्ट निर्देश है और हमें उसकी प्रतीति होती है। सौकुमार्य का रूपप्रकार सौकुमार्य से भिन्न नहीं। अतः उसकी प्रतीति सौकुमार्य के साथ साथ होना स्वाभाविक है। अतः सौकुमार्य अथवा उसके रूपप्रकार का निगरण मानना उचित नहीं। यदि इसका अन्य के द्वारा निगरण माना जाता है तो प्रश्न उठता है कि यह अन्य क्या वस्तु है तथा प्रस्तुत का निगरण करके यह हमारे सम्मुख क्या स्वरूप उपस्थित करती है। स्वतः अन्य हमारे सम्मुख कोई स्वरूप उपस्थित नहीं कर सकता। यह सौकुमार्य ही है जो अन्य शब्द के साथ जुड़कर हमारे सम्मुख सौकुमार्य का एक विशेष स्वरूप उपस्थित करता है। अतः उपर्युक्त उदाहरण में अतिशयोक्ति अलंकार मानना उचित नहीं। वस्तुतः इस उदाहरण में अतिशयोक्ति अलंकार न होकर असम अलंकार है। 'अन्यन् सौकुमार्यम्' का अर्थ यही है कि यह सौकुमार्य अद्वितीय है। इस सौकुमार्य की अन्य किसी वस्तु से तुलना नहीं की जा सकती। अतः इसे अन्यन् कहा गया है।

मम्मट द्वारा दिये हुए अतिशयोक्ति के 'यद्यर्थोक्तौ च कल्पनम्' भेद को उपमा का भेद मानना उचित होगा।

'यदि स्यान्मण्डले सत्तमिन्दोरिन्दीवरद्वयम्।

तदोपमीयेतैतस्या वदन लोललोचनम् ॥" —बालबोधिनी पृ० ६३२

यहाँ लोचनो में युक्त वदन का दो कमल से युक्त चन्द्रमण्डल के साथ सादृश्य चमत्कार का कारण है। अतः यह उपमा का उदाहरण है। उपमा के लिए यह आवश्यक नहीं कि उसमें उपमान स्वतः सिद्ध हो। कविकल्पित वस्तु भी उपमान बन सकती है। अतः उपर्युक्त उदाहरण में उपमान के कविकल्पित होने से इसे उपमा के अतिरिक्त अन्य अलंकार नहीं माना जा सकता। कतिपय प्राचीन आलंकारिकों ने इसी बात को

ध्यान में रखकर उपर्युक्त उदाहरण को उपमा का भेद माना है । दण्डी इसे अद्भुतोपमा^१ मानते हैं तथा रुद्रट उत्पाद्योपमा मानते हैं ।^२

अतिशयोक्ति के भेद 'असम्बन्धे सम्बन्ध' का उदाहरण निम्नलिखित है —

“सौधाग्राणि पुरस्यास्य स्पृगन्ति विधुमण्डलम्”

—कुवलयानन्द । ३९

वस्तुतः इस उदाहरण में प्रस्तुत विषय प्रासादाग्र तथा विधुमण्डल का असम्बन्ध नहीं अपितु उनका सम्बन्ध ही है । यह सम्बन्ध प्रासादाग्र तथा विधुमण्डल के सामीप्य के रूप में है । इस सामीप्य से यह अर्थ नहीं कि प्रासादाग्र तथा विधुमण्डल वस्तुतः समीप हैं, परन्तु इसका अर्थ यह है कि प्रासादाग्र अन्य वस्तुओं की अपेक्षा विधुमण्डल के समीप है । इस सामीप्य सम्बन्ध का यहाँ सयोग सम्बन्ध के द्वारा निगरण हो गया है । इस प्रकार यहाँ सम्बन्ध के एक रूप का निगरण उसके अन्य रूप के द्वारा हुआ है । प्रासाद इतने अधिक उन्नत है कि कवि को वे विधुमण्डल का स्पर्श करते प्रतीत होते हैं । इस प्रकार कवि प्रासादाग्र का अन्य वस्तुओं की अपेक्षा विधुमण्डल से सामीप्य न बताकर उनका सयोग बताता है । सामीप्य तथा सयोग में सादृश्य है । यह दूरी के अभाव के रूप में है । अतः प्रथम का द्वितीय के द्वारा निगरण स्वाभाविक है ।

उपर्युक्त विवेचन से स्पष्ट है कि उपर्युक्त उदाहरण के लिए 'असम्बन्धे सम्बन्ध' नामक भिन्न भेद मानना उचित नहीं । अतिशयोक्ति की सामान्य परिभाषा से ही काम चल सकता है । अतिशयोक्ति के प्रथम भेद के उदाहरण तथा इस भेद के उदाहरण में केवल इतना अन्तर है कि प्रथम भेद के उदाहरण में जहाँ एक वस्तु का निगरण

१ “यदि किञ्चिद्भवेत् पद्मं सुभ्रं विभ्रान्तलोचनम् ।

तत् ते मुखश्रिय धत्तामित्यसावद्भुतोपमा ॥” —काव्यादर्श २ । २४

२. “अनुपममेतद्वस्तिवति उपमानं तद्विशेषणं चासत् ।

समाध्य सयत्नं या क्रियते सोपमोत्पाद्या ॥”

—काव्यालङ्कार ८ । १५

अन्य वस्तु के द्वारा हुआ है वहा इस भेद के उदाहरण में सम्बन्ध के एक प्रकार का निगरण उसके अन्य प्रकार के द्वारा हुआ है। परन्तु यह कोई विशेष अन्तर नहीं। इसमें निगरण के स्वरूप में कोई अन्तर नहीं आता। अतः यह अन्तर भेद का प्रयोजक नहीं।

वस्तुतः अतिशयोक्ति में असम्बन्ध का सम्बन्ध के द्वारा अथवा सम्बन्ध का असम्बन्ध के द्वारा निगरण नहीं होता, परन्तु सम्बन्ध के एक प्रकार का निगरण अन्य प्रकार के द्वारा होता है। इसका कारण दोनों प्रकारों का सादृश्य होता है। निगरण के लिए यह सादृश्य आवश्यक है। सम्बन्ध तथा असम्बन्ध में अथवा असम्बन्ध तथा सम्बन्ध में सादृश्य न होकर विरोध होता है। अतः उनमें से एक का निगरण अन्य के द्वारा सम्भव नहीं। अतः 'असम्बन्ध सम्बन्ध' तथा 'सम्बन्धेऽसम्बन्ध' नामक भेद मानना उचित नहीं। आलङ्कारिकों द्वारा इन भेदों के जो उदाहरण दिए गए हैं उन पर यदि अतिशयोक्ति की सामान्य परिभाषा लागू होती है तो वे अतिशयोक्ति के अन्तर्गत आ जाएंगे और उनके लिए पृथक्-भेदकल्पना की आवश्यकता ही नहीं पड़ेगी, परन्तु यदि अतिशयोक्ति की सामान्य परिभाषा उन पर लागू नहीं होती तो उनका अतिशयोक्ति से बहिर्भाव मानना ही उचित होगा। सम्बन्ध के द्वारा असम्बन्ध का अथवा असम्बन्ध के द्वारा सम्बन्ध का निगरण मानकर उन्हें अतिशयोक्ति के अन्तर्गत नहीं किया जा सकता।

'सौवाग्राणि पुरस्यास्य' में देशगत सम्बन्ध का वर्णन था। कभी कभी यह सम्बन्ध देशगत न होकर कालगत होता है।

"मममेव समाक्रान्त द्वय द्विरदगामिना।

तेन सिंहासनं पित्र्यं निखिलं चारिमण्डलम्।"

—साहित्यदर्पण पृ० ५५०

यहां प्रस्तुत विषय सिंहासनारोहण तथा अरिमण्डलदमन का कालगत सम्बन्ध है। यह सम्बन्ध समयगत सामीप्य के रूप में है। इसका निगरण समकालीनत्व के द्वारा हो गया है। समयगत सामीप्य तथा समकालीनत्व में सादृश्य है। यह सादृश्य विलम्बाभाव के रूप में है। अतः प्रथम का द्वितीय के द्वारा निगरण स्वाभाविक है।

आलङ्कारिको ने उपर्युक्त श्लोक को 'कार्यकारणयो पौर्वापर्यविपर्यय' नामक अतिशयोक्ति के भेद का उदाहरण माना है । परन्तु उपर्युक्त विवेचन से स्पष्ट है कि अतिशयोक्ति के इस भेद को पृथक् मानने की आवश्यकता नहीं । अतिशयोक्ति के सामान्य लक्षण से ही काम चल जाएगा ।

प्रतिवस्तूपमा

उपमादि अलंकारों में कवि की दृष्टि प्रधानतः उन वस्तुओं पर केन्द्रित रहती है जो एक धर्म के कारण सदृश प्रतीत होती हैं। मुख तथा कमल में सौन्दर्य के आवार पर जब कवि को सादृश्यप्रतीति होती है तब मुख तथा कमल कवि की दृष्टि का विषय बनने हैं। उमें इनमें सौन्दर्य के भी दर्शन होते हैं, परन्तु यह सौन्दर्य उन वस्तुओं के साथ उनके धर्म के रूप में जुड़ा हुआ प्रतीत होता है। प्रतिवस्तूपमा आदि में इसके विपरीत कवि की दृष्टि प्रधानतः साधारणधर्मों पर केन्द्रित रहती है। धर्मियों में सादृश्य की प्रतीति तो कवि को तब होती है जब वह साधारणधर्म से सम्बद्ध धर्मियों में साधारणधर्म के आधार पर सादृश्य की कल्पना करता है।

कवि की दृष्टि का प्रधानतः विषय बनने वाले ये साधारणधर्म दो प्रकार के होते हैं—वस्तुप्रतिवस्तुभावापन्न तथा बिम्बप्रतिबिम्ब-भावापन्न। इनका विवेचन पूर्व किया जा चुका है। साधारणधर्मों के वस्तुप्रतिवस्तुभाव की अवस्था में प्रतिवस्तूपमा अलंकार होता है।

“आपद्गत खलु महाशयचक्रवर्ती, विस्तारयत्यकृतपूर्वमुदारभावम् ।
कालागुर्धनमध्यगत समन्ताल्लोकोत्तर परिमल प्रकटीकरोति ॥”

—रसगगाधर पृ० ४४३

यहां हमारी दृष्टि सीधी साधारणधर्म पर ही केन्द्रित रहती है उपमेय तथा उपमान पर नहीं। साधारणधर्म यहां विस्तार तथा प्रकटीकरण है। वस्तुप्रतिवस्तुभाव के कारण हमें इनमें सीधे सादृश्य की प्रतीति होती है।^१ इनमें सादृश्य के कारण इनके धर्मियों उपमेय महाशयचक्रवर्ती तथा उपमान कालागुरु में भी सादृश्य प्रतीत होता है।

प्रतिवस्तूपमा के लिए उचित है कि साधारणधर्म के सम्पूर्ण चित्र में सादृश्य हो।^२ यदि चित्र के एक अंश में साम्य तथा दूसरे

१ विस्तार तथा प्रकटीकरण वस्तुतः एक है परन्तु आश्रय के भेद से इनमें भेद मानना आवश्यक है।

२ “साधारणधर्मस्य वस्तुप्रतिवस्तुभावोक्त्या तदितरपदार्थानाम् बिम्बप्रति-
बिम्बभावो घटनाया आनुरूप्य च विवक्षितम् ॥”

—रसगगाधर पृष्ठ ४५०

मे वैषम्य है तो अभीष्ट प्रतीति नहीं हो सकती। उपर्युक्त उदाहरण मे साधारणधर्म के सम्पूर्ण चित्र मे साम्य है। यहा प्रथम धर्म 'आपत्ति मे उदारभाव का विस्तार' है तथा द्वितीय धर्म 'दहन के मध्य परिमल-प्रकटीकरण' है। इनमे पूर्ण सादृश्य है। विस्तार तथा प्रकटीकरण मे तो सादृश्य है ही, आपत्ति तथा दहन मे एव उदारभाव तथा परिमल मे भी सादृश्य है। यह सादृश्य बिम्बप्रतिबिम्बभाव के रूप मे है। इस प्रकार साधारणधर्म के वस्तुप्रतिवस्तुभाव तथा बिम्बप्रतिबिम्बभाव के आधार पर हमे यहा महाशयचक्रवर्ती तथा कालागुरु मे सादृश्य की प्रतीति होती है। यदि इस उदाहरण मे वस्तुप्रतिवस्तुभाव के अतिरिक्त अग्रे मे बिम्बप्रतिबिम्बभाव न होता तो सादृश्यप्रतीति मे विघ्न उपस्थित होता।

“खलास्तु कुशला स्वीयहितप्रत्यूहकर्मणि।

निपुणा फणिन प्राणानपहर्तु निरागसाम् ॥”

—रसगङ्गावर पृष्ठ ४८९

यहा 'कुशला' तथा 'निपुणा' मे वस्तुप्रतिवस्तुभाव अवश्य है परन्तु 'स्वीयहितप्रत्यूहकर्म' तथा 'निरागसाम् प्राणानपहरण' मे सादृश्य नहीं, अतः अभीष्ट सादृश्यप्रतीति मे विघ्न उपस्थित होता है।

आलङ्कारिको ने इस अलङ्कार का विवेचन प्रधानतः भाषा को लक्ष्य करके किया है, सादृश्य तत्त्व को लक्ष्य करके नहीं किया। यही कारण है कि वे इसकी परिभाषा मे वाक्य शब्द का भी सन्निवेश करते हैं —

“प्रतिवस्तूपमा तु सा

सामान्यस्य द्विकस्य यत्र वाक्यद्वये स्थिति ।”

—काव्यप्रकाश १०।१५४

“वाक्यार्थगतत्वेन सामान्यस्य वाक्यद्वये पृथङ्निर्देशे प्रतिवस्तूपमा ।”

सर्वस्व सू० २५

यदि हम सादृश्य की दृष्टि से इस अलङ्कार की परिभाषा करें तो वाक्य आदि तत्त्वों का परिभाषा मे सन्निवेश न होना चाहिए। सादृश्य का सम्बन्ध भाषा से नहीं होता अपितु उस अर्थ से होता है जो भाषा द्वारा अभिव्यक्त होता है। यह अर्थ भाषा के अङ्ग पद, वाक्य, समास आदि से अभिव्यक्त अवश्य होता है परन्तु भाषा के ये अङ्ग उस अर्थ के अङ्ग नहीं बनते। अर्थ की प्रतीति हमे वाक्य, समास आदि के रूप मे नहीं होती अपितु द्रव्य, गुण, कर्म आदि पदार्थों के रूप मे होती है।

‘आपद्गत खलु’ इम उदाहरण मे हमे महाशयचक्रवर्ती तथा कालागुरु मे सादृश्यप्रतीति इनमे विद्यमान गुणो के सादृश्य के आधार पर होती है। सादृश्यप्रतीति के समय यहा चक्रवर्ती तथा कालागुरु तथा इनमे विद्यमान गुण ही हमारी दृष्टि का विषय बनते है, वाक्यार्थो का औपम्य हमारी दृष्टि का विषय नहीं बनता। यह औपम्य वाक्यार्थो मे हे इसका ज्ञान तो हमे तब होता है जब हम सादृश्यप्रतीति की स्थिति से हटकर भाषा की बनावट पर विचार करते है।

उपर्युक्त उदाहरण मे सादृश्यप्रतीति की प्रक्रिया पर विचार करने से प्रतीत होगा कि यहा सादृश्य से पूर्व समर्थसमर्थकभाव की भी प्रतीति होती है। प्रथम वाक्य यहा समर्थ है तथा द्वितीय वाक्य उसका समर्थक है -

“आपद्गतो महाशयचक्रवर्ती अकृतपूर्वमुदारभाव विस्तारयति, यो महाशय स आपद्गतोऽपि अकृतपूर्वमुदारभाव विस्तारयति यथा कालागुरु-
र्दहनमध्यगतोऽपि लोकोत्तर परिमल प्रकटीकरोति।”

जगन्नाथ ने भी यहा इस समर्थसमर्थकभाव को स्वीकार किया है।^१

इस समर्थसमर्थकभाव के होने पर भी हमे यह मानना पडेगा कि यहा पर्यवसान सादृश्यप्रतीति मे ही होता है। हम समर्थसमर्थकभाव पर आकर रुक नहीं जाते परन्तु आगे बढ़ते है तथा महाशयचक्रवर्ती एव कालागुरु मे सादृश्य का अनुभव करते है। महाशयचक्रवर्ती के आचरण का कालागुरु के आचरण द्वारा समर्थन उन दोनों के सादृश्य मे ही पर्यवसित होता है।

प्रतिवस्तूपमा के लिए यह समर्थसमर्थकभाव आवश्यक नहीं। उपर्युक्त उदाहरण मे तो समर्थसमर्थकभाव इसलिए है क्योंकि प्रथम वाक्य मे हमे कार्यकारणभाव की प्रतीति होती है। महाशयत्व यहा कारण है तथा उदारभाव उसका कार्य है। विपत्ति मे व्यक्ति प्राय उदारभाव प्रकट नहीं करता। परन्तु यहा चक्रवर्ती को ऐसा भाव प्रकट करते हुए दिखाया है। अतः स्वभावतः हमारा ध्यान इसके कारण की ओर जाता है और फलतः

१ “एवमन्वयेन प्रतिवस्तूपमायामपि नियमविशेषस्य प्रकृतवाक्यार्थत्वेऽन्वय-
दृष्टान्तेन सामान्यान्वयनियमसिद्धिद्वारा तत्सिद्धिः ॥” —रसगङ्गाधर पृष्ठ ४४५

विभाजन के इस आधार का भाषा से सम्बन्ध है सादृश्य से नहीं।
वैधर्म्य से जो प्रतिवस्तूपमा होती है उसमें साधर्म्यवाली प्रतिवस्तूपमा से
केवल इतना भेद है कि साधर्म्य वाली प्रतिवस्तूपमा में वाक्य एक जैसे होते
हैं परन्तु वैधर्म्यवाली प्रतिवस्तूपमा के दोनों वाक्यों में से एक विधि वाक्य
होना है तथा अन्य निषेध वाक्य होता है। जहाँ तक साधारणधर्म का प्रश्न
है दोनों में एक प्रकार के ही साधारणधर्म विद्यमान रहते हैं। अतः
साधारणधर्म के उपादान की दृष्टि से प्रतिवस्तूपमा के इन दोनों प्रकारों में
कोई भेद नहीं।

वशभवो गुणवानपि सङ्गविशेषेण पूज्यते पुरुष ।

नहि तुम्बीफलविकलो वीणादण्ड प्रयाति महिमानम् ॥

यह वैधर्म्येण प्रतिवस्तूपमा का उदाहरण है। यहाँ प्रथम वाक्य में
'पूज्यते' धर्म है तथा द्वितीय में 'महिमान प्रयाति' धर्म है। सादृश्य का
आधार इन दोनों का सादृश्य ही है, वाक्यों का विधिघटित अथवा निषेध-
घटित होना नहीं। जो आलङ्कारिक 'वैधर्म्येण प्रतिवस्तूपमा' को स्वीकार
करते हैं वे भी निषेधवाक्य का विधिवाक्य से सादृश्य न दिखाकर निषेध-
वाक्य से आक्षेप्य विधिवाक्य का प्रथम विधिवाक्य से सादृश्य दिखाते हैं।^१

१ "अप्रकृतवाक्यार्थाक्षिप्तस्य स्ववैपरीत्यस्यैवोपम्याश्रयत्वात् ।"

—रसगङ्गाधर पृष्ठ ४४५

"न हि तुम्बीफल" इति वाक्यार्थेन सह पूर्ववाक्यार्थसङ्गत्यर्थम् 'तुम्बीफलसहितो
वीणादण्डो महिमान प्रयाति' इति वाक्यार्थ आक्षिप्यते । तेनैव पूर्ववाक्यार्थस्य
औपम्यम्—'यथा तुम्बीफलसहितो वीणादण्डो महिमान याति तथा सङ्गविशेषेण
पुरुष पूज्यते ।'

सरला पृष्ठ ४४५

दृष्टान्त

दृष्टान्त मे प्रतिवस्तूपमा से केवल इतना भेद है कि प्रतिवस्तूपमा मे साधारणधर्म मे जहा वस्तुप्रतिवस्तुभाव होता है वहा दृष्टान्त मे बिम्बप्रतिबिम्बभाव होता है। बिम्बप्रतिबिम्बभाव मे धर्म भिन्न होते है परन्तु उनमे एक सामान्य तत्त्व होता है। इसके कारण वे सदृश होते है —

“अविदितगुणापि सत्कविभणिति कर्णेषु वमति मधुधाराम् ।

अनधिगतपरिमला हि हरति दृश मालतीमाला ॥

—सहित्यदर्पण पृष्ठ ५५५

यहा ‘कर्णेषु मधुधारावमन’ तथा नेत्रहरण भिन्न है, परन्तु इनमे एक सामान्य तत्त्व है। यह प्रीतिजनन के रूप मे है। अतः ‘कर्णेषु मधुधारावमन’ तथा नेत्रहरण मे सादृश्य है।

धर्मों के सदृश होने के कारण धर्मियो मे भी सादृश्य हो जाता है। उपर्युक्त उदाहरण मे सत्कविभणिति तथा मालतीमाला मे भी सादृश्य है। इस प्रकार यहा उपमेय तथा उपमान तथा इनके साधारणधर्मों इन सब मे बिम्बप्रतिबिम्बभाव होता है। मम्मट की परिभाषा इसी को लक्ष्य करके की गई है —

“दृष्टान्त पुनरेतेषा सर्वेषा प्रतिबिम्बनम्”

—काव्यप्रकाश १०।१५५

प्राचीन आलङ्कारिको मे उद्धट तथा रुद्रट ने इस अलङ्कार का विवेचन किया है। भोज ने साम्यालकार के एक भेद दृष्टान्तोक्ति का निरूपण किया है तथा इसके अनेको भेद बताए है। इसकी परिभाषा तथा उदाहरण इस प्रकार है —

“तत्रेवादे प्रयोगेण दृष्टान्तोक्ति प्रचक्षते”

—सरस्वतीकण्ठाभरण ४।३६

“स्थित स्थितामुच्चलितः प्रयाता निषेदुषीमासनबन्धधीरः ।

जलाभिलाषी जलमाददाना छायेव ता भूपतिरन्वगच्छत् ॥

—सरस्वतीकण्ठाभरण पृष्ठ ४३०

इस परिभाषा तथा उदाहरण से स्पष्ट है कि यह भेद उपमा के अतिरिक्त और कुछ नहीं ।

अर्वाचीन आलङ्कारिकों ने प्रतिवस्तूपमा के समान दृष्टान्त के भी साधर्म्य दृष्टान्त तथा वैधर्म्य दृष्टान्त ये दो भेद किए हैं ।

विभाजन के इस आधार का निराकरण प्रतिवस्तूपमा के प्रकरण में किया जा चुका है ।

निदर्शना का अन्य अलंकारों में अन्तर्भाव

आलंकारिको ने निदर्शना नामक एक पृथक् अलंकार माना है, परन्तु इसकी परिभाषाओं तथा इसके उदाहरणों पर विचार करने से प्रतीत होगा कि इस अलंकार का अन्य अलंकारों में अन्तर्भाव किया जा सकता है। अतः इसे पृथक् अलंकार मानने की आवश्यकता नहीं।

“निदर्शना अभवन् वस्तुसम्बन्ध उपमापरिकल्पक”^१ मम्मट की इस परिभाषा से स्पष्ट है कि मम्मट वस्तुओं के असम्भव सम्बन्ध के उपमा में पर्यवसान को निदर्शना मानते हैं। मम्मट ने निदर्शना की एक अन्य परिभाषा भी की है —

“स्वस्वहेत्वन्वयस्योक्ति क्रियैव च सापरा”^२—काव्यप्रकाश सू० १५०

इस परिभाषा के अनुसार मम्मट निदर्शना में वस्तुओं का सम्भव सम्बन्ध भी स्वीकार करते हैं। स्य्यक ने परिभाषा में सम्भव तथा असम्भव इन दोनों सम्बन्धों का सन्निवेश किया है —

“सम्भवतासम्भवता वा वस्तुसम्बन्धेन गम्यमान प्रतिबिम्बकरण निदर्शना ।”
—सर्वस्व सू० २७

विश्वनाथ की परिभाषा भी इसी के समान है:—

“सम्भवन्वस्तुसम्बन्धोऽसम्भवन्वापि कुत्रचित् ।

यत्र बिम्बानुबिम्बत्व बोधयेत्सा निदर्शना ॥”

—साहित्यदर्पण १०।५१

इन परिभाषाओं पर विचार करने से प्रतीत होगा कि ये परिभाषाएँ निदर्शना की अन्य अलंकारों से पृथक् नहीं सिद्ध कर सकती। निदर्शना जैसा उपमापर्यवसान तो अनेक अलंकारों में होता है। रूपक, अतिशयोक्ति आदि सभी अलंकारों में ऐसा उपमापर्यवसान होता है। निदर्शना के समान इन अलंकारों में भी वस्तुओं का सम्बन्ध असम्भव माना जा सकता है।

१ काव्यप्रकाश सू० १४६

२ मम्मट की यह परिभाषा वामन की परिभाषा के समान है.—

“क्रियैव स्वतर्धान्वयख्यापन निदर्शनम्” —काव्यालङ्कारसूत्रवृत्ति ४।३।२०

उदाहरण के लिए रूपक को ले । रूपक के उदाहरण 'मुख चन्द्र' में मुख चन्द्रमा के समान है । यदि उपर्युक्त उदाहरण में मुख का चन्द्रमा से सम्बन्ध सम्भव माना जाता है और इस प्रकार पर्यवमान औपम्य में न मानकर ताद्रूप्य में माना जाता है तो यह बात निदर्शना के उदाहरण पर भी समान रूप से चरितार्थ होती है । निम्नलिखित उदाहरण से यह स्पष्ट है —

“यद्वातु सौम्यता सेय पूर्णेन्दोरकलकिता” —कुवलयानन्द पृ० ५९

यहाँ वाता की सौम्यता पर पूर्णेन्दु की अकलकिता का आरोप है । यह आरोप सम्भव है । अतः यहाँ पर्यवमान औपम्य में न होकर आगेप अथवा ताद्रूप्य में है ।

जगन्नाथ ने निदर्शना की उपर्युक्त परिभाषाओं के सदोपत्व की ओर निर्देश किया है । वे कहते हैं—

“यत्तु तेनैव लक्षणं निर्मितम्—‘सम्भवता असम्भवता वा वस्तुसम्बन्धेन गम्यमानमौपम्यं निदर्शना’ इति । तदपि न । रूपकातिशयोक्त्यादिव्यतिव्यापनात् ।”

—रसगगाधर पृ० ४६२

जगन्नाथ का यह कथन उचित ही है । परन्तु वे निदर्शना की भिन्न परिभाषा करके इसे स्वतन्त्र अलंकार मित्र करने में सफल हुए हो ऐसी बात नहीं । जगन्नाथ की परिभाषा इस प्रकार है—

“उपात्तयोरर्थयोरार्थभेद औपम्यपर्यवसायी निदर्शना”

—रसगगाधर पृ० ४५६

जगन्नाथ ने यहाँ अभेद के साथ आर्थ शब्द का सन्निवेश करके निदर्शना को रूपक से भिन्न सिद्ध किया है । इनके अनुसार रूपक में अभेद शब्द होता है । अन्वय के प्रथम बोध में ही इसकी प्रतीति हो जाती है । निदर्शना में इसके विपरीत प्राथमिक अन्वयबोध में अभेद की प्रतीति नहीं होती परन्तु अर्थ का अनुसन्धान करने पर बाद में यह प्रतीति होती है ।^१

जगन्नाथ का यह मत युक्तिमग्न नहीं । हमें ताद्रूप्यप्रतीति अर्थ पर विचार करने से ही होती है । शब्दों का श्रवणमात्र ताद्रूप्यप्रतीति नहीं

१ ‘वाच्यरूपकवारणाय आर्थ इति । आर्थत्वं च प्राथमिकान्वयबोधविषयत्वम् ।’

करा सकता। रूपक में भी जो ताद्रूप्यप्रतीति होती है वह अर्थ पर विचार करने के फलस्वरूप होती है। अतः शब्द तथा अर्थ के आधार पर अर्थ का विभाजन उचित नहीं। इसका निरूपण आर्थी उपमा के निराकरण के समय किया जा चुका है। निदर्शना के निम्नलिखित उदाहरण से भी यह स्पष्ट है कि इसे रूपक का उदाहरण मानने में कोई आपत्ति नहीं हो सकती —

“त्वामन्तरात्मनि लसन्तमनन्तमज्ञास्तीर्थेषु हन्त मदनान्तक शोधयन्त ।
विस्मृत्य कण्ठतटमध्यपरिस्फुरन्त चिन्तामणिं क्षितिजःसु गवेषयन्ति ।”
—रसगंगाधर पृ० ४५७

यहाँ शिव के अन्यत्र परिशोधन पर कण्ठस्थ चिन्तामणि के धूलि में गवेषण का आरोप है। इस प्रकार यह रूपक का उदाहरण है। जगन्नाथ के अनुसार यहाँ शोधनकर्ता तथा गवेषणकर्ता का अभेद है। कर्ताओं के इस अभेद के फलस्वरूप अर्थ पर विचार करने से उनकी क्रियाओं में अभेदप्रतीति होती है। यह अभेदप्रतीति निदर्शनालंकार का विषय है।^१

जगन्नाथ का यह मत उचित नहीं। स्वतः कर्ताओं का अभेद कोई अर्थ नहीं रखता। कर्ताओं के साथ उनकी क्रियाएँ जुड़ी रहती हैं तथा कर्ताओं का अभेद उन क्रियाओं के अभेद के फलस्वरूप ही होता है। वैयाकरण तो इससे भी आगे बढ़ गए हैं। उनके अनुसार प्रधानता क्रिया की होती है। अतः जब क्रियाओं के सद्भाव की दशा में अभेद दिखाया जाता है तब यह अभेद क्रियाओं में ही होता है और यह अभेद शब्दबोध का विषय होता है। अतः अर्थ अभेद के आधार पर निदर्शना मानने का प्रश्न ही नहीं उठता।^२

यदि जगन्नाथ अभेद के आर्थत्व के आधार पर पृथक् अलङ्कार की

१. “एवं चारोपाध्यवसानमार्गबहिर्भूत आर्थ एवाभेदो निदर्शनाजीवितम् ।
स च कर्त्राद्यभेदप्रतिपादनद्वारा प्रतिपाद्यते वाक्यार्थनिदर्शनायाम् ॥”

—रसगंगाधर पृष्ठ ४६३

२. “अत्र ‘भावप्रधानमाख्यातम्’ इति यास्कोक्तरीत्या क्रियाविशेष्यकबोधवादिना
शब्द एवाभेदारोपः क्रिययोरिति मुखं चन्द्र इत्यादाविव रूपकमुचितम् ।”

—रसगंगाधर पृष्ठ ४६६

कल्पना करते हैं तो उन्हें उन सब स्थानों पर जहाँ अर्थगम्यत्व विद्यमान रहता है पृथक् अलंकार मानने चाहिए। परन्तु ऐसी बात नहीं।

“क्व सूर्यप्रभवो वश क्व चाल्पविषया मति ।

तितीर्षुर्दुस्तर मोहादुडुपेनास्मि सागरम् ॥” — रसगंगाधर पृ० ४६३

इस उदाहरण में विषय का उपादान नहीं। यह अर्थगम्य है। यह ‘अल्पमत्या सूर्यवशवर्णक’ के रूप में है। जगन्नाथ की परिभाषा के अनुसार निदर्शना में विषय तथा विषयी दोनों का उपादान होना चाहिए। उपर्युक्त उदाहरण में यह बात नहीं। अतः इसे निदर्शना का उदाहरण न मानकर ललित का उदाहरण मानना उचित होगा। परन्तु जगन्नाथ इसे निदर्शना का ही उदाहरण मानने हैं —

“ननु अत्र निदर्शना नैव सगच्छते। विषयिण उपादानेऽपि विषयस्यानुपात्तत्वात्। उभयोपादानं हि तत्रावश्यकम्। अतो ललितालंकार उचित इति चेत्, ललितालंकारनिराकरणावसरे एवैतद्व्यक्तमुपपादयिष्याम।”

— रसगंगाधर पृ० ४६३

“इह तावदलंकारा प्रायशः श्रौता आर्थाश्च सम्भवन्ति। तत्र श्रौतेभ्य आर्था न पृथगलंकारत्वेन गणयन्ते किन्तु पृथग्भेदत्वेन तदलंकारसामान्यलक्षणैः क्रोडीकरणात्।”

— रसगंगाधर पृ० ६७६

इस प्रकार जगन्नाथ जिस अर्थगम्यत्व को एक स्थान पर भिन्न अलंकार का प्रयोजक मानते हैं उसे अन्य स्थान पर वैसा नहीं मानते।

आलंकारिकों ने प्रायः निदर्शना के असम्भवन्वस्तुसम्बन्धा तथा सम्भवन्वस्तुसम्बन्धा ये दो भेद किए हैं।^१ असम्भवन्वस्तुसम्बन्धा के उन्होंने

१ उद्भूत, मम्मट, रुय्यक, विश्वनाथ आदि इन दोनों सम्बन्धों को मानते हैं। दीक्षित ने तीन निदर्शनाश्रयों का निरूपण किया है (कुवलयानन्द पृष्ठ ५२-६४)। इनकी प्रथम दो निदर्शनाश्रयों का अन्तर्भाव असम्भवन्वस्तुसम्बन्धा के अन्तर्गत किया जा सकता है तथा तृतीय का अन्तर्भाव सम्भवन्वस्तुसम्बन्धा में किया जा सकता है। इस तृतीय निदर्शना की परिभाषा दण्डी की परिभाषा के समान है:—

“अपरा बोधनं प्राहुः क्रिययाऽसत्सदर्थयो” — कुवलयानन्द १६। ५५

“अर्थान्तरप्रवृत्तेन किञ्चित् तत्सदृश फलम्।

पुनः दो भेद किए हैं । ये वाक्यार्थनिदर्शना तथा पदार्थनिदर्शना है ।^१ वाक्यार्थनिदर्शना का उदाहरण 'यदा तु मौम्यता सेय पूर्णेन्दोरकलकिता' अथवा 'त्वामन्तरात्मनि' है । इन उदाहरणों का रूपक में अन्तर्भाव किया जा चुका है ।

पदार्थनिदर्शना का उदाहरण निम्नलिखित है —

“इन्दुशोभा वहत्यास्यम् ।”

इसका अन्तर्भाव उपमा में किया जा सकता है । ‘मुख चन्द्रमा की शोभा धारण करता है’ इस वाक्य का यही अर्थ है कि मुख चन्द्रमा के समान शोभावाला है । यहाँ मुख का चन्द्रमा से सादृश्य है । यह सादृश्य साधारणधर्म शोभा के कारण है । ‘मुख कमलमिव मुन्दरम्’ में जिस प्रकार उपमा है उमी प्रकार यहाँ भी उपमा है । यह कहना उचित नहीं कि यहाँ उपनावाचक शब्द का निर्देश नहीं अतः यहाँ उपमा नहीं हो सकती । यहाँ भी ‘शोभा वहति’ के द्वारा साधारणधर्म शोभा तथा औपम्य इन दोनों का बोध होता है ।

आलङ्कारिको ने उपर्युक्त पक्ति की भिन्न प्रकार से व्याख्या की है । उनके अनुसार एक वस्तु अन्य वस्तु के धर्म को धारण नहीं कर सकती । अतः इसका अर्थ होगा कि वह उस धर्म के सदृश धर्म को धारण करती है । इस प्रकार पर्यवसान उपमा में होगा ।^२

आलंकारिको का यह मत समीचीन नहीं । उपर्युक्त उदाहरण में हमें सीधे ही यह प्रतीति हो जाती है कि मुख चन्द्रमा के समान है । मुख चन्द्रमा की शोभा धारण नहीं कर सकता अतः उस शोभा के सदृश

सदसद्वा निदर्शयेंत यदि तत् स्यान्निदर्शनम् ॥” — काव्यादर्श २ । ३४८

भामह, दण्डी तथा वामन ने केवल सम्बन्धवस्तुसम्बन्धा का निरूपण किया है ।

१. ये भेद मम्मट, रुच्यक, विश्वनाथ, दीक्षित आदि ने किए हैं । विश्वनाथ ने इनका नाम वाक्यार्थनिदर्शना तथा पदार्थनिदर्शना न रखकर एकवाक्यगत तथा अनेकवाक्यगत निदर्शना रखे हैं:—

“असंभववस्तुनिदर्शना त्वेकवाक्यगतत्वेन द्विविधा ।”

—साहित्यदर्पण पृष्ठ ५५६

२. “उभयत्राप्यन्यधर्मस्यान्यत्रासंभवेन तत्सदृशधर्माद्धेनादौपम्ये पर्यवसानम् तुल्यम् ।”

—कुवलयानन्द पृष्ठ ६०

शोभा को धारण करता है इस प्रकार की प्रतीति हमें मुख तथा चन्द्रमा की सादृश्यप्रतीति में पूर्व नहीं होती । यदि इस प्रकार की प्रतीति उपर्युक्त उदाहरण में मानी जाती है तो 'मुख कमलमिव सुन्दरम्' में भी यह प्रतीति माननी चाहिए । 'मुख कमलमिव सुन्दरम्' में मुख को कमल के समान कहा गया है । इस समानता का आधार साधारणधर्म सौन्दर्य है । मुख का सौन्दर्य तथा कमल का सौन्दर्य वस्तुतः भिन्न है । अतः पदार्थों निदर्शना को भिन्न अलंकार मानने वाले आलंकारिकों के तर्क के अनुसार मुख कमल के समान सुन्दर न होना चाहिए । परन्तु यहाँ मुख को कमल के समान बताया गया है और हमें वैसी प्रतीति होती भी है । मुख तथा कमल के सौन्दर्य वस्तुतः भिन्न होने पर भी हमें अभिन्न प्रतीत होने है । इसी प्रकार यद्यपि एक वस्तु वस्तुतः अन्य वस्तु के धर्म को धारण नहीं कर सकती परन्तु अलंकारजन्य चमत्कार की स्थिति में हमें इसकी प्रतीति नहीं होती । अलंकारजन्य आहार्य ज्ञान वास्तविक ज्ञान से भिन्न है । अतः वास्तविक ज्ञान के नियम इस पर लागू नहीं हो सकते ।

सम्बन्धवस्तुसम्बन्धा का उदाहरण निम्नलिखित है —

“चूडामणिपदे धत्ते योऽम्बरे रविमागतम् ।

सता कार्यातिथेयीति बोधयन् गृहमेधिन ॥”

—रसगगाधर पृ० ४६४

यहाँ आकाश में आए हुए रवि को सिर पर धारण करना आरोप का विषय है तथा सज्जनो का आतिथ्य करना चाहिए इस प्रकार गृहमेधियो को बताना आरोप्यमाण है । इस प्रकार यहाँ 'शिरसा रविधारणम्' पर 'गृहमेधिकर्मकबोधनम्' का आरोप है । अतः यह रूपक का उदाहरण कहा जा सकता है ।

ललित अलंकार का रूपक में अन्तर्भाव

अप्यदीक्षित ने ललित नामक एक पृथक् अलंकार का निरूपण किया है। इनके अनुसार इस अलंकार में वर्ण्यवस्तु में वर्ण्य वृत्तान्त का वर्णन न करके उसके प्रतिबिम्बरूप किसी अप्रस्तुत वृत्तान्त का वर्णन होता है.—

“वर्ण्ये स्याद्वर्ण्यवृत्तान्तप्रतिबिम्बस्य वर्णनम्”

—कुवलयानन्द ६६। १२८

इसका उदाहरण इस प्रकार है —

“क्व सूर्यप्रभवो वश क्व चाल्पविषया मति ।

तितीषुर्दुस्तर मोहादुडुपेनास्मि सागरम् ॥”

—रघुवश १। १

दीक्षित के अनुसार यहाँ ‘अल्पमति से सूर्यवंश के वर्णन का इच्छुक हूँ’ यह प्रस्तुत वृत्तान्त है। इसका यहाँ वर्णन न करके इसके प्रतिबिम्ब भूत ‘उडुप के द्वारा सागर पार करने का इच्छुक हूँ’ इस अप्रस्तुत वृत्तान्त का वर्णन किया गया है। अतः यह ललित अलंकार है।^१

जगन्नाथ आदि ने इस अलंकार का अन्तर्भाव निदर्शना में किया है। इनके अनुसार निदर्शना में दो अर्थों का आर्थ अभेद होता है।^२ उपर्युक्त उदाहरण में ‘अल्पविषयया मत्या सूर्यवंश वर्णयितुमिच्छुरहम्’ तथा ‘उडुपेन सागर तितीषु रस्मि’ इन दोनों में अभेद है और इससे अर्थ यह निकलता है कि ‘मन्मत्या सूर्यवंशवर्णनस्येच्छा’ तथा ‘उडुपेन सागर-तरणेच्छा में अभेद है। अतः यह निदर्शना है।

दीक्षित आदि का कहना है कि यहाँ ‘अल्पविषयया मत्या सूर्यवंश वर्णयितुमिच्छुरहम्’ इस अर्थ का उपादान नहीं। निदर्शना

१ ‘अल्पविषयया मत्या सूर्यवंश वर्णयितुमिच्छुरहमिति प्रस्तुतवृत्तान्ता-
नुपन्यासात्प्रतिबिम्बभूतस्य उडुपेन सागर तितीषु रस्मीत्यप्रस्तुतवृत्तान्तस्य
वर्णनेन..... ललितालंकारः।’

—कुवलयानन्द पृष्ठ १४६

२ “व्यवहारद्वयवद्भर्त्यभेदप्रतिपादनाक्षितो व्यवहारद्वयाभेदः।”

—रसगंगाधर पृष्ठ ६७६

मे दोनो अर्थों का उपादान आवश्यक है । अतः यहा निदर्शना नही हो सकती ।

जगन्नाथ आदि इसके उत्तर मे कहते हे कि निदर्शना के लिए दोनो अर्थों का शब्दो द्वारा उपादान आवश्यक नही । आवश्यकता इतनी ही है कि दोनो अर्थों का प्रतिपादन हो ।^१ यह प्रतिपादन जिस प्रकार दोनो के श्रौत अथवा शब्दोपात्त होने की दशा मे सम्भव है उस प्रकार यह उन दोनो मे से एक के श्रौत तथा अन्य के अर्थ होने पर भी सम्भव है । अत उपर्युक्त उदाहरण मे निदर्शना ही है ।

अत यह स्पष्ट है कि दीक्षित के इस ललित अलंकार का अन्तर्भाव जगन्नाथ की निदर्शना मे किया जा सकता है । जगन्नाथ की निदर्शना का अन्तर्भाव हम रूपक मे कर चुके है । अत इम ललित का अन्तर्भाव भी रूपक मे किया जा सकता है ।

१. “तत्र व्यवहारद्वयवद्वर्त्यभेदस्य प्रतिपादनं श्रौतमेवापेक्षितमिति न नियमः । किं तु प्रतिपादनमात्रम् ।”
—रसगंगाधर

दीपक

दीपक मे हमारी दृष्टि का केन्द्रबिन्दु प्रस्तुत तथा अप्रस्तुत वस्तुओ का एकधर्माभिमम्बन्ध होता है।^१ यहा प्रस्तुत तथा अप्रस्तुत वस्तुओ मे सादृश्य भी होता है, परन्तु यह हमारी दृष्टि का प्रबान विषय नही होता। सादृश्यप्रतीति एकधर्माभिमम्बन्ध के फलस्वरूप होती है। उसका यहा स्पष्ट निर्देश नही होता। निम्नलिखित परिभाषा तथा उदाहरण से यह स्पष्ट है—

“प्रकृतानामप्रकृताना चैकसाधारणधर्मान्वयो दीपकम्।”^२

—रसगगाधर पृ० ४३१

१. आलङ्कारिको को प्रायः यही मत मान्य है। परन्तु दण्डी तथा भोज आदि का मत इससे भिन्न है। इनके अनुसार यदि एक वाक्य में स्थित कोई पद समस्त वाक्यों का उपकारक हो तो दीपक अलङ्कार होता है:—

जातिक्रियागुणद्रव्यवाचिनैकत्रवर्तिना।

सर्ववाक्योपरकारश्चेत् तमाहुर्दीपकं यथा ॥

—काव्यादर्श २।६७

दण्डी की परिभाषा इसी का अनुकरण है।

इन परिभाषाओ से स्पष्ट है कि इन आलङ्कारिको के अनुसार दीपक के लिए सादृश्यमूलक होना आवश्यक नहीं। इनके दीपक के निम्नलिखित उदाहरण मे यही बात है:—

‘पवनो दक्षिणं पूर्णं जीर्णं हरति वीरधाम्।

स एवानतागीना मानभगाय कल्पते ॥’

—कव्यादर्श २।६८

यहा पूर्व वाक्य मे स्थित पवन ‘स’ के रूप मे प्रयुक्त होकर द्वितीय वाक्य का उपकार करता है। परन्तु इससे यहा किसी प्रकार का सादृश्य प्रतीत नही होता। अतः इस प्रकार के अलङ्कार सादृश्यमूलक अलङ्कारो के अन्तर्गत नहीं आते।

२ “प्राग्वदेवात्राप्यौपम्यस्य गम्यत्वम्”

—रसगगाधर पृष्ठ ४३१

“प्रकृताप्रकृतयोः सजातीयधर्मसम्बन्धस्योपमाया पर्यवसानादिति भावः। सा चोपमा व्यग्रैव वाचक (इवादिशब्द) विरहात्।”

उद्योत—बालबोधिनी पृ० ६३६

“मदेन भाति कलभः प्रतापेन महीपतिः ।” —कुवलयानन्द १५ । ४८

यहा कलभ तथा महीपति का एक भान धर्म से सम्बन्ध है और यह सम्बन्ध ही यहा चमत्कार का कारण है । कलभ तथा महीपति मे जो सादृश्यप्रतीति होती है वह इस सम्बन्ध के फलस्वरूप होती है । यही कारण है कि दीपक मे औपम्य व्यञ्ज्य कहा गया है । —

प्रस्तुत तथा अप्रस्तुत वस्तुओ का जिस धर्म से सम्बन्ध होता है वह गुण, क्रिया आदि मे से कोई भी हो सकता है । उपर्युक्त उदाहरण मे यह क्रिया है । गुण के साथ सम्बन्ध का उदाहरण इस प्रकार है —

“श्यामला प्रावृषेयामिदिशो जीमूतपत्तिभिः ।

भुवश्च सुकुमाराभिर्नवशाद्वलराजिभिः ॥”

—उद्योत—बालबोधिनी पृष्ठ ६४०

एकधर्माभिसम्बन्ध मे सम्बन्ध से तात्पर्य शब्दो का व्याकरणगत सम्बन्ध नहीं अपितु शब्दो से अभिव्यक्त होने वाले पदार्थो का समवायादि सम्बन्ध है । उपर्युक्त उदाहरण मे यही बात है । यहा कलभ तथा महीपति का जिस भानक्रिया से सम्बन्ध है वह क्रिया इन वस्तुओ मे समवाय सम्बन्ध के द्वारा विद्यमान है । जहा वस्तुओ का सम्बन्ध केवल व्याकरण का विषय होता है वहा दीपक अलंकार मानना उचित नहीं । अतः क्रियाओ के एक कारक से सम्बन्ध के स्थल पर यह अलंकार सम्भव नहीं निम्नलिखित उदाहरण इसका समर्थक है —

“स्विद्यति कूणति वेल्लति विचलति निमिषति विलोकयति तिर्यक् ।

अन्तर्नन्दति चुम्बितुमिच्छति नवपरिणया वधू शयने ॥”

—काव्यप्रकाश १०।४५८

यहा स्वेदन आदि क्रियाओ का वधू के कर्ता कारक से तथा शयन के अधिकरण कारक से सम्बन्ध है, परन्तु यह सम्बन्ध केवल भाषा अथवा व्याकरण का विषय है । इस सम्बन्ध के द्वारा स्वेदन आदि मे वधू तथा शयन का सद्भाव नहीं होता । शयन का तो इन चेष्टाओ से कोई सम्बन्ध ही नहीं । ये चेष्टाएँ शयन पर होती हैं केवल इतने से इन चेष्टाओ का एक धर्म से सम्बन्ध नहीं हो सकता । वधू का इन चेष्टाओ से सम्बन्ध अवश्य है । परन्तु वधू यहा धर्मी है और उसकी ये चेष्टाएँ उसके धर्म हैं ।

यदि एक धर्मी मे अनेक धर्म हो तो हम यह नहीं कह सकते कि उन धर्मों का एक धर्म से सम्बन्ध है। मम्मट आदि का मत इससे भिन्न है। उन्होने उपर्युक्त उदाहरण मे दीपक अलंकार माना है। उनके अनुसार अनेक क्रियाओं का एक कारक से सम्बन्ध भी दीपक का लक्षण हो सकता है —

“सैव क्रियासु बह्वीषु कारकस्येति दीपकम्”^१ — काव्यप्रकाश १०।१५६

मम्मट का यह मत उचित नहीं। मम्मट द्वारा किया गया दीपक का प्रथम लक्षण ‘सकृद्वृत्तिस्तु धर्मस्य प्रकृताप्रकृतानाम्’^२ तो उपर्युक्त उदाहरण पर लागू नहीं होता। अतः दीपक के इस द्वितीय लक्षण को प्रथम लक्षण से सर्वथा भिन्न मानना पड़ेगा। इस प्रकार दीपक के दो पृथक् लक्षण हो जाएंगे। यह उचित नहीं। प्रत्येक अलंकार का एक सामान्य लक्षण होता है और वह इसके सब भेदों पर लागू होता है।

दूसरे दीपक एक सादृश्यमूलक अलंकार है। अतः इसमें औपम्य का होना आवश्यक है। उद्भट, जगन्नाथ आदि को यही मत मान्य है।^३ मम्मट की द्वितीय परिभाषा के अनुसार दीपक से इस औपम्य तत्त्व का बहिष्कार हो जाएगा। इसी बात को लक्ष्य करके जगन्नाथ ने मम्मट की आलोचना की है।^४

दीपक मे विद्यमान साधारणधर्म मे अनुगामिता के साथ साथ बिम्ब-

१ इस कारकदीपक को रुद्रट ने भी माना है:—

“यत्रैकमनेकेषा वाक्यार्थानां क्रियापदं भवति ।

तद्वत्कारकपदमपि तदेतदिति दीपकं द्वेधा ॥”

—काव्यालंकार

२. काव्यप्रकाश १०।१५६

३. “आदिमध्यान्तविषया प्राधान्येतरयोगिनः ।

अन्तर्गतोपमा धर्मा यत्र तद्दीपकं विदुः ॥” — काव्यालङ्कारसारसंग्रह १।१४

“प्रकृतानामप्रकृतानां चैकधर्मान्वयो दीपकम् ।

प्राग्वदेवात्राज्यौपम्यस्य गम्यत्वम् ॥”

—रसगङ्गाधर पृष्ठ ४३१

४ “लक्षणद्वयस्यानुगतत्वाच्च । तादृशलक्षणद्वयान्यतरवत्त्वस्य लक्षणत्वे गौरवादुपप्लवप्रसंगाच्च । किं च दीपकतुल्ययोगितादौ गम्यमानमौपम्य जीवावुरिति सर्वेषां समतम् । न चात्र स्वेदनकूष्णादीनामेककारकान्वितानामप्यौपम्यं कविसरम्भगोचरः ।”

—रसगङ्गाधर पृष्ठ ४३४

प्रतिबिम्बभाव भी हो सकता है। दीपक के लिए केवल इतनी आवश्यक है कि वहा साधारणधर्म के एक अंश में अनुगामिता होनी चाहिए। समस्त साधारणधर्म में अनुगामिता होना आवश्यक नहीं।

“लता कुमुमभारेण शीलभारेण सुन्दरी।

कविता चार्थभारेण श्रयते कामपि श्रियम् ॥” —रसगङ्गाधर पृष्ठ ४३८

यहा ‘श्रियम् श्रयते’ में अनुगामिता है, परन्तु कुमुम, शील आदि में बिम्बप्रतिबिम्बभाव है।^१

मम्मट आदि ने दीपक का मालादीपक नामक एक और भेद माना है।^२ इसकी परिभाषा तथा उदाहरण इस प्रकार है—

“मालादीपकमाद्य चेद्यथोत्तरगुणावहम्” —काव्यप्रकाश १०।१५७

यथा—सप्रामाङ्गणमागतेन भवता चापे समारोपिते

देवाकर्ण्य येन येन सहसा यद्यत्समासादितम्।

कोदण्डेन शरा शरैररिगरस्तेनापि भूमण्डलम्

तेन त्व भवता च कीर्तिरमला कीर्त्या च लोकत्रयम् ॥

—काव्यप्रकाश पृष्ठ ६४२

इस उदाहरण से स्पष्ट है कि यह उदाहरण दीपक के अन्तर्गत नहीं आता। दीपक में सादृश्य का होना आवश्यक है। यहा ऐसी बात नहीं। यह कहना उचित नहीं कि यहा कोदण्ड आदि में समासादन धर्म है अतः उनमें सादृश्य है। यहा कोदण्ड आदि के शर, शिर आदि तक समासादन से यह तात्पर्य नहीं कि कोदण्ड, शर आदि समान है अपितु यह तात्पर्य है कि कोदण्ड के द्वारा शरसमासादन तथा शर के द्वारा शिरसमासादन आदि में से आद्य वस्तु उत्तर वस्तु की उपकारक है। इसी बात को लक्ष्य करके जगन्नाथ ने मालादीपक का परिहार किया है।^३

१. “अत्र बिम्बप्रतिबिम्बताया न केवल क्रियात्मकमनुगामिमात्रं चमत्कारकारणम् अपितु कुसुमादिबिम्बप्रतिबिम्बकरम्बितम्।” —रसगङ्गाधर पृष्ठ ४३८

२. दण्डी तथा भोज भी दीपक के इस भेद को मानते हैं। देखिए काव्यादर्श परि० २ श्लो० १०८ तथा सरस्वतीकण्ठाभरण परि० ४ श्लो० ७८।

३. “वस्तुतस्त्वेतदीपकमेव न शक्यं वक्तुम्, सादृश्यसम्पर्कभावात्।”

—रसगङ्गाधर पृष्ठ ४३६

अप्ययदीक्षित ने आवृत्तिदीपक नामक एक अन्य दीपक माना है।^१ इसके इन्होंने तीन भेद किए हैं शब्दावृत्ति, अर्थावृत्ति तथा उभयावृत्ति।^२ शब्दावृत्ति दीपक का उदाहरण निम्नलिखित है —

“वर्षत्यम्बुदमालेय वर्षत्येषा च शर्वरी” —कुवलयानन्द १६।४९

इस उदाहरण से स्पष्ट है कि इसे दीपक का उदाहरण मानना उचित नहीं। यहाँ दीपक के आवश्यक तत्त्व एकधर्माभिसम्बन्ध का अभाव है। अम्बुदमाला में जो वर्षणक्रिया है वह शर्वरी की वर्षक्रिया से सर्वथा भिन्न है। पहली क्रिया का अर्थ ‘वृष्टि करना’ है तो दूसरी का वर्ष के समान आचरण करना है। इस प्रकार दोनो शब्दों में अर्थभेद होने के कारण अम्बुदमाला तथा शर्वरी में एकधर्माभिसम्बन्ध के आधार पर सादृश्य सम्भव नहीं। दूसरे यहाँ अम्बुदमाला तथा शर्वरी दोनों प्रस्तुत हैं। दीपक में इसके विपरीत प्रस्तुत तथा अप्रस्तुत दोनों का सन्निवेश आवश्यक है।

आवृत्तिदीपक के अन्य दो भेदों के उदाहरण इस प्रकार हैं —

“उन्मीलन्ति कदम्बानि स्फुटन्ति कुटजोद्गमा”

—कुवलयानन्द १६।५०

“माद्यन्ति चातकास्तृप्ता माद्यन्ति च शिखावला”

—कुवलयानन्द १६।५०

इन उदाहरणों से स्पष्ट है कि यहाँ वस्तुओं का एकधर्माभिसम्बन्ध अवश्य है, परन्तु कमी केवल इतनी है कि ये वस्तुएँ प्रस्तुत तथा अप्रस्तुत न होकर प्रस्तुत हैं। यदि इन वस्तुओं में से एक अप्रस्तुत हो तो ये दीपक के उदाहरण हो सकते हैं।

कतिपय आलङ्कारिकों के अनुसार दीपक के लिए इतना ही पर्याप्त नहीं कि प्रस्तुत तथा अप्रस्तुत वस्तुओं में एक धर्म हो परन्तु यह भी

१. दण्डी तथा भोज ने भी यह भेद स्वीकार किया है। देखिए काव्यादर्श २।११६ तथा सरस्वतीकण्ठाभरण ४।७८

२. “त्रिविधं दीपकावृत्तौ भवेदावृत्तिदीपकम् ।” —कुवलयानन्द पृष्ठ ५३

“दीपकस्यानेकोपकारार्थतया दीपस्थानीयस्य पदस्यार्थस्योभयोर्वाऽऽवृत्तौ त्रिविधमावृत्तिदीपकम् ।” —कुवलयानन्द पृष्ठ ५४

आवश्यक है कि उस धर्म का शब्द द्वारा निर्देश भी केवल एक बार हो।^१

इन आलङ्कारिकों का यह मत उचित नहीं। दीपक के लिए धर्म का सकृत् निर्देश आवश्यक मानना उचित नहीं। दीपक के लिए आवश्यक केवल एक वस्तु है और वह है प्रस्तुत तथा अप्रस्तुत का एक एकधर्माभिसम्बन्ध। यह एकधर्माभिसम्बन्ध जिस प्रकार धर्म के सकृत् निर्देश की अवस्था में सम्भव है उमी प्रकार उसके असकृत् निर्देश की अवस्था में भी सम्भव है। उन्मथित उदाहरण में 'माद्यन्ति' का दो बार निर्देश है परन्तु इससे चातक तथा शिखावल में मादनधर्म के आधार पर सादृश्य होने में अन्तर नहीं आता। यहाँ जो मादन धर्म चातक में है वही शिखावल में है। इस प्रकार दोनों का एक ही मादन धर्म से सम्बन्ध है।

प्रश्न उठ सकता है कि यदि धर्म के असकृत् निर्देश की अवस्था में दीपक सम्भव है तो प्रतिवस्तूपमा तथा दीपक में भेद का क्या आधार है। प्रतिवस्तूपमा में भी एक सामान्यधर्म का पृथक् पृथक् निर्देश होता है और यही बात दीपक में भी सम्भव है। अतः दोनों अलंकारों में कोई भेद न रहेगा।

इसका उत्तर इस प्रकार है—प्रतिवस्तूपमा में सामान्यधर्म एक अवश्य होता है, परन्तु आश्रय के भेद से उसमें भेद होता है। “धन्यासि वैदर्भि।” में समाकर्षण तथा उत्तरलीकरण एक है। परन्तु विभिन्न आश्रयों से सम्बद्ध होने के कारण इनके रूप में कुछ भेद अवश्य है। समाकर्षण का सम्बन्ध वैदर्भी तथा नैषध से है। उत्तरलीकरण का सम्बन्ध चन्द्रिका तथा समुद्र से है। वैदर्भी के द्वारा नैषध का समाकर्षण चन्द्रिका के द्वारा समुद्र के उत्तरलीकरण से भिन्न है। वैदर्भी के द्वारा नल का समाकर्षण दो चेतन प्राणियों का सम्बन्ध है। इसका कोई मूर्त रूप नहीं।

१. “सकृद्वृत्तिस्तु धर्मस्य प्रकृताप्रकृतात्मनाम्” —काव्यप्रकाश १०।१५६

‘अत्र सुत्रे सकृद्यदोपादानात् यत्र प्रतिस्त्वं (प्रत्येक) भिन्ना धर्मा, एकस्यैव सर्वत्रोपादानं तत्र नातिप्रसंगः।—यथा—

दधि मधुरं मधु मधुरं द्राक्षा मधुरा सुधापि मधुरैव । तस्य तदेव हि मधुरं यस्य मनो यत्र सलमम्” —प्रदीप—बालबोधिनी पृष्ठ ६४३

यह केवल अनुभूति का विषय है। चन्द्रिका तथा समुद्र का सम्बन्ध दो जड़ पदार्थों का सम्बन्ध है। इस सम्बन्ध के फलस्वरूप समुद्र में उत्पन्न उत्तरली-करण का मूर्तस्वरूप है और यह तरङ्गों के उभार के रूप में हमारी दृष्टि का विषय बनता है। दीपक में विद्यमान सामान्यधर्म में इस प्रकार का भेद नहीं होता।

तुल्ययोगिता

तुल्ययोगिता मे दीपक से केवल इतना अन्तर है कि दीपक मे एकधर्माभिसम्बन्ध प्रस्तुत तथा अप्रस्तुत वस्तुओ मे होता है परन्तु तुल्ययोगिता मे वह प्रस्तुत अथवा अप्रस्तुत वस्तुओ मे होना है। यह मत अर्वाचीन आलङ्कारिको का है। इसका विवेचन पूर्व किया जा चुका है। प्राचीन आलङ्कारिको मे केवल उद्भट का ऐसा मत है। भामह दण्डी, वामन तथा भोज का मत इससे भिन्न है। इन्होंने अपनी परिभाषाओ मे प्रस्तुत अथवा अप्रस्तुत का सन्निवेश नहीं किया है —

“न्यूनस्यापि विशिष्टेन गुणसाम्यविवक्षया ।

तुल्यकार्यक्रियायोगादित्युक्ता तुल्ययोगिता ॥” —भामहलङ्कार ३।२७

विवक्षितगुणोत्कृष्टैर्यत् समीकृत्य कस्यचित् ।

कीर्तनं स्तुतिनिन्दार्थं सा मता तुल्ययोगिता ॥ —कव्यादर्श २।३३०

इन परिभाषाओ के प्रभाव मे आकर दीक्षित ने भी इस प्रकार की तुल्ययोगिता का उल्लेख किया है:—

“गुणोत्कृष्टै समीकृत्य वचोऽन्या तुल्ययोगिता ।”—कुवलयानन्द १५।४७

इन परिभाषाओ मे दो तत्त्व हैं—एकधर्माभिसम्बन्ध तथा उत्कृष्ट अथवा अपकृष्ट वस्तु के साथ सम्बन्ध । इनमे प्रथम तत्त्व से हमारा कोई विरोध नहीं । हम भी तुल्ययोगिता मे इस तत्त्व की सत्ता स्वीकार करते हैं । हमने तुल्ययोगिता मे प्रस्तुत अथवा अप्रस्तुत का जो सन्निवेश किया है उस पर हमारा कोई आग्रह नहीं और न ही हम इस सन्निवेश को पृथक् अलङ्कार होने का हेतु बताते हैं । यही कारण है कि हमने दीपक तथा तुल्ययोगिता को एक ही अलङ्कार के अन्तर्गत माना है ।

प्राचीनो की परिभाषा के द्वितीय तत्त्व से हमारा विरोध अवश्य है । किसी वस्तु का अन्य वस्तु के साथ जो समीकरण होता है वह उनमे विद्यमान किसी साधारणधर्म को लक्ष्य करके होता है और इस साधारणधर्म से उनका सम्बन्ध ही चमत्कार का कारण होता है । उन वस्तुओ मे से कुछ का उत्कृष्ट होना कोई अर्थ नहीं रखता । वस्तुओ का उत्कर्ष अथवा अपकर्ष

उनमें निर्दिष्ट साधारणधर्म के आधार पर होता है और यह साधारणधर्म यहा उन वस्तुओं में से कतिपय में उत्कर्ष तथा कतिपय में अपकर्ष की प्रतीति न कराकर उनमें सादृश्य की प्रतीति कराता है।

अप्ययदीक्षित हित तथा अहित में वृत्ति की तुल्यता नामक तुल्ययोगिता का एक अन्य भेद मानते हैं—

“हिताहिते वृत्तितौल्यमपरा तुल्ययोगिता ।

प्रदीयते पराभूतिमित्रशात्रवयोस्त्वया ॥” —कुवलयानन्द १४।४६

जगन्नाथ भी उपर्युक्त उदाहरण में तुल्ययोगिता मानते हैं, परन्तु उनके अनुसार इसके लिए पृथक् भेद-कल्पना की आवश्यकता नहीं। तुल्ययोगिता की सामान्य परिभाषा से ही काम चल जाएगा।^१

इन आलंकारिकों के द्वारा उपर्युक्त उदाहरण में तुल्ययोगिता मानना उचित नहीं। तुल्ययोगिता के लिए वस्तुओं का एकधर्माभिसम्बन्ध आवश्यक है। उपर्युक्त उदाहरण में यह बात नहीं। यहा पराभव के दो अर्थ निकलते हैं—उत्कृष्ट भूति तथा पराभव। मित्र के साथ पराभूति का अर्थ उत्कृष्ट भूति लगता है तथा शत्रु के साथ पराभव लगता है। अतः यहा मित्र तथा शत्रु का एक धर्म से सम्बन्ध नहीं कहा जा सकता।

इस प्रकार की एक तुल्ययोगिता का उल्लेख भोज ने भी किया है—

अन्ये सुखनिमित्ते च दुःखहेतौ च वस्तुनि ।

स्तुतिनिन्दार्थमेवाहुस्तुल्यत्वे तुल्ययोगिताम् ॥

—४।५५

आहूतस्याभिषेकाय विसृष्टस्य वनाय च ।

न मया लक्षितस्तस्य स्वल्पोऽप्याकारविभ्रमः ॥

—सरस्वतीकण्ठाभरण पृष्ठ ४७५

इस उदाहरण में राम की दो विभिन्न परिस्थितियों में आकारपरिवर्तन के अभाव को लेकर सादृश्य है। अतः यहा तुल्ययोगिता सम्भव है।

१. “‘हिताहिते वृत्तितौल्यम्’ इत्यादिना तुल्ययोगितायाः प्रकारान्तरं यत्कुवलयानन्दकृता लक्षितमुदाहृतं च तत्परास्तम्। अस्या अपि ‘वर्णानामितरेषां वा धर्मेक्यं तुल्ययोगिता’ इति पूर्वलक्षणाक्रान्तत्वात्।” —रसगङ्गाधर पृष्ठ ४२६

सहोक्ति

तुल्ययोगिता आदि से सहोक्ति में केवल इतना भेद है कि तुल्ययोगिता में वस्तुओं का एक धर्म से जो सम्बन्ध होता है वह प्रधान रूप से होता है परन्तु सहोक्ति में कतिपय वस्तुओं का सम्बन्ध प्रधान रूप से तथा कतिपय का गौण रूप से होता है। अतः इस आशिक भेद के कारण इसे पृथक् अलंकार न मानकर तुल्ययोगिता आदि का भेद मानना उचित होगा। इसका विवेचन पूर्व किया जा चुका है।

सहोक्ति के अलंकारत्व के लिए आलंकारिक प्रायः एक और तत्त्व मानते हैं। यह है इसकी अतिशयोक्तिमूलकता। अतिशयोक्ति के अभाव में वस्तुओं का गुणप्रधानभाव से एकधर्माभिमन्बन्ध चमत्कार का कारण नहीं हो सकता। 'पुत्रेण सह पिता गच्छति' में पुत्र तथा पिता का क्रमशः गौणरूप से तथा प्रधानरूप से एक गमन क्रिया से सम्बन्ध अवश्य है, परन्तु इस उक्ति के मूल में अतिशयोक्ति नहीं। वस्तुओं का साधारण वर्णनमात्र है। अतः यहाँ सहोक्ति अलंकार नहीं।^१

सहोक्ति के मूल में स्थित अतिशयोक्ति के मुख्यक ने प्रथम दो भेद किए हैं। ये कार्यकारणप्रतिनियमविपर्ययरूपा तथा अभेदाध्यवसायरूपा है। अभेदाध्यवसाय के उन्होंने फिर दो भेद किए हैं। ये श्लेषभित्तिक तथा शुद्ध है।^२

विश्वनाथ का भी यही मत है। जगन्नाथ का इनसे कुछ मतभेद है। ये कार्यकारणपौर्वापर्यविपर्ययमूलक सहोक्ति को स्वीकार नहीं करते। इनके अनुसार यह सहोक्ति न होकर अतिशयोक्ति है—

“केशैर्वधूनाम्” इत्यादौ पौर्वापर्यविपर्ययानुप्राणिता सहोक्तिरलंकार इति न युक्तम् । अतिशयोरेवात्र चमत्कृत्याधायकत्वेन सहोक्तेर्नाममात्रत्वात् । ‘तव कोपोऽरिनाशश्च जायते युगपन्नृप’ इत्यस्मादतिशयोक्त्यलंकार-

१ “पुत्रेण सह पिता गच्छति” इत्यादौ अलंकाराभावात् अतिशयोक्तिमूलकैव चमत्कारजनिका सहोक्तिरलंकारः ।”—बालबोधिनी पृष्ठ ६७३

२ तत्रापि नियमेनातिशयोक्तिमूलत्वमस्याः । सा तु कार्यकारणप्रतिनियमविपर्ययरूपा अभेदाध्यवसायरूपा च । अभेदाध्यवसायश्च श्लेषभित्तिकोऽन्यथा वा । ** एतद्विशेषपरिहारेण सहोक्तिमात्रं नालंकारः ।—अलंकारसर्वस्व पृष्ठ ८६, ८७

रात् 'तव कोपो अरिनाशेन सहैव नृप जायते' इत्यत्र गुणभावमात्रकृतवैलक्षण्येऽपि विच्छित्तेरविशेषात् तस्यैव चालकारविभाजकत्वात् ।”

—रसगंगाधर पृ० ४८६

जगन्नाथ का यह मत सर्वथा उचित है । “केशैर्वधूनामथ सर्वकोषै प्राणैश्च साक प्रतिभूपतीनाम् । त्वया रणे निष्करुणेन राजश्चापस्य जीवा चक्रुषे जवेन—”^१ इस उदाहरण में केश आदि के साथ जीवा का कर्षण क्रिया से सम्बन्ध चमत्कार का कारण नहीं अपितु केशादि के समाकर्षण तथा जीवा के समाकर्षण में विद्यमान कालगत सामीप्य का समकालीनत्व के द्वारा निगरण चमत्कार का कारण है । यदि यहाँ केश आदि का समाकर्षण धर्म से सम्बन्ध चमत्कार का कारण हो तो एकधर्माभिसम्बन्ध के आधार पर केशादि तथा जीवा में सादृश्यप्रतीति होनी चाहिए । परन्तु हमें इनमें किसी प्रकार की सादृश्यप्रतीति नहीं होती । अतः यहाँ एकधर्माभिसम्बन्ध के आधार पर सहोक्ति मानना उचित नहीं ।

उपर्युक्त उदाहरण में कवि का तात्पर्य यह नहीं कि केशादि तथा जीवा में एक समाकर्षण धर्म है अपितु यह तात्पर्य है कि केशादि का समाकर्षण तथा जीवा का समाकर्षण समकालीन है । अतिशयोक्ति में ऐसा ही होता है । ‘तव कोपोऽरिनाशश्च जायते युगपन्नृप’ इस उदाहरण से यह स्पष्ट है ।

केवल सह शब्द के सद्भाव से यह नहीं कहा जा सकता कि यहाँ सहोक्ति अलंकार है । सह शब्द के द्वारा द्योतित सहभाव यहाँ केवल गौण है । यह समकालीनता के द्वारा कालगत सामीप्य के निगरण के रूप में अभिव्यक्त अतिशयोक्ति का कारण है । अतः उसी के अन्तर्गत है । जगन्नाथ का यही मत है ।^२

श्लेषभित्तिकाभेदाध्यवसायमूला सहोक्ति का उदाहरण आलंकारिको ने निम्नलिखित बताया है —

१. रसगंगाधर पृष्ठ ४८१

२. “अपि च सादृश्यप्रयुक्तरूपकादिषु सादृश्यस्य गुणत्वाच्चमत्कृतिविश्रान्ति-
धामभ्यो रूपकादिभ्यो यथा न पृथग्व्यपदेशत्वं तथा सहभावोत्तयाविर्भूतायाः
कार्यकारणपौर्वापर्यविपर्ययाभिकाया अतिशयोक्तेः सकाशादस्या सहोक्तेरपृथग्भाव
एवोचितः ।”

—रसगंगाधर पृष्ठ ४८६

“त्वयि कुपिते रिषुमण्डलखण्डनपाण्डित्यसंपदुद्गडे ।
गिरिगह्वनेऽरिवधूना दिवसै सह लोचनानि वर्पन्ति ॥”

रसगंगाधर पृ० ४८२

इस उदाहरण पर विचार करने से प्रतीत होगा कि यहा लोचनो तथा दिवसो का एक धर्म से सम्बन्ध नहीं । लोचनो का यहा सम्बन्ध वर्षण क्रिया से है तथा दिवसो का सम्बन्ध वर्षवदाचरण क्रिया से है । इस प्रकार लोचनो तथा दिवसो से सम्बद्ध कियाए भिन्न है । यह कहना उचित नहीं कि श्लेष के द्वारा एक शब्द से अभिव्यक्त होने के कारण उनमे एकता है, क्योंकि शब्द की एकता शब्द से निकलने वाले विपरीत अर्थों की एकता का आधार नहीं हो सकती । इस प्रकार आलंकारिको की श्लेष-भित्तिकाभेदाध्यवसायमूला सहोक्ति पर भी सहोक्ति का सामान्य लक्षण चरितार्थ नहीं होता । अतः इसे सहोक्ति के अन्तर्गत मानना उचित नहीं ।

शुद्धाभेदाध्यवसानमूला सहोक्ति का उदाहरण इस प्रकार है —

“पद्मपत्रैर्नृणा नेत्रै सह लोकत्रयश्रिया ।

उन्मीलन्तो निमीलन्तो जयन्ति सवितु करा ॥”

—रसगंगाधर पृ० ४८२

यहा पद्मपत्र आदि का उन्मीलन तथा निमीलन क्रिया से सम्बन्ध है । यद्यपि पद्मपत्र आदि के आश्रयभेद के कारण उनमे विद्यमान उन्मीलनो तथा निमीलनो मे भेद है, परन्तु इनमे एक सामान्य तत्त्व है । यह सामान्य तत्त्व प्रकटत्व तथा अप्रकटत्व के रूप मे है । पद्मपत्र का उन्मीलन तथा निमीलन विकास तथा सपुटीभाव रूप मे है तथा किरणो का उन्मीलन एव निमीलन प्रसरण तथा संकुचन रूप मे है, परन्तु प्रकटता तथा अप्रकटता इन दोनो प्रकार के उन्मीलनो तथा निमीलनो मे समान रूप से विद्यमान है । यही बात अन्य उन्मीलनो तथा निमीलनो के साथ है । इस सामान्य तत्त्व के कारण इन उन्मीलनो तथा निमीलनो मे एकता की प्रतीति होती है । अतः यहा पद्मपत्र आदि का एक क्रिया से सम्बन्ध है ।^१

१ श्रत्रोन्मीलननिमीलनयोः पद्मपत्राद्याश्रयभेदेन भिन्नयोरपि प्रकटत्वा-
प्रकटत्वाद्येकोपाध्यवच्छिन्नतयाऽभिन्नीकृतयोरुपादानमित्यस्त्येकक्रियासम्बन्धः ।”

प्रश्न उठ सकता है कि यदि कार्यकारणविपर्ययमूलक सहोक्ति में सहभाव को गौण मानकर कार्यकारणविपर्ययरूप अतिशयोक्ति को प्रधान माना जाता है तो उपर्युक्त उदाहरण में भी सहभाव को गौण मानकर अभेदाध्यवसाय को प्रधान क्यों नहीं मान लिया जाता ।

इसका उत्तर इस प्रकार हो सकता है —अभेदाध्यवसायमूला सहोक्ति में अभेदाध्यवसाय गौण होता है तथा वह सहोक्ति का उपकारक होता है । उपर्युक्त उदाहरण से स्पष्ट है कि यहाँ चमत्कार का कारण विभिन्न उन्मीलनो एवं निमीलनो में अभेदाध्यवसाय नहीं, परन्तु इस अभेदाध्यवसाय के फलस्वरूप पद्मपत्र आदि का एक क्रिया से सम्बन्ध ही चमत्कार का कारण है । यहाँ कवि का उद्देश्य पद्मपत्र आदि का एकधर्म से सम्बन्ध दिखाकर उनमें सादृश्य बताना है । उन्मीलनो तथा निमीलनो में अभेदाध्यवसाय इस सादृश्य में सहायक है ।

दूसरे अभेदाध्यवसाय यहाँ अतिशय के रूप में है । यह अतिशय अनेक अलंकारों के मूल में होता है । ‘मुख कमलमिव सुन्दरम्’ इस उपमा के मूल में भी यह अतिशय है । यहाँ मुख का सौन्दर्य कमल के सौन्दर्य से भिन्न है । परन्तु अभेदाध्यवसाय के द्वारा उन्हें एक कहा गया है और इस प्रकार मुख तथा कमल में सादृश्य सम्भव है । अतः साधारणधर्म में अभेदाध्यवसाय होने के कारण सहोक्ति का निराकरण नहीं किया जा सकता । जगन्नाथ का यही मत है ।^१

प्रश्न उठ सकता है कि उपर्युक्त उदाहरण में कार्यकारणपौर्वापर्य विपर्ययमूलक अतिशयोक्ति क्यों नहीं मान ली जाती । यहाँ सूर्य की किरणों का उन्मीलन तथा निमीलन पद्मपत्र आदि के उन्मीलन तथा निमीलन का कारण है । कारण की सत्ता सदा कार्य से पूर्व होती है ।

१. “अभेदाध्यवसानमूलाया हि सहोक्तावभेदाध्यवसानेन सहोक्तिरुपस्क्रियते इति न गुणेन प्रधानस्य तिरस्कारः । अपितु प्रधानेन गुणस्येत्युक्तदिशा सावकाशैव सहोक्तिः ।”

—रसगंगाधर पृष्ठ ४८७

“किं च परस्परभेदाध्यवसानमात्रमतिशय एव, नातिशयोक्तिः ... । अतिशयमात्रं च प्रायशः साधारणधर्मांशे बहूनामलंकाराणामुपस्कारकम् । न हि ‘शोभते चन्द्रवन्मुखम्’ इत्यादौ चन्द्रमुखशोभयोर्वस्तुतो भिन्नयोरभेदाध्यवसानमन्तरे-
श्लोपमा समुल्लसति ।”

—रसगंगाधर पृष्ठ ४८७

अतः सूर्य की किरणों का उन्मीलन तथा निमीलन पद्मपत्र आदि के उन्मीलन तथा निमीलन में पूर्व होता चाहिए। परन्तु यहाँ उनकी समकालीनता बनाई गई है। इन प्रकार कार्यकारण के पौर्वापर्य में विपर्यय होने के कारण यहाँ अतिशयोक्ति मानना उचित होगा।

इसका उत्तर इस प्रकार हो सकता है—सूर्य की किरणों का उन्मीलन तथा निमीलन पद्मपत्रादि के उन्मीलन तथा निमीलन का कारण अवश्य है, परन्तु हमें इनके उन्मीलनों तथा निमीलनों में कालगत भेद लक्षित नहीं होता। काव्य लोक के अनुभव को प्रमाण मानकर चलता है। विज्ञान के सिद्धान्तों का मूखन विवेचन इसका प्रतिपाद्य विषय नहीं होता। अतः जब सूर्य की किरणों तथा कमल के विक्रम का समकालीनत्व कहा जाता है तब हमें कार्यकारण के पौर्वापर्य में कोई विपर्यय प्रतीत नहीं होता। अतः उपर्युक्त उदाहरण में अतिशयोक्ति न मानकर महोक्ति मानना ही उचित है।

उपर्युक्त विवेचन से स्पष्ट है कि आलंकारिकों के द्वारा अभेदाध्यवसाय के आधार पर सहोक्ति मानना सर्वथा उचित है। परन्तु अभेदाध्यवसाय को अतिशयोक्ति का अनिवार्य अंग नहीं कहा जा सकता। अभेदाध्यवसाय के अभाव में भी सहोक्ति सम्भव है। उपमा साधारणधर्म के अभेदाध्यवसाय अथवा अतिशय के अभाव में सम्भव नहीं इसका यह अर्थ नहीं कि सहोक्ति भी अतिशय के अभाव में सम्भव नहीं। उपमा तथा सहोक्ति में अन्तर है। उपमा में चमत्कार सादृश्य के कारण होता है परन्तु महोक्ति में वह एकवर्माभिसम्बन्ध के कारण होता है। सादृश्य के लिए आवश्यक है कि जिस साधारणधर्म की दृष्टि से उपमेय का उपमान से सादृश्य दिखाना है उसका उपमान में अतिशय हो, परन्तु एकवर्माभिसम्बन्ध के लिए केवल इतना पर्याप्त है कि वस्तुओं का एक धर्म से सम्बन्ध हो। यह आवश्यक नहीं कि उनमें से कतिपय वस्तुओं में साधारणधर्म अन्य वस्तुओं के साधारणधर्म की अपेक्षा अतिशयित मात्रा में हो। निम्नलिखित उदाहरण से यह स्पष्ट है—

“सह दिवसनिशाभिर्दीर्घा, श्वासदण्डा

सह मणिवलयैर्वाष्पधारा गलन्ति ।

नव सुभग वियोगे तस्या उद्विग्राया, सह च तनुलतया दुर्बला जीविताशा ।”

—काव्यप्रकाश १०-४९५

यहा मणिवलयो तथा वाष्पधारा से सम्बद्ध गलनक्रिया मे अभेदा-
ध्यवसाय नही । दोनो दशाओ मे गलनक्रिया एक ही है । यह कहना उचित
नही कि गलन के एकजातीय होते हुए भी व्यक्तिभेद के कारण विभिन्न
व्यक्तियो से सम्बद्ध गलनक्रियाओ मे भेद है क्योकि इस प्रकार तो 'लक्ष्मणेन
समं रामं काननं गहनं ययौ' मे भी यही बात कही जा सकेगी । साहित्य
दर्पण के टीकाकार रामचन्द्र भट्टाचार्य का यही मत है ।^१

इससे स्पष्ट है कि सहोक्ति के मूल मे अतिशयोक्ति अथवा अभेदा-
ध्यवसाय का होना आवश्यक नही । हा इतना अवश्य है कि सहोक्ति मे
वस्तुओ का जिस धर्म से सम्बन्ध हो वह चमत्कारयुक्त हो । इसी लिए
अप्पयदीक्षित ने अपनी सहोक्ति की परिभाषा मे सहभाव के साथ जनर-जन
शब्द का सन्निवेश किया है —

“सहोक्ति सहभावश्चेद्भासते जनर-जन ।”

—कुवलयानन्द २१। ५८

प्राचीन आलंकारिको मे रुद्रट ने इसका एक अन्य भेद
किया है—

यत्रैककर्तृकानेककर्माश्रिता क्रिया भवति, तत्र चैक प्रधानमुपमेयाख्य
कर्मापरेण कर्मणोपमानेन सहोच्यते ।

यथा—स त्वा विभर्ति हृदये गुरुभिरसंख्यैर्मनोरथैः सार्धम् ।

यहा नायिका तथा मनोरथो का एक भरण क्रिया मे सम्बन्ध है । इस
प्रकार सहोक्ति की सामान्य परिभाषा इस पर पूर्णतः लागू होती है । अतः
इसे पृथक् भेद मानने की आवश्यकता नही ।

सम्बद्ध वस्तुएँ कर्ता है अथवा कर्मादि, उनकी क्रियाएँ विविक्त है
अथवा अविविक्त, इस आधार को लेकर भोज ने अतिशयोक्ति के अनेक

१. “वस्तुतस्तु यत्र वैचित्र्यमनुभूयते तत्रेवालंकारस्वमङ्गीकरणीयम् । अन्यथा
‘सह मणिवलयेहिं वाष्पधारा गलन्ति’ इति काव्यप्रकाशकारदत्तोदाहरण-
मसंगतम् स्यात् । अत्र स्वस्थानाच्च्यवनरूपं गमनमेकमेव । न च गमनयोरैक-
जातीयत्वेऽपि व्यक्तिभेदाद्भेद इति वाच्यम् । ‘लक्ष्मणेन समं रामं काननं
गहनं ययौ’ इत्यादावपि तथाकल्पनस्य समवात् ।”

—साहित्यदर्पण पृष्ठ ५६१

भेद किए हे ।^१ जगन्नाथ ने भी कर्तृसहोक्ति कर्मसहोक्ति आदि भेद किए है ।^२ सादृश्यमूलक अलकारो का इस प्रकार का विभाजन उचित नहीं ।

१. “कर्त्रादीना समावेश सहान्यैर्य क्रियादिषु ।

विविक्तश्चाविविक्तश्च सहोक्तिः सा निगद्यते ।”

—सरस्वतीकण्ठाभरण ४ । ५७

२. “पूर्वा कर्तृसहोक्ति इयं तु कर्मसहोक्तिः”

—रसगंगाधर पृष्ठ ४८२

समासोक्ति

समासोक्ति मे हमारा ध्यान प्रधानत वस्तुओं के व्यवहार पर केन्द्रित रहता है। हमे प्रस्तुत वस्तु के व्यवहार मे अन्य वस्तु के व्यवहार की प्रतीति होती है और इस प्रतीति से उस अन्य वस्तु की अभिव्यक्ति होती है।^१ निम्नलिखित उदाहरण से यह स्पष्ट है —

१. यह मत अर्वाचीन आलङ्कारिकों का है। प्राचीन आलङ्कारिकों मे इसे केवल उद्भट का समर्थन प्राप्त है। भामह, दण्डी, रुद्रट, वामन तथा भोज के मत भिन्न हैं। इनके मतों को हम दो श्रेणियों मे विभक्त कर सकते है। इनमे से कुछ के अनुसार समासोक्ति मे एक वस्तु से अन्य वस्तु की प्रतीति होती है तथा दूसरों के अनुसार समासोक्ति मे अप्रस्तुत से प्रस्तुत की प्रतीति होती है। प्रथम मत भामह तथा दण्डी का है:—

यत्रोक्ते गम्यतेऽन्योऽर्थस्तत्समानविशेषण ।

सा समासोक्तिरुद्दिष्टा सन्निवृत्तिर्यथा यथा ॥

—भामहालङ्कार २ । ७६

वस्तु किञ्चिदभिप्रेत्य तत्तुल्यस्यान्यवस्तुन ।

उक्तिः सन्नेपरूपत्वात् सा समासोक्तिरिष्यते ॥

—काव्यादर्श २ । २०५

द्वितीय मत रुद्रट, वामन तथा भोज का है —

“अनुक्तौ समासोक्तिः”

—काव्यालङ्कारसूत्रवृत्ति ४ । ३ । ३

“उपमेयस्यानुक्तौ समानवस्तुन्यासः समासोक्तिः”

—कामधेनु पृ० ६३

“यत्रोपमानादेवेनदुपमेय प्रतीयते ।

अतिप्रसिद्धेस्तामाहुः समासोक्ति मनीषिणः ॥” —सरस्वतीकण्ठभरण ४ । ४६

द्वितीय मत से अर्वाचीनों का विशेष विरोध नहीं। ये भी मानते है कि अप्रस्तुत से प्रस्तुत की अभिव्यक्ति मे अलंकार होता है। अन्तर इतना ही है कि ये उसे समासोक्ति न कहकर अप्रस्तुतप्रशंसा कहते है। प्रथम मत से अर्वाचीनों का विरोध अवश्य है। इस मत के अनुसार प्रस्तुत से अप्रस्तुत की अभिव्यक्ति तथा अप्रस्तुत से प्रस्तुत की अभिव्यक्ति मे वैचित्र्यभेद नहीं। अतः इन दोनों दशाओं मे भिन्न अलङ्कार न होकर एक ही अलंकार होता है। अर्वाचीन आलंकारिकों के मत का खण्डन करते हुए काव्यादर्श के टीकाकार रगाचार्यशास्त्री ने यही बात कही है —

“उत्मारयत्यलकमञ्जरिमञ्जनाभा

वक्षोजकुम्भवसनाञ्जलमुद्रुनोति ।

विश्वावर किमपि चुम्बति पङ्कजाक्ष्या

लोल कपोलतलयोर्विपसजन् समीर ॥—अलकारकौस्तुभ पृ० २५२

यहा प्रस्तुत समीर के व्यवहार अलकापसरण आदि मे अप्रस्तुत नायक के व्यवहार की प्रतीति होती है तथा इससे नायक की अभिव्यक्ति होती है। उपर्युक्त उदाहरण मे अलकापसरण आदि जिन धर्मों का विधान है वे वायु तथा नायक मे साधारण हो इतना ही नहीं अपितु नायक के धर्मों के अर्थ मे वे अधिक प्रसिद्ध है। अतः समीर के धर्मों के रूप मे इनका निर्देश होने से वे समीर के धर्मों के रूप मे ही हमें प्रतीत हो ऐसी बात नहीं अपितु नायक के धर्मों के रूप मे ये हमारी दृष्टि का विषय बनते हैं और इस प्रकार नायक के धर्मों के रूप मे इनकी यह प्रतीति ही चमत्कार का कारण होती है। विश्वेश्वर ने इसका समर्थन किया है।^१

“केचित् प्रस्तुतादप्रस्तुतावगतौ समासोक्तिः, अप्रस्तुतात् प्रस्तुतावगतौ च अप्रस्तुतप्रशसा इति एकस्यैव वैचित्र्यस्य उभयसंप्रकारभेदे अलकारद्वयमाहुः परं तन्न रुचिरम्। वचित्र्यविशेषाभावे दृष्टभेदकरणऽलकाराणामानव्यापत्तेः।”

यह मत उचित नहीं। समासोक्ति मे प्रस्तुत से अप्रस्तुत की जो प्रतीति होती है तथा अप्रस्तुतप्रशसा में अप्रस्तुत से प्रस्तुत की जो प्रतीति होती है उन दोनों प्रतीतियों में भेद है। समासोक्ति मे प्रतीत अप्रस्तुत व्यवहार प्रस्तुत वस्तु का व्यवहार बना हुआ प्रतीत होता है। अप्रस्तुतप्रशसा में प्रतीत व्यवहार पृथक् रूप से प्रतीत होता है। इसके अतिरिक्त इन दोनों अलकारों के मूल में विद्यमान कवि की चित्तवृत्तियों में भी भेद होता है। समासोक्ति में प्रस्तुत वस्तु के व्यवहार में कवि को अन्य वस्तु के व्यवहार के दर्शन होते हैं। अप्रस्तुतप्रशसा मे उसे प्रस्तुत वस्तु के व्यवहार के सदृश अन्य वस्तु के व्यवहार की प्रतीति होती है। अतः अर्वाचीनों का मत ही समीचीन है।

१ “इहालकापसारणस्तनवसनापकरणादयो धर्मा मारुतनायकोभयसाधारणा । समीरपद तु मारुत एव शक्नुम् । अतो नायकप्रसिद्धधर्माणां मारुते समारोपात्तद-
वच्छेदकतया अप्रस्तुतस्य नायकस्य प्रतीतिः, अतः समीर नायकव्यवहारोपेक्ष

प्रश्न उठ सकता है कि यदि समासोक्ति में हमारा ध्यान वस्तुओं के व्यवहार अथवा धर्मों पर केन्द्रित रहता है तो प्रतिवस्तूपमा आदि से इसका कोई भेद न होना चाहिए। प्रतिवस्तूपमा आदि में भी हमारा ध्यान वस्तुओं के साधारणधर्मों पर केन्द्रित रहता है।

इसका उत्तर इस प्रकार हो सकता है — प्रतिवस्तूपमा आदि में हमें साधारणधर्मों की प्रतीति पृथक् पृथक् होती है। उनमें आश्रयभेद होता है। समासोक्ति में इसके विपरीत वही आचरण अन्य आचरण के रूप में प्रतीत होता है। उपर्युक्त उदाहरण में वायु का आचरण तथा नायक का आचरण हमारी दृष्टि के पृथक् पृथक् विषय बने और तब उनमें सादृश्य आदि सम्बन्ध प्रतीत हो ऐसी बात नहीं, परन्तु वायु का आचरण ही नायक के आचरण के रूप में प्रतीत होता है।^१ प्रतिवस्तूपमा के उदाहरण “धन्यासि वैदर्भि।” में इसके विपरीत समाकर्षण तथा उत्तरलीकरण की प्रतीति पृथक् पृथक् होती है। वही समाकर्षण उत्तरलीकरण नहीं बनता।

समासोक्ति में व्यवहार पर दृष्टि केन्द्रित होने के कारण प्रस्तुत वस्तु के व्यवहार पर अप्रस्तुत वस्तु के व्यवहार का आरोप ही चमत्कार का कारण होता है, प्रस्तुत वस्तु पर अप्रस्तुत वस्तु का आरोप चमत्कार का कारण नहीं होता। रय्यक तथा अप्पयदीक्षित का यही मत है।^२

चमत्कारः । यद्यप्युक्तधर्माणां मास्तेऽपि सत्त्वेन नायकप्रसिद्धानां तेषां मास्ते आरोप इति न युक्तम्, तथापि मास्ते स्तनवसनालकादिनालम्बनं विशेषतो न प्रसिद्धम् । चालनहेतुत्वस्यैव तत्र प्रसिद्धेः ।”

—अलङ्कारकौस्तुभ पृष्ठ २५२—२५३

१. “यत्र प्रस्तुतधर्मिको व्यवहारः साधारणविशेषणमात्रोपस्थापिताप्रस्तुतधर्मिकव्यवहाराभेदेन भासते सा समासोक्तिः ।”

—रसगंगाधर पृष्ठ ४६३

२. “विशेषणसाम्याद्धि प्रतीयमानमप्रस्तुतं प्रस्तुतावच्छेदकत्वेन प्रतीयते । अवच्छेदकत्वाच्च व्यवहारसमारोपः, न तु रूपसमारोपः ।”

—अलङ्कारसर्वस्व पृष्ठ ६२

“ततश्च समासोक्तावप्रस्तुतव्यवहारसमारोपश्चास्तुहेतु न तु रूपक इव प्रस्तुतेऽप्रस्तुतसमारोपोऽस्ति ।”

—कुवलयानन्द पृष्ठ ७१

जगन्नाथ का इनसे मतभेद है। जगन्नाथ के अनुसार समासोक्ति में प्रकृत वस्तु पर अप्रकृत वस्तु का आरोप भी होता है। इनके अनुसार प्रकृत वस्तु के व्यवहार पर अप्रकृत वस्तु के व्यवहार के आरोप से यह स्पष्ट है कि यहाँ प्रकृत वस्तु पर अप्रकृत वस्तु का आरोप होता है। अप्रकृत वस्तु के अनुपादान आदि जिन तर्कों को अप्पयदीक्षित ने अपने मत के पक्ष में उपस्थित किया है उनका जगन्नाथ ने विस्तारपूर्वक खण्डन किया है। जगन्नाथ आरोप के लिए प्रस्तुत एवं अप्रस्तुत दोनों वस्तुओं का उपादान आवश्यक नहीं मानते। इसके लिए उन्होंने रूपकध्वनि का उदाहरण उपस्थित किया है।^१ इनके अनुसार समासोक्ति का रूपक से केवल इतना भेद है कि रूपक में प्रस्तुत तथा अप्रस्तुत दोनों का उपादान होता है, परन्तु समासोक्ति में अप्रस्तुत का उपादान नहीं होता।

समासोक्ति के उपर्युक्त उदाहरण पर विचार करने से प्रतीत होगा कि रूय्यक तथा अप्पयदीक्षित आदि का मत ही समीचीन है। उपर्युक्त उदाहरण में हम वायु के व्यवहार पर नायक के व्यवहार का आरोप करते हैं। वायु का व्यवहार हमारी आँखों के सामने है तथा नायक का व्यवहार पूर्व से ही हमारे ज्ञान का विषय बना हुआ है। हम इनमें से प्रथम पर द्वितीय का आरोप करते हैं और इसी तक सीमित रहते हैं। इसके बाद वायु पर नायक का आरोप करने के लिए आगे नहीं बढ़ते। हम जब वायु के व्यवहार पर नायक के व्यवहार का आरोप कर देते हैं तब नायक वायु से कोई ऐसा पृथक् पदार्थ नहीं रहता जिसका वायु पर आरोप किया जाए। समीर के व्यवहार पर नायक के व्यवहार के आरोप के साथ ही समीर नायक बन जाता है। इस व्यवहार के आरोप से मुख पर चन्द्रमा के आरोप के समान समीर पर नायक का आरोप नहीं होता अपितु नायक का आचरण समीर का एक धर्म बन जाता है। समीर समीर रहते हुए भी नायक हो सकता है और ऐसा उसके व्यवहार पर नायक के व्यवहार के आरोप से होता है।

१. “यद्युच्यते जारादिपदसमभिव्याहारस्य हेतोर्विरहाच्च चन्द्रादौ जारत्वारोप इति । तत्र श्रौतारोपे तादृशसमभिव्याहारस्य हेतुत्वम्, नत्वार्थारोपे । अन्यथा रूपकध्वनेरुच्छेदापत्तेः ।”

‘मुखं चन्द्र’ में इससे भिन्न बात है। यहाँ चन्द्र मुख से पृथक् पदार्थ है। अतः यहाँ हम मुख के सौन्दर्य में चन्द्र के सौन्दर्यदर्शन तक ही सीमित नहीं रहते अपितु इससे आगे बढ़ते हैं तथा मुख पर चन्द्र का आरोप करते हैं।

प्रस्तुत वस्तु के व्यवहार पर अप्रस्तुत वस्तु के व्यवहार के आरोप के लिए आवश्यक है कि व्यवहार के द्योतक शब्द दोनों व्यवहारों पर समान रूप से घटे। ये शब्द श्लिष्ट अथवा अश्लिष्ट दोनों प्रकार के हो सकते हैं। आलंकारिकों ने इन शब्दों के लिए प्रायः विशेषण शब्द का प्रयोग किया है—

“विशेषणसाम्यादप्रस्तुतस्य गम्यत्वे समासोक्ति”

—अलङ्कारसर्वस्व सू० ३१

“विशेषणानां तौल्येन यत्र प्रस्तुतवर्तिनाम्। अप्रस्तुतस्य गम्यत्वसां समासोक्तिर्गम्यते।”

—प्रतापसूत्रशोभाषण

विशेषण के रूप में प्रयुक्त ये शब्द जहाँ श्लिष्ट हो वहाँ आवश्यक है कि श्लिष्ट शब्द से निकलने वाले अर्थों में साम्य हो, क्योंकि केवल शब्दैक्य श्लिष्ट शब्द से निकलने वाले विभिन्न अर्थों के सादृश्य का आवार नहीं हो सकता।

विश्वनाथ ने अपनी समासोक्ति की परिभाषा में विशेषण शब्द के अतिरिक्त कार्य तथा लिङ्ग शब्द का भी प्रयोग किया है—

“समासोक्तिः समैर्यत्र कार्यलिङ्गविशेषणैः।

व्यवहारममारोपः प्रस्तुतेऽन्यस्य वस्तुन ॥”

—साहित्यदर्पण १०—५६

विश्वनाथ का यह मत उचित नहीं। विशेषण शब्द प्रस्तुत तथा अप्रस्तुत वस्तुओं के धर्मों का सूचक है। ये धर्म कार्य तथा गुण आदि के रूप में होते हैं। अतः कार्य शब्द का विशेषण शब्द से पृथक् निर्देश उचित नहीं।

विश्वनाथ के द्वारा परिभाषा में ‘लिङ्ग’ शब्द का सन्निवेश भी उचित नहीं। स्वयं लिङ्ग अप्रस्तुत वस्तु का व्यञ्जक नहीं हो सकता। वह तो इस व्यञ्जकता में व्यवहार की साधारणता का केवल सहकारिमात्र हो सकता है। यदि लिङ्ग अप्रस्तुत का व्यञ्जक हो तो ‘निशामुखं चुम्बति

चन्द्रिवैषा' मे भी निशा मे स्त्रीलिंग का प्रयोग नायिका का व्यञ्जक होना चाहिए । परन्तु ऐसी बात नहीं ।^१

स्य्यक ने विगेषणो के औपम्यगर्भत्व को भी अप्रस्तुत का व्यञ्जक बताकर वहा समानोक्ति स्वीकार की है ।^२ इनका औपम्यगर्भत्व का उदाहरण इस प्रकार है —

“दन्तप्रभापुष्पचिता पाणिपल्लवगोभिनी ।

केशपाशानिवृन्देन सुवेपा हरिणेक्षणा ।”

—अलङ्कारसर्वस्व पृ० ९४

इस उदाहरण पर विचार करने मे प्रतीत होगा कि यहा समानोक्ति न होकर एकदेशविवर्तिनी उपमा है । समानोक्ति के लिए आवश्यक है कि प्रस्तुत तथा अप्रस्तुत वस्तुओ के धर्मो मे साधारणता हो । यहा ऐसी बात नहीं । यहा प्रस्तुत वस्तु के धर्म दन्तप्रभा आदि ह तथा अप्रस्तुत वस्तु के धर्म पुष्प आदि है । इन धर्मो मे केवल सादृश्य है साधारणता नहीं । साधारणता तो तब सम्भव थी जब दन्तप्रभा आदि ही अप्रस्तुत वस्तु के धर्म बनने । यहा दन्तप्रभा आदि का पुष्प आदि मे सादृश्य होने के कारण हरिणेक्षणा का लता से सादृश्य व्यग्य है । अतः यहा समानोक्ति न होकर एकदेशविवर्तिनी उपमा है ।

प्रदीप तथा प्रभा मे उपर्युक्त उदाहरण मे ‘दन्तप्रभापुष्पचिता’ आदि समानो के दो प्रकार से विग्रह करके एक को हरिणेक्षणा के साथ जोडा गया है तथा दूसरे को लता के साथ और इस प्रकार विगेषण-साम्य के आधार पर समानोक्ति अलङ्कार मिट्ट करने का यत्न किया गया है ।^३

१ “व्यञ्जक हि तत्र मुखचुम्बनादिकमेव स्त्रीत्वादिक तु सहकारिमात्रम् ।

कि च स्त्रीलिङ्गादिक न निरपेक्ष नायिकात्वादिव्यञ्जकम् । ‘निशामुख चुम्बति चन्द्रिवैषा’ इत्यादावपि तदापत्ते ।” —अलङ्कारकौस्तुभ पृष्ठ २५६

२. “तच्च विशेषणसाम्य श्लिष्टतया, साधारण्येन औपम्यगर्भत्वेन च त्रिधा ।”

—अलङ्कारसर्वस्व पृष्ठ ६२

३. “अत्र नायिकाविशेषणत्वस्य ‘दन्तप्रभा पुष्पाणीव’ इत्युपमितसमासेन सिद्धौ ‘दन्तप्रभासदृशैः पुष्पैः’ इति समासान्तराश्रयणेन लतावृत्तान्तस्य परिस्फूर्तिरिति समानोक्तिः ।” —बालबोधिनी पृष्ठ ६१२

यह मत समीचीन नहीं। विशेषणसाम्य से यह अर्थ नहीं कि वे शब्द दोनो ओर जुड़ते हैं अपितु अर्थ यह है कि उन विशेषणों से अभिव्यक्त अर्थ दोनो ओर जुड़ते हैं। उपर्युक्त उदाहरण में यह बात नहीं।

अप्यदीक्षित ने सारूप्य के आधार पर भी समासोक्ति स्वीकार की है —

“सारूप्यादपि समासोक्तिर्दृश्यते । यथा वा—

‘पुरा यत्र श्रोत पुलिनमधुना तत्र सरिता
विपर्यास यातो धनविरलभाव क्षितिरुहाम् ।

बहोर्दृष्ट कालादपरमिव मन्ये वनमिदं
निवेशेनैलाना तदिदमिति बुद्धिं द्रढयति ॥’

अत्र वनवर्णने प्रस्तुते तत्सारूप्यात्कुटुम्बिषु धनमतानादिसमृद्धय-
समृद्धिविपर्यास प्राप्तस्य तत्समाश्रयस्य ग्रामनगरादे वृत्तान्त प्रतीयते ।’

—कुवलयानन्द पृ० ७०

यह मत युक्तिसंगत नहीं। यहाँ प्रस्तुत वर्णन से अप्रस्तुत वर्णन की व्यक्ति अवश्य होती है परन्तु प्रस्तुत वस्तु के धर्म तथा अप्रस्तुत वस्तु के धर्मों में यहाँ साधारणता नहीं। प्रस्तुत वन में श्रोतस् आदि जो धर्म हैं वे धर्म अप्रस्तुत ग्रामनगरादि में नहीं हैं, अपितु इनसे भिन्न धर्म धनसतान की समृद्धि आदि वहाँ विद्यमान हैं। अतः यहाँ समासोक्ति अलंकार नहीं। जगन्नाथ का यही मत है ।’

वस्तुतः उपर्युक्त उदाहरण में ध्वनि मानना उचित होगा। ध्वनिकाव्य में चमत्कार व्यंग्यार्थ के कारण होता है। यहाँ भी यही बात है। यहाँ अप्रस्तुत व्यंग्यार्थ ही चमत्कार का कारण है। हम यह कहकर कि व्यंग्यार्थ यहाँ अप्रस्तुत है इसे ध्वनिकाव्य से बाहर नहीं कर सकते। व्यंग्यार्थ का प्रस्तुत अथवा अप्रस्तुत होना ध्वनि का अनिवार्य अंग नहीं। यदि हमें व्यंग्यार्थ की प्रतीति होती है और यही प्रतीति चमत्कार का

१ “समासोक्तौ हि प्रकृतवृत्तान्तोऽप्रकृतवृत्तान्ताभेदेन स्थित इति सर्व-
मतम् । त्वयापि च ‘प्रकृतधर्मिण्यप्रकृतव्यवहार आरोग्यते’ इत्युक्तम् । एव
स्थिते नह्यत्र श्रोतोवृत्तादिविपर्यासो धनसतानविपर्यासाद्यभेदेन प्रतीयते ।”

—रसगगाधर पृष्ठ ५१३-५१४

कारण जान पड़ती है तो हमें वहा ध्वनि मानने में आपत्ति न होनी चाहिए।

प्रश्न उठ सकता है कि समासोक्ति में भी व्यंग्यार्थ की प्रतीति होती है। अतः इसे भी ध्वनि के अन्तर्गत क्यों नहीं मान लिया जाता। इसका उत्तर इस प्रकार हो सकता है—समासोक्ति में व्यंग्यार्थ होता अवश्य है परन्तु चमत्कार का प्रधान कारण वह न होकर वाच्यार्थ होता है। व्यंग्यार्थ वाच्यार्थ का केवल उपकारक होता है। समासोक्ति के उदाहरण 'उत्सारय-त्यलकम्' में अप्रस्तुत नायक का व्यवहार स्वतः चमत्कार का कारण नहीं, परन्तु वह प्रस्तुत वायु के व्यवहार पर आरोपित होकर उसे एक नवीन रूप प्रदान करता है और यह नवीन रूप ही चमत्कार का कारण है। समासोक्ति में अप्रस्तुत व्यवहार की व्यक्ति होने पर उसे पुनः प्रस्तुत व्यवहार की ओर मुड़ना पड़ता है और तब उस अप्रस्तुत व्यवहार को आत्ममात् करके प्रस्तुत व्यवहार ही हमारे चमत्कार का कारण बनता है। जगन्नाथ ने समासोक्ति में विद्यमान उपर्युक्त प्रक्रिया की ओर संकेत किया है।^१

समासोक्ति में प्रस्तुत तथा अप्रस्तुत व्यवहारों के लौकिक अथवा शास्त्रीय होने के आधार पर मुख्य, विश्वनाथ, जगन्नाथ आदि ने समासोक्ति के भेद किए हैं। ये चार भेद हैं—लौकिक व्यवहार पर लौकिक व्यवहार का, शास्त्रीय पर शास्त्रीय का, लौकिक पर शास्त्रीय का तथा शास्त्रीय पर लौकिक का आरोप।^२

१ "किं तु प्रकृतवाक्यार्थघटकाः पदार्थास्तादात्म्येनाप्रकृतघटकपदार्थलीढा एव वैशिष्ट्यमनुभवन्तो महावाक्यार्थरूपेण परिणमन्तीति सूक्ष्ममीक्षणायम् ।"

—रसगंगाधर पृष्ठ ५०६

२ "सेयं लौकिके व्यवहारे लौकिकस्य व्यवहारस्य, शास्त्रीये शास्त्रीयस्या-रोपेण, एतद्विपर्ययेण च चतुर्धा ।"

—रसगंगाधर पृष्ठ ५१४

अप्रस्तुतप्रशंसा

अप्रस्तुतप्रशंसा में कवि प्रस्तुत वस्तु के व्यवहार का सादृश्य किसी अन्य वस्तु के व्यवहार से देखता है तथा प्रस्तुत वस्तु के व्यवहार की अभिव्यक्ति के लिए उस अन्य वस्तु के व्यवहार के वर्णन को ही अपनी अभिव्यक्ति का माध्यम बनाता है। अतः ऐसी दशा में अप्रस्तुत वस्तु के व्यवहार के वर्णन से स्तुत को सादृश्य के आधार पर प्रस्तुत वस्तु के व्यवहार की प्रतीति होना स्वाभाविक है। अप्रस्तुतप्रशंसा की निम्नलिखित परिभाषाओं से यह स्पष्ट है —

अप्रस्तुतप्रशंसा या सा सैव प्रस्तुताश्रया” १०। १५१

“अप्राकरणिकस्याभिधानेन प्राकरणिकस्याक्षेप”

—काव्यप्रकाश पृ० ६१८

“अप्रस्तुतस्य कथनात् प्रस्तुत यत्र गम्यते ।

अप्रस्तुतप्रशंसेय साह्यादिनियन्त्रिता ॥” १

—प्रतापरुद्रयशोभूषण पृ० ३१९

१ प्राचीन आलङ्कारिकों में दण्डी तथा भोज की परिभाषाएँ इनसे भिन्न हैं। दण्डी के अनुसार अप्रस्तुत की स्तुति के द्वारा प्रस्तुत की निन्दा अप्रस्तुत प्रशंसा होती है —

“अप्रस्तुतप्रशंसा स्यादपक्रान्तेषु या स्तुति ।”

—काव्यादर्श २। ३४०

दण्डी के अनुसार अप्रस्तुत से प्रस्तुत की प्रतीति समासोक्ति में भी होती है। अतः इनके अनुसार अप्रस्तुतप्रशंसा का समासोक्ति से केवल इतना भेद है कि अप्रस्तुतप्रशंसा में अप्रस्तुत की जो व्यक्ति होती है वह अप्रस्तुत की स्तुति के द्वारा प्रस्तुत की निन्दा के रूप में होती है। रगाचार्यशास्त्री की निम्नलिखित उक्ति का यही आशय है —

“अयमाचार्यदण्डी तु अप्रस्तुताद्वाच्यात् प्रस्तुतस्य प्रतीतौ समासोक्तिः,
अप्रस्तुतप्रशंसया प्रस्तुतस्य निन्दा अप्रस्तुतप्रशंसा इति विषयविभागेनालङ्कारद्वयं
स्वीकरोति ।”

—काव्यादर्श टीका पृष्ठ २६८, २६९

इस प्रकार दण्डी स्तुति तथा निन्दा को अलङ्कारविभाजन का आधार मानते हैं। यह उचित नहीं। सादृश्यमूलक अलङ्कारों का विभाजन सादृश्य

जगन्नाथ के अनुसार अप्रस्तुतप्रशमा के लिए यह आवश्यक नहीं कि वर्णित व्यवहार अप्रस्तुत हो तथा व्यग्य व्यवहार प्रस्तुत हो। उनके अनुसार इसके लिए केवल इतना पर्याप्त है कि एक व्यवहार से अन्य व्यवहार की अभिव्यक्ति हो। यह अभिव्यक्ति जिस प्रकार अप्रस्तुत व्यवहार के द्वारा प्रस्तुत व्यवहार के रूप में सम्भव है उसी प्रकार प्रस्तुत के द्वारा प्रस्तुत के रूप में तथा प्रस्तुत द्वारा अप्रस्तुत के रूप में भी सम्भव है।

प्रस्तुत व्यवहार के द्वारा प्रस्तुत व्यवहार की अभिव्यक्ति के समर्थन में जगन्नाथ कहते हैं —

“यत्रात्यन्तमप्रस्तुतेन वाच्येन प्रस्तुत गम्यते स प्रकारो निगदिन एव। यत्र च स्थलविशेषे वृत्तान्तद्वयमपि प्रस्तुत सोऽप्येक ।”

—रसगंगाधर पृ० ५४२

जगन्नाथ की उपर्युक्त उक्ति पर विरोधी प्रश्न करते हैं कि अप्रस्तुतप्रशसा की सभी परिभाषाओं में वाच्यार्थ को अप्रस्तुत कहा गया है। उपर्युक्त उक्ति इसके विरोध में पड़ती है। इसके उत्तर में जगन्नाथ कहते हैं कि अप्रस्तुत शब्द का अर्थ मुख्यतः तत्पर्यविषय से अतिरिक्त अर्थ है। यह

तत्त्व के आधार पर होना चाहिए स्तुति अथवा निन्दा के आधार पर नहीं। यदि हम स्तुति को भेद का प्रयोजक मानना ही है तो वह एक ही अलंकार के विभेद करके सम्भव है।

जगन्नाथ ने भी दण्डी की उपर्युक्त परिभाषा का खण्डन किया है। जगन्नाथ कहते हैं कि अप्रस्तुतप्रशसा में प्रशसा का अर्थ वर्णनमात्र है स्तुति नहीं —

“प्रशसनम् च वर्णनमात्रम् न तु स्तुति”

—रसगंगाधर पृष्ठ ५३७

भोज के अनुसार अप्रस्तुतप्रशसा में सादृश्यमूलकता ही नहीं होती —

“अप्रस्तुतप्रशसा स्यादस्तोतव्यस्य वा स्तुति ।

कुतोऽपि हेतोर्वाच्या च प्रत्येतव्या च सोच्यते ॥

—सरस्वतीकण्ठाभरण ४।५२

इसकी व्याख्या करते हुए जगद्धर लिखते हैं —

“अत एव समासोक्तेर्भेदः। तत्र ह्युपमानोपमेयता, अत्र तु निन्दितमर्थान्तरम्, अन्यस्य स्तुतिरिति ।”

यदि ऐसी बात है तो जगन्नाथ को प्रस्तुत से प्रस्तुत की दशा में अलंकार न मानकर ध्वनि माननी चाहिए। यह तो हो सकता कि इस दशा में अलंकार भी हो तथा ध्वनि भी हो।

दूसरे यदि प्रस्तुत से प्रस्तुत की व्यक्ति को अप्रस्तुतप्रशमा के अन्तर्गत रखा जाता है तो समस्त ध्वनि काव्य अप्रस्तुतप्रशसा के अन्तर्गत आ जाएगा। जगन्नाथ इसके उत्तर में कहते हैं कि जहाँ प्रस्तुत से प्रस्तुत की व्यक्ति सादृश्यादि निर्दिष्ट प्रकारों में से किसी एक के द्वारा होगी वहाँ अप्रस्तुतप्रशसा होगी और जहाँ यह व्यक्ति इन प्रकारों में अतिरिक्त किसी प्रकार के द्वारा होगी वहाँ ध्वनि होगी।^१

जगन्नाथ का यह मत समीचीन नहीं। ध्वनि तथा अलंकार का भेद यही है कि ध्वनि में चमत्कार व्यंग्यार्थ के कारण होता है तथा अलंकार में वह वाच्यार्थ के कारण होता है। यदि किसी स्थल में चमत्कार व्यंग्यार्थ के कारण है तो हम केवल इस आधार पर कि वह व्यंग्यार्थ सादृश्यादि के द्वारा व्यक्त होता है उस स्थल को ध्वनि से इतर श्रेणी में नहीं रख सकते।

जगन्नाथ प्रस्तुत से अप्रस्तुत की व्यक्ति को भी अप्रस्तुतप्रशसा के अन्तर्गत रखते हैं। ऐसा करने के लिए वे अप्रस्तुतप्रशसा का अर्थ 'अप्रस्तुतस्य प्रशसा' न करके 'अप्रस्तुतेन प्रशसा' करते हैं। अप्रस्तुत के द्वारा यह प्रशसा प्रस्तुत की होती है। प्रस्तुत से अप्रस्तुत की व्यक्ति की दशा में व्यंग्य अप्रस्तुत के द्वारा वाच्य प्रस्तुत की प्रशसा होती है।^२

जगन्नाथ वा यह मत युक्तिसंगत नहीं। जगन्नाथ प्रशमा का या तो उत्कर्षाधान अर्थ ले सकते हैं या प्रतीति अर्थ ले सकते हैं। यदि वे प्रथम अर्थ लेते हैं तो उन्हीं के उदाहरणों 'दिगन्ते श्रूयन्ते मदमलिनगण्डा

१. "न च ध्वनिमात्रस्याप्रस्तुतप्रशसात्वापत्तिरिति वाच्यम्। अत एव तत्र सादृश्याद्यन्यतमप्रकारेणेति विशेषणमुपात्तमिति विभावनीयम्।"—रसगंगाधर पृष्ठ ५४२

२. "अप्रस्तुतप्रशसैवात्रालङ्कारः। अप्रस्तुतस्य प्रशसेति न तदर्थः। किं त्वप्रस्तुतेनेति। सा चार्थाप्रस्तुतस्यैव। एव च वाच्येन व्यक्तेन वा अप्रस्तुतेन वाच्यं व्यक्तं वा प्रस्तुतं यत्र सादृश्याद्यन्यतमप्रकारेण प्रशस्यते साऽप्रस्तुतप्रशसेति। न तु वाच्येनैव व्यंग्यमेवेति।"

—रसगंगाधर पृष्ठ ५४५

करटिन

'आदि पर अप्रस्तुतप्रशंसा की परिभाषा लागू नहीं होती और यदि वे द्वितीय अर्थ लेते हैं तो 'आपेदिरेऽम्बरपथ परितः पतद्वा' नामक जिस उदाहरण को वे अप्रस्तुतप्रशंसा के अन्तर्गत करना चाहते हैं वही अप्रस्तुतप्रशंसा के क्षेत्र से बाहर हो जाता है। नागेशभट्ट की निम्नलिखित उक्ति का यही आशय है —

“किं चाप्रस्तुतेन प्रस्तुत प्रशस्यते इत्यस्य कोऽर्थः ? यद्युत्कर्षाधानं तर्हि प्रतीयमानार्थानिध्यारोपविषयेषु दिगन्ते श्रूयन्ते इत्याद्युदाहरणेष्वव्याप्तिः । न हि तादृश्येन स्थितोऽप्यर्थो वाच्योत्कर्षक इति युक्तं सहृदयसमतः वा । यदि प्रतीतिमात्रं तर्हि न प्रकृते ।”

—रसगंगाधर पृ० ५४४

अतः अप्रस्तुतप्रशंसा में अप्रस्तुत के द्वारा प्रस्तुत की व्यक्ति मानना ही उचित है।

प्रश्न उठ सकता है कि यदि अप्रस्तुतप्रशंसा में प्रस्तुत का वर्णन न करके अप्रस्तुत का वर्णन किया जाता है तो अतिशयोक्ति से इसका कोई भेद न होना चाहिए। अतिशयोक्ति में भी प्रस्तुत का वर्णन न करके अप्रस्तुत का वर्णन किया जाता है। अतिशयोक्ति के उदाहरण 'कमलमनम्भसि कमले च कुवलये तानि कनकलतिकायाम्' में प्रस्तुत मुखादि का वर्णन न करके अप्रस्तुत कमलादि का वर्णन किया गया है।

इसका उत्तर इस प्रकार है—अतिशयोक्ति में अभेदाध्यवसाय अथवा निगरण होता है, अप्रस्तुतप्रशंसा में यह नहीं होता। अतिशयोक्ति में उपमेय का निर्देश न करके जो केवल उपमान का निर्देश किया जाता है वह उपमान के द्वारा उपमेय का निगरण करके होता है। उपमेय की सत्ता यहाँ सर्वथा विलीन होकर उपमान के रूप में परिणत हो जाती है। अप्रस्तुतप्रशंसा में प्रस्तुत की सत्ता विलीन होकर अप्रस्तुत के रूप में परिणत नहीं होती। यहाँ प्रस्तुत अर्थ पृथक् होता है तथा अप्रस्तुत अर्थ पृथक् होता है। कवि यहाँ प्रस्तुत का वर्णन न करके जो अप्रस्तुत का वर्णन करता है वह इसलिए नहीं कि उसे प्रस्तुत में अप्रस्तुत के दर्शन होते हैं अपितु इसलिए कि प्रस्तुत के सदृश उसे एक अप्रस्तुत अर्थ भी दिखाई देता है। जगन्नाथ ने भी अतिशयोक्ति से

अप्रस्तुतप्रगमा के भेद का समर्थन किया है ।^१

अप्रस्तुतप्रगमा की सादृश्यमूलकता के लिए आवश्यक है कि अप्रस्तुत तथा उसमें व्यक्त होने वाले प्रस्तुत में सादृश्य सम्बन्ध हो । जहाँ यह सम्बन्ध सादृश्य के रूप में न होकर अन्य किसी रूप में होगा वहाँ हम सादृश्यमूलक अलंकार नहीं मान सकते । अर्वाचीन आलङ्कारिकों ने अप्रस्तुत तथा प्रस्तुत में प्रायः तीन प्रकार के सम्बन्ध माने हैं । ये सारूप्य, सामान्य-विशेषभाव तथा कार्यकारणभाव हैं ।^२

इनमें सारूप्य सम्बन्ध तो सादृश्य के अन्तर्गत है ही, सामान्यविशेषभाव सम्बन्ध को भी सादृश्य के अन्तर्गत मानना उचित होगा । तीसरा सम्बन्ध कार्यकारणभाव सादृश्य के अन्तर्गत नहीं आता । अतः अप्रस्तुतप्रगमा के वे भेद जो अप्रस्तुत तथा प्रस्तुत के कार्यकारणभाव सम्बन्ध पर आश्रित हैं सादृश्यमूलक अलंकारों के अन्तर्गत नहीं आते । निम्नलिखित उदाहरण में यह स्पष्ट है —

“गच्छामीति मयोक्तया मृगदृशा नि श्वासमुद्रेकिण
न्यक्त्वा निर्यगवेक्ष्य वाष्पक्लुपेनैकेन सा चक्षुषा ।

अद्य प्रेम मदर्पित प्रियसखीवृन्दे त्वया वध्यता —

मित्थ स्नेहविविधिनो मृगशिशु सोत्प्राप्तमाभाषित ॥”

—साहित्यदर्पण पृ० ५७४

यहाँ मृगशिशु के प्रति इस प्रकार का भाषण अप्रस्तुत है । इस अप्रस्तुत के द्वारा ‘तुम मत जाओ’ इस प्रस्तुत अर्थ की व्यक्ति होती है । यह प्रस्तुत अर्थ अप्रस्तुत अर्थ का कार्य है ।^३ इस अगमनरूप कार्य तथा

१ “‘यस्मिन् खेलति’ ‘दिगन्ते श्रयन्ते’ इत्यादौ वाच्यार्थतादस्थेनैव व्यग्यस्य प्रतीते सर्वहृदयसमतत्वात् । * किं चाप्रस्तुतप्रशसाया प्रस्तुत व्यग्यमिति निविवादः । निगीर्याव्यवसाने तु लक्ष्य स्यात् ।”

—रसगंगाधर पृष्ठ ४५६

२ “न चाप्रस्तुतादसम्बन्धे प्रस्तुतप्रतीतिः, अतिप्रसंगात् । सम्बन्धे तु भवन्ती त्रिविधः सवध नातिवर्तने, तस्यैवार्थान्तरप्रतीतिहेतुत्वात् । त्रिविधश्च सम्बन्धः सामान्यविशेषभावः, कार्यकारणभावः, सारूप्य चेति ।” — अलङ्कारसर्वस्व पृष्ठ १२२

३ “अत्र कस्यचिदगमनरूपे कार्ये कारणमभिहितम् ।” — साहित्यदर्पण पृष्ठ ५७४

इसके कारण उपर्युक्त भाषण में कोई सादृश्य नहीं। अतः उपर्युक्त उदाहरण सादृश्यमूलक अलंकारों के अन्तर्गत नहीं आता।

जहाँ कार्यकारणसम्बन्ध की दशा में अप्रस्तुत तथा प्रस्तुत में सादृश्य होता भी है वहाँ चमत्कार का कारण सादृश्य न होकर कार्यकारणभाव ही होता है। निम्नलिखित उदाहरण में यही बात है—

“नाथ त्वदङ्घ्रिघनखधावनतोयलभा—

स्तत्कान्तिलेगकणिका जलधि प्रविष्टा ।

ता एव तस्य मथनेन घनीभवन्त्यो

नून समुद्रनवनीतपद प्रपन्ना ॥”

—कुवलयानन्द पृ० ८५

यहाँ अप्रस्तुत चन्द्रकान्ति तथा उससे प्रतीत होने वाली उसकी कारणभूत भगवत्पादनखकान्ति में सादृश्य अवश्य है, परन्तु यहाँ चमत्कार का कारण उनका सादृश्य न होकर उनका कार्यकारणसम्बन्ध है।

अप्यदीक्षित ने अप्रस्तुतप्रशंसा में उपर्युक्त सम्बन्धों के अतिरिक्त सहोत्पत्ति आदि अन्य सम्बन्धों का भी उल्लेख किया है,^१ परन्तु इन सम्बन्धों का सादृश्य से कोई सम्बन्ध नहीं। अतः सादृश्यमूलक अलंकारों के अन्तर्गत इनके विवेचन की आवश्यकता नहीं।

सारूप्य अथवा सादृश्य के मम्मट ने उसके हेतु की दृष्टि से पुनः तीन भेद किए हैं। ये इस प्रकार हैं—श्लेषहेतुक सादृश्य, समासोक्तिहेतुक सादृश्य तथा सादृश्यमात्र —

“तुल्ये प्रस्तुते तुल्याभिधाने त्रयः प्रकाराः । श्लेषः, समासोक्तिः,

सादृश्यमात्रं वा तुल्यात् तुल्यस्य ह्याक्षेपे हेतु ॥”

—काव्यप्रकाश पृ० ६२२

मम्मटकृत इन भेदों पर विचार करने से प्रतीत होगा कि समासोक्ति को अप्रस्तुतप्रशंसा में विद्यमान सादृश्य का हेतु मानना उचित नहीं। समासोक्तिजन्य चमत्कार तथा अप्रस्तुतप्रशंसाजन्य चमत्कार में भेद होता है। समासोक्ति में चमत्कार का कारण व्यवहार की साधारणता के कारण प्रस्तुत से अप्रस्तुत की व्यक्ति होती है। अप्रस्तुतप्रशंसा में इसके विपरीत व्यवहारसादृश्य के कारण अप्रस्तुत से प्रस्तुत की व्यक्ति चमत्कार का

१. “अत्र सहोत्पत्त्यादिकमपि सम्बन्धान्तरमाश्रयणीयमेव ॥”

कारण होती है। इस प्रकार दोनो अलंकारों के चमत्कार-हेतुओं में विरोध होने के कारण एक अलंकार को अन्य अलंकार का हेतु मानना उचित नहीं। जगन्नाथ का यही मत है।^१

यदि समामोक्ति का अर्थ 'विशेषणश्लिष्टता में द्वितीयार्थमात्रप्रतीति' लिया जाता है तो अप्रस्तुतप्रशंसा में समामोक्तिहेतुकता सम्भव है। जगन्नाथ ने समामोक्ति का यही अर्थ लेकर मम्मट की उक्ति की सगति बिठाई है।^२

मम्मट की उपर्युक्त उक्ति में समामोक्ति का अर्थ 'विशेषणश्लिष्टता के द्वारा द्वितीयार्थप्रतीति' लेने पर उनके द्वारा प्रयुक्त श्लेष का अर्थ विशेषणविशेष्योभयश्लिष्टता के द्वारा द्वितीयार्थप्रतीति ही लिया जा सकता है। आलंकारिकों ने समामोक्ति तथा श्लेष के ये ही अर्थ लेकर अर्थ-सगति बिठाई है —

“अप्रकृतोक्त्या प्रकृताश्लेषस्थले उक्तयो श्लेषसमामोक्त्यलंकारयोर-
सम्भवात् । अत्र श्लेषपद विशेषणविशेष्यवाचिशब्दानां सर्वेषामेवोभयार्थ-
बोधकपरम् समामोक्तिर्यच्च विशेषणमात्रस्योभयार्थबोधकपरमिति बोध्यम् ।”

—बालबोधिनी पृ० ६२२

यदि समामोक्ति का अर्थ विशेषणश्लिष्टता लिया जाता है तथा श्लेष का अर्थ विशेषणविशेष्योभयश्लिष्टता लिया जाता है तो समामोक्ति तथा श्लेष का पृथक् पृथक् निर्देश न करके मम्मट द्वारा एक श्लेष का निर्देश ही उचित था। इसी एक श्लेष के अन्तर्गत दोनो प्रकार की श्लिष्टताओं का उल्लेख हो सकता था।

प्रश्न उठ सकता है कि श्लिष्टविशेषणता की दशा में तो अप्रस्तुतप्रशंसा सम्भव है, विशेष्यश्लिष्टता की दशा में वह किस प्रकार सम्भव है। क्योंकि विशेष्य के जहाँ दो अर्थ निकलेगें वहाँ प्रकरण आदि के द्वारा अभिधेय रूप में प्रथम उपस्थिति प्रस्तुत अर्थ की होगी और उससे अप्रस्तुत अर्थ की

१. “समामोक्तिरत्रानुग्राहिकेति तु न वक्तव्यम् । तस्या प्रकृतालङ्कारविरुद्धा-
मित्कालेनानुग्राहिकात्वायोगात् ।”

—रसगगाधर पृष्ठ ५३८

२ “तस्माच्छ्लिष्टविशेषणोपहितद्वितीयार्थमात्र समामोक्तिरित्यभिप्रायेण यथाक-
थञ्चित्सगमनीयम् ।”

—रसगगाधर पृष्ठ ५३६

व्यक्ति होगी। अप्रस्तुतप्रशसा में इसके विपरीत वाच्यार्थ अप्रस्तुत होता है और उससे प्रस्तुत अर्थ की व्यक्ति होती है। हेमचन्द्र का यही मत है।^१

इस विषय में हमारा कहना है कि प्रकरण की अनुकूलतामात्र प्रत्येक स्थिति में प्रस्तुत अर्थ की प्रथम उपस्थिति की निर्णायक नहीं कही जा सकती। वस्तुतः इस अनुकूलतामात्र को हम प्रस्तुत अर्थ की प्रथम उपस्थिति की निर्णायक वही कह सकते हैं जहाँ श्लिष्ट शब्द निकलने वाले प्रस्तुत एवं अप्रस्तुत अर्थ समानबल युक्त हो, अन्यत्र नहीं। उदाहरणतः श्लिष्ट शब्दों से निकलने वाले अर्थों में से यदि एक योगिक है तथा अन्य रूढ है, तो 'रुद्धिर्योगाद्बलीयसी' इस सिद्धान्त के अनुसार वहाँ सबलता रूढ अर्थ की होगी। ऐसी स्थिति में प्रकरण की अनुकूलतामात्र योगिक अर्थ की प्रथम उपस्थिति की निर्णायक नहीं कही जा सकती। इस दशा में योगिक अर्थ की प्रथम उपस्थिति तभी सम्भव है जब इसे सबल बनाने के लिए अपेक्षित प्रकरणानुकूलता पर्याप्त रूप में विद्यमान हो। परन्तु यदि ऐसा नहीं होता है तो वहाँ प्रथम उपस्थिति अप्रस्तुत रूढ अर्थ की ही होगी और उससे व्यक्ति प्रस्तुत योगिक अर्थ की होगी। इस प्रकार वहाँ अप्रस्तुतप्रशसा अलङ्कार होगा। निम्नलिखित उदाहरण से यह स्पष्ट है—

“पुस्त्वादपि प्रविचलेत् यदि यद्यथोऽपि यायात् यदि प्रणयने न महानपि स्यात्।

अभ्युद्धरेत्तदपि विश्वमितीदृशीय केनापि दिक् प्रकटिता पुरुषोत्तमेन ॥”

—काव्यप्रकाश १०।४४३

यहाँ पुरुषोत्तम शब्द के दो अर्थ हैं—पुरुषों में श्रेष्ठ तथा विष्णु। प्रथम अर्थ योगिक है तथा द्वितीय योगरूढ है। प्रकरण यहाँ योगिक अर्थ के अनुकूल अवश्य है परन्तु वह उसकी प्रथम

१. “विशेष्यश्लिष्टता तु अन्योक्तिप्रयोजकता न वाच्या। ‘पुस्त्वादपि प्रविचलेत्’ इत्यादौ पुरुषोत्तमशब्दस्यार्थद्वयवाचकत्वेऽपि सत्पुरुषचरितस्य प्रस्तुतत्वादभिधा एकत्र नियन्त्रितेति सत्पुरुष एव वाच्यो न विष्णुः तच्चरितस्याप्रकृतत्वात्।”

—काव्यानुशासन पृष्ठ ३६६

उपस्थिति कराने के लिए पर्याप्त नहीं। इसका कारण यह है कि यहाँ पुरुषोत्तम शब्द 'केन' शब्द से जुड़ा हुआ है। अतः यह पुरुषोत्तम कोई क्यों न हो होगा यह राजा में अन्य ही। और अन्य होने के नाते इसे प्रसिद्ध अर्थ विष्णु का ही बोध प्रथम होगा। यदि इस पुरुषोत्तम का प्रयोग राजा के लिए होता तथा पुरुषोत्तम में सम्बन्धित 'षु स्त्वादपि प्रविचलेत्' आदि धर्मों का उल्लेख राजा के द्वारा किए हुए आचरणों के रूप में होता तब अन्य बात थी। परन्तु यहाँ ऐसा नहीं किया गया है। यहाँ तो राजा को प्रोत्साहित करने के लिए उसके मन्त्री ने व्यक्ति-विशेष का वर्णन किया है।^१ अतः प्रकरण यहाँ यौगिक अर्थ को बलवान् बनाने में समर्थ नहीं। अथवा इसे हम यों कह सकते हैं कि यहाँ यौगिक अर्थ को प्रधान बनाने के लिए आक्षिप्त प्रकरणानुक्लता पर्याप्त रूप में विद्यमान नहीं।

ऐसा होते हुए भी डा० नरेन्द्रनाथ चौधरी ने उपर्युक्त उदाहरण में योगरूढ अर्थ को प्रधान न मानकर यौगिक अर्थ को प्रधान माना है। उनका कहना है कि उपर्युक्त उदाहरण में योगरूढ अर्थ को प्रधानता मानने से कई असंगतियाँ उत्पन्न होंगी। प्रथम तो यह कि शब्दशक्ति-मूलध्वनि के प्रसंग में मम्मट द्वारा प्रस्तुत निम्नलिखित उदाहरण अमंगत हो जाएगा —

‘भद्रात्मनो दुरधिरोहतनोर्विशालवशोन्नते कृतशिलीमुखमग्रहस्य।

यस्यानुपप्लुतगते परवारणस्य दानाम्बुमेकमुभगः सतत करोऽभूत् ॥’

—काव्यप्रकाश

यहाँ वारणस्य के दो अर्थ होते हैं—नाशकस्य तथा हस्तिन। प्रथम अर्थ यौगिक है तथा अन्य अर्थ रूढ है। प्रकरण यौगिक अर्थ के अनुक्ल है। डा० चौधरी कहते हैं कि यदि इस प्रकरणानुक्लता की उपेक्षा करके ‘रुद्धिर्योगापहारिणी’ इस सिद्धान्त के अनुसार रूढ अर्थ को बलवान् माना जाता है तो यहाँ प्रथम उपस्थिति अप्रस्तुत अर्थ की माननी होगी और उसमें प्रस्तुत अर्थ की व्यक्ति होगी। इस प्रकार यह अप्रस्तुतप्रशंसा का उदाहरण हो जाएगा। इस

१. ‘सप्तज्ञात राज्यमुद्धर्तुं कच्चिन्नपमुद्वेजयतस्तन्मन्त्रिण उक्तिरियमिति टीकाकारा ।’
— बालबोधिनी

प्रकार मम्मट के द्वारा इसे शब्दशक्तिमूलध्वनि का उदाहरण मानना असङ्गत हो जाएगा, क्योंकि इस ध्वनि में प्रस्तुत से अप्रस्तुत की व्यक्ति होती है ।^१

इसके उत्तर में हमारा कहना है कि उपर्युक्त दोनों उदाहरणों में अन्तर है । द्वितीय उदाहरण में 'वारणस्य' शब्द जिस 'यस्य' शब्द के साथ जुड़ा हुआ है उसका प्रयोग सीधे ही प्रकृत राजा के लिए हुआ है । अतः यहाँ 'शत्रुनाशकस्य' आदि नृपसम्बन्धी प्रस्तुत अर्थ का प्रथम बोध कराने के लिए अपेक्षित प्रकरणानुकूलता विद्यमान है । प्रथम उदाहरण में ऐसी बात नहीं ।

डा० चौधरी के अनुसार 'पु स्त्वादपि' इस उदाहरण में अप्रस्तुत-प्रशंसा अलंकार मानने से एक असंगति और उत्पन्न होगी । वह यह है कि 'दुर्गालङ्घितविग्रहो' इस उदाहरण में विश्वनाथ के द्वारा शब्दशक्ति मूलध्वनि मानना असंगत हो जाएगा । उदाहरण इस प्रकार है —

दुर्गालङ्घितविग्रहो मनसिज सम्मीलयस्तेजसा,
प्रोद्यद्वाजकलो गृहीतगरिमा विश्वम्बृतो भोगिभि ।
नक्षत्रेणकृतेक्षणो गिरिगुरौ गाढा रुचि धारयन्,
गामाक्रम्य विभूतिभूषिततनू राजत्युमावल्लभ ॥ —साहित्यदर्पण

डा० चौधरी कहते हैं कि विश्वनाथ ने 'पु स्त्वादपि' इस श्लोक में अप्रस्तुतप्रशंसा अलंकार माना है । अतः इसमें अपनाए हुए आवार के अनुसार 'दुर्गालङ्घितविग्रहो' में भी उन्हें अप्रस्तुतप्रशंसा अलंकार मानना होगा । परन्तु उन्होंने इसे शब्दशक्तिमूलध्वनि का उदाहरण माना है । इस प्रकार उनके विवेचन में असंगति तथा पूर्वापरविरोध है ।^२

इस विषय में हमारा कहना है कि उपर्युक्त दोनों श्लोकों में अन्तर है । प्रथम श्लोक में जिन दो अर्थों में से किसी एक की उपस्थिति का निर्णय किया जाता है उनमें से एक रूढ़ है तथा अन्य यौगिक है, द्वितीय श्लोक में ऐसी बात नहीं । क्योंकि यहाँ उमा से निकलने वाला एक अर्थ रूढ़ हो तथा अन्य यौगिक हो ऐसी बात नहीं । डा० चौधरी कहते हैं कि उमा पद गौरी अर्थ में रूढ़ है । यदि ऐसी बात है तो क्या वे दोनों श्लोकों में समानता

१. देखिए काव्यतत्त्वसमीक्षा पृष्ठ १४६

२. देखिए काव्यतत्त्वसमीक्षा पृष्ठ १४६, १४७

दिखाने के लिए अन्य अर्थ को यौगिक मानेगे ? यदि मानेगे तो उनका मत समीचीन नहीं कहा जाएगा और यदि नहीं मानेगे तो दोनों श्लोको में साम्य कैसा । दूसरे उमा के गौरी अर्थ को डा० चौधरी जिस प्रकार रूढ़ मानते हैं उस प्रकार हम भी प्रस्तुत पाठक की दृष्टि में उमा का अर्थ प्रस्तुत राजा की धर्मपत्नी के रूप में रूढ़ मान सकते हैं । जिस प्रकार पाठक-सामान्य गौरी अर्थ में उमा पद का बार बार प्रयोग देखकर इस पद को गौरी अर्थ में रूढ़ समझता है उस प्रकार प्रस्तुत पाठक भी महादेवी अर्थ में उमा का बार बार प्रयोग देखकर इस पद को महादेवी अर्थ में रूढ़ समझ सकता है । और यह सर्वथा स्वाभाविक है कि इस श्लोक में पूर्व वर्णन में उमा का प्रयोग महादेवी अर्थ में अनेक बार हुआ हो । ऐसी स्थिति में यही मानना उचित होगा कि उमा पद में निकलने वाले समानबलयुक्त दोनों अर्थों में से प्रकरण आदि की सहायता में उमा पद का अर्थ प्रस्तुत राजा की धर्मपत्नी लिया जाए । यदि उमा पद में निकलने वाले अर्थों में से एक रूढ़ होता तथा अन्य यौगिक तो भी प्रथम श्लोक से इसका यह स्पष्ट अन्तर है कि यहाँ उमापति का जिम 'अयम्' शब्द से सम्बन्ध है वह सीधा ही राजा के लिए प्रयुक्त हुआ है, पूर्व श्लोक में पुरुषोत्तम शब्द के साथ यह बात नहीं ।

पूर्व श्लोक के अप्रस्तुतप्रगसा का उदाहरण होने के विरुद्ध डा० चौधरी एक तर्क और उपस्थित करते हैं । वह यह है कि ध्वनिकार तथा अभिनव-गुप्त ने इसी जैसे उदाहरण में शब्दशक्तिमूलध्वनि मानी है । उदाहरण इस प्रकार है —

‘अत्रान्तरे कुसुमसमययुगमुपसहरन्नजृम्भत ग्रीष्माभिवान फुल्लमल्लिका-
धवलाट्टहासो महाकाल ।’ — ध्वन्यालोक पृष्ठ २४१

इस उदाहरण पर विचार करने से प्रतीत होगा कि ‘पुस्त्वादपि . ’ इस पूर्व उदाहरण से इसका अन्तर स्पष्ट है । इस उदाहरण में महाकाल का ऋतु के लिए प्रयोग हुआ है यही नहीं अपितु ‘ग्रीष्माभिवान’ के रूप में उस ऋतु का स्पष्ट उल्लेख भी है । अतः यहाँ महाकाल के रूढ़ अर्थ के प्रथम उपस्थित होने का प्रश्न नहीं उठता । इस श्लोक की व्याख्या में अभिनव कहते हैं कि यहाँ ऋतु वर्णन के प्रस्ताव के कारण माहाकालादि की अभिधाशक्ति नियन्त्रित हो जाती है, अतः यहाँ ‘अवयवप्रसिद्धे समुदायप्रसिद्धिर्बलीयसी’ इस सिद्धान्त का निर्धारण हो जाता

हे ।^१ इस कथन से स्पष्ट है कि अभिनव ने यह बात इस श्लोक के प्रसङ्ग में कही है । परन्तु डा० चौधरी इसका व्यापक अर्थ लेते हुए कहते हैं कि अभिनव को यौगिक अर्थ के प्रकरणानुकूल होने की दशा में वृद्ध अर्थ की बलवत्ता कही भी अभीष्ट नहीं । हमारे विचार से उपर्युक्त कथन के समय अभिनव का यह तात्पर्य नहीं रहा होगा । वस्तुतः प्रकरणानुकूलता के द्वारा 'अवयवप्रसिद्धे समुदायप्रसिद्धिर्बलीयसी' इस सिद्धान्त का निराकरण प्रकरणानुकूलता के स्वरूपविशेष पर निर्भर करता है । जहाँ यह स्वरूप विशेष विद्यमान रहता है वहाँ इसका (सिद्धान्त का) निराकरण हो जाता है परन्तु जहाँ यह विद्यमान नहीं रहता वहाँ इस सिद्धान्त का निराकरण नहीं होता । उपर्युक्त श्लोक में यह स्वरूपविशेष विद्यमान है । अतः वहाँ इस सिद्धान्त का निराकरण हो जाता है । 'पुंस्त्वादपि' में यह स्वरूपविशेष विद्यमान नहीं । अतः वहाँ इस सिद्धान्त का निराकरण नहीं होता । ऐसा मानने से अभिनव तथा मम्मट के मतों में सामञ्जस्य बैठ जाता है ।

इस प्रकार उपर्युक्त विवेचन से स्पष्ट है कि शिल्पविशेष्यता की दशा में अप्रस्तुतप्रगप्ता सम्भव है ।

कवि अप्रस्तुतप्रशंसा में प्रस्तुत का वर्णन न करके व्यवहारसादृश्य के आधार पर अप्रस्तुत का वर्णन करता है । कवि जब अप्रस्तुत का वर्णन करता है तब प्रस्तुत का वर्णन उसके ध्यान में रहता है । इस प्रस्तुत वर्णन के ध्यान में होने के कारण कभी कभी ऐसा होता है कि कवि अप्रस्तुत धर्म में प्रस्तुत धर्म से थोड़ा सा सादृश्य देखकर सादृश्य के अवशिष्ट अंश की पूर्ति उस पर प्रस्तुत धर्म का रंग चढ़ाकर कर देता है । आलङ्कारिकों ने इसे वाच्यार्थ पर प्रतीयमान अर्थ का अध्यारोप कहा है —

“कचिदध्यारोपेणैव” — काव्यप्रकाश पृष्ठ ६२६

निम्नलिखित उदाहरण से यह स्पष्ट है —

१ “महाश्रासौ दिनदैर्घ्यदुरतिवाहतायोगात् काल. समय । अत्र ऋतुवर्णन-प्रस्तावनियन्त्रिताभिधाशक्त्य, अत एव—‘अवयवप्रसिद्धे समुदायप्रसिद्धिर्बलीयसी’ इति न्यायमपाकुर्वन्तो महाकालप्रभृतय शब्दा एतमेवार्थमभिधाय कृतकृत्या एव ।”

— काव्यतत्त्वसमीक्षा पृष्ठ १४७, १४८

“मलिनेऽपि रागपूर्णा विक्रान्तवदनामनलाजलेऽपि ।

त्वयि चपलेऽपि च मरमा भ्रमर कथं वा सरोजनी त्यजसि ॥”

—रसगङ्गाधर पृष्ठ ५३९

यहां प्रस्तुत अर्थ में मालिन्य दोष के रूप में है तथा राग गुण के रूप में है। इस प्रकार ‘मलिनेऽपि रागपूर्णा’ विशेषण नायक द्वारा नायिका के त्याग के अनौचित्य का समर्थक है। अप्रस्तुत अर्थ में भ्रमर में मालिन्य तथा सरोजिनी में राग अवश्य है परन्तु ये मालिन्य तथा राग दोष तथा गुण के रूप में नहीं। अतः ये भ्रमर द्वारा सरोजिनी के त्यागसम्बन्धी अनौचित्य के समर्थक नहीं। इस प्रकार यहाँ प्रस्तुत तथा अप्रस्तुत के सादृश्य में पूर्णता नहीं। परन्तु यह पूर्णता का अभाव कवि के द्वारा प्रस्तुत के स्थान पर अप्रस्तुत के वर्णन में बाधक नहीं बनता। वह इनमें आंगिक सादृश्य देखकर सादृश्य के अवशिष्ट अंग की पूर्ति अप्रस्तुत धर्म पर प्रस्तुत का अध्यारोप करके कर लेता है।^१

१. अत्र त्यागानौचित्यहेतुत्वेन कमलिन्या स्तुतिरूप विशेषणमुपात्तम्। तच्च न सम्भवति। न हि भ्रमरे श्यामत्वादिदोषः, कमलिन्या शोणत्वादिर्वा गुणः येन स्तुतिः स्यात्। अतो वच्यार्थस्य प्रतीयमानतादात्म्य विशेषणशो विशेषणशो चापेक्ष्यते।

—रसगङ्गाधर पृष्ठ ५३६

प्रस्तुतांकुर का ध्वनि में अन्तर्भाव

अप्ययदीक्षित ने प्रस्तुतांकुर अलकार का निरूपण किया है। इस अलकार में प्रस्तुत के द्वारा प्रस्तुत की अभिव्यक्ति होती है —

“प्रस्तुतेन प्रस्तुतस्य द्योतने प्रस्तुतांकुर ।

किं भृङ्ग ! सत्या मालत्या केतव्या कण्टकेद्वया ॥”

—कुवलयानन्द २८।६७

वस्तुतः इसे अलकार न मानकर ध्वनि मानना उचित होगा। इसका विवेचन अप्रस्तुतप्रशंसा के प्रकरण में किया जा चुका है।

ससन्देह

ससन्देह अलंकार की अवस्था में कवि की चित्तवृत्ति सन्देह का रूप धारण करती है। कवि की इस सन्देहात्मक चित्तवृत्ति तथा लौकिक सन्देहात्मक चित्तवृत्ति में भेद है। लौकिक सन्देहात्मक चित्तवृत्ति अनाहार्य अथवा वास्तविक होती है। कवि की सन्देहात्मक चित्तवृत्ति इसके विपरीत आहार्य अथवा कल्पनाजन्य होती है। इस चित्तवृत्ति की अवस्था में कवि को प्रस्तुत वस्तु का व्यावहारिक ज्ञान न रहे ऐसी बात नहीं। उसे उसका व्यावहारिक ज्ञान अवश्य रहता है, परन्तु उसके किसी धर्म की अभिव्यक्ति के लिए वह उस प्रस्तुत वस्तु का उस धर्म से युक्त अन्य वस्तु के रूप में सन्देह करता है। निम्नलिखित उदाहरण इसका समर्थक है —

“किं तारुण्यतरोरिय रसभरोद्भिन्ना नवा वल्लरी ।

वेलाप्रोच्छलितस्य किं लहरिका लावण्यवारानिधे ॥”

—साहित्यदर्पण पृष्ठ ५३१

यहाँ कवि को प्रस्तुत स्त्री का ज्ञान है। वह वल्लरी तथा लहरिका के रूप में उसका जो सन्देह करता है वह केवल उसके सौन्दर्य को अभिव्यक्त करने के लिए करता है।

जहाँ यह सन्देह कवि का न होकर कविनिबद्ध पात्रों का होता है, वहाँ वह अनाहार्य अथवा वास्तविक भी हो सकता है। पात्रों के इस वास्तविक सन्देह का वर्णन करके कवि अपने भावों को पाठक तक पहुँचाने में सफल होता है—

“अयं मार्तण्ड किं स खलु तुरगैः सप्तभिरितः ।

.. . . .

समालोक्याजौ त्वा विदधति विकल्पान् प्रतिभटा ॥”

—साहित्यदर्पण पृष्ठ ५३१

यहाँ शत्रुसैनिकों का सन्देह वास्तविक है।

इस प्रकार ससन्देह अलंकार में दो प्रकार का ज्ञान सम्भव है—आहार्य तथा अनाहार्य। जगन्नाथ ने इस मत का समर्थन किया है।^१

१ “अथ च क्वचिदनाहार्यः, क्वचिदाहार्यः । यत्र हि कविना परनिष्ठः सशयो निबध्यते प्रायशस्तत्रानाहार्यः । .. यत्र च स्वगत एव तत्राहार्यः ।”

सन्देह में प्रस्तुत वस्तु के ऐसे धर्म हमारी दृष्टि के विषय बनते हैं जो अन्य वस्तुओं में साधारणरूप से देखने को मिलते हैं। धर्मों की इस साधारणता के कारण हमें उस वस्तु का उन अन्य वस्तुओं के रूप में सन्देह होता है। सन्देह की अवस्था में प्रस्तुत वस्तुओं का जिन जिन वस्तुओं के रूप में सन्देह होता है उनमें प्रस्तुत वस्तु भी एक हो सकती है। उदाहरणतः यदि स्थाणु की स्थूलता, दीर्घता आदि हमारी दृष्टि का विषय है तो हम इन स्थूलता, दीर्घता आदि धर्मों के आधार पर प्रस्तुत स्थाणु का ऐसी वस्तुओं के रूप में सन्देह करेंगे जिनमें ये धर्म विद्यमान हैं। इन वस्तुओं में स्थाणु भी एक हो सकती है। अतः प्रस्तुत स्थाणु के उपर्युक्त धर्मों के आधार पर हम सन्देह करेंगे कि 'अयं स्थाणुर्वा पुरुषो वा।' सन्देह की उपर्युक्त स्थिति शुद्ध सन्देह की स्थिति है। इस स्थिति में जो चमत्कार-पूर्ण अभिव्यक्ति होती है वह शुद्ध ससन्देहालकार होती है।

व्यक्ति इस शुद्ध सन्देह की अवस्था तक ही सीमित नहीं रहता। उसका प्रयत्न इस अवस्था से निकल कर निर्णय की अवस्था तक पहुँचना होता है। इसके लिए वह प्रस्तुत वस्तु तथा अन्य वस्तुओं में वैधर्म्य तत्त्व की खोज करता है। यह वैधर्म्यज्ञान अन्य वस्तुओं का निराकरण करके प्रस्तुत वस्तु के स्वरूपज्ञान में सहायक होता है। यही कारण है कि बौद्धों ने वस्तु के ज्ञान की प्रक्रिया 'अतद्व्यावृत्ति' बताई है। हम प्रत्येक वस्तु के ज्ञान के लिए इस प्रक्रिया की यथार्थता स्वीकार न करें तो भी सन्देह की अवस्था से निर्णय की अवस्था तक पहुँचने के लिए तो इस प्रक्रिया के अवलम्बन की यथार्थता स्वीकार करनी ही पड़ेगी। इस प्रक्रिया की अवस्था में जिस अलंकार की अभिव्यक्ति होती है वह निश्चयगर्भ ससन्देह कहा गया है। इसका उदाहरण इस प्रकार है—

“अयं मार्तण्ड किं स खलु तुरगैः सप्तभिरित

... ..

समालोक्याजौ त्वां विदधति विकल्पान् प्रतिभटा ।”

—साहित्यदर्पण पृष्ठ ५३१

यहाँ शत्रुसैनिकों को प्रथम राजा का मार्तण्ड आदि के रूप में सन्देह होता है, परन्तु बाद में सप्तनुरग आदि वैधर्म्य तत्त्वों के ज्ञान के फलस्वरूप इन सन्देहों का क्रमशः निराकरण हो जाता है।

निश्चयगर्भ सन्देह में वस्तुतः निश्चय न होकर एक सन्देह का निराकरण

होता है। उपर्युक्त उदाहरण में प्रतिभट्टों को यह निश्चय नहीं हुआ है कि यह गजा है, परन्तु उनके केवल इस सन्देह का निराकरण हुआ है कि यह सूर्य आदि है। अथवा हम यह कह सकते हैं कि प्रतिभट्टों को यह निश्चय हो जाना है कि अमुक वस्तु मूर्त्य आदि नहीं है। इस प्रकार निश्चयगर्भ सन्देह में वस्तु के स्वरूप का निश्चय न होकर अन्य वस्तु के रूप में उत्पन्न सन्देह का निराकरण मात्र होता है।

सन्देह में निश्चय की ओर उन्मुख यह प्रक्रिया और आगे बढ़ती है और इसका पर्यवसान निश्चय में होता है। इस अवस्था में अभिव्यक्त अलंकार निश्चयान्त सन्देह कहा गया है। इसका उदाहरण इस प्रकार है —

“किं तावत्परमि सरोजमेतदारादाहोस्विन्मुखमवभासते तरुण्या ।

सशय्य क्षणमिति निश्चिकाय कश्चिद्विवोक्तेर्वकमहवामिना परोक्षे ॥”

—साहित्यदर्पण पृ० ५३१

इस प्रकार ससन्देह अलंकार के तीन भेद होने हैं—शुद्ध, निश्चयगर्भ तथा निश्चयान्त। इनमें प्रथम भेद में वैधर्म्य उक्ति नहीं होती, परन्तु अन्य दो भेदों में वह होती है। आलंकारिकों को प्रायः यही मत मान्य है।

उद्भट्ट का इसमें कुछ मतभेद है। उन्होंने निश्चयान्त सन्देह का निरूपण नहीं किया है। इसका कारण यह हो सकता है कि निश्चयान्त-सन्देह में निश्चयगर्भसन्देह के समान निश्चय प्रतीयमान न होकर वाच्य होता है। मम्मट का यही मत है।^१

यह अवश्य है कि निश्चयगर्भ सन्देह में निश्चय व्यक्त होता है तथा निश्चयान्त सन्देह में वह वाच्य होता है। परन्तु इस भेद के आधार पर निश्चयान्त भेद को ससन्देह अलंकार की कोटि से बाहर करना उचित नहीं। समन्देह अलंकार में चमत्कार का कारण सादृश्य पर आश्रित सन्देह होता है और वह इस निश्चयान्तभेद में भी विद्यमान है। अतः यह ससन्देह अलंकार के अन्तर्गत ही आता है।

ससन्देह अलंकार के मूल में सादृश्य का होना आवश्यक है। जहां सन्देह सादृश्य के कारण उत्पन्न न होकर चिन्ता आदि के कारण उत्पन्न

१. “किं तु निश्चयगर्भ इव नात्र निश्चय प्रतीयमान इति उपेक्षितो भट्टोद्भट्टेन ।”

होता है वहाँ यह अलंकार नहीं होता । जगन्नाथ ने इसका स्पष्ट उल्लेख किया है ।^१

आलंकारिको द्वारा इस अलंकार की परिभाषा में सादृश्य अथवा इसके पर्यायवाची शब्द का सन्निवेश भी इस बात का प्रमाण है कि सादृश्य इस अलंकार के मूल में है:—

“बुद्धिः सर्वात्मनान्योन्याक्षेपिनानार्थसंश्रया ।

सादृश्यमूला वार्थस्मृक् सन्देहालकृतिर्मता ॥” —चित्रमीमांसा पृष्ठ ७३

“विषयो विषयी यत्र सादृश्यात् कविमम्भतात् ।

सन्देहगोचरौ स्यातां सन्देहालकृतिश्च सा ॥”

—प्रतापसूत्रयशोभूषण पृष्ठ २७४

ससन्देह के मूल में विद्यमान यह सादृश्य एक प्रकार अथवा अनेक प्रकार का हो सकता है । जहाँ सादृश्य एक प्रकार का होता है वहाँ एक ही साधारणधर्म प्रस्तुत वस्तु के अनेक वस्तुओं के रूप में सन्देह का कारण होता है । ‘किं लक्ष्मीरुर्वशी वेय रम्भा वा मेनकाथ वा’^२ इस उदाहरण में एक ही साधारणधर्म सौन्दर्य लक्ष्मी आदि अनेक विकल्पों का कारण है । जहाँ साधारणधर्म अनेक प्रकार का होता है वहाँ एक साधारणधर्म को लेकर एक वस्तु का सन्देह होता है तथा अन्य साधारणधर्म को लेकर अन्य वस्तु का सन्देह होता है । ‘अयं मार्तण्ड किं’ इस उदाहरण में यही बात है । जगन्नाथ ने साधारणधर्म के इन दोनों प्रकारों को स्वीकार किया है ।^३

सन्देह के मूल में विद्यमान सादृश्य के कारण हम प्रस्तुत वस्तु को अन्य वस्तुओं के रूप में देखते हैं । हम जब प्रस्तुत वस्तु को अन्य वस्तुओं

१. “अधिरोष्य हरस्य हन्त च्वाप परिताप प्रशमय्य बान्धवानाम् ।

परिरोष्यति वा न वा युवाय निरपायम् मिथिलाधिनाथपुत्रीम् ॥

अत्र मिथिलास्थजनोक्तौ तच्चिन्ताभिव्यञ्जके सशयमात्रेऽतिव्याप्तिवारणाय सादृश्यमूलेति ।”

—रसगङ्गाधर पृष्ठ ३४९

२ चित्रमीमांसा पृष्ठ ७१

३ “अस्मिंश्च सशये नानाकोटिषु कचिदेक एव समानो धर्मः ।

कचित् पृथक् ।”

—रसगङ्गाधर पृष्ठ ३४६

के रूप में देखते हैं तब हमें प्रस्तुत वस्तु की प्रतीति नहीं होती। सन्देह में यह नहीं होता कि प्रस्तुत वस्तु की प्रतीति रहते हुए साम्य के कारण उसकी अन्य रूपों में प्रतीति हो। परन्तु यह होता है कि साम्य के कारण हमें केवल अप्रस्तुत वस्तुओं की प्रतीति होती है। इस प्रकार सन्देह में प्रस्तुत वस्तु का सर्वथा निगमण होता है। अतः यहाँ आरोप न होकर अध्यवसान होता है।

जगन्नाथ का इससे मतभेद है। इन्होंने सन्देह में आरोप तथा अध्यवसान दोनों माने हैं।^१ इनका आरोपमूलक सन्देह का उदाहरण इस प्रकार है:—

“मरकतमणिमेदिनीधरो वा तरुणतरस्तरेष वा तमाल ।
रघुपतिमवलोक्य तत्र दृग्दृष्टिनिर्गतिरिति सशय प्रपेदे ॥”

—रसगङ्गाधर पृष्ठ ३४२

इस उदाहरण से प्रतीत होता है कि जगन्नाथ ने रघुपति शब्द के द्वारा विषय के निर्देश को आरोप का आधार माना है। रघुपति का ज्ञान केवल कवि तथा पाठक को है ऋषियों को नहीं। इस प्रकार जगन्नाथ ने आरोप का निर्णय कवि तथा पाठक को लक्ष्य करके किया है। परन्तु उपर्युक्त उदाहरण में सन्देह का सीधा सम्बन्ध ऋषियों से है। अतः उनको लक्ष्य करके आरोप अथवा अध्यवसान का निर्णय किया जाए तो अधिक उपयुक्त होगा। जहाँ तक ऋषियों का सम्बन्ध है उन्हें प्रतीति राम की न होकर केवल ‘मरकतमणिमेदिनीधर’ अथवा तमाल की होती है। अतः उनके दृष्टिकोण से यहाँ आरोप न होकर अध्यवसान है।

कभी कभी ससन्देह में किसी वस्तु का अन्य वस्तुओं में सन्देह न होकर कतिपय वस्तुओं के पारस्परिक सम्बन्धों के विषय में सन्देह होता है। खट्ट ने इस प्रकार के सन्देहों का उल्लेख किया है —

“गमनमधीत हंसैस्त्वत्तः सुभगे त्वया नु हसेभ्य ।”

—काव्यालंकार ८।६६

यहाँ नायिकागमन तथा हंसगमन में अध्येता कौन है तथा अध्यापक

१. “एवमारोपमूलोऽयं संदेहालंकारः । अध्यवसानमूलोऽपि दृश्यते ॥”

कौन है, इस विषय में सन्देह है। यह सन्देह नायिकागमन तथा हंगमन में सादृश्य के कारण है।

ससन्देह अलंकार का उल्लेख प्रायः सभी आलंकारिकों ने किया है। अर्वाचीन आलंकारिकों ने प्रायः इस अलंकार के तीनों भेदों का उल्लेख किया है। प्राचीन आलंकारिकों में ऐसी बात नहीं। भामह की परिभाषा तथा उदाहरण निश्चयगर्भ सन्देह के हैं।^१ भट्टिका उदाहरण भी निश्चयगर्भ सन्देह के अन्तर्गत आता है।^२ दांटी ने सन्देह का अन्वय परिभाषा के किया है।

“न पद्मस्येन्दुनिग्राह्यस्येन्दुलज्जीकरी द्युति ।

अतस्त्वन्मुखमेवेदमित्यसौ निर्णयोपमा ।” —काव्यादर्श २।२७

यह निर्णयोपमा निश्चयान्तसन्देह कही जा सकती है।

उद्भट ने शुद्ध तथा निश्चयगर्भ इन दो सन्देहों का उल्लेख किया है। वामन की परिभाषा तथा उदाहरण शुद्ध सन्देह के हैं। उद्भट ने तीनों भेदों का निरूपण किया है। भोज ने सन्देह के अनेक भेदों का उल्लेख किया है। इन्होंने सन्देह के प्रथम एकवस्तुविषय तथा अनेकवस्तुविषय ये दो भेद किए हैं और फिर अनेकवस्तुविषय के शुद्ध तथा मिश्र ये दो भेद किए हैं।^३ एकवस्तुविषय की परिभाषा सन्देह की सामान्य परिभाषा के समान है। अनेकवस्तुविषय की परिभाषा में साधारण अन्तर है:—

“तत्रैकविषयोऽनेको यस्मिन्नेकत्र शक्यते ।

यस्मिन्नेकमनेकत्र सोऽनेकविषय स्मृत ॥”

—सरस्वतीकण्ठाभरण ४।४२

१ “उपमानेन तत्त्व च भेद च वदतः पुनः ।

ससन्देहं वच स्तुत्यै ससन्देह विदुर्यथा ॥”

“किमय शशी न स दिवा विराजते । कुसुमायुधो न धनुरस्य कौसुमम् ॥”

—भामहलङ्कार ३।४३, ४४

२. देखिए भाट्टकाव्य १०।६८

३. “अर्थयोरतिसादृश्याद्यत्र दोलायते मनः ।

तमेकानेकविषयं कवयः संशयं विदुः ॥”

—सरस्वतीकण्ठाभरण ४।४१

अनेकवस्तुविषयो द्विधा शुद्धो मिश्रश्च ।

—सरस्वतीकण्ठाभरण पृष्ठ ४४६

इस सन्देह में एक वस्तु का अनेक स्थानों पर सन्देह होता है । सन्देह के उदाहरण 'स्याणुर्वा पुरुषो वा' में हमें एक वस्तु में स्याणु तथा पुरुष इन दोनों का सन्देह होता है । प्रस्तुत सन्देह में हमारे सम्मुख दो वस्तुएँ हैं और हमें यह निश्चय नहीं होता कि इन दोनों में पुरुष कानसा है । इस सन्देह में हमें यह ज्ञान अवश्य होना चाहिए कि इन दो अथवा अधिक वस्तुओं में एक पुरुष अवश्य है । हमें सन्देह केवल यही होता है कि इन वस्तुओं में कौनसी वस्तु पुरुष है । प्रथम सन्देह में हम सम्मुख स्थित वस्तु के किसी धर्म को लेकर उस वस्तु का उन वस्तुओं में सन्देह करते हैं जिनमें वह धर्म है । यहाँ पुरुष के किसी धर्म को इन दोनों वस्तुओं में देखकर उस पुरुष का दोनों स्थानों पर सन्देह करते हैं । इसे भोज ने शुद्ध कहा है ।

यदि हमें यह ज्ञान है कि सम्मुख स्थित वस्तुओं में से एक पुरुष है तथा अन्य स्याणु है तो हम यह सन्देह करते हैं कि इनमें से कौनसी वस्तु पुरुष है तथा कौनसी स्याणु है । इसे भोज ने मिश्र कहा है ।

वितर्कालंकार का सन्देह में अन्तर्भाव

भोज ने वितर्कालंकार का निरूपण किया है —

“ऊहो वितर्क सन्देहनिर्णयान्तरविष्ठित ।

द्विधासौ निर्णयान्तश्चानिर्णयान्तश्च कीर्त्यते ॥”

—सरस्वतीकण्ठाभरण ३।३९

यह अलंकार वितर्क पर आश्रित होता है। वितर्क सशय तथा निर्णय की मध्य अवस्था है। सशय के बाद अनिर्णय की अवस्था में व्यक्ति जो ऊहापोह करता है वही वितर्क है।^१ इसका उदाहरण इस प्रकार है —

“अस्या सर्गविधौ प्रजापतिरभूच्चन्द्रो नु कान्तिप्रद ।

शृङ्गारैकरम स्वय नु मदनो मासो नु पुष्पाकर ।

वेदाभ्यासजड कथ नु विषयव्यावृत्तकौतुहलो

निर्मातु प्रभवेन्मनोहरमिद रूप पुराणो मुनि ॥”

—काव्यप्रकाश १०।४२०

इस उदाहरण से यह स्पष्ट है कि अलंकार की दृष्टि से वितर्क को संशय से भिन्न समझना उचित नहीं। उपर्युक्त उदाहरण में वितर्क के कारण के रूप में सशय विद्यमान है तथा चमत्कार का कारण वितर्क न होकर सशय ही है।^२

भोज ने वितर्क के जिन भेदों का वर्णन किया है उनका सन्देह में अन्तर्भाव किया जा सकता है। वितर्क के उन्होंने दो भेद बताए हैं—निर्णयान्त तथा अनिर्णयान्त। निर्णयान्त के पुन तीन भेद किए हैं—निर्णयान्त तत्त्वानुपाती, निर्णयान्त अतत्त्वानुपाती तथा उभयात्मक। अनिर्णयान्त के इन्होंने

१. “सशयोत्तरमनिर्णये ऊहो वितर्क ।” —बालबोधिनी पृष्ठ ५६२

२ “वितर्ककारणत्वेन वयाप्यत्र सशयाङ्गीकरणे तस्यैवालकारत्वात् सतोऽपि वितर्कस्य वर्णनीयोत्वर्णानाधायकत्वेनालंकारत्वाभावाच्च सन्देहेनैव तस्या उत्कर्षसिद्धे ।”

—बालबोधिनी पृष्ठ ५६२

तीन भेद किए हैं—मिथ्या, अमिथ्या तथा उभयात्मक ।^१ उपर्युक्त श्लोक निर्णयान्त अतत्त्वानुपाती का उदाहरण है । इसका अन्तर्भाव मन्देह में हो ही गया है । इसी प्रकार अन्य भेदों का भी मन्देह में अन्तर्भाव हो सकता है ।

१ “तत्त्वानुपात्यतत्त्वानुपाती यश्चोभयात्मक ।

स निर्णयान्त इतरो मिथ्यामिथ्योभयात्मक ॥”—सरस्वतीकण्ठाभरण ३।४०

भ्रान्तिमान्

भ्रान्तिमान् मे चमत्कार का कारण भ्रान्ति होती है। भ्रान्ति मे एक वस्तु को अन्य वस्तु समझ लिया जाता है। यह सादृश्य, चिन्ता आदि अनेक कारणो से सम्भव है, परन्तु भ्रान्तिमान के मूल मे विद्यमान भ्रान्ति के लिए आवश्यक है कि यह केवल सादृश्य पर आश्रित होनी चाहिए। चिन्ता आदि पर आश्रित भ्रान्ति भ्रान्तिमान् अलंकार का कारण नहीं हो सकती। यही कारण है कि निम्नलिखित उदाहरण मे भ्रान्तिमान् अलंकार नहीं माना गया है —

“सगमविरहविकलने वरमिह विरहो न सगमस्तस्या ।

सगे सैव तथैव त्रिभुवनमपि तन्मय विरहे ।” — साहित्यदर्पण पृ० ५३२

यहा त्रिभुवन मे प्रिया की भ्रान्ति सादृश्य के कारण न होकर विरहभावना के अतिशय के कारण है। अतः यहा भ्रान्तिमान् अलंकार नहीं है। भ्रान्तिमान् की निम्नलिखित परिभाषाओ से भी यह स्पष्ट है कि इस अलंकार के मूल मे सादृश्य का होना आवश्यक है —

“साम्यादतस्मिस्तद्वबुद्धिर्भ्रान्तिमान् प्रतिभोत्थितः”

— साहित्यदर्पण १०।३६

“भ्रान्तिमान् अन्यसवित्तत्तुल्यदर्शने”

— काव्यप्रकाश १०-२००

प्रश्न उठ सकता है कि सादृश्य के अतिरिक्त अन्य कारणो पर आश्रित भ्रान्ति को आलंकारिको ने भ्रान्तिमान् अलंकार का आधार क्यों नहीं माना। आलंकारिको ने इसका कोई स्पष्ट उत्तर नहीं दिया है। इसका उत्तर निम्नलिखित हो सकता है —

सादृश्य पर आश्रित भ्रान्ति के कारण बाह्य होते हैं तथा सादृश्य से इतर कारणो पर आश्रित भ्रान्ति के कारण आन्तरिक होते हैं। मुख तथा कमल के सादृश्य के कारण भ्रमर को मुख मे कमल की जो भ्रान्ति होती है उसके कारण मुख मे विद्यमान सौन्दर्य आदि है। ये कारण बाह्य हैं। इसके विपरीत उपर्युक्त उदाहरण मे विरही को जो भ्रान्ति होती है उसका कारण उसकी मानसिक दशा है। यह एक आन्तरिक कारण है। जब भ्रान्ति के कारण बाह्य होते हैं तब वे भ्रान्ति के विषय मे विद्यमान रहते हैं। अतः इस दशा मे चमत्कार का कारण भ्रान्ति ही होता है। परन्तु

जब भ्रान्ति के कारण आन्तरिक होने ह तब वे भ्रान्ति के विषय में न रहकर दर्शक की चित्तवृत्ति में रहने दे। अतः इस दशा में चमत्कार का कारण भ्रान्ति न होकर दर्शक की चित्तवृत्ति होता है। इस चित्तवृत्ति का ज्ञान वर्णित भ्रान्ति से अवश्य होता है, परन्तु हमारे चमत्कार का विषय भ्रान्ति न होकर वर्णित मानसिक दशा होती है।

भ्रान्तिमान में यह भ्रान्ति कवि को न होकर कविनिवृद्ध पात्र को होती है। कवि को यह भ्रान्ति नहीं हो सकती। कवि का उद्देश्य प्रस्तुत वस्तु का वर्णन करना होता है। यदि उसे स्वयं उस वस्तु में अन्य वस्तु की भ्रान्ति हो जाए तो वह उस वस्तु का वर्णन पाठक तक कैसे पहुँचा सकता है। अतः भ्रान्ति कविनिवृद्ध पात्र की होती है। इस भ्रान्ति का आश्रय लेकर कवि का उद्देश्य प्रस्तुत वस्तु की सफल अभिव्यञ्जना करना होता है।

प्रश्न उठ सकता है कि समझ में किस प्रकार कवि का अहार्थ सन्देह सम्भव है उस प्रकार भ्रान्ति में कवि की आहार्थ भ्रान्ति कैसे सम्भव नहीं। इसका उत्तर इस प्रकार हो सकता है —

सन्देह की अवस्था में प्रस्तुत वस्तु का जिन वस्तुओं में सन्देह होता है उनमें प्रस्तुत वस्तु भी एक हो सकती है। अतः सन्देह के साथ साथ प्रस्तुत वस्तु का वर्णन सम्भव है। परन्तु भ्रान्ति में प्रस्तुत वस्तु को अन्य वस्तु समझ लेने के कारण प्रस्तुत वस्तु का वर्णन सम्भव नहीं। अतः प्रस्तुत वस्तु के वर्णन को अपना उद्देश्य बनाने वाले कवि के साथ भ्रान्ति को जोड़ना उचित नहीं।

संशय की अवस्था में कवि को यह पता होता है कि उसका यह ज्ञान सशयात्मक है। अतः वह इस ज्ञान को वास्तविक समझकर इसे अपनी प्रवृत्ति का आधार नहीं बनाता। इस ज्ञान में यथार्थता की बुद्धि केवल उन्हीं धर्मों तक सीमित रहती है जो संशय के दोनों अथवा अधिक पक्षों में सामान्य रूप में विद्यमान हैं। अतः कवि इन्हीं धर्मों को अपने वर्णन का आधार बनाता है। इस प्रकार प्रस्तुत वस्तु के वर्णन के साथ साथ कवि के लिए संशय का आश्रय लेना सम्भव है। भ्रान्ति में ऐसी बात नहीं होती। भ्रान्ति जिस व्यक्ति को होती है वह व्यक्ति अपनी इस भ्रान्ति को भ्रान्ति न समझकर यथार्थज्ञान ही समझता है। अतः यदि कवि को ऐसा ज्ञान हो तो उसके लिए प्रस्तुत वस्तु का वर्णन ही सम्भव नहीं।

इस प्रकार भ्रान्ति का सम्बन्ध कवि से न होकर कविनिबद्ध पात्र से होता है। कविनिबद्ध पात्र से सम्बन्ध होने के कारण भ्रान्ति का यह ज्ञान अनाहार्य होता है। जगन्नाथ की निम्नलिखित परिभाषा इसकी समर्थक है —

“सदृशे धर्मिणि तादात्म्येन धर्म्यन्तरप्रकारकोऽनाहार्यो निश्चय मादृश्य-
प्रयोज्यश्चमत्कारी प्रकृते भ्रान्ति । सा च पशुपद्यादिगता यस्मिन् वाक्य-
सदर्भेऽनूद्यते स भ्रान्तिमान् ।” —रसगगाधर पृष्ठ ३५३

अनाहार्य ज्ञान प्रवृत्ति का निमित्त होता है। इस ज्ञान की दशा में पात्र प्रस्तुत वस्तु को अन्य वस्तु समझकर उसके अनुसार आचरण करता है।

“कपाले मार्जारं पय इति कराललेढि शशिन—
स्तस्मिच्छद्रप्रोतान्विसमिति करी सकलयति ।
रतान्ते तल्पस्थान् हरति वनिताप्यशुकमिति
प्रभामत्तश्चन्द्रो जगदिदमहो विभ्रमयति ॥” —चित्रमीमामा पृ० ७५

यहा चन्द्रिका प्रस्तुत है तथा मार्जार आदि पात्र हैं। ये पात्र चन्द्रिका को दूध आदि समझकर लेहन आदि के लिए प्रवृत्त होते हैं।^१

यहा चन्द्रिका में दूध की भ्रान्ति का कारण चन्द्रिका का श्वेत वर्ण है। यह श्वेत वर्ण चन्द्रिका तथा दूध में समान रूप से विद्यमान है। अतः प्रथम की द्वितीय रूप में भ्रान्ति होती है। इस भ्रान्ति के बाद मार्जार की दूध के प्रति प्रवृत्ति दूध में विद्यमान माधुर्य आदि गुणों के कारण होती है। आहार्य ज्ञान में ऐसी बात नहीं होती। मुख में जब कमल का आहार्य ज्ञान होता है तब कमल का यह ज्ञान कवि की प्रवृत्ति का कारण नहीं बनता। मुख में कमल की प्रतीति के बाद कवि कमल में विद्यमान गुणों को अपनी प्रवृत्ति का आधार नहीं बनाता। कवि उस मुख की ओर निरन्तर देखता अवश्य है, परन्तु उसकी यह दर्शनक्रिया कमल में विद्यमान गुणों के फलस्वरूप न होकर मुख में विद्यमान सौन्दर्यगुण के कारण होती है। यह सौन्दर्यगुण कमल में भी है, परन्तु कवि की दर्शनक्रिया का कारण कमल का सौन्दर्य न होकर मुख का सौन्दर्य है। कवि की दर्शनक्रिया मुख की ओर कमल की

१ “अत्र लेहनादिप्रवृत्तिपर्यन्तोक्ते स्वारसिक एव विभ्रम कविप्रतिभया
चन्द्रिकोत्कर्षद्योतनाय निबद्धः ।” —चित्रमीमासा पृष्ठ ७५

प्रतीति से पूर्व ही उन्मुख हो जाती है और यह दर्शनक्रिया ही मुख में कमल की प्रतीति का कारण बनती है ।

भ्रान्तिमान् मे प्रस्तुत वस्तु में अन्य वस्तु की भ्रान्ति प्रस्तुत वस्तु में विद्यमान ऐसे धर्म के कारण होती है जो अन्य वस्तु में भी रहता है । प्रस्तुत वस्तु में विद्यमान इस धर्म की सत्ता अन्य अनेक वस्तुओं में सम्भव है । अतः यदि दर्शक अनेक है तो उन्हें एक ही वस्तु में उस धर्म को लेकर क्रमशः अनेक भ्रान्तियाँ हो सकती हैं । निम्नलिखित उदाहरण में यही बात है —

“सकैतकुञ्जगमन प्रति सचलन्तीमालोक्य सुभ्रू भवती गहनेऽन्धकारे ।
चाभ्येयकौरकमयी स्रगिति द्विरेफा, सौदामिनीति कलयन्तु मुद मयूरा ।”
—रसगगाधर पृ० ३५३

जगन्नाथ के अनुसार उपर्युक्त उदाहरण में भ्रान्तिमान् न होकर उल्लेख अलंकार है । इनके अनुसार भ्रान्तिमान् में केवल एक भ्रान्ति होनी चाहिए । जहाँ भ्रान्तियाँ एक से अधिक होंगी वहाँ भ्रान्तिमान् अलंकार नहीं हो सकता ।^१

जगन्नाथ का यह मत युक्तिसंगत प्रतीत नहीं होता । भ्रान्ति के एकत्व तथा अनेकत्व के आधार पर अलंकारभेद की कल्पना उचित नहीं । भ्रान्ति के अनेकत्व से भ्रान्ति का भ्रान्तित्व नष्ट नहीं होता । दूसरे यदि भ्रान्ति की अनेकता को पृथक् अलङ्कार का आधार माना जाता है तो आरोप आदि की अनेकता को भी पृथक् अलङ्कार का आधार मानना पड़ेगा । परन्तु यह उचित नहीं । यही कारण है कि विश्वेश्वर ने जगन्नाथ के उपर्युक्त मत की आलोचना की है ।^२

कभी कभी भिन्न भिन्न वस्तुओं के सम्पर्क में आने के कारण एक ही वस्तु में एक ही दर्शक को अनेक प्रकार की भ्रान्तियाँ होती हैं । विश्वेश्वर ने इसका उल्लेख किया है ।^३ इसका उदाहरण इस प्रकार है —

१ “लक्षणे चात्रैकत्व विवक्षितम् । अन्यथा वक्ष्यमाणानेकगृहीतुकानेक-
प्रकारकैकविशेष्यकभ्रान्तिसमुदायाभ्यनुल्लेखेऽतिप्रसंगापत्ते ।”

—रसगगाधर पृष्ठ ३५४

२ “एतेन-उक्तस्थले उल्लेखालंकारस्वीकारात् भ्रान्तिमसदेकत्वं विवक्षणीयम्-
इत्यपास्तम् ॥”

—अलङ्कारकौस्तुभ पृष्ठ ३८६

३ “क्वचिदेकस्मिन्नेवानेकप्रकारको यथा मम” —अलङ्कारकौस्तुभ पृष्ठ ३८८

“हाराये हीरबुद्धयै भुजगपतिफने दीपरत्नोपलब्धयै ।

पार्वत्या कन्धमाने प्रतिफलिततया पातु पीयूषरश्मि ॥”

—अलङ्कारकौस्तुभ पृ० ३८८

यहां भिन्न भिन्न स्थानों के समार्क में आने के कारण एक ही चन्द्रमा का अनेक प्रकार ग्रहण होता है ।^१

प्राचीन आलंकारिकों में भामह, भट्टि, उद्भट तथा वामन ने इस अलंकार का उल्लेख नहीं किया है । दण्डी ने इसे उपमा का एक भेद कहा है तथा इसका नाम मोहोपमा रखा है —

“शशीत्युत्प्रेक्ष्य तन्वद्भि त्वन्मुख त्वन्मुखाशया ।

इन्दुमप्यनुवावामीत्येषा मोहोपमा स्मृता ॥” —काव्यादर्श २ । २५

रुद्रट ने इस अलंकार का उल्लेख किया है । भोज ने इसका सविस्तर वर्णन किया है । इन्होंने इसका नाम भ्रान्ति रखा है । इन्होंने भ्रान्ति के अतत्त्वे तत्त्वरूपा तथा तत्त्वे अतत्त्वरूपा ये दो भेद करके इनके पुनः अनेक भेद किए हैं । अतत्त्वे तत्त्वरूपा तथा तत्त्वे अतत्त्वरूपा में वस्तुतः भेद नहीं । दोनों में ‘अतस्मिन्स्तद्वृद्धि’ ही होती है । अतत्त्वे तत्त्वरूपा के तो शब्दार्थ से ही यह स्पष्ट है कि इसमें अन्त को तत् समझ लिया जाता है । तत्त्वे अतत्त्वरूपा में भी यही बात होती है । जिस वस्तु में भ्रान्ति होती है उसको तत् समझकर भ्रान्ति का विश्लेषण किया जाए तो वह तत्त्वे अतत्त्वरूपा होती है और यदि जिस वस्तु की भ्रान्ति होती है उसको तत् समझकर विश्लेषण किया जाय तो वह अतत्त्वे तत्त्वरूपा होती है । भोज के ‘तत्त्वे अतत्त्वरूपा’ के निम्नलिखित उदाहरण से यह स्पष्ट है —

“स मुग्धमृगो मृगतृष्णिकाभिस्तथा दूनस्त्वदाशाभि ।

यथा सद्भावमयीष्वपि नदीषु पराङ्मुखो जात ॥”

—सरस्वतीकण्ठाभरण पृष्ठ ३६५

यहां नदी में मृगतृष्णा की भ्रान्ति हुई है । भोज के अनुसार यहां नदी को नदी न समझकर उसमें इतर वस्तु समझा जा रहा है । अतः यहां तत्त्वे अतत्त्वरूपा है ।

१ “अत्रैकस्मिंश्चद्रे पार्वत्यास्तत्तत्स्थानभेदेनानेकप्रकारकं ज्ञानम् ।”

—अलङ्कारकौस्तुभ पृष्ठ ३८८

हम इसकी अन्यरूप से भी व्याख्या कर सकते हैं। नदी मृगतृष्णा नहीं है। अतः उसे मृगतृष्णा समझना अतत् को तत् समझना है। इस प्रकार इस उदाहरण को भी अतत्त्वे तत्त्वरूपा का उदाहरण कहा जा सकता है।

अतत्त्वे तत्त्वरूपा के भोज ने अबाधिता, बाधिता एवं कारणबाधिता भेद किए हैं तथा तत्त्वे अतत्त्वरूपा के हानहेतु, उपादानहेतु तथा उपेक्षाहेतु भेद किए हैं —

“अतत्त्वे तत्त्वरूपा या त्रिविधा सापि पठ्यते ।

अबाधिता बाधिता च तथा कारणबाधिता ॥” — ३ । ३६

“अतत्त्वरूपा तत्त्वे या सापि त्रैविध्यसिद्धये ।

हानोपादानयोर्हेतुरुपेक्षायाश्च जायते ॥” — सरस्वतीकण्ठाभरण ३।३७

अबाधिता में भ्रान्ति बनी रहती है। बाधिता तथा कारणबाधिता में उसका निराकरण हो जाता है। निश्चयान्तसन्देह में जिस प्रकार सन्देह का निराकरण हो जाता है उसी प्रकार यहाँ भ्रान्ति का निराकरण होता है। हानोपादानादि भेद चमत्कारयुक्त नहीं।

भोज ने भ्रान्तिमान, भ्रान्तिमाला, भ्रान्तेरतिशय तथा भ्रान्त्यनव्यवसाय का उल्लेख किया है तथा इन्हें भ्रान्ति का ही रूप माना है।^१ अतः इनके पृथक् निरूपण की आवश्यकता नहीं।

१ भ्रान्तिमान्, भ्रान्तिमाला च भ्रान्तेरतिशयश्च यः ।

भ्रान्त्यनव्यवसायश्च भ्रान्तिरेवेति मे मतम् ॥” — सरस्वतीकण्ठाभरण ३।३८

स्मरण

स्मरण अलंकार में सादृश्य के आधार पर एक वस्तु से अन्य वस्तु का स्मरण चमत्कार का कारण होता है ।^१

प्रश्न उठ सकता है कि स्मरण का आश्रय तो अनेक अलंकारों में लिया जाता है । उपमा को ही ले, इसके उदाहरण 'मुख कमलमिव सुन्दरम्' में मुख को देखकर कमल हमारी स्मृति का विषय बनता है तथा स्मृति के विषय बने हुए इस कमल से सम्मुख विद्यमान मुख का सादृश्य प्रतीत होता है । अतः स्मरण के आधार पर पृथक् अलङ्कार मानने की क्या आवश्यकता है ?

इसका उत्तर इस प्रकार हो सकता है — उपमा आदि में स्मरण का आश्रय अवश्य लिया जाता है, परन्तु इनमें चमत्कार का कारण स्मरण न होकर सादृश्य आदि होता है । उपर्युक्त उदाहरण में मुख को देखकर कमल का स्मरण अवश्य होता है, परन्तु चमत्कार का कारण कमल का स्मरण न होकर मुख तथा कमल का सादृश्य होता है । स्मरण में इसके विपरीत चमत्कार का कारण स्मरण होता है । उपमा में हमारी दृष्टि सादृश्य-पर-केन्द्रित रहती है । परन्तु स्मरण में वह स्मर्यमाण वस्तु पर केन्द्रित रहती है ।

सादृश्य के आधार पर जिस वस्तु का स्मरण होता है उसके लिए प्रस्तुत वस्तु के सदृश होना आवश्यक है या नहीं इस विषय में आलङ्कारिकों में मतभेद है । कुछ के अनुसार इस वस्तु का प्रस्तुत वस्तु के समान होना आवश्यक है । निम्नलिखित उक्तियों का यही आशय है:—

१ “भोज ने सादृश्य के अतिरिक्त अदृष्ट तथा चिन्ता आदि को भी स्मरणालङ्कार का आधार माना है —

“सदृशादृष्टचिन्तादेरनुभूतार्थवेदनम् ।

स्मरणं प्रत्यभिज्ञानस्वप्नाद्यपि न तद्वहिः ॥”

भोज का यह मत उचित नहीं । ससन्देह तथा भ्रान्तिमान् में जिस प्रकार सादृश्य के अतिरिक्त चिन्ता आदि अन्य कारण चमत्कार के जनक नहीं होने उसी प्रकार वे यहाँ भी चमत्कार के जनक नहीं कहे जा सकते ।

“सदृशानुभवाद् वस्त्वन्तरस्मृति स्मरणम्”—अलङ्कारसर्वस्व सू० १४
 “वस्त्वन्तर सदृशमेव”—अलङ्कारसर्वस्व पृ० ३०

“केचित्तु सदृशज्ञानोद्बुद्धसंस्कारजन्य सदृशविषयकमेव स्मरणमलङ्कार”
 —रसगगाधर पृ० २८७

अन्य आलङ्कारिकों के अनुसार इस वस्तु के लिए प्रस्तुत वस्तु के समान होना आवश्यक नहीं। इनके अनुसार प्रस्तुत वस्तु के सदृश वस्तु से असदृश वस्तु का जो स्मरण होता है वह भी इस अलङ्कार के अन्तर्गत आता है। इस असदृश वस्तु का स्मरण प्रथम दो वस्तुओं के सादृश्य के कारण अवश्य होता है परन्तु यह स्वयं उन वस्तुओं के समान नहीं होती।

“एकीभवत्प्रलयकालपयोधिकल्पमालोक्य सगरगत कुरुवीरसैन्यम्।

सस्मार तल्पमहिषु गवकायकान्त निद्रा च योगकलिता भगवान्मुकुन्दः॥”
 —रसगगाधर पृ० २८७

यहां तल्प तथा निद्रा का स्मरण पयोधि के स्मरण पर आश्रित है तथा पयोधि का स्मरण सेना तथा पयोधि के सादृश्य पर आश्रित है। इस प्रकार तल्प तथा निद्रा का स्मरण किसी न किसी प्रकार सादृश्य पर आश्रित है ही, परन्तु स्वयं तल्प तथा निद्रा का उन वस्तुओं से कोई सादृश्य नहीं जिनके सादृश्य पर इनका स्मरण आश्रित है। जगन्नाथ का यही मत है। वे लिखते हैं—

“अत्र तल्पनिद्रयोः स्मरणं यद्यपि न तल्पनिद्रासादृश्यदर्शनोद्बुद्धसंस्कार-
 प्रयोज्यम्, तथापि सैन्यगतपयोधिसादृश्यदर्शनोद्बुद्धपयोधिविषयकसंस्कारजन्य-
 पयोधिस्मरणाधीनत्वाद्भवत्येव यत्किञ्चित्सादृश्यदर्शनोद्बुद्धसंस्कारप्रयोज्यम्।”
 —रसगगाधर पृ० २८७

यहां तल्प तथा निद्रा के स्मरण को स्मरणालङ्कार के अन्तर्गत करने का जगन्नाथ का प्रयत्न सर्वथा उचित है, परन्तु सादृश्य के बाद दर्शन शब्द का सन्निवेश उचित नहीं। जगन्नाथ का विचार है कि हमें प्रथम दो वस्तुओं में सादृश्य का ज्ञान होता है और तब उनके सादृश्यज्ञान के आधार पर प्रथम वस्तु से द्वितीय वस्तु का स्मरण होता है। स्मरणालङ्कार की उनकी निम्नलिखित परिभाषा का यही अर्थ है—

“सादृश्यज्ञानोद्बुद्धसंस्कारप्रयोज्य स्मरण स्मरणालङ्कार ।”

—रसगगाधर पृ० २८७

परन्तु यह सम्भव नहीं । दो वस्तुओं के सादृश्यज्ञान के लिए आवश्यक है कि प्रथम वस्तु के अतिरिक्त द्वितीय वस्तु की भी उपस्थिति हो । जब तक स्मरण के द्वारा द्वितीय वस्तु की उपस्थिति ही नहीं होगी तब तक दोनों वस्तुओं के सादृश्य का ज्ञान कैसे सम्भव है । यह अवश्य है कि स्मरण के द्वारा द्वितीय वस्तु की उपस्थिति प्रथम वस्तु के साथ उसके सादृश्य के कारण होती है, परन्तु इस सादृश्य का हमें द्वितीय वस्तु के स्मरण से पूर्व ज्ञान नहीं होता । प्रथम वस्तु को देखकर उसके सदृश द्वितीय वस्तु का स्मरण स्वतः हो जाता है । इसके स्मरण के लिए दोनों वस्तुओं के सादृश्यज्ञान की अपेक्षा नहीं ।

यदि जगन्नाथ को उपर्युक्त परिभाषा में ज्ञान शब्द का सन्निवेश करना है तो उन्हें ‘सादृश्य’ के स्थान पर ‘सदृश’ अथवा ‘सदृश वस्तु’ शब्द कर देना चाहिए । ऐसा करने से उपर्युक्त दोष नहीं होगा । हमें पहले प्रथम सदृश वस्तु का ज्ञान होगा और इससे इसके समान द्वितीय वस्तु का स्मरण हो जाएगा । उसके स्मरण के लिए दोनों वस्तुओं के सादृश्यज्ञान की आवश्यकता नहीं होगी । ख्यक आदि ने ऐसा ही किया है —

“सदृशानुभवाद् वस्त्वन्तरस्मृति स्मरणम्”

—अलङ्कारसर्वस्व सू० १४

“सदृशदर्शनात्स्मरण स्मृति ”

—काव्यानुशासन अ० ६ सू० २४

स्मरणालङ्कार में एक अन्य विषय को लेकर भी आलङ्कारिकों में मतभेद है । वे सब यह तो स्वीकार करते हैं कि इस अलङ्कार में एक वस्तु से अन्य वस्तु का स्मरण होता है परन्तु यह स्मरण प्रथम वस्तु के अनुभव के फलस्वरूप होता है अथवा उसके स्मरण से भी यह सम्भव है इस विषय को लेकर उनमें मतभेद है । ख्यक आदि के अनुसार इसके लिए प्रथम वस्तु के अनुभव की आवश्यकता है । यही कारण है कि इन्होंने अपनी परिभाषा में अनुभव शब्द का सन्निवेश किया है । जगन्नाथ आदि इसके विपरीत यह मानते हैं कि अनुभव के अतिरिक्त स्मरण से भी काम चल सकता है । इसीलिए उन्होंने अपनी परिभाषा में ज्ञान शब्द का सन्निवेश किया है । ज्ञान में अनुभव तथा स्मरण दोनों आ जाते हैं ।

कतिपय आलङ्कारिको ने अपनी परिभाषाओं में अनुभव अथवा ज्ञान शब्द का सन्निवेश न करके दर्शन शब्द का सन्निवेश किया है —

“यथानुभवमर्थस्य दृष्टे तत्सदृशे स्मृतिः स्मरणम्”

—काव्यप्रकाश १०।१९९

“वस्तुविशेष दृष्ट्वा प्रतिगता स्मरति यत्र तत्सदृशम् ।

कालान्तरानुभूत वस्त्वन्तरमित्यद स्मरणम् ॥”

—रुद्रट काव्यालङ्कार ८।१०९

दर्शन अनुभव का प्रकार अवश्य है परन्तु यह अनुभव की ओक्षा सीमित है। दर्शन नेत्रेन्द्रिय का व्यापार है। अनुभव में इसके अतिरिक्त श्रोत्रादि इन्द्रियो के श्रवणादि व्यापार सम्मिलित हैं।

इस प्रकार स्मरण की परिभाषाओं में दर्शन अनुभव अथवा ज्ञान शब्द के सन्निवेश के द्वारा हम स्मरण में ज्ञान की परिधि का क्रमिक विकास देखते हैं। इन शब्दों के सन्निवेश के औचित्य पर विचार करने से प्रतीत होगा कि ज्ञान शब्द का सन्निवेश ही उचित है। केवल दर्शन को स्मरण का आधार मानना उचित नहीं क्योंकि दर्शन के अतिरिक्त श्रवण आदि अनुभव के अन्य प्रकार भी स्मरण के कारण होते हैं।

केवल अनुभव को भी स्मरण का आधार मानना उचित नहीं। व्यक्ति सदा किसी वस्तु का अनुभव करके ही तत्सदृश अन्य वस्तु का स्मरण करे ऐसी बात नहीं, अपितु कभी कभी ऐसा भी होता है कि वह किसी वस्तु का स्मरण करके भी तत्सदृश अन्य वस्तु का स्मरण करता है। इसी बात को लक्ष्य करके जगन्नाथ ने सूत्र्यक की परिभाषा का खण्डन किया है —

“यदपि ‘सदृशानुभवाद्बस्त्वन्तरस्मृतिः स्मरणम्’ इत्यलङ्कारसर्वस्वरत्नाकरयो स्मरणालङ्कारलक्षणमुक्तम्, तदपि न। सदृशस्मरणादुदुद्वेन सस्कारेण जनिते स्मरणे अव्याप्ते ।” —रसगगाधर पृ० २९२, २९३

निम्नलिखित उदाहरण में यही बात है,—

‘सन्त्येवास्मिञ्जगति बहव पक्षिणो रम्यरूपा—

स्तेषां मध्ये मम तु महती वासना चातकेषु ।

यैरध्यक्षैरथ निजसख नीरद स्मारयद्भिः

स्मृत्यारूढ भवति किमपि कृष्णाभिधानम् ॥’

—रसगगाधर पृ० १९३

यहा भगवान् कृष्ण वा स्मरण जलवर के अनुभव के कारण न होकर उसके स्मरण के कारण हुआ है।

मामह, भट्टि, दण्डी, उद्भट तथा वामन आदि प्राचीन आलङ्कारिको ने इस अलङ्कार का उल्लेख नहीं किया है। रुद्रट ने इसका निरूपण किया है। अर्वाचीन आलङ्कारिको में प्राय सभी ने इसका निरूपण किया है।

“रुद्र के कतिपय अलंकारों का विवेचन”

रुद्र ने सादृश्यमूलक अलंकारों की कोटि में कतिपय अन्य अलंकारों का निरूपण किया है। ये मत, उत्तर, अर्थान्तरन्यास, उभयन्यास, आक्षेप, प्रत्यनीक, पूर्व, समुच्चय तथा साम्य हैं।^१ इन अलंकारों की परिभाषाओं तथा उदाहरणों पर विचार करने से प्रतीत होगा कि इन अलंकारों में से कतिपय का तो अन्य सादृश्यमूलक अलंकारों में अन्तर्भाव किया जा सकता है तथा कतिपय सादृश्यमूलक अलंकारों के अन्तर्गत ही नहीं आते।

मतम् की परिभाषा तथा उदाहरण इस प्रकार है —

तन्मतमिति यत्रोक्त्वा वतान्यमतेन मिद्वमुपमेयम् ।

ब्रूयादथोपमानं तथा विशिष्टं स्वमतमिद्वम् ॥—काव्यालंकार ८।६९

यथा — मदिरामदभरपाटलमलिकुलनीलालकालिधम्मिलम् ।

तरुणीमुखमिति यदिदं वथयति लोकं समस्तोऽयम् ॥

मन्येऽहमिन्दुरेपं स्फुटमुदयेऽरुणरुचि स्थितै पश्चात् ।

उदयगिरौ छद्मपरैर्निशातमोभिर्गृहीत इव ॥

—काव्यालंकार ८।७०, ७१

इस परिभाषा तथा उदाहरण से स्पष्ट है कि मन का अन्तर्भाव उत्प्रेक्षा में किया जा सकता है। उत्प्रेक्षा में एक वस्तु की अन्य वस्तु में सम्भावना होती है। यहाँ भी मुख की सम्भावना इन्दु में की गई है।

उभयन्यास की परिभाषा तथा उदाहरण इस प्रकार है —

सामान्यावप्यथौ स्फुटमुपमाया स्वरूपतोऽपेते ।

निर्दिश्येते यस्मिन्नुभयन्यासः स विज्ञेयः ॥—काव्यालंकार ८।८५

यथा — सकलजगत्साधारणविभवा भुवि साधवोऽधुना विरला ।

सन्ति कियन्तस्तरव सुस्वादुमुगन्धिचारुफला ॥—काव्यालंकार ८।८६

१ उपमोद्येक्षारूपकमपह्नुतिः सशय समासाक्तिः ।

मतमुत्तरमन्योक्तिः प्रतीपमर्थान्तरन्यासः ॥

उभयन्यासः भ्रान्तिमदाक्षेपप्रत्यनीकदृष्टान्तः ।

पूर्वसहोक्तिसमुच्चयसाम्यस्मरणानि तद्भेदाः ॥—काव्यालंकार ८।२, ३

इस परिभाषा तथा उदाहरण से स्पष्ट है कि उभयन्यास का अन्तर्भाव प्रतिवस्तूपमा में किया जा सकता है। प्रतिवस्तूपमा के समान यहाँ साधुओं तथा वृद्धों के क्रमशः 'विरला' तथा 'सन्ति कियन्त' इन धर्मों में वस्तु-प्रतिवस्तुभाव विद्यमान है।

समुच्चय की परिभाषा तथा उदाहरण इस प्रकार है —

‘सोऽयं समुच्चयः स्याद्यत्रानेकोऽर्थ एकसामान्यः ।

अनिवादिर्द्रव्यादि सत्युपमानोपमेयत्वे ॥’

यथा — जालेन सरसि मीना हिन्नैरेणा वने च वागुरया ।

ससारे भूतमृजा स्नेहेन नगश्च बध्यन्ते ॥

— काव्यालंकार ८ । १०३, १०४

यहाँ जालादि करणों, सरस् आदि अधिकरणों, हिन्न आदि कर्ताओं तथा मीनादि कर्मों का एक बन्धन धर्म से सम्बन्ध है। अतः इसका अन्तर्भाव दीपकादि में किया जा सकता है।

साम्य के दो प्रकार बताए हैं। प्रथम प्रकार की परिभाषा तथा उदाहरण इस प्रकार है —

अर्थक्रियया यस्मिन्नुपमानस्यैति साम्यमुपमेयम् ।

तत्सामान्यगुणादिककारणया तद्भवेत्साम्यम् ॥

यथा — अभिसर रमण किमिमा दिशमैन्द्रीमाकुल विलोकयसि ।

शशिना करोति कार्यं सकल मुखमेव ते मुग्धे ॥

— काव्यालंकार ८ । १०५, १०६ -

यहाँ मुख का सादृश्य चन्द्र से दिखाया है। ‘मुख चन्द्रमा का कार्य करता है’ इस वाक्य का अर्थ यही है कि मुख में चन्द्रमा के समान प्रकाशकारित्व नामक गुणविशेष है। अतः इसका अन्तर्भाव उपमा में किया जा सकता है।

साम्य के द्वितीय प्रकार की परिभाषा तथा उदाहरण इस प्रकार है —

सर्वाकार यस्मिन्नुभयोरभिधातुमन्यथा साम्यम् ।

उपमेयोत्कर्षकर कुर्वीत विशेषमन्यत्तत् ॥

यथा — मृग मृगाङ्ग सहज कलङ्क विभर्ति तस्यास्तु मुख कदाचित् ।

आहार्यमेव मृगनाभिपत्रमियानशेषेण तयोर्विशेष ॥

— काव्यालंकार ८ । १०७, १०८

यहा 'इयानगेपेण तयोर्विशेष' इम प्रयोग से यह स्पष्ट है कि मुख तथा चन्द्र मे केवल एक तत्त्व को छोडकर अन्य सब तत्त्व समान रूप से विद्यमान हे । इस प्रकार यहा साधर्म्य एव वैधर्म्य इन दोनो तत्त्वो के विद्यमान होने से उपमा है । इमका निरूपण दण्डो की अतिगयोपमा का उपमा मे अन्तर्भाव करते समय किया जा चुका है ।

उत्तर की परिभाषा तथा उदाहरण इस प्रकार हे —

यत्र ज्ञातादन्यत्पृष्ठस्तत्त्वेन वक्ति तत्तुल्यम् ।

कार्येणानन्यसम्ख्यातेन तदुत्तर ज्ञेयम् ॥

यथा — कि मरण दारिद्र्य को व्यधिजीवित दग्द्रस्य ।

क स्वर्ग सन्मित्र सुकलत्र मुप्रभु मुमुत ॥

— काव्यालकार ८ । ७२, ७३

रुद्रट ने वास्तवमूलक उत्तर का भी निरूपण किया है ।^१ उस उत्तर मे इस उत्तर को पृथक् कोटि मे रखने का रुद्रट ने यही कारण बताया है कि इस उत्तर मे औपम्य होता है । 'तत्तुल्यम्' शब्द के परिभाषा मे सन्निवेश से यह स्पष्ट है । अब प्रश्न उठता है कि यहा चमत्कार का कारण इम प्रकार का उत्तर है अथवा औपम्य है । यदि चमत्कार का कारण उत्तर है तो इस आशिक भेद के होते हुए भी इसे प्रथम उत्तर के अन्तर्गत रखना ही उचित होगा । परन्तु यदि यहा चमत्कार का कारण उत्तर न होकर औपम्य है तो इसे रूपक के अन्तर्गत रखना उचित होगा । आलङ्कारिको ने प्राय उत्तर को सादृश्यमूलक नहीं माना है ओर उपर्युक्त उदाहरण मे भी चमत्कार का कारण सादृश्य न होकर इस प्रकार का उत्तर देना ही है । अतः इसे सादृश्यमूलक अलङ्कारो के अन्तर्गत रखना उचित नहीं ।

अर्थान्तरन्यास की परिभाषा निम्नलिखित है —

धर्मिणमर्थविशेष सामान्य वाभिधाय तत्सिद्धयै ।

यत्र सधर्मिकमितर न्यस्येत्सोऽर्थान्तरन्यास ॥ — काव्यालकार ८ । ७९

इम परिभाषा मे यह स्पष्ट है कि अर्थान्तरन्यास मे चमत्कार

१ उत्तरवचनश्रवणादुन्नयन यत्र पृथक्चनानाम् ।

क्रियते तदुत्तर स्यादप्रनादप्युत्तर यत्र ॥ — काव्यालङ्कार ७ । ६३

समर्थसमर्थकभाव के कारण होता है। आलङ्कारिको ने भी अर्थान्तरन्यास में समर्थसमर्थकभाव ही माना है। अतः सादृश्यमूलक अलङ्कारो में इसका सन्निवेश उचित नहीं।

आक्षेप की परिभाषा तथा उदाहरण इस प्रकार है —

वस्तु प्रसिद्धमिति यद्विरुद्धमिति वास्य वचनमाक्षिप्य ।

अन्यत्तथात्वसिद्धयै यत्र ब्रयात्स आक्षेप ॥

यथा — जनयति सतापमसौ चन्द्रकलाकोमलापि मे चित्रम् ।

अथवा किमत्र चित्रं दहति हिमानी हि भूमिरुह ॥

—काव्यालङ्कार ८ । ८९, ९०

इस उदाहरण से स्पष्ट है कि यहाँ चमत्कार का कारण प्रथम एक बात को कहकर पुनः उसका निषेध करना है। यहाँ 'जनयति सतापमसौ चन्द्रकलाकोमलापि मे' के लिए पहले चित्रम् शब्द का प्रयोग करके पुनः 'अथवा किमत्र चित्रम्' के द्वारा उसी का निषेध किया गया है। यहाँ 'जनयति सतापमसौ चन्द्रकलाकोमलापि' तथा 'दहति हिमानी हि भूमिरुह' में सादृश्य अवश्य है, परन्तु यह सादृश्य यहाँ प्रधान न होकर कथित वस्तु के निषेध में सहायकमात्र है। अन्य आलङ्कारिको ने भी आक्षेप में निषेधजन्य चमत्कार ही स्वीकार किया है। अतः इसे सादृश्यमूलक अलङ्कारो के अन्तर्गत रखना उचित नहीं।

प्रत्यनीक की परिभाषा तथा उदाहरण इस प्रकार है —

वक्तुमुपमेयमुत्तममुपमानं तज्जिगीषया यत्र ।

तस्य विरोधीत्युक्त्या कल्प्येत प्रत्यनीकं तत् ॥

यथा — यदि तव तया जिगीषोस्तद्वदनमहारि कान्तिसर्वस्वम् ।

मम तत्र किमापतितं तपसि सिताशो यदेव माम् ॥

—काव्यालङ्कार ८ । ९२, ९३

इस उदाहरण में चमत्कार का कारण मुख तथा चन्द्र का सादृश्य नहीं अपितु नायिका के मुख का प्रतिकार करने में असमर्थ चन्द्र के द्वारा नायिका से सम्बद्ध नायक का प्रतिकार करना ही चमत्कार का हेतु है। अन्य आलङ्कारिको ने भी प्रत्यनीक में यही बात मानी है। अतः इसे सादृश्यमूलक अलङ्कारो के अन्तर्गत रखना उचित नहीं।

पूर्व की परिभाषा तथा उदाहरण इस प्रकार है —

यत्रैकविधावर्थौ जायेते यौ तयोरपूर्वस्य ।

अभिधान प्राग्भवत सतोऽभिधीयेत तत्पूर्वम् ॥

यथा—काले जलदकुलाकुलदशदिशि पूर्व वियोगिनीवदनम् ।

गलदविरलसलिलभर पश्चादुपजायते गगनम् ॥

—काव्यालङ्कार ८ । ९७, ९८

इस परिभाषा तथा उदाहरण से यह स्पष्ट है कि पूर्व अन्य आलङ्कारिको की कार्यकारणभौवर्षियविपर्ययमूलक अनिगयोक्ति के अतिरिक्त और कुछ नहीं ।

“सूर्य देवी उषसम् रोचमाना मर्य न योषाम् अभि एति पश्चात् ।”

—ऋग्वेद १।११५।२

उपस्-विषयक मन्त्रो मे यह बात विशेषतः देखने को मिलती है। वहा पर उषस् को कन्या, युवती आदि विभिन्न रूपो मे देखा गया है —

“अभ्रातेव पु स एति प्रतीची गतारुगिव सनये धनानाम् ।

जायेव पत्य उशती सुवामा उपा हत्रेव निरीणीते अप्स ॥”

—ऋग्वेद १।२२४।७

“कन्येव तन्वी शाशदाना एपि देवि देवमियत्तमाणम् ।

सस्मयमाना ध्रुवति पुरस्तादाविर्वक्षासि कृणुषे विभाती ॥”

—ऋग्वेद १।१२३।१०

वैदिक काल मे उपमा का वह सश्लिष्ट चित्र देखने को नहीं मिलता जो काव्यकाल मे मिलता है। परन्तु सश्लिष्ट चित्र का इस समय सर्वथा अभाव हो ऐसी बात नहीं। ऋग्वेद मे जहा एक क्रिया का सादृश्य अन्य क्रिया से दिखाया गया है, वहा वे क्रियाए प्रायः दो वस्तुओ से सम्बद्ध दिखाई गई है। इस प्रकार दो वस्तुओ से सम्बद्ध क्रिया का अन्य दो वस्तुओ से सम्बद्ध क्रिया के साथ सादृश्य दिखाकर एक सश्लिष्ट चित्र उपस्थित किया गया है —

“परा मे यन्ति धीतय गाव न गव्यूती अनु ।

इच्छन्ती उरुचक्षसम् ।”

—ऋग्वेद १।२५।१६

यहा बुद्धियो का वरुण की ओर जाना उपमेय है तथा गौओ का गोष्ठ की ओर जाना उपमान है। इस प्रकार यहा बुद्धि तथा वरुण इन दो वस्तुओ से सम्बद्ध गमनक्रिया का गौ तथा गोष्ठ इन दो वस्तुओ से सम्बद्ध गमनक्रिया से सादृश्य दिखाया गया है। सम्बन्ध से यहा यह तात्पर्य नहीं कि दोनो वस्तुओ मे इस क्रिया का वृत्तित्व है। परन्तु इससे केवल इतना तात्पर्य है कि इन दो वस्तुओ मे से एक मे क्रिया की वृत्ति है तथा वह क्रिया अन्य वस्तु को लक्ष्य करके हो रही है। उपर्युक्त उदाहरण मे बुद्धि तथा गौ मे गमनक्रिया का वृत्तित्व है तथा यह क्रिया क्रमशः वरुण तथा गोष्ठ को लक्ष्य करके हो रही है। इस प्रकार यहा प्रधानतः एक क्रिया का सादृश्य अन्य क्रिया से दिखाकर उस क्रिया से सम्बद्ध बुद्धि तथा वरुण का सादृश्य क्रमशः गौ तथा गोष्ठ से दिखाया गया है तथा एक सश्लिष्ट चित्र हमारे सम्मुख उपस्थित किया गया है।

ऋग्वेद मे मालोपमा का भी प्रयोग देखने को मिलता है —

“ न य वराय मरुताम्ऽइव स्वन सेना इव सृष्टा दिव्या यथा अग्नि ।”

—ऋग्वेद १ । १४३ । ५

यहा अग्नि का सादृश्य मरुत्स्वन, सेना तथा वज्र मे दिखाकर अग्नि मे विद्यमान दुर्वारत्व धर्म का आधिक्य बताया गया है ।

ऋग्वेद मे उपमा के अतिरिक्त रूपक, अतिशयोक्ति आदि अन्य अलङ्कारो का भी प्रयोग हुआ है —

“म वाग्वज्रो यजमान हिनस्ति यथेन्द्रशत्रु स्वरतोऽपराधात् ।”

—वैदिक साहित्य पृ० १८

यहा वाक् पर वज्र का आरोप किया गया है ।

निम्नलिखित मन्त्र मे अतिशयोक्ति अलङ्कार है.—

“द्वा सुपर्णा सयुजा सखाया समान वृक्ष परिषस्वजाते ।

तयोरन्य पिप्पल स्वाद्वत्यनश्नन्नन्योऽभिचाकशीति ॥”

—ऋग्वेद १ । १६४ । १६

यहा जीवात्मा तथा परमात्मा का दो प्रकार के पक्षियों के द्वारा निगरण हो गया है । जो पक्षी स्वादु पिप्पल को खाता है उसके द्वारा उस जीवात्मा का निगरण हुआ है जो फलो का उपभोग करता है, तथा जो पक्षी फल को नहीं खाता उसके द्वारा उस परमात्मा का निगरण हो गया है जो फलो का उपभोग नहीं करता ।

यास्क के अनुसार ऋग्वेद मे जहा इन्द्र तथा वृत्र के युद्ध का वर्णन है वहा वस्तुतः युद्ध का वर्णन न होकर वर्षणकर्म का वर्णन है । यास्क के अनुसार वृत्र का अर्थ मेघ है तथा वज्र के द्वारा वृत्र की जो हत्या की जाती है वह ज्योति तथा जल के सम्पर्क मे आने के कारण वृष्टि का होना है ।^१ इस प्रकार ऐसे स्थलो मे इन्द्रवृत्र-युद्ध के बहाने वैज्ञानिक वर्षा का वर्णन है । अतः यहा अप्रस्तुतप्रशंसा अलङ्कार है ।

ऋग्वेद मे अन्य अनेक स्थलो पर भी इस प्रकार के लाक्षणिक प्रयोग देखने को मिलते हैं । वहा पर अप्रस्तुत का वर्णन करके प्रस्तुत की ओर संकेत किया गया है । अतः वहा भी अप्रस्तुतप्रशंसा अलङ्कार है ।

१ “तस्को वृत्र. १ मेघ इति नैरुक्ता, त्वाष्ट्रेऽसुर इत्यैतिहासिका । अपाच ज्योतिषश्च मिश्रीभावकर्मणो वर्षकर्म जायते । तत्रोपमार्थेन युद्धवर्णा भवन्ति ।”

—वैदिक साहित्य पृष्ठ २२१

रामायण एवं महाभारत काल

इस काल में उपमानों का क्षेत्र वैदिक काल की अपेक्षा अधिक विस्तृत हो गया है। स्थावर तथा जगम जगत् की प्रायः सभी वस्तुएँ उपमान के रूप में प्रयुक्त हुई हैं। समुद्र, पर्वत, नक्षत्र, पशु, पक्षी आदि सभी उपमान की कोटि में आ गए हैं। इन उपमानों का प्रयोग भिन्न भिन्न साधारणधर्मों को दृष्टि में रखकर हुआ है। गम्भीरता के लिए समुद्र का, स्थिरता के लिए हिमवान् का, अस्थिरता के लिए ग्रीष्मकालीन नदीव्रत का तथा क्षमा के लिए पृथ्वी का प्रयोग हुआ है। विस्तार के लिए आकाश तथा सागर का, एव उन्नति के लिए गिरि, मेरुशृंग आदि का प्रयोग हुआ है। वायु तथा गरुड वेग के उपमान के रूप में प्रयुक्त हुए हैं। सौन्दर्य के लिए अनेक उपमानों का प्रयोग हुआ है। इनमें चन्द्र, श्री, कन्दर्प आदि प्रसिद्ध हैं।^१

ग्रहों में अनेक ग्रह उपमान के रूप में प्रयुक्त हुए हैं। चन्द्र तथा सूर्य का प्रयोग प्रायः देखने को मिलता है। इनमें चन्द्र का प्रयोग सौन्दर्य के अर्थ में तथा सूर्य का प्रयोग तेज के अर्थ में हुआ है।^२

अनेक देवता भी भिन्न भिन्न धर्मों के उपमान के रूप में प्रयुक्त हुए हैं। विष्णु वीरता के, धनद त्याग के, इन्द्र शक्ति तथा सम्मान के, यम भयकरता के तथा बृहस्पति बुद्धि के उपमान हैं।^३

- | | |
|--|------------------|
| १ “समुद्र इव गाम्भीर्यं स्थैर्यं च हिमवानिव ।” | —बालकाण्ड |
| “चल हि तव सौभाग्यं नद्यां स्रोत इवोष्णगे ।” | —अयोध्याकाण्ड |
| “तेजसाऽऽदित्यसकाशं क्षमया पृथिवीसमं
बृहस्पतिसमो बुद्ध्या यशसा वासवोपमः ॥” | —सुन्दरकाण्ड |
| आकाशमिव दुष्पारं सागरं प्रेक्ष्य वानरा । | —किष्किन्धाकाण्ड |
| चैत्यप्रासादमाप्लुत्य मेरुशृङ्गमिवोन्नतम् । | —सुन्दरकाण्ड |
| सुपर्णमिव चात्मानं मेने स कपिकुञ्जर । | —सुन्दरकाण्ड |
| जगमाकाशमाविश्य सुपर्णं पवनो यथा । | —युद्धकाण्ड |
| देवताभिस्समा रूपे सीता श्रीरिव रूपिणी । | —बालकाण्ड |
| २ तेजसाऽऽदित्यसकाशं प्रतिपञ्चन्द्रदर्शनम् । | —अयोध्याकाण्ड |
| ३ विष्णुना सदृशो वीर्यं सोमवत् प्रियदर्शन । | |
| धनदेन समस्त्यागे सत्ये धर्म इवापर ॥ | —बालकाण्ड |

इन उपमानों के प्रयोग के लिए केवल एक ही वस्तु का ध्यान रखा गया है और वह है उपमेय तथा उपमान की साधारणधर्मता। उपमान की चेतनता अचेतनता, मूर्तता अथवा अमूर्तता का विषय उपमानचयन के विषय के अन्तर्गत नहीं आता। अतः उसका यहाँ ध्यान नहीं रखा गया है। यही कारण है कि हमें यहाँ चेतन वस्तुओं के अचेतन उपमान तथा अचेतन वस्तुओं के चेतन उपमान देखने को मिलते हैं। इसी प्रकार मूर्त वस्तुओं के अमूर्त उपमान तथा अमूर्त वस्तुओं के मूर्त उपमान प्रयुक्त हुए हैं —

“समुद्र इव गाम्भीर्ये स्थैर्ये च हिमवानिव ।”

यहाँ उपमेय राम चेतन है परन्तु उसके उपमान समुद्र तथा हिमवान् अचेतन हैं।

“तेजसा आदित्यसकाश क्षमया पृथिवीमम ।”

यहाँ उपमेय राम चेतन वस्तु है, परन्तु उसके उपमान आदित्य तथा पृथिवी अचेतन हैं।

जहाँ उपमेय तथा उपमान में से एक वस्तु चेतन तथा अन्य अचेतन होती है वहाँ साधारणधर्म प्रायः एक वस्तु में प्रधानतः प्रयुक्त होता है तथा अन्य में उसका प्रयोग उपचार से होता है। उपर्युक्त उदाहरणों में गाम्भीर्य, स्थैर्य तथा तेज प्रधानतः अचेतन वस्तुओं के धर्म हैं। अतः समुद्र आदि के साथ इनका प्रयोग प्रधानतः हुआ है तथा राम के साथ गौणतः हुआ है। इसके विपरीत क्षमा प्रधानतः चेतन वस्तु का धर्म है। अतः उपमेय के अर्थ में इसका प्रयोग प्रधानतः हुआ है तथा उपमान पृथिवी के अर्थ में इसका प्रयोग गौणतः हुआ है।

“प्रतिपत्पाठशीलस्य विद्येव तनुता गता ।”

—मुन्दरकाण्ड

यहाँ उपमेय मूर्त तथा उपमान अमूर्त है।

इस काल में शरीर के विभिन्न अवयवों के लिए विभिन्न उपमानों का प्रयोग हुआ है। जिन अवयवों के लिए उपमान का प्रयोग हुआ है उनमें नेत्र प्रमुख है। इसकी तुलना प्रायः कमल से की गई है। यथा—

ऋषिभिः पूजितस्सभ्यग् यथेन्द्रो विजयी पुरा ।

—बालकाण्ड

तेन वाक्येन सहृष्टा तमभिप्रायमागतम् ।

व्याजहार महाघोरमभ्यागतमिवान्तकम् ।

—अयोध्याकाण्ड

बृहस्पतिसमो बुद्ध्या यगसा वासवोपम ।

—मुन्दरकाण्ड

राजीवलोचन , कमलपत्राक्षम्, राजीवताम्राक्ष , कमललोचने, पद्मपत्रनिभे-
क्षणम् आदि ।^१

उपमानो का क्षेत्र केवल द्रव्यो तक ही सीमित हो ऐसी बात नहीं,
अतितु गुण तथा कर्म भी उपमान के रूप में प्रयुक्त हुए हैं —

“यथाऽमृतस्य सप्राप्तिर्यथा वर्षमनूदके ।

यथा सदृशदारेषु पुत्रजन्माप्रजस्य च ॥

प्रनष्टस्य यथा लाभो यथा हर्षो महोदय ।

तथैवागमन मन्ये स्वागत ते महामुने ।”

—बालकाण्ड

कभी कभी केवल वस्तु उपमान के रूप में प्रयुक्त न होकर अवस्था-
विशेष में विद्यमान वह वस्तु उपमान के रूप में प्रयुक्त हुई है । उदाहरणत
केवल अग्नि उपमान के रूप में प्रयुक्त नहीं हुई है अपितु धूँ से रहित अग्नि
अथवा जलती हुई अग्नि उपमान के रूप में प्रयुक्त हुई है —

“त दृष्ट्वा भीमसकाश ज्वलन्तमिव पावकम् ।”

—बालकाण्ड

“प्रजज्वाल रणे भीष्मो विधूम इव पावक ॥”

—भीष्मपर्व

यहाँ उपमान पावक को उपर्युक्त अवस्थाओं में दिखाने के कारण
साधारणधर्म तेज में उत्कर्ष आ गया है । परन्तु उपमान की प्रत्येक अवस्था
साधारणधर्म के उत्कर्ष का कारण हो ऐसी बात नहीं । उपमान की कतिपय
अवस्थाएँ जहाँ साधारणधर्म में उत्कर्ष लाती हैं वहाँ उसकी कतिपय
अवस्थाएँ उसमें अपकर्ष भी ला देती हैं । और कभी कभी तो ऐसा होता है
कि उपमान जिस साधारणधर्म की अभिव्यक्ति के लिए प्रयुक्त होता है
उपमान की विशेष अवस्था उस धर्म से सर्वथा विपरीत अर्थ का द्योतन
कराती है । उदाहरणतः अग्नि का धर्म तेज है । अतः उपमान के रूप में इसका
प्रयोग प्रायः उपमेय के उत्कर्ष का द्योतक है । परन्तु इसी अग्नि के साथ
श्मशान शब्द जुड़ जाने से यह अग्नि उपमेय की हेयता की सूचक बन
जाती है —

“लुब्धं महीपति न बहु मन्यन्ते श्मशानाग्निमिव प्रजा ।”—अरण्यकाण्ड

इसी प्रकार अग्नि के साथ शाम्यन्, गतार्चिश्च शब्दों के जुड़ने से साधा-
रणधर्म तेज में अपकर्ष आ गया है --

“शरतल्पगतो भीष्म शाम्यन्निव हुताशन ।”

—शान्ति पर्व

“त तथा पतित सख्ये गताचिषमिवानलम् ।”

—किष्किन्धाकाण्ड

चन्द्रमा की विशेष अवस्थाओं का भी यत्र तत्र उपमान के रूप में प्रयोग हुआ है। उदाहरणतः उपमान के रूप में केवल चन्द्र का प्रयोग न होकर परिपूर्णचन्द्र, प्रतिपच्चन्द्र आदि शब्दों का प्रयोग हुआ है। ऐसा करने से साधारणधर्म सौन्दर्य में उत्कर्ष आ गया है। निम्नलिखित उदाहरण इसके परिचायक हैं —

“अपश्यन्ती तव मुख परिपूर्णशशिप्रभम् ।”

—अयोध्याकाण्ड

“तेजसा आदित्यसकाश प्रतिपच्चन्द्रदर्शनम् ।”

—अयोध्याकाण्ड

कही कही एक वस्तु उपमान के रूप में प्रयुक्त न होकर परस्पर-सम्बद्ध अनेक वस्तुएँ उपमान के रूप में प्रयुक्त हुई हैं। ये परस्पर-सम्बद्ध अनेक वस्तुएँ एक सश्लिष्ट वस्तु के रूप में हैं। जहाँ उपमान इस प्रकार की सश्लिष्ट वस्तु के रूप में है वहाँ उपमेय भी इसी प्रकार का है। अतः ऐसी दशा में एक सश्लिष्ट वस्तु का अन्य सश्लिष्ट वस्तु से सादृश्य दिखाया गया है। इस प्रकार के सादृश्यविधान के द्वारा एक सश्लिष्ट चित्र उपस्थित होता है और वह चमत्कार का कारण होता है।

“दशग्रीवो रथस्थस्तु राम वज्रोपमै शरै ।

आजघान महाघोरै धाराभिरिव तोयद ॥”

—युद्धकाण्ड

यहाँ रावण के द्वारा शरों का प्रहार उपमेय है तथा मेघ के द्वारा धाराओं का प्रहार (निपातन) उपमान है। ये उपमेय तथा उपमान सश्लिष्ट वस्तुएँ हैं। सादृश्यविधान प्रधानतः इन्हीं सश्लिष्ट वस्तुओं में है। इन सश्लिष्ट वस्तुओं के अनेक अंग हैं। उपमेय के अंग रावण, शर तथा प्रहार हैं। रावण कर्ता है, शर साधन है तथा प्रहार क्रिया है। उपमान के अंग मेघ, धारा तथा प्रहार (निपातन) हैं। मेघ कर्ता है, धारा साधन है तथा प्रहार (निपातन) क्रिया है। उपमेय के इन अंगों का भी उपमान के इन अंगों से क्रमशः सादृश्य है, परन्तु यह सादृश्य गौण है तथा प्रधान सादृश्य का कारण है।

कही कही यह संश्लिष्ट वस्तु सम्बन्धविशेष का रूप धारण करती है। ऐसी दशा में दो वस्तुओं के सम्बन्ध का सादृश्य अन्य दो वस्तुओं के सम्बन्ध से दिखाया गया है —

“प्राप्तचारित्रसन्देहा मम प्रतिमुखे स्थिता ।

दीपो नेत्रातुरस्येव प्रतिकूलाऽसि मे दृढम् ॥”

—युद्धकाण्ड

यहा राम के प्रति सीता के सम्बन्ध का सादृश्य नेत्र के प्रति दीप के सम्बन्ध से दिखाया गया है ।

संश्लिष्ट चित्र उपस्थित करने के लिए अनेक स्थलो पर बिम्बप्रति-बिम्बभाव का भी आश्रय लिया गया है —

“तत प्रदीपलागूल सविद्युदिव तोयद ।”

—सुन्दरकाण्ड

“अवतीर्णौ गदाहस्तावेकशृ गाविवाचलौ ।”

—आदिपर्व

यहा प्रथम उदाहरण मे हनुमान् का सादृश्य मेघ से दिखाया गया है । इस सादृश्य का कारण प्रदीपलागूल तथा विद्युत् का बिम्बप्रतिबिम्बभाव है । प्रदीपलागूल तथा विद्युत् भिन्न वस्तुएँ हैं । परन्तु इन दोनों मे पीत वर्ण तथा दीर्घ आकार साधारणधर्म के रूप मे विद्यमान हैं । अतः दोनों मे बिम्बप्रतिबिम्बभाव है । यह बिम्बप्रतिबिम्बभाव हनुमान् तथा मेघ के सादृश्य का कारण है । इस बिम्बप्रतिबिम्बभाव के कारण यहा एक संश्लिष्ट चित्र उपस्थित होता है ।

इसी प्रकार द्वितीय उदाहरण मे गदा तथा श्रेण मे बिम्बप्रतिबिम्बभाव है तथा वह एक संश्लिष्ट चित्र उपस्थित करता है ।

रामायण तथा महाभारत मे यत्र तत्र मालोपमा का भी प्रयोग हुआ है —

“शोषण सागरस्येव मन्दरस्येव चालनम् ।

नभसः पतन चैव शैत्यमग्नेस्तथैव च ।

अश्रद्धेयमह मन्ये विनाश शार्ङ्गधन्वनः ॥”

—मौसलपर्व

यहा कृष्णजी का विनाश उपमेय है तथा सागर का शोषण, मन्दराचल का चालन आदि उपमान हैं । साधारणधर्म यहा असम्भावित हैं । इस साधारणधर्म की दृष्टि से उपर्युक्त उपमान अत्यन्त उपयुक्त बन पड़े हैं ।

“तेजसाऽऽदित्यसंकाशः क्षमया पृथिवीसम ।

बृहस्पतिसमो बुद्ध्या यशसा वासवोपमः ॥”

—सुन्दरकाण्ड

यहा एक ही उपमेय के आदित्य, पृथिवी आदि अनेक उपमान हैं ।

पूर्वोक्त उदाहरण से इसमें कुछ अन्तर है। वह यह है कि पूर्व उदाहरण में साधारणधर्म केवल एक है परन्तु यहाँ वे अनेक हैं।

अनन्वय का निम्नलिखित उदाहरण अत्यन्त प्रसिद्ध है—

“गगन गगनाकार सागरस्सागरोपम ।

रामरावणयोर्युद्धं रामरावणयोरिव ॥”

युद्धकाण्ड

इस उदाहरण की श्रेष्ठता इसी से स्पष्ट है कि अनेक आलंकारिकों ने अनन्वय के उदाहरण के रूप में इसे उद्धृत किया है।

असम अलंकार का निम्नलिखित उदाहरण भी अत्यन्त उत्तम है—

“न बाह्वोः सदृशो वीर्ये पृथिव्यामस्ति कश्चन ।

त्रिषु लोकेषु वै राम न भवेत्सदृशस्त्वया ॥”

—बालकाण्ड

रामायण तथा महाभारत में रूपक का प्रायः प्रयोग हुआ है। सागर पर वस्त्र का आरोप करके मही को सागराम्बरा कहा गया है। इससे मही का स्त्रियुचित स्वरूप सम्मुख आ उपस्थित होता है। इसी प्रकार शोक पर सागर का आरोप करके शोक की गम्भीरता स्पष्टतः अभिव्यक्त की गई है। निम्नलिखित श्लोक रूपक का सुन्दर उदाहरण है —

“रामचन्द्रमस दृष्ट्वा ग्रस्त रावणराहुणा ।

उपगम्याब्रवीद्रामम् अगस्त्यो भगवानृषिः ।”

—युद्धकाण्ड

यहाँ राम पर चन्द्रमा का तथा रावण पर राहु का आरोप है।

मालारूपक के उदाहरण भी यत्र तत्र मिलते हैं —

“राजा सत्यं च धर्मश्च राजा कुलवता कुलम् ।

राजा माता पिता चैव राजा हितकरो नृणाम् ॥” —अयोध्याकाण्ड

यहाँ राजा पर सत्य, धर्म आदि का आरोप किया गया है।

कही कही पर धर्म आदि उपमानों के साथ विग्रहवान् आदि शब्द जोड़ दिए गए हैं —

“रामो विग्रहवान् धर्मः साधु . . . सत्यपराक्रम” —अरण्यकाण्ड

ऐसा करने से उस सम्भावित बाधप्रतीति का निराकरण हो जाता है जो मूर्त वस्तु पर अमूर्त के आरोप से सम्भव है।

उत्प्रेक्षा का इन ग्रन्थो मे प्रचुर प्रयोग हुआ है —

“कैकेयीमन्त्रवीत्क्रुद्ध प्रदहन्निव चक्षुषा ।” —अयोध्याकाण्ड

“इन्द्रियाणि पुरा जित्वा जित त्रिभुवन त्वया ।

स्मरद्भिरेव तद्वैरम् इन्द्रियैरेव निजित. ॥” —युद्धकाण्ड

प्रथम उदाहरण मे ‘सक्रोव पश्यन्’ विषय है । यह विषय अनुपात्त है । इसकी सम्भावना प्रदहन् मे की गई है । द्वितीय उदाहरण मे इन्द्रियो के द्वारा रावण के जीते जाने का कारण वस्तुतः रावण की इन्द्रियपरायणता है । परन्तु यहा कारण इन्द्रियो के द्वारा पूर्व वैर के स्मरण को बताया गया है । इस प्रकार यहा एक वस्तु की सम्भावना अन्य वस्तु मे की गई है ।

कही कही उपमान के साथ अपर शब्द लगाकर सम्भावना की गई है—

“इक्ष्वाकूणा कुले जात साक्षाद्धर्म इवापर ।” —बालकाण्ड

“सर्वप्रियकरस्तस्य बहिः प्राण इवापर ॥” —बालकाण्ड

इन अलकारो के अतिरिक्त अन्य अलकारो के उदाहरण भी कही कही मिलते है । अतिशयोक्ति का उदाहरण निम्नलिखित है —

“एष विग्रहवान् धर्मः... .” —बालकाण्ड

यहा उपमेय का सर्वथा निगरण हो गया है ।

अप्रस्तुतप्रशमा का उदाहरण इस प्रकार है —

“क कृष्णसर्पमासीनम् आशीविषमनागसम् ।

तुदत्यभिसमापन्नमङ्गल्यग्रेण लीलया ॥ ’ —अरण्यकाण्ड

यहा प्रस्तुत का वर्णन न करके अप्रस्तुत का वर्णन किया गया है । सन्देह का उदाहरण इस प्रकार है —

“का त्वं काञ्चनवर्णाभि पीतकौशेयवासिनी ।

ह्री कीर्तिश्श्रीशुभा लक्ष्मीरप्सरा वा शुभानने ।

मूर्तिर्वा त्वं वरारोहे रतिर्वा स्वैरचारिणी ॥” —अरण्यकाण्ड

“काव्यकाल”

इन काल में उपमानों का क्षेत्र पूर्व की अपेक्षा भी विस्तृत हो गया है। चल तथा अचल जगत् की ऐसी कोई वस्तु नहीं जो किसी न किसी रूप में उपमान के रूप में प्रयुक्त न हुई हो। प्रत्येक वस्तु में अपनी विशेषता होती है। इसी विशेषता को दृष्टिगत करके कवियों ने उस वस्तु को उपमान के रूप में प्रयुक्त किया है। महाकवि कालिदास इसी काल में हुए। उनकी उपमाएँ “उपमा कालिदासस्य” की उक्ति से प्रसिद्ध हैं। कालिदास की उपमाओं की इस प्रसिद्धि का कारण उपमानों की उपयुक्तता तथा सश्लिष्ट चित्रण आदि हैं।

उपमानों की उपयुक्तता दो वस्तुओं पर निर्भर करती है—उपमानचयन के क्षेत्र के विस्तार पर तथा कवि की निरीक्षणशक्ति पर। उपमानचयन का क्षेत्र विस्तृत होने के कारण कवि को अपनी निरीक्षणशक्ति के बल पर उसमें उस धर्म से युक्त उपमान की सहज ही प्राप्ति हो जाती है जिसकी अभिव्यञ्जना वह उपमेय में करना चाहता है। कालिदास में ये दोनों बातें हैं। कालिदास की निरीक्षणशक्ति तो प्रसिद्ध है ही। इसके अतिरिक्त उनके उपमानों का क्षेत्र भी अत्यन्त विस्तृत है।

उपमानों के क्षेत्र को विस्तृत करने के लिए कालिदास ने पदार्थों के समन्वय तथा भावजगत् अथवा विचारजगत् एवं कल्पनाजगत् का आश्रय लिया है। पदार्थों के समन्वय में उन्होंने दो या अधिक वस्तुओं को संयुक्त रूप से उपमान के रूप में प्रयुक्त करके उपमेय का चित्र सम्मुख उपस्थित करने का प्रयत्न किया है। ऐसा करते समय उन्होंने उपमेय तथा उपमान के रूप में प्रयुक्त वस्तुओं का पृथक् पृथक् रूप से सादृश्य दिखाने के अतिरिक्त उन वस्तुओं के पारस्परिक सम्बन्ध के सादृश्य को भी ध्यान में रखा है। इस प्रकार उपमेय के समस्त चित्र का सादृश्य उपमान के समस्त चित्र से दिखाया गया है:—

“पुष्प प्रवालोलिखितं यदि स्यान्मुक्ताफलं वा स्फुटविद्रुमस्थम् ।

ततोऽनुकुर्याद्विशदस्य तस्य ताम्रौष्ठपर्यस्तरुचि स्मितस्य ॥”

—कुमारसम्भव १। ४४

यहाँ ताम्रौष्ठ तथा स्मित का क्रमशः प्रवाल तथा पुष्प अथवा विद्रुम

तथा मुक्ताफल के साथ सादृश्य दिखाने के अतिरिक्त यह भी दिखाया गया है कि ताम्रौष्ठ एव स्मित मे आधाराधेयभाव उसी प्रकार है जिस प्रकार प्रवाल तथा पुष्प अथवा विद्रुम तथा मुक्ताफल मे हो ।

कालिदास के उपमानो का क्षेत्र प्रत्यक्ष जगत् तक ही सीमित नहीं अपितु परोक्ष जगत् भी उसके अन्तर्गत आ गया है । यह परोक्ष जगत् भावो अथवा विचारो का जगत् है । इसमे श्रद्धा, ज्ञान, धर्म उपमान के रूप मे प्रयुक्त हुए हैं —

“बभौ च सा तेन सता मतेन श्रद्धेव साक्षाद्विधिनोपपन्ना ।”

—रघुवश २ । ६६

यहा गौ का सादृश्य श्रद्धा से दिखाया गया है । यह श्रद्धा परोक्ष जगत् की वस्तु है ।

दर्शनशास्त्र, धर्मशास्त्र आदि के सिद्धान्त इस भावजगत् अथवा विचार-जगत् के अन्तर्गत आ जाते हैं । बुद्धि की अव्यक्त से उत्पत्ति, स्मृति के द्वारा श्रुति का अनुमरण, राजा के द्वारा रक्षित भूमि के षष्ठाश का ग्रहण आदि विभिन्न शास्त्रो के सिद्धान्त इसी विचारजगत् के अन्तर्गत आते हैं । इनका भी यत्र तत्र उपमान के रूप मे प्रयोग हुआ है ।

“ब्राह्म सर कारणमाप्तवाचो बुद्धेरिवव्यक्तमुदाहरन्ति ।”

—रघुवश १३ । ६०

“तस्या खुरन्यासपवित्रपासुमपासुलाना धुरि कीर्तनीया ।

मार्ग मनुष्येश्वरधर्मपत्नी श्रुतेरिवार्थ स्मृतिरन्वगच्छत् ।”

—रघुवश २ । २

“वत्सस्य होमार्थविधेश्च शेषमृषेरनुज्ञामधिगम्य मात ।

औवस्यमिच्छामि तवोपभोक्तु षष्ठाशमुर्व्या इव रक्षितायाः ॥”

—रघुवश २ । ६६

कालिदास उपमानो के चयन के लिए काल्पनिक जगत् की ओर भी उन्मुख हुए हैं । इस जगत् के उपमानो की सत्ता व्यावहारिक जगत् मे देखने को नहीं मिलती । ये केवल कविकल्पना की सृष्टि होते हैं —

“ऐरावतं स्फटिकशैलसोदरम् ।”

—कुमारसम्भव १४ । ५

“तेजोभिर्दिनपतिशतस्यर्धमात्रैः ॥”

—कुमारसम्भव १० । ६०

उपमानो के क्षेत्र का यह विस्तार उपयुक्त उपमान के चयन में अत्यन्त सहायक हुआ है। उदाहरणतः 'ऐरावत स्फटिकशैलसोदरम्' में उपमेय ऐरावत में श्वेतता तथा विशालता ये दो धर्म दिखाने अभीष्ट हैं। विशालता-धर्म के लिए शैल के रूप में उपमान लोक में विद्यमान है। शैल में विशालताधर्म हम प्रत्यक्ष लोक में देखते हैं। परन्तु श्वेतताधर्म इस लौकिक शैल में नहीं होता। इस धर्म को दिखाने के लिए कवि ने कल्पना का आश्रय लेकर स्फटिक-शैल की सृष्टि की है। इस काल्पनिक स्फटिक शैल के द्वारा विशालता के साथ-साथ उस श्वेतताधर्म की भी अभिव्यक्ति हो जाती है जो लौकिक शैल से सम्भव नहीं।

'तेजोभिर्दिनपतिशतस्पर्धमानैः' में तेज की अधिकता दिखाना कवि को अभीष्ट है। तेज के उपमान के रूप में सूर्य लोक में विद्यमान है। परन्तु एक सूर्य को उपमान के रूप में प्रयुक्त करने से तेज के उस आधिक्य की अभिव्यक्ति नहीं हो सकती जो कवि को अभीष्ट है। अतः उसने एक स्थान पर सौ सूर्यों की कल्पना करके उन्हें उपमान के रूप में प्रयुक्त किया है। ऐसा करने से उस तेज की अभिव्यक्ति सहज ही हो जाती है जो अन्यथा सम्भव नहीं।

उपमान चयन के लिए भाव-जगत् का आश्रय उपमान की उपयुक्तता के लिए होता है। प्रत्यक्ष जगत् में साधारणधर्म की यह प्रतीति उपमान की प्रतीति से प्रायः पृथक् होती है। परन्तु भावजगत् में उन दोनों की प्रतीति में भेद नहीं होता। प्रत्यक्ष जगत् में उपमान से किसी धर्म की अभिव्यक्ति इसलिए होती है क्योंकि उस धर्म की उस उपमान में सत्ता है। भावजगत् में इसके विपरीत धर्म ही उपमान का रूप धारण करता है। उदाहरणतः प्रत्यक्ष जगत् में वीरता, शूरता आदि की अभिव्यक्ति के लिए सिंह आदि का उपमान के रूप में प्रयोग किया जाएगा। परन्तु भाव-जगत् में ये शूरता आदि ही उपमान बन जाएंगे। इस प्रकार प्रथम दशा में जहाँ यह कहा जाएगा कि वह सिंह के समान है अथवा सिंह है वहाँ द्वितीय दशा में वह दिया जाएगा कि वह साक्षात् अथवा मूर्तिमांश शौर्य है। प्रथम प्रयोग में उपमान सिंह से शौर्यधर्म की प्रतीति होती है, परन्तु द्वितीय प्रयोग में यह शौर्य ही उपमान बन गया है। इस प्रकार इस द्वितीय प्रयोग में उपमान तथा साधारणधर्म में कोई अन्तर नहीं रहता। कालिदास का निम्नलिखित उदाहरण इसी प्रकार का है:—

‘व्यूहोरस्को वृषस्कन्ध सालप्राशुर्माभुज ।

आत्मकर्मक्षम देह छात्रो धर्म इवाश्रित ॥”

—रघुवश १ । १३

यहा उपमेय मे जिस छात्र धर्म की अभिव्यक्ति अभीष्ट हे उमे ही उपमान चना दिया गया है ।

अचेतन वस्तुओ पर चेतनता का आरोप सादृश्यविधान की उपयुक्तता मे अत्यन्त सहायक हुआ है । कालिदास ने प्रकृति की विभिन्न वस्तुओ पर चेतनता का आरोप करके उन्हे स्त्री अथवा पुरुष के रूप मे देखा है । रात्रि को कालिदास ने स्त्री के रूप मे देखा है तथा चन्द्र को पुरुष के रूप मे देखा है । इसी प्रकार लताओ आदि को इन्होंने स्त्री के रूप मे तथा पादप आदि को पुरुष के रूप मे देखा है । इस मानवीकरण के द्वारा सादृश्यविधान मे अत्यन्त चारुता आ गई है ।

“अगुलीभिरिव केशसचय सन्निगृह्य तिमिर मरीचिभि ।

कुड्मलीकृतसरोजलोचन चुम्बतीव रजनीमुख शशी ॥”

—कुमारसम्भव ८।६३

यहा अचेतन रजनी का चेतन नायिका से तथा अचेतन शशी का चेतन नायक से सादृश्य व्यग्य है । यह सादृश्य अत्यन्त मुन्दर बन पड़ा है ।

कालिदास ने जहा दो वस्तुओ मे सादृश्य दिखाया है वहा वह सादृश्य प्रत्येक सम्भव दृष्टि से घटता है । इससे वह सादृश्य अत्यन्त उपयुक्त तथा मुन्दर बन पड़ा है ।

“तमाहितौत्सुक्यमदर्शनेन प्रजा प्रजार्थव्रतकर्षिताङ्गम् ।

नेत्रैः पपुस्तृप्तिमनाऽनुवद्भिर्नवोदय नाथमिवौषधीनाम् ॥”

रघुवश २ । ७३

यहा राजा दिलीप का सादृश्य नवोदित चन्द्र से दिखाया गया है । यह सादृश्य अनेक प्रकार से घटता है—उत्सुकतापूर्ण दर्शन के द्वारा, शरीर की कृशता के द्वारा तथा सौन्दर्य के द्वारा । इन तीनों धर्मों मे से प्रथम दो वाच्य है तथा तृतीय व्यग्य है । यहा प्रधानतः सादृश्य यद्यपि प्रथम साधारणधर्म के कारण ही है, परन्तु अन्तिम दोनो धर्म उसमे सहायक हे तथा उसके उत्कर्षक है ।

कालिदास ने अपने सादृश्यविधान के द्वारा अनेक स्थलो पर एक

सश्लिष्ट चित्र उपस्थित किया है। इस सश्लिष्ट चित्र के लिए उन्होंने बिम्ब-प्रतिबिम्बभाव, वस्तुओं के पारस्परिक सम्बन्धों का सादृश्य आदि अनेक उपाय अपनाए हैं। निम्नलिखित श्लोक साधारणधर्म के बिम्बप्रतिबिम्बभाव का उत्कृष्ट उदाहरण है —

“वैदेहि पश्यामलयाद्विभक्त मत्सेतुना फेनिलमम्बुराशिम्

छायापथेनेव शरत्प्रसन्नमाकाशमाविष्कृतचारुतारम् ॥”

—रघुवश १३।२

यहाँ अम्बुराशि का सादृश्य आकाश से दिखाया गया है। इसके लिए सेतु तथा छायापथ एवं फेन तथा तारागण के बिम्बप्रतिबिम्बभाव का आश्रय लिया गया है। सेतु तथा फेन समुद्र के धर्म हैं तथा छायापथ एवं तारागण आकाश के धर्म हैं। इनमें प्रथम दो धर्मों का क्रमशः अन्तिम दो धर्मों से सादृश्य है। अतः समुद्र तथा आकाश में सादृश्य है। इस सादृश्य के अतिरिक्त स्वच्छता, नीलवर्णता एवं विस्तार के कारण भी समुद्र तथा आकाश में सादृश्य है। स्वच्छता का तो ‘शरत्प्रसन्नम्’ विशेषण के रूप में आकाश में निर्देश भी है। इन धर्मों के द्वारा उत्पन्न सादृश्य पूर्व धर्मों से उत्पन्न सादृश्य में सहायक है। इस सादृश्यविधान के द्वारा हमारे सम्मुख सश्लिष्ट चित्र उपस्थित होता है जिसमें समुद्र तथा आकाश का अपने निर्दिष्ट धर्मों के साथ एक चित्र खिंचा जाता है।

कालिदास ने अनेक स्थलों पर सश्लिष्ट वस्तुओं का सादृश्य दिखाया है। इस सादृश्यविधान के समय सश्लिष्ट वस्तुओं की अगभूत विभिन्न वस्तुओं का पृथक् पृथक् प्रसिद्ध सादृश्य दिखाना अनिवार्य नहीं। परन्तु कालिदास ने इसका भी ध्यान रखा है। इससे सादृश्यविधान में अत्यन्त चारुता आ गई है।

“तस्यालमेपा क्षुधितस्य तृप्त्यै प्रदिष्टकाला परमेश्वरेण ।

उपस्थिता शोणितपारणा मे सुरद्विषश्चान्द्रमसी सुधेव ॥”

—रघुवश २।३९

यहाँ प्रधानतः सादृश्य ‘एषा गौ मे तृप्त्यै अलम्’ तथा ‘चान्द्रमसी सुधा सुरद्विषस्तृप्त्यै अलम्’ में है। अतः इसका अर्थ है कि यह गौ मेरी तृप्ति के लिए उमी प्रकार पर्याप्त है जिस प्रकार चान्द्रमसी सुधा राहु की तृप्ति के लिए पर्याप्त हो। यहाँ गौ तथा चन्द्रिका एवं सिंह तथा राहु में विद्यमान

प्रसिद्ध सादृश्य का भी ध्यान रखा गया है। गौ तथा चन्द्रिका में कोमलता प्रसिद्ध साधारणधर्म है एवं सिंह तथा राहु में भयङ्करता प्रसिद्ध साधारणधर्म है। इससे प्रस्तुत प्रवान सादृश्य में अत्यन्त चारुता आ गई है।

पारस्परिक सम्बन्धों के सादृश्य के उदाहरण भी कालिदास में यत्र तत्र मिलते हैं। ये सम्बन्ध अनुकूलभाव, प्रतिकूलभाव, कार्यकारणभाव आदि अनेक रूपों में विद्यमान हैं। निम्नलिखित उदाहरण में कार्यकारणभावरूप सम्बन्धों का सादृश्य है —

‘पयोधरै पुण्यजनाङ्गनाना निर्विष्टहेमाम्बुजरेणु यस्या ।

ब्राह्म सर कारणमाप्तवाचो बुद्धेरिविव्यक्तमुदाहरन्ति ॥”

•

—रघुवश १३। ६६

यहां सरयू तथा मानसरोवर के पारस्परिक सम्बन्ध का सादृश्य बुद्धि तथा अव्यक्त के पारस्परिक सम्बन्ध से दिखाया गया है। सरयू मानसरोवर से उत्पन्न होती है। अतः इन दोनों में कार्यकारणसम्बन्ध है। यही बात बुद्धि तथा अव्यक्त के साथ है। अतः सरयू तथा मानस के सम्बन्ध का सादृश्य बुद्धि तथा अव्यक्त के सम्बन्ध से है।

इन विवेकताओं के अतिरिक्त कालिदास में प्रायः वे सभी विवेकताएँ मिलती हैं जो वाल्मीकि में हैं। उपमा की दृष्टि से कालिदास तथा वाल्मीकि में पर्याप्त साम्य है। परन्तु कालिदास इस दृष्टि में वाल्मीकि से आगे बढ़ गए दिखाई देते हैं। वाल्मीकि ने जहाँ सीधा साधा वर्णन किया है, कालिदास ने उसे सादृश्यविधान के द्वारा अत्यन्त सुन्दर बना दिया है। वाल्मीकि तथा कालिदास के निम्नलिखित श्लोको की तुलना से यह स्पष्ट है—

“असौ सुतनु शैलेन्द्रश्चित्रकूट प्रकाशते ।”

—रामायण

“धारास्वनोद्गारिदरीमुखोऽमौ शृङ्गाग्रलम्बाम्बुदवप्रपक ।

बध्नाति मे बन्धुरगात्रि चक्षुर्दृष्ट ककुब्धानिव चित्रकूट ॥”

—रघुवश १३। ४७

वाल्मीकि का चित्रकूट का उर्थुपत्त वर्णन अत्यन्त सीधा साधा है। परन्तु कालिदास ने विभिन्न धर्मों से युक्त उसका सादृश्य विभिन्न धर्मों से युक्त ककुब्धान् के साथ बिम्बप्रतिबिम्बभाव के द्वारा दिखाकर उसे अत्यन्त सुन्दर बना दिया है।

इस काल मे कालिदास के समान भारवि, माघ आदि ने भी उपमाओ का प्रचुर प्रयोग किया है। इनकी उपमाओ मे भी प्रायः वे ही विशेषताए है जो कालिदास की उपमाओ मे है। परन्तु ये इस दृष्टि से कालिदास के समकक्ष नहीं कहे जा सकते।

इस काल मे शारीरिक सौन्दर्य का वर्णन विस्तार से मिलता है। शरीर के विभिन्न अवयवो एव क्रियाओ के लिए विभिन्न उपमानो का प्रयोग हुआ है। मुख, नेत्र, भ्रू, दान्त आदि का सादृश्य क्रमशः चन्द्र अथवा कमल, कमल अथवा भृङ्ग, भृङ्गावली, दाडिम आदि से दिखाया गया है। शरीर का कोई अवयव ऐसा नहीं जिसका कोई उपमान न हो।

शरीर के कतिपय अवयवो तथा क्रियाओ का सादृश्य अन्य पशु पक्षियों के उन्ही अवयवो तथा क्रियाओ से दिखाया गया है। उदाहरणतः नेत्र का सादृश्य मृगनेत्र से, ग्रीवा का सादृश्य कच्छप की ग्रीवा से, वाणी का हस शुक आदि की वाणी से तथा गमन का हस हस्ती आदि के गमन से दिखाया गया है। मृगान्ती, गजगमना कोकिलवाणी आदि शब्दो का इस काल मे प्रचुर प्रयोग मिलता है।

अनेक अमूर्त वस्तुओ मे वर्णविशेष की कल्पना करके उनका सादृश्य ऐसी मूर्त वस्तुओ से दिखाया गया है जिनमे वह वर्णविशेष विद्यमान है। यश मे श्वेतवर्ण की कल्पना करके उसका सादृश्य दुग्ध आदि से दिखाया है। इसी प्रकार अनुराग आदि मे रक्त आदि वर्णों की कल्पना करके उनका सादृश्य उस उस वर्ण से युक्त वस्तु से दिखाया है।

इस काल मे कतिपय लेखको ने केवल शब्दसादृश्य के आधार पर उपमा का विधान किया है। इन लेखको मे सुबन्धु आदि गद्यलेखक अत्यन्त प्रसिद्ध है। वर्षाकाल का विभिन्न वस्तुओ से सादृश्य दिखाते हुए सुबन्धु लिखते हे —

“एकदा तु कतिपयमासापगमे काकलीगायन इव समृद्धनिम्नगानद, सायन्तनसमय इव नर्तितनीलकण्ठ —समाजगाम वर्षसमय ।”

—वासवदत्ता

यहा वर्षसमय का सादृश्य काकलीगायन आदि विभिन्न वस्तुओ से दिखाया गया है। वस्तुतः इस प्रकार के सादृश्य को हम सादृश्य नहीं कह सकते। उपर्युक्त उदाहरण मे हम लेखक के भाषा के अधिकार तथा उसके

मानसिक व्यायाम की सराहना करते हैं, परन्तु सादृश्य के लिए जिस साधारणधर्म की आवश्यकता है उसका यहाँ अभाव होने के कारण हम ऐसे उदाहरणों को उपमा के अन्तर्गत नहीं कर सकते ।

उपमा के अतिरिक्त अन्य सादृश्यमूलक अलंकारों का भी इस काल में प्रचुर प्रयोग हुआ है । उत्प्रेक्षा, रूपक, दृष्टान्त, समासोक्ति आदि सभी अलंकारों का प्रयोग हमें यत्र तत्र देखने को मिलता है ।

अलंकारशास्त्र के ग्रन्थों में सादृश्यमूलक अर्थालंकारों का विकास

भरत मुनि के नाट्यशास्त्र में सर्वप्रथम हमें केवल तीन अलंकारों का निरूपण मिलता है। ये उपमा, रूपक तथा दीपक हैं। अतः इन अलंकारों को हम सादृश्यमूलक अर्थालंकारों के विकास की प्रथम अवस्था कह सकते हैं। विकास की प्रथम अवस्था में इन अलंकारों का निरूपण स्वाभाविक था। इसका कारण यह है कि सादृश्यमूलक अलंकारों का विकास बहुत कुछ श्रुति में साधारणधर्म के विभिन्न भेदों के आधार पर हुआ है। साधारणधर्म का जो भेद वस्तुओं का सादृश्य बताने में सीधा सहायक होता है उस पर आश्रित अलंकार की ओर ध्यान सबसे पहले जाता है। साधारणधर्मों के भेदों में अनुगामी भेद को हम सादृश्य में सीधा सहायक कह सकते हैं।^१ वस्तुप्रतिवस्तुभावापन्न तथा बिम्बप्रतिबिम्बभावापन्न साधारणधर्मों के नाम क्रमशः इसके बाद आते हैं। साधारणधर्म की अनुगामिता की दशा में साधारणधर्म का एक ही रूप उपमेय तथा उपमान में रहता है। अतः उससे उपमेय तथा उपमान में सादृश्य का बोध अपेक्षाकृत शीघ्र होता है। वस्तुप्रतिवस्तुभावापन्न तथा बिम्बप्रतिबिम्बभावापन्न साधारणधर्मों में यह बात नहीं। उपमा, रूपक तथा दीपक में साधारणधर्म की अनुगामिता होती है। अतः इन अलंकारों का सर्वप्रथम निरूपण स्वाभाविक था।

उपमा तथा दीपक में साधारणधर्म की अनुगामिता की दृष्टि से तो कोई भेद नहीं, परन्तु उनमें एक अन्य भेद है। वह यह है कि उपमा में हमारा ध्यान सीधे सादृश्य पर केन्द्रित होता है, परन्तु दीपक में वह प्रथम एकधर्माभिसम्बन्ध की ओर जाता है और तब सादृश्य का ज्ञान होता है। अतः हम कह सकते हैं कि उपमा का आविर्भाव दीपक से पहले हुआ है। निरुक्त तथा अष्टाध्यायी आदि प्राचीन व्याकरणग्रन्थों में उपमा-सम्बन्धी वर्णन इस बात को पुष्ट करता है।

उपमा तथा रूपक में साधारण अन्तर है। वह यह है कि उपमा में साधर्म्य का क्षेत्र सीमित होता है, परन्तु रूपक में वह उपमेय तथा

उपमान के समस्त धर्मों को अपने अन्तर्गत कर लेता है। इस प्रकार उपमा का साधर्म्य रूपक में ताद्रूप्य में परिणत हो जाता है। अतः हम कह सकते हैं कि रूपक का आविर्भाव उपमा के कुछ बाद हो गया होगा। यास्क के निरुक्त में जहाँ उपमा का निरूपण किया गया है वहाँ अर्थोपमा अथवा लुप्तोपमा का भी वर्णन है। यह लुप्तोपमा परवर्ती आलङ्कारिको के रूपकालङ्कार से भिन्न नहीं।

नाट्यशास्त्र के बाद भामह का काव्यालङ्कार हमारे सामने आता है। इसमें रूपक, दीपक, उपमा, व्यतिरेक, समासोक्ति, अतिशयोक्ति, उत्प्रेक्षा, अपह्नुति, तुल्ययोगिता, अप्रस्तुतप्रशंसा, निदर्शना, उपमारूपक, उपमेयोपमा, संहोक्ति, ससन्देह, अनन्वय तथा उत्प्रेक्षावयव का निरूपण है। नाट्यशास्त्र के तीन अलङ्कारों के बाद भामह ने अकेले इतने अधिक अलङ्कारों का आविष्कार कर डाला हो यह विश्वमनीय प्रतीत नहीं होता। निश्चय ही अलङ्कारों की इस सख्यावृद्धि में अनेक आलङ्कारिकों ने योग दिया होगा। स्वयं भामह ने भी अपने पूर्ववर्ती मेधावी आदि अनेक आलङ्कारिकों का उल्लेख किया है। इससे हम इसी निष्कर्ष पर पहुँचते हैं कि नाट्यशास्त्र तथा भामह के काव्यालङ्कार के बीच अलङ्कारों के विकास की कई अवस्थाएँ रही होंगी। परन्तु वे प्रबन्धरूप में इस समय प्राप्य नहीं हैं।

भामह ने अलङ्कारों का जो निरूपण किया है वह सब अलङ्कारों को एक समुदाय में रखकर नहीं किया। परन्तु उन्हें विभिन्न समुदायों में बाँटकर किया है। रूपक, दीपक तथा उपमा को भामह ने प्रथम समुदाय में रखा है।^१ व्यतिरेक, समासोक्ति तथा अतिशयोक्ति द्वितीय समुदाय में आते हैं।^२ तृतीय समुदाय में उत्प्रेक्षा का सन्निवेश है^३ तथा चतुर्थ समुदाय में शेष सादृश्यमूलक अलङ्कारों को रखा है।^४ इसमें यदि हम यह अनुमान लगाएँ कि इन विभिन्न समुदायों में अलङ्कारों

१ अनुप्रासः सयमको रूपक दीपकोपमे ।

इति वाचामलङ्कारः पञ्चवाऽन्यैरुदाहृताः ॥ —काव्यालङ्कार २-४

२. आक्षेपोऽर्थान्तरन्यासो व्यतिरेको विभावना ।

समासातिशयोक्ती च षडलङ्कृतयोऽपरा ॥ —काव्यालङ्कार २ । ६६

३. यथासख्यमथोत्प्रेक्षामलङ्कारद्वयं विदुः ।

—काव्यालङ्कार २ । ८८

४. देखिए काव्यालङ्कार तृतीय परिच्छेद ।

को रखने से भामह का तात्पर्य अलंकारों के विकास की विभिन्न अवस्थाओं की ओर संकेत करना था तो अनुचित न होगा। अतः इस अनुमान का सहारा लेकर हम अलङ्कारों का विकास दिखाने का प्रयत्न करते हैं।

नाट्यशास्त्र में उपमा तथा रूपक का निरूपण हो चुका था। जैसा हम ऊपर दिखा आए हैं उपमा से रूपक तक आने की प्रक्रिया साधर्म्य के ताद्रूप्य में परिणत होने की प्रक्रिया है। उपमा में एक या अधिक साधारणधर्मों के आधार पर साधर्म्य होता है। रूपक के लिए आवश्यक है कि उपमा में विद्यमान इस साधर्म्य का क्षेत्र आगे बढ़े तथा परम विस्तृत होकर वह ताद्रूप्य का रूप धारण कर ले। परन्तु यह आवश्यक नहीं कि साधर्म्य का यह क्षेत्र प्रत्येक दशा में आगे ही बढ़े। कभी कभी इसके विपरीत स्थिति भी हो सकती है। ऐसी दशा में जिस साधारणधर्म के आधार पर वस्तुओं में साधर्म्य होता है उसमें मात्राभेद के कारण वस्तुओं में वैधर्म्य हो जाता है। उदाहरणतः मुख तथा कमल में यदि सौन्दर्य साधारणधर्म है तो इन दोनों में से किसी एक में सौन्दर्य की मात्रा अन्य में विद्यमान सौन्दर्य की अपेक्षा अधिक होगी। इस प्रकार इस मात्राभेद के फलस्वरूप दोनों वस्तुओं में वैधर्म्य होगा। साधर्म्य के साथ वैधर्म्य के मन्त्रिवेश की यह प्रक्रिया साधर्म्य की ताद्रूप्य में परिणतिसम्बन्धिनी प्रक्रिया की विरोधी है। इस दशा में अभिव्यक्त अलङ्कार का नाम आलङ्कारिको ने व्यतिरेक रखा। उपमा तथा रूपक के आविर्भाव के बाद आलङ्कारिको का ध्यान शीघ्र ही इस अलंकार की ओर गया होगा। यही कारण है कि इस अलंकार का उल्लेख भामह ने द्वितीय वर्ग में किया है।

यह तो हुई साधर्म्यविस्तारसम्बन्धिनी प्रक्रिया की विरोधी प्रक्रिया। परन्तु यदि ऐसी स्थिति उत्पन्न न हो तो साधर्म्य ताद्रूप्य में परिणत हो जाता है। ताद्रूप्य पर आने पर यह प्रक्रिया समाप्त नहीं होती परन्तु आगे बढ़ती है। ताद्रूप्य में वस्तुओं के समस्त धर्मों में तो एकता उत्पन्न होती है, परन्तु उन वस्तुओं का अस्तित्व पृथक् बना रहता है। अतः सादृश्य से आरम्भ होने वाली प्रक्रिया और आगे बढ़ती है तथा वस्तुओं के भेदाभाव में आकर पर्यवसित होती है। भेदाभाव की इस स्थिति में अतिशयोक्ति अलंकार होता है। इस अलंकार का आविर्भाव रूपक के बाद हुआ होगा क्योंकि भामह ने अलङ्कारों के द्वितीय वर्ग में इस अलंकार

का उल्लेख किया है। यहाँ यह बात अवश्य है कि भामह ने अतिशयोक्ति का परिभाषा भेदाभाव न करके लोकातिक्रान्तगोचरता की है। यह लोकातिक्रान्तगोचरता केवल भेदाभाव की स्थिति में ही नहीं होती अपितु उपमा आदि सभी अलङ्कारों में होती है। परन्तु क्योंकि उपमा में आरम्भ होने वाली सादृश्यप्रतीति का पर्यवसान भेदाभाव वाली स्थिति में आकर होता है। अतः यदि इस स्थिति में लोकातिक्रान्तगोचरता की चरम सीमा मानकर इस स्थिति को लोकातिक्रान्तगोचरता का नाम दिया जाए तो अनुचित न होगा।

ताद्रूप्य से भेदाभाव तक आने के लिए सादृश्यप्रतीति की एक प्रक्रिया होती है। इस प्रक्रिया को हम भेदाभावोन्मुखी प्रक्रिया कह सकते हैं। इस स्थिति में विषय निगीर्यमाण होता है। भेदाभाव की स्थिति में आकर वह निगीर्ण हो जाता है।^१ इस भेदाभावोन्मुखी प्रक्रिया में उत्प्रेक्षा अलङ्कार होता है। यह सम्भव है कि आलङ्कारिकों का ध्यान पहले भेदाभाव की स्थिति पर गया हो और बाद में उस स्थिति तक पहुँचने से पूर्व होने वाली प्रक्रिया की ओर गया हो। यही कारण है कि भामह ने उत्प्रेक्षालङ्कार का सन्निवेश तृतीय वर्ग में किया है।

उत्प्रेक्षालङ्कार के आविर्भाव के आसपास ही रूपक से आशिक भेद के आधार पर अपह्नुति का आविर्भाव हो गया होगा।^२ भामह ने इसका सन्निवेश चतुर्थ वर्ग में किया है।

उपमा के आधार पर अनन्वय तथा उपमेयोपमा अलङ्कार का आविर्भाव हुआ होगा। उपमा में उपमेय को उपमान के समान कहा जाता है। ये उपमेय तथा उपमान पृथक् पृथक् होते हैं। इसको देखकर आलङ्कारिकों के ध्यान में यह बात आई होगी कि यह आवश्यक नहीं कि उपमेय तथा उपमान प्रत्येक दशा में भिन्न भिन्न ही हों। कभी कभी उसी वस्तु का उसी से भी सादृश्य सम्भव है। इस दशा में उत्पन्न चमत्कार उन्हें उपमाजन्य चमत्कार में भिन्न दिखाई दिया। उपमा में

१ इसका विवेचन पूर्व किया जा चुका है।

२ रूपक तथा अपह्नुति के भेद का विवेचन अपह्नुति के प्रकरण में किया जा चुका है।

तो सादृश्यप्रतीति थी, परन्तु यहाँ उन्हें द्वितीयसादृश्यव्यवच्छेद दिखाई दिया। इसके आधार पर उन्होंने अनन्वय नामक पृथक् अलङ्कार का आविर्भाव किया।

इसी प्रकार उपमा में एक वस्तु का द्वितीय वस्तु से सादृश्य देखकर आलङ्कारिकों के यह ध्यान में आया होगा कि यदि इस द्वितीय वस्तु का सादृश्य पुनः प्रथम वस्तु से दिखाया जाए तो क्या स्थिति हो। इस दशा में उन्हें भिन्न चमत्कार भी दिखाई दिया। यह तृतीयसादृश्यव्यवच्छेद के रूप में था। अतः उन्होंने इसके आधार पर उपमेयोपमा नामक पृथक् अलङ्कार का आविर्भाव किया।

दीपक के आधार पर तुल्ययोगिता तथा सहोक्ति नामक दो अलङ्कारों का आविर्भाव हुआ। दीपक में एक धर्म से सम्बद्ध वस्तुएँ प्रस्तुत तथा अप्रस्तुत होती हैं। सादृश्यविधान में वस्तुओं का अधिकतर यही रूप होता है। अतः इस रूप में विद्यमान वस्तुओं के एकधर्माभिसम्बन्ध की ओर आलङ्कारिकों का ध्यान पहले जाना स्वाभाविक था। परन्तु इसके बाद उनका ध्यान एकधर्माभिसम्बन्ध के उस रूप की ओर गया होगा जिसमें सम्बद्ध वस्तुएँ प्रस्तुत अथवा अप्रस्तुत हों। इसके आधार पर उन्होंने तुल्ययोगिता की कल्पना की। इसके साथ साथ उन्होंने एक धर्म से सम्बद्ध वस्तुओं की ऐसी स्थिति की भी कल्पना की जिसमें कुछ वस्तुएँ धर्म से प्रवानत तथा अन्य गौणतः सम्बद्ध हों। इसके आधार पर सहोक्ति अलङ्कार का आविर्भाव हुआ। भामह ने इन दोनों अलङ्कारों का निरूपण चतुर्थ वर्ग में किया है।

अब तक जिन सादृश्यमूलक अलङ्कारों का आविर्भाव बताया गया है उनमें प्रस्तुत तथा अप्रस्तुत दोनों अभिवा के विषय हैं। परन्तु कभी कभी ऐसा भी सम्भव है जब उन दोनों में से एक वाच्य हो तथा अन्य व्यग्य हो। ऐसी स्थिति में समासोक्ति तथा अप्रस्तुतप्रशंसा अलङ्कार माने गए। भामह ने इन दोनों का उल्लेख किया है।

उपर्युक्त अलङ्कारों का आविर्भाव साधारणधर्म की अनुगामिता को लक्ष्य करके बताया गया है। वस्तुप्रतिवस्तुभाव तथा बिम्बप्रतिबिम्बभावरूप साधारणधर्म के आधार पर अलङ्कारों का आविर्भाव अभी शेष है।

भामह ने साधारणधर्म के वस्तुप्रतिवस्तुभाव पर आश्रित प्रतिवस्तु-
पमा का उल्लेख अवश्य किया है, परन्तु उसे स्वतन्त्र अलंकार न मानकर
उपमा के अन्तर्गत माना है। उद्भवट ऐसे प्रथम आलंकारिक है जिन्होंने
प्रतिवस्तुपमा की स्वतन्त्र सत्ता स्वीकार की।

साधारणधर्म के बिम्बप्रतिबिम्बभाव पर आश्रित दृष्टान्त अलंकार की
सत्ता स्वीकार करने वाले भी प्रथम आलंकारिक उद्भवट है।

सादृश्यमूलक अलंकारों के विकास का एक आधार ज्ञान के विभिन्न
रूप हैं। ये विभिन्न रूप सन्देह, भ्रान्ति तथा स्मरण हैं। इनके आधार
पर क्रमशः ससन्देह, भ्रान्तिमान् तथा स्मरण अलंकार का आविर्भाव
हुआ। इन अलंकारों में ससन्देह का आविर्भाव सर्वप्रथम हुआ। इसका
उल्लेख भामह ने किया है। ससन्देह अलंकार का अन्य दो अलङ्कारों
से पूर्व आविर्भाव स्वाभाविक था। इस अलङ्कार में दर्शक का ध्यान
सन्देह में विद्यमान विकल्पो पर समान रूप से रहना है। परन्तु स्मरण
में ध्यान उपमानरूप स्मर्यमाण वस्तु पर तथा भ्रान्तिमान् में केवल
उपमान पर केन्द्रित रहता है। सन्देह में विद्यमान विकल्पो पर समान
रूप से ध्यान केन्द्रित होने के कारण उनमें सादृश्य की प्रतीति सरलता
से होती है। स्मरण तथा भ्रान्तिमान् में ऐसी बात नहीं। सम्भवतः इसी
कारण से स्मरण तथा भ्रान्तिमान् का आविर्भाव रुद्रट के समय में जाकर
हुआ।

सादृश्यमूलक अलङ्कारों का आविर्भाव दिखाने के बाद अब हम इन
अलङ्कारों का एक एक करके विस्तार दिखाते हैं।

उपमाः—उपमा का विस्तार दो प्रकार से हुआ—कुछ अंशों में
उपमान के स्वरूप के आधार पर तथा अधिक अंशों में साधारणधर्म के भेदों
के आधार पर। उपमान के स्वरूप के आधार पर विस्तार आरम्भिक स्थिति
में हुआ। इस स्थिति में उपमान के दो रूप आलंकारिकों के सामने प्रधानतः
आए—उपमान का उत्कर्षापकर्षादिसम्बन्धी रूप तथा उपमान का अनेक-
त्वसम्बन्धी रूप। नाट्यशास्त्र में उपमान के उत्कर्षापकर्ष के आधार पर
प्रशसोपमा तथा निन्दोपमा का निरूपण हुआ। दण्डी तथा वामन ने
नाट्यशास्त्र की इस परम्परा का अनुसरण किया।^१ परन्तु बाद में इसका

१ इसका निरूपण उपमा के प्रकरण में हो चुका है।

आदर नहीं हुआ। यही कारण है कि परवर्ती आलङ्कारिको ने इसका अनुमरण नहीं किया।

उपमान की अनेकता के आधार पर मालोपमादि का निरूपण नाट्यशास्त्र में तो नहीं मिलता, परन्तु भामह से पहले इसका निरूपण हो गया होगा। इन पूर्वनिरूपित मालोपमा आदि को देखकर ही भामह के द्वारा यह कथन सम्भव था कि मालोपमादि विस्तार अच्छा नहीं।^१

दण्डी ने उपमान के अनेकत्व पर आश्रित मालोपमा, समुच्चयोपमा तथा बहूपमा का निरूपण किया है।^२ मम्मट तथा विश्वनाथ आदि ने भी मालोपमा का उल्लेख किया है। परन्तु उद्भट, हेमचन्द्र, रघुक, दीक्षित तथा जगन्नाथ आदि ने इसका उल्लेख नहीं किया। इससे हम इसी निष्कर्ष पर पहुँचते हैं कि उपमा के इस भेद का भी आलङ्कारिकों में विशेष आदर नहीं हुआ। जिन आलङ्कारिकों ने इसका निरूपण किया है उन्होंने ऐसा परम्परा के निर्वाह की दृष्टि से ही किया होगा।

उपमा के उपर्युक्त भेदों का आलङ्कारिकों में आदर न होना स्वाभाविक था। इसका कारण यह है कि सादृश्य का सीधा सम्बन्ध उपमान से न होकर साधारणधर्म से होता है। उपमा में उपमान का हमें जो औचित्य दिखाई देता है वह इसलिए नहीं कि वह उपमान स्वतः अच्छा है परन्तु इसलिए कि उसमें वह धर्म प्रसिद्ध रूप से विद्यमान है जिसकी उपमेय में अभिव्यक्ति कवि को अभीष्ट है। अतः इस साधारणधर्म को पृथक् रखकर उपमान का रूप उपमा में विचारणीय नहीं।

साधारणधर्म के भेदों के आधार पर उपमान का विस्तार महत्वपूर्ण है। साधारणधर्म के अनुगामी, वस्तुप्रतिवस्तुभाव, बिम्बप्रतिबिम्बभाव आदि अनेक भेद होते हैं। इनके अनुसार उपमा में सादृश्यविधान अनेक प्रकार का होता है। साधारणधर्म के बिम्बप्रतिबिम्बभाव के आधार पर सादृश्य दिखाने की स्थिति में यदि बिम्ब एवं प्रतिबिम्ब में विद्यमान अवयवों का

१ मालोपमादि सर्वाऽपि न ज्यायान् विस्तरो मुधा।

— काव्यालंकार २। ३८

२ इसका निरूपण उपमा के प्रकरण में हो चुका है।

पृथक् पृथक् सादृश्य दिख। दिया जाए तो वही सादृश्यविवान सावयवोपमा का रूप धारण कर लेता है। निम्नलिखित उदाहरण से यह स्पष्ट है —

“पाण्ड्योऽयमसर्पितलम्बहार क्लृप्तागरागो नवचन्दनेन ।
आभाति बालातपरत्तसानु सनिर्झरोद्गार इवादिराज ॥”

—चित्रमीमामा पृ० ११

यह साधारणधर्म के बिम्बप्रतिबिम्बभाव का उदाहरण है। इसमें पाण्ड्य का सादृश्य अदिराज से दिखाया गया है। इस सादृश्य का आधार है पाण्ड्य में धर्मों के रूप में विद्यमान हार तथा चन्दन एवं अदिराज में धर्मों के रूप में विद्यमान निर्झर तथा बालातप का बिम्बप्रतिबिम्बभाव। इस बिम्बप्रतिबिम्बभाव का उद्देश्य यह नहीं कि हार तथा चन्दन की क्रमशः निर्झर तथा बालातप के साथ पृथक् रूप में सादृश्यप्रतीति हो, परन्तु इसका उद्देश्य इतना ही है कि हार तथा चन्दन से युक्त होने के कारण पाण्ड्य का सादृश्य निर्झर तथा बालातप से युक्त अदिराज के साथ प्रतीत हो। यदि यहाँ इवादि के उपादान के द्वारा हार का निर्झर के साथ तथा चन्दन का बालातप के साथ पृथक् पृथक् सादृश्य बताया जाए तो यही उदाहरण सावयवोपमा का उदाहरण हो जाएगा। इस प्रकार सावयवोपमा के भेद भी साधारणधर्म के बिम्बप्रतिबिम्बभाव के रूपान्तर कहे जा सकते हैं।

साधारणधर्म के इन भेदों को ध्यान में रखकर उपमा का विभाजन दण्डी के समय से ही आरम्भ हो गया था। दण्डी ने इन भेदों का नाम साधारणधर्म के बिम्बप्रतिबिम्बभाव पर आश्रित उपमा अथवा सावयवोपमा आदि न रखकर वाक्यार्थोपमा रखा है। परन्तु इस वाक्यार्थोपमा में उन्होंने जिन तत्त्वों का सन्निवेश किया है उन्हें देखते हुए ये भेद साधारणधर्म के बिम्बप्रतिबिम्बभाव पर आश्रित उपमा के भेदों से भिन्न नहीं। दण्डी ने वाक्यार्थोपमा के दो भेद किए हैं। एक में इव का प्रयोग होता है तथा द्वितीय में अनेक इवो का।^१ प्रथम का उदाहरण दण्डी ने इस प्रकार दिया है —

“त्वदाननमधीराक्षमाविर्दशनदीधिति ।

भ्रमद्भृङ्गमिवालक्ष्यकेसरं भाति पकजम् ॥”

—काव्यादर्श २-४४

१ एकानेकेवशब्दत्वात् सा वाक्यार्थोपमा द्विधा ।

—काव्यादर्श २-४३

इम उदाहरण को हम उपमा मे साधारणधर्म के बिम्बप्रतिबिम्बभाव का उदाहरण कह सकते हैं ।

अनेक इव वाला दण्डी का वाक्यार्थोपमा का उदाहरण निम्नलिखित है —

नलिन्या इव तन्वग्यास्तस्या पद्ममिवाननम् ।

मया मधुव्रतेनेव पाय पायमरम्यत ॥

—काव्यादर्श २-४५

इसे सावयवोपमा का उदाहरण कह सकते हैं ।

साधारणधर्म के भेदों के आधार पर उपमा का यह विस्तार शनैः शनैः बढ़ता गया तथा दीक्षित एव जगन्नाथ के समय में यह अपने उत्कर्ष पर पहुँच गया । इसका विवेचन उपमा के प्रकरण में किया जा चुका है ।

आलंकारिकों ने उपमा के भेदों का विस्तार एक अन्य प्रकार में किया है । यह प्रकार है उपमा में विद्यमान समस्त तत्त्वों का उपादान अथवा उनमें से एक या अधिक का लोप । प्रथम दशा में पूर्णोपमा कही गई है तथा द्वितीय दशा में लुप्तोपमा । उपमा में सादृश्य की प्रतीति उपमा में विद्यमान तत्त्वों के द्वारा ही होती है । अतः यह निश्चित है कि जहाँ उपमा में इन समस्त तत्त्वों का उपादान होता है वहाँ सादृश्यप्रतीति में स्पष्टता होती है । परन्तु जहाँ इन तत्त्वों में से एक अथवा अधिक का लोप होता है वहाँ यह स्पष्टता नहीं होती । अतः हम कह सकते हैं कि उपमा का उपर्युक्त विभाजन सादृश्यप्रतीति की इसी स्पष्टता अथवा अस्पष्टता को लक्ष्य करके हुआ ।

सादृश्यप्रतीति की इस स्पष्टता तथा अस्पष्टता के आधार पर उपमा-विभाजन के बीज हमें दण्डी में ही मिलते हैं । दण्डी ने धर्मोपमा तथा वस्तुपमा इन दो उपमाभेदों का उल्लेख किया है । प्रथम भेद में दण्डी के अनुसार साधारणधर्म का उपादान होता है । परन्तु द्वितीय भेद में उसका उपादान नहीं होता । उद्धट ने उपर्युक्त आधार पर पूर्णोपमा तथा लुप्तोपमा का विस्तृत विवेचन किया है । परन्तु इस विवेचन के समय उनका दृष्टिकोण एक आलंकारिक का न रहकर एक वैयाकरण का हो गया है । उन्होंने पूर्णोपमा तथा लुप्तोपमा के श्रौती तथा आर्थी एव वाक्यगा, समासगा तथा

तद्धितगा आदि जो भेद किए हैं उनका प्रधानतः सम्बन्ध व्याकरण से है। तद्धितगा उपमा तो व्याकरण के नियमों का प्रदर्शन सा बन गई है।

उद्धट के द्वारा उपमा के इस विवेचन में व्याकरण को आधार बनाने का कारण था पाणिनि आदि प्रसिद्ध वैयाकरणों के द्वारा व्याकरण के सादृश्यसम्बन्धी नियमों का विवेचन। इन नियमों का विवेचन करके इन वैयाकरणों ने सादृश्यसिद्धान्त को विकसित किया तथा अलकारशास्त्र को कुछ अंशों तक प्रभावित भी किया। व्याकरण का अलकारशास्त्र पर यह प्रभाव कालान्तर में भी उपमा के इन व्याकरणसम्बन्धी भेदों के रूप में चलता रहा। इसका विवेचन उपमा के प्रकरण में किया जा चुका है।

उपमेयोपमा—उपमेयोपमा का विस्तार प्रधानतः साधारणधर्म के भेदों के आधार पर हुआ है। यह विस्तार हमें दीक्षित तथा जगन्नाथ के ग्रन्थों में दिखाई देता है। जगन्नाथ की निम्नलिखित उक्ति से यह स्पष्ट है—

“उक्तधर्मा तावदनुगाम्यादिभिः प्रागुक्तैर्धर्मैरेकधा।”

—रसगङ्गाधर पृष्ठ १९७

उपमेयोपमा का विस्तार साधारणधर्म के उपादान तथा अनुपादान के आधार पर भी इन आलंकारिकों ने किया है। जगन्नाथ ने इसी आधार पर उपमेयोपमा के उक्तधर्मा तथा व्यक्तधर्मा दो भेद किए हैं।^१

अनन्वयः—अनन्वय में अनुगामी साधारणधर्म के अतिरिक्त अन्य धर्म सम्भव नहीं। अतः इसका साधारणधर्म के भेद की दृष्टि से विस्तार नहीं हुआ। परन्तु जगन्नाथ ने इसके पूर्ण तथा लुप्त ये दो भेद करके पुनः इनके अनेक भेद किए हैं।^२

व्यतिरेकः—व्यतिरेक का विस्तार दण्डी के समय में आरम्भ हो गया था। दण्डी ने व्यतिरेक के शब्दोपादानसादृश्यव्यतिरेक तथा प्रतीयमानसादृश्यव्यतिरेक ये दो भेद करके इन दोनों के पुनः अनेक भेद किए हैं।^३

१. इयं द्विविधा उक्तधर्मा व्यक्तधर्मा च।

—रसगङ्गाधर

२. स च पूर्णो लुप्तश्चेति तावद्विविधः। पूर्णस्तूपमावत् षड्विधोऽपि सम्भवति।

—रसगङ्गाधर

३. शब्दोपादानसादृश्यव्यतिरेकोऽयमीदृशः।

प्रतीयमानसादृश्योऽप्यस्ति सोऽनुविधीयते॥

—काव्यादर्श २-८६

परन्तु परवर्ती आलकारिको पर इस दृष्टि में दण्डी का इतना प्रभाव नहीं पड़ा जितना उद्भट का पड़ा है। मम्मट आदि परवर्ती आलकारिको ने उद्भट द्वारा दिखाई हुई दिशा का ही अवलम्बन किया तथा व्यतिरेक के विस्तार को युक्तिमगत रूप दिया।

उद्भट ने आरम्भ में व्यतिरेक के दो भेद किए। ये निमित्त की अदृष्टि तथा दृष्टि है।^१ मम्मट ने इन्हीं का विस्तार करके इनकी सख्या चार कर दी। निमित्त की अदृष्टि का तो उन्होंने उद्भट के समान एक ही भेद रखा, परन्तु निमित्त की दृष्टि के उन्होंने तीन भेद कर दिए। ये इस प्रकार हैं—उपमेय के उत्कर्ष का उपादान, उपमान के अपकर्ष का उपादान तथा इन दोनों का उपादान।

उद्भट ने निमित्तदृष्टि का एक ही भेद किया है और उसका जो उदाहरण दिया है उसमें उपमेय के उत्कर्ष तथा उपमान के अपकर्ष इन दोनों का उपादान है।^२ परन्तु उद्भट ने वैधर्म्यदृष्टान्त नामक व्यतिरेक के एक अन्य भेद का उल्लेख किया है। इस भेद का उन्होंने जो उदाहरण दिया है उसमें उपमान के अपकर्ष का उपादान है।^३ सम्भवतः मम्मट ने वैधर्म्यदृष्टान्त के आधार पर उपमान के अपकर्ष को भी व्यतिरेक का एक पृथक् निमित्त माना और उद्भट के निमित्तदृष्टि व्यतिरेक के तीन भेद कर दिए। परन्तु इन भेदों में केवल उपमेय के उत्कर्षोपादान अथवा केवल उपमान के अपकर्षोपादान वाले भेदों को मम्मट ने निमित्तोपादानसम्बन्धी भेद न कहकर निमित्तानुपादानसम्बन्धी भेद कहा। जहाँ पर

१ निमित्तदृष्टिदृष्टिभ्या व्यतिरेको द्विवा तु स ।

—काव्यालकारसारसंग्रह पृष्ठ ३७

२ उपात्तनिमित्तस्तु —

पद्म च निशि नि श्रीक दिवा चन्द्र च निःप्रभम् ।

स्फुरच्छायेन सतत मुखेनाध प्रकुर्वतीम् ॥ —काव्यालकारसारसंग्रह पृष्ठ ३८

३ यो वैधर्म्येण दृष्टान्तो यथेवादिसमन्वित ।

व्यतिरेकोत्र सोपीष्टो विशेषोपादानान्वयात् ॥

यथा—शीर्षपर्णांशुवाताशक्रेपि तपसि स्थितम् ।

समुद्रइन्ती नापूर्वं गर्वमन्यतपन्निवत् ॥ —काव्यालङ्कारसारसंग्रह पृष्ठ ३६

यहाँ गर्वसमुद्रवहन की दृष्टि से अन्य तपस्वी का उमा से अपकर्ष है ।

केवल उपमेय के उत्कर्ष का उपादान था वहा मम्मट ने उस उपात्त निमित्त की दृष्टि से विचार न करके उस उपमान के अपकर्ष की दृष्टि से विचार किया जिसका वहा अनुपादान था और इस प्रकार उस भेद का नाम निमित्तोपादान न रखकर निमित्तानुपादान रख दिया। इसी प्रकार जहा केवल उपमान के अपकर्ष का उपादान था वहा मम्मट ने उस उपात्त निमित्त की दृष्टि से विचार न करके उस उपमेय के उत्कर्ष की दृष्टि से विचार किया जिसका वहा अनुपादान था और इस प्रकार उस भेद का नाम निमित्तोपादान न रखकर निमित्तानुपादान रख दिया। परन्तु यह तो दृष्टिकोण का साधारण अन्तरमात्र है।, इससे मूलमिद्धान्त मे कोई अन्तर नहीं आता।

उद्भट ने अपने वैधर्म्यदृष्टान्त की परिभाषा मे इवादि शब्दों का सन्निवेश किया हे। सम्भवत इन्ही शब्दों को आधार बनाकर मम्मट आदि ने कालान्तर मे औपम्य की शाब्दता, आर्थता तथा आक्षिप्तता ये तीन उपभेद और कर दिए।

उद्भट ने व्यतिरेक की परिभाषा मे उपमेय के उत्कर्ष अथवा उपमान के उत्कर्ष इन दोनों तत्त्वों का उल्लेख किया है। परन्तु इन तत्त्वों के आधार पर उन्होंने व्यतिरेक के दो भेद नहीं किए। रय्यक, विद्यानाथ, विश्वनाथ आदि परवर्ती आलंकारिकों ने इन तत्त्वों के आधार पर भेद किए हैं।

रूपक का विस्तार—रूपक का विस्तार बहुत कुछ उपमा के समान ही साधारणधर्म के भेदों के आधार पर हुआ है। जगन्नाथ के रसगगाधर मे यह विस्तार अपने उत्कर्ष को पहुँच गया है। इसका विवेचन रूपक के प्रकरण मे किया जा चुका है।

अपह्नुति का विस्तार—अपह्नुति का विस्तार रय्यक के समय से प्रारम्भ हो गया था। इसका विवेचन अपह्नुति के प्रकरण मे किया जा चुका है। रय्यक ने इस विस्तार के जो आधार अपनाए वे युक्तिसंगत नहीं थे। अतः जगन्नाथ ने इनके अनुसार अपह्नुति के भेद नहीं किए। जगन्नाथ ने उपमा के समान अपह्नुति के सावयवा आदि भेद

किए हे। दीक्षित ने भी इन सावयवा आदि भेदों का उल्लेख किया है। अपह्नुति के भेदोपभेद करने में दीक्षित सबसे बढ गए हैं। इन्होंने अपह्नुति के पर्यस्तापह्नुति, भ्रान्तापह्नुति, छेकापह्नुति आदि भेद किए हैं। इन भेदों का अपह्नुति के प्रकरण में निराकरण किया जा चुका है।

उत्प्रेक्षा:—उत्प्रेक्षा का विस्तार उद्भट के समय से आरम्भ हो गया था। रुय्यक, विश्वनाथ आदि परवर्ती आलङ्कारिकों ने मम्मवत उद्भट के उत्प्रेक्षानिरूपण को आधार बनाकर उत्प्रेक्षा का विस्तार किया है। उद्भट ने इवादि के प्रयोग की दशा में वाच्योत्प्रेक्षा मानी है।^१ इससे हम बात का सकेत मिलता है कि इवादि के अप्रयोग की दशा में वे प्रतीयमानोत्प्रेक्षा मानते हैं। परवर्ती आलङ्कारिकों ने भी इस प्रकार उत्प्रेक्षा के वाच्योत्प्रेक्षा तथा प्रतीयमानोत्प्रेक्षा ये दो भेद स्वीकार किए हैं।

उद्भट ने प्रकृत वस्तु पर अप्रकृत वस्तु के गुण अथवा क्रिया के अध्यास को उत्प्रेक्षा कहकर उत्प्रेक्षा की परिभाषा में गुण अथवा क्रिया का उल्लेख किया है।^२

उद्भट ने उत्प्रेक्षा के विवेचन में भाव तथा अभाव का उल्लेख किया है।^३ डमी के आधार पर रुय्यक आदि ने उत्प्रेक्षा का भावाभिमानत, अभावाभिमानत, भेदों में विभाजन किया है।

जात्यादिसम्बन्धी तथा भावादिसम्बन्धी भेदों का सादृश्य की दृष्टि से महत्त्व नहीं। परन्तु इस प्रकार का विवेचन उद्भट ने कर दिया था। अतः परवर्ती आलङ्कारिकों ने इसके आधार पर उत्प्रेक्षा का विस्तार कर दिया।

अतिशयोक्ति:—अतिशयोक्ति का विस्तार उद्भट के समय से आरम्भ हो गया था। मम्मटकृत अतिशयोक्ति के भेदों का आधार बहुत कुछ अंशों में उद्भटकृत अतिशयोक्ति के भेद ही हैं। मम्मट ने अतिशयोक्ति

१. वाच्येवादिभिर्नयने—काव्यालङ्कारसारसंग्रह पृष्ठ ४८

२. अतद्गुणक्रियायोगादुत्प्रेक्षातिशयान्विता।

—काव्यालङ्कारसारसंग्रह पृष्ठ ४६

३. लोकातिक्रान्तविषया भावाभावाभिमानत—काव्यालङ्कारसारसंग्रह पृष्ठ ४७

का केवल एक भेद जोड़ा है। यह है प्रस्तुत का अप्रस्तुत के द्वारा अध्यवसान। यह भेद महत्त्वपूर्ण है क्योंकि यह सादृश्य के विकास की चरम अवस्था का द्योतक है। बाद में मुख्यक आदि द्वारा किए हुए अतिशयोक्ति के भेदों में मम्मटकृत अतिशयोक्ति के भेदों से विशेष अन्तर नहीं। अतिशयोक्ति के इस विस्तार का निरूपण अतिशयोक्ति के प्रकरण में किया जा चुका है।

दीपक का विकास.—भरतमुनि के अनुसार शब्दों का एक वाक्य से योग दीपक है। उनकी निम्नलिखित परिभाषा से यह स्पष्ट है—

‘नानाविकरणार्थानां शब्दानां सप्रकीर्तितम्।

एकवाक्येन सयोगात्तदीपकमिहोच्यते ॥’

—नाट्यशास्त्र

शब्दों का एक वाक्य से योग होने पर उन शब्दों से सूचित पदार्थों में परस्पर क्या सम्बन्ध होगा, इसके विषय में उन्होंने कुछ नहीं कहा। भामह ने भी इस सम्बन्ध में कोई प्रकाश नहीं डाला। उन्होंने दीपक की कोई स्पष्ट परिभाषा न करके इसके आदि, मध्य तथा अन्त ये तीन भेद कर दिए।^१ दीपक का यह विभाजन करते समय वे भरत की परिभाषा से प्रभावित प्रतीत होते हैं क्योंकि किसी शब्द की आदि, मध्य तथा अन्त में स्थिति से अभिप्राय वाक्य का आदि, मध्य तथा अन्त ही है। भामह ने आदिदीपक, मध्यदीपक तथा अन्तदीपक के जो उदाहरण प्रस्तुत किए हैं उनमें चमत्कार की दृष्टि से भेद है।^२ परवर्ती आलंकारिकों के अनुसार वे क्रमशः मालादीपक, कारकदीपक तथा क्रियादीपक के उदाहरण हैं। परन्तु भामह ने उन उदाहरणों में इस प्रकार के किसी भेद का उल्लेख नहीं किया। भामह की दृष्टि दीपक के वाक्यविषयक स्वरूप तक सीमित थी। अतः अन्य दृष्टि से उपर्युक्त उदाहरण में विद्यमान भेद की ओर उनका ध्यान नहीं गया। दरङ्गी की दृष्टि भी दीपक के

१. आदिमध्यान्तविषय त्रिधा दीपकमिष्यते।

अभूनि कुर्वतेऽन्वर्थमस्याख्यामर्थदीपनात्। —काव्यालङ्कार २—२५, २६

२ देखिए काव्यप्रकाश दीपकप्रकरण

वाक्यविषयक स्वरूप तक सीमित रही। उनकी निम्नलिखित परिभाषा से यह स्पष्ट है —

‘जातिक्रियागुणद्रव्यवाचिनैकवर्तिना ।

सर्ववाक्योपकारश्चेत् तमाहुर्दीपक यथा ॥’ —काव्यादर्श २—१७

उद्भट ऐसे प्रथम आलंकारिक है जिहोंने दीपक के लिए सादृश्य को आवश्यक बताकर पदार्थों के एकधर्माभिसम्बन्ध को दीपक का स्वरूप बताया। निम्नलिखित परिभाषा इसकी द्योतक है —

“आदिमध्यान्तविषया प्राधान्येतरयोगिन ।

अन्तर्गतोपमा धर्मा यत्र तद्दीपक विदुः ॥”

—काव्यालंकारसारसंग्रह पृ० १५

इस परिभाषा से यह स्पष्ट है कि परम्परा से चले आते हुए आदिम-ध्यादि भेदों की उपेक्षा उद्भट भी न कर सके।

मम्मट आदि ने उद्भट का अनुसरण करते हुए दीपक की परिभाषा में एकधर्माभिसम्बन्ध का सन्निवेश किया। उन्होंने भामह के दीपक के उदाहरण में विद्यमान चमत्कारभेद को भी पहचाना। इसीलिए उन्होंने कारकदीपक तथा मालादीपक का पृथक् उल्लेख किया। परन्तु इतना होते हुए भी वे अपने कारकदीपक तथा मालादीपक को दीपक के क्षेत्र से बाहर न कर सके। इसका कारण यही हो सकता है कि वे प्राचीन आलंकारिकों की पूर्ण उपेक्षा नहीं करना चाहते थे।

समासोक्तिः—इस अलंकार का वर्तमान स्वरूप सर्वप्रथम उद्भट ने प्रस्तुत किया। उनके द्वारा की हुई समासोक्ति की निम्नलिखित परिभाषा से यह स्पष्ट है —

प्रकृतार्थेन वाक्येन तत्समानैर्विशेषणैः ।

अप्रस्तुतार्थकथन समासोक्तिरुदाहृता ॥

—काव्यालंकारसारसंग्रह पृ० ४१

जिन समान विशेषणों के द्वारा प्रस्तुत से अप्रस्तुत की प्रतीति होती है वे धर्म, क्रिया आदि के रूप में होते हैं। परन्तु उद्भट ने धर्म, क्रियादि शब्दों का प्रयोग न करके विशेषण शब्द का प्रयोग किया

है। कदाचित् उद्भट के द्वारा इस विशेषण शब्द के प्रयोग को देखकर परवर्ती आलंकारिक भी समासोक्ति की परिभाषा में विशेषण शब्द का प्रयोग करते रहे। मम्मट ने 'श्लिष्टभेदके' कहकर विशेषण के पर्यायवाची भेदक शब्द का प्रयोग किया। परन्तु उसे श्लिष्ट कहकर उसके क्षेत्र को सकुचित कर दिया। रय्यक ने उद्भट का अनुसरण करके समासोक्ति के इस सकुचित रूप को पुन विस्तृत किया। उन्होंने विशेषणश्लिष्टता की स्थिति में समासोक्ति स्वीकार अवश्य की परन्तु इस विशेषणश्लिष्टता को समासोक्ति का आवश्यक अंग न कहकर उसका प्रकारमात्र माना।^१ रय्यक ने इस बात का स्पष्ट उल्लेख किया कि विशेषण धर्म तथा कार्य के रूप में होता है।^२ परन्तु इतना होते हुए भी समासोक्ति की परिभाषा में उन्होंने इन शब्दों का प्रयोग नहीं किया। विश्वनाथ ही सम्भवतः ऐसे आलंकारिक हैं जिन्होंने समासोक्ति की परिभाषा में कार्यशब्द का उल्लेख किया —

“समासोक्ति समैर्यत्र कार्यलिगविशेषणै ।

व्यवहारसमारोप प्रस्तुतेऽन्यस्य वस्तुन ॥”

—साहित्यदर्पण

अप्रस्तुतप्रशसा — इस अलंकार का विस्तार मम्मटादि के समय से प्रारम्भ हुआ। इस विस्तार का आधार उद्भटकृत अप्रस्तुतप्रशसा की परिभाषा प्रतीत होती है। उद्भट ने अपनी परिभाषा में प्रस्तुतार्थानुबन्धिनी शब्द का सन्निवेश किया है। इस शब्द से उद्भट का यह अभिप्राय है कि अप्रस्तुत वाच्यार्थ व्यर्थ प्रस्तुत अर्थ से सम्बद्ध होना चाहिए। इन दोनों अर्थों के इस सम्बन्ध का क्या स्वरूप हो इस विषय में उद्भट ने कुछ नहीं कहा। मम्मट ने इस विषय पर प्रकाश डाला तथा कार्यकारणभाव,

१. तदेव श्लिष्टविशेषणसमुत्थापितैका ।

—अलङ्कारसर्वस्व पृष्ठ ११३

२ साधारणविशेषणसमुत्थापिता तु धर्मकार्यसमारोपाभ्याम् द्विभेदा ।

—अलङ्कारसर्वस्व पृष्ठ ११३

सामान्यविशेषभाव एव माहृत्य इतः सम्बन्धप्रकारो को गिनाकर सम्बन्ध
का स्वरूप निश्चित किया ।^१

१ कार्ये निमित्ते सामान्ये विशेषे प्रस्तुते सति ।

तदन्यस्य वचस्तुल्ये तुल्यस्येति च पञ्चधा ॥

चतुर्थ अध्याय

‘सादृश्य के मूल में रहस्य’

विभिन्न वस्तुओं में हमें सादृश्य क्यों दिखाई देता है, इसका उत्तर यही है कि समस्त वस्तुओं के मूल में समान तत्त्व विद्यमान हैं। ये तत्त्व कितने हैं इन विषय में दार्शनिकों में मतभेद है, परन्तु वे सब इस बात से सहमत हैं कि उनकी एक सीमा है। अतः जिन वस्तुओं में इन तत्त्वों की दृष्टि से साम्य होता है वे परस्पर सदृश होती हैं।

न्यायवैज्ञानिक दर्शन के अनुसार समस्त पदार्थों का छ अथवा सात श्रेणियों में विभाजन किया गया है। ये द्रव्य, गुण, कर्म, सामान्य, विशेष, समवाय तथा अभाव हैं।^१ गुण, कर्म आदि की सत्ता स्वतन्त्र रूप में न होकर द्रव्यों पर आश्रित होती है।^२ ये गुणादि द्रव्यों में रहकर उन्हें एक विशेष स्वरूप प्रदान करते हैं। द्रव्य का अस्तित्व गुणों के सद्भाव के पूर्व भी होता है, परन्तु उस समय द्रव्य के विषय में निश्चित रूप से कुछ नहीं कहा जा सकता। यह स्थिति निर्विकल्पक ज्ञान की होती है।^३ इस स्थिति में पदार्थ के विषय में ‘इदं किञ्चित्’ के अतिरिक्त और कुछ नहीं कहा जा सकता। पदार्थों की यह स्थिति सादृश्यज्ञान की स्थिति के अन्तर्गत नहीं

१ “द्रव्यगुणकर्मसामान्यविशेषसमवायाभावाः सप्त पदार्थाः ॥” —तर्कसंग्रह

“अर्थाः षट् पदार्थाः । ते च द्रव्यगुणकर्मसामान्यविशेषसमवायाः ।”

—तर्कभाषा पृष्ठ ६०

तदेव षट्पदार्थाः द्रव्यादयो वर्णिताः । एते च विधिसुखप्रत्ययवेद्यत्वाद् भावरूपा एव । इदानीं निषेधसुखप्रमाणगम्यो अभावरूपः सप्तमः पदार्थः प्रतिपाद्यते ।”

—तर्कभाषा पृष्ठ ७७

२ “सामान्यवानसमवाधिकारणमस्पन्दात्मा गुणः । स च द्रव्याश्रितः ।”

—तर्कभाषा पृष्ठ ६७

“चलनात्मकं कर्म । गुण इव द्रव्यमात्रवृत्तिः ।”

—तर्कभाषा पृष्ठ ६७

३ “ततोऽर्थसन्निकृष्टेनेन्द्रियेण निर्विकल्पकं नामजात्यादियोजनाहीनं वस्तुमात्रा-
वगाहि किञ्चिदिदमिति ज्ञानं जायते ।”

—तर्कभाषा पृष्ठ ३३

आनी। सादृश्य का क्षेत्र तो तब से आरम्भ होता है जब स्वरूपविशेष से सम्पन्न वस्तुएं हमारी दृष्टि का विषय बनती हैं। यह तभी होता है जब द्रव्य गुणों से सम्पन्न हो जाता है। यह स्थिति सविकल्पक ज्ञान की होती है।^१ इस स्थिति में द्रव्यों में जिन गुणों अथवा क्रियाओं की सत्ता होती है वे चौईस गुणों तथा पाच क्रियाओं के ही अन्तर्गत आते हैं।^२

गुण तथा क्रियाओं की मख्या के इस प्रकार सीमित होने के कारण हमारी दृष्टि के विषय बनने वाले द्रव्यों में गुणादि की साधारणता के आधार पर सादृश्य सर्वथा स्वाभाविक है।

सामान्य पदार्थ की कल्पना भी इस बात का प्रमाण है कि वस्तुओं के मूल में सादृश्य विद्यमान है। सामान्य पदार्थ एक प्रकार का साधारणधर्म है। साधारणधर्म जिस प्रकार अनेक वस्तुओं में विद्यमान रहकर उन वस्तुओं के सादृश्य का आधार होना है उसी प्रकार सामान्य पदार्थ अनेक वस्तुओं में विद्यमान रहकर उन वस्तुओं के सादृश्य का आधार होता है।

उदाहरणतः गोत्व को ले। यह गोत्वजाति कतिपय अवयवों के रूप में समस्त गौओं में विद्यमान रहती है तथा उन गौओं के सादृश्य का कारण होती है।

अन्य साधारणधर्मों से जाति में यह अन्तर है कि अन्य साधारणधर्म जिन वस्तुओं में विद्यमान रहते हैं उन वस्तुओं के अन्य वस्तुओं से व्यावर्तक नहीं होते, परन्तु जाति जिन वस्तुओं में विद्यमान रहती है उन वस्तुओं की अन्य वस्तुओं से व्यावर्तक भी होती है। इसके अतिरिक्त अन्य साधारणधर्मों से जाति में यह भी भेद है कि जाति नित्य होती है।^३ परन्तु अन्य साधारणधर्मों के लिए ऐसा होना आवश्यक नहीं। उदाहरणतः गोत्व-जाति गौ में सदा विद्यमान रहेगी। गौ का जब तक अस्तित्व है तब तक

१ “यदा निविकल्पकज्ञानानन्तरं सविकल्पकं ज्ञानं नामजात्यादियोजनात्मकं द्विधोऽयं श्यामोऽयमिति विशेषणविशेषावगाहि ज्ञानमुत्पद्यते तदा इन्द्रियार्थ-सन्निकर्षं करणम्।”
—तर्कभाषा पृष्ठ ३३

२ “रूपरसगन्धस्पर्शं संस्काराश्चतुर्विंशतिरेव गुणाः।” —तर्कभाषा पृष्ठ ६७

“उद्देष्टव्यापदेष्टव्याकुचनप्रसारणगमनानि पञ्च कर्माणि।” —तर्कसंग्रह पृष्ठ ५

३ “नित्यमेकमनेकानुगतं सामान्यम्।” —तर्कसंग्रह पृष्ठ ७७

गोत्वजाति उसमे रहेगी। परन्तु स्थूलता आदि धर्मों के साथ यह बात नहीं। एक गौ का स्थूलता धर्म कुछ समय बाद कृशता में परिवर्तित हो सकता है। परन्तु इतने से इस बात में कोई अन्तर नहीं आता कि जाति है एक प्रकार का साधारणधर्म ही तथा ऐसा होने के नाते वह वस्तुओं के सादृश्य का कारण है।

अन्य साधारणधर्मों से जाति के इस आशिक भेद का कारण यह है कि जाति जिन अवयवों की ओर संकेत करती है उनमें एक या अधिक अवयव ऐसे होते हैं जो केवल उसी जाति से युक्त वस्तुओं में होते हैं।

उदाहरणतः गोत्वजाति जिन अवयवों की ओर संकेत करती है उनमें 'सास्ना' का होना आवश्यक है, क्योंकि यह अवयव अन्य पशुओं से गौओं का विभेदक है। इसलिए गोत्व की परिभाषा 'सास्नादिमत्त्व गोत्वम्'^१ की गई है। प्रत्येक साधारणधर्म में यह बात नहीं होती। उदाहरणतः दो मीन, चार पैर आदि अवयव समस्त गौओं में साधारणरूप से विद्यमान हैं। परन्तु ये अवयव गौओं के अन्य पशुओं से व्यावर्तक नहीं। अतः ये अवयव गोत्व-जाति का रूप धारण नहीं कर सकते।

समान जाति के कारण जिन वस्तुओं में साधर्म्य होता है उनमें जाति के स्वरूप के अन्तर्गत न आने वाले अन्य अवयवों के द्वारा वैधर्म्य होता है। उदाहरणतः गौओं में सास्ना आदि के कारण साधर्म्य होता है, परन्तु स्थूलता तथा वर्ण आदि के कारण वैधर्म्य होता है। इस प्रकार जाति वस्तुओं के सादृश्य का आधार होती है।

सादृश्य का आधार होने के कारण जाति को वस्तुओं के ताद्रूप्य का आधार मानना उचित नहीं। जाति वस्तुओं के ताद्रूप्य का आधार तो तब हो सकती है जब वस्तुओं के समस्त धर्म जाति के अन्तर्गत आ जाए। परन्तु ऐसा नहीं होता।

एक जाति का अनेक अवान्तर जानियों में विभक्त हो जाना इस बात का प्रमाण है कि जाति ताद्रूप्य का कारण न होकर सादृश्य का कारण होती है। उदाहरणतः एक ही पशुत्वजाति गोत्व आदि अनेक जातियों में

१. 'लक्षणत्वसाधारणधर्मवत्त्वम् यथा गो सास्नादिमत्त्वम्। तर्कभाषा पृष्ठ २७

व्यावहारिक दृष्टि वस्तु के सूक्ष्म धर्मों की ओर न जाकर प्रायः उसके स्थूल धर्मों तक ही सीमित रहती है।

व्यावहारिक जगत् में भी अनेक स्थलों पर हमें इन गुणों के फलस्वरूप सादृश्य दिखाई देता है। उदाहरणतः दो वस्तुओं को स्थिर देखकर अथवा अस्थिर देखकर हमें इस स्थिरता अथवा अस्थिरता रूप साधारणधर्म के आधार पर इन वस्तुओं में सादृश्य दिखाई देता है। ये स्थिरता तथा अस्थिरता क्रमशः तमस् तथा रजस् गुण के स्वरूप हैं।^१ इस प्रकार ये दोनों गुण उपर्युक्त वस्तुओं के सादृश्य के कारण हैं। इन दोनों गुणों के समान प्रकाशस्वरूप सत्त्वगुण भी सादृश्य का आधार हो सकता है।

प्रश्न उठ सकता है कि समस्त वस्तुओं की तीन गुणों से उत्पत्ति मानने पर भी यह मानने का क्या आधार है कि वे वस्तुएँ परस्पर सदृश होंगी। यह भी सम्भव है कि तीनों गुण ऐसी वस्तुओं को उत्पन्न करें जिनका उन गुणों से कोई सादृश्य न हो और फलतः वे परस्पर सर्वथा विसदृश हों। इस प्रकार सृष्टि की वस्तुओं का परस्पर सदृश होना आवश्यक नहीं।

इसके उत्तर में सांख्य का कहना है कि कारण हर किसी कार्य को उत्पन्न नहीं करता, परन्तु केवल ऐसे कार्यों को उत्पन्न करता है जो कारण में पहले से विद्यमान रहते हैं। सांख्यदर्शन सत्कार्यवादी है। सत्कार्यवाद के अनुसार सत् वस्तु से ही सत् वस्तु उत्पन्न होती है।^२ सत् सञ्जायते^३ इस उक्ति का यही आशय है। अतः जो वस्तु उत्पन्न होती है उसका पहले से अस्तित्व होता है। यह अस्तित्व अव्यक्त रूप में होता है। इस प्रकार जो वस्तु उत्पन्न होती है वह कोई नवीन वस्तु नहीं होती, परन्तु जो वस्तु पहले अव्यक्त थी वही अब व्यक्त रूप धारण करती है।^४ प्रकृति का अव्यक्त

१ “प्रीत्यप्रीतिविषादात्मका प्रकाशप्रवृत्तिनियमार्थाः ।”

‘रजः प्रवर्तकत्वात्सर्वत्र लघु सत्त्वं प्रवर्तयेद् यदि तमसा गुरुणा न नियम्येत, तमोनियतं तु क्वचिदेव प्रवर्तयतीति भवति तमो नियमार्थम्’ ।”

—सांख्यतत्त्वकौमुदी पृष्ठ २७४

२ “कार्यात्कारणमात्रं गम्यते । सन्ति चात्र वादिना विप्रतिपत्तयः । तथा हि—केचिदाहुः . . ‘सत् सञ्जायते’ इति वृद्धा ।” —सांख्यतत्त्वकौमुदी पृष्ठ २२३

३ “तस्मात्कारणव्यापारादूर्ध्वमिव तत् प्रागपि सदेव कार्यमिति । कारणाच्चास्य सतोऽभिव्यक्तिरेवावशिष्यते ।”

—सांख्यतत्त्वकौमुदी पृष्ठ २३५

नाम इसी तथ्य का सूचक है।^१ निम्नलिखित कारिका सत्कार्यवाद का स्पष्टतः प्रतिपादन करती है —

‘अमदकरणादुपादानग्रहणात् सर्वसम्भवाभावात् ।

शक्तस्य शक्यकरणात् कारणभावाच्च सत्कार्यम् ॥” —साख्यकारिका ९

उपर्युक्त सिद्धान्त के अनुसार सृष्टि की समस्त वस्तुएँ जिन तीन गुणों से उत्पन्न होती हैं उनमें वे पहले से ही अव्यक्त रूप में विद्यमान रहती हैं। अतः इन वस्तुओं का इन गुणों के सदृश होना स्वाभाविक है। गुणों से इन वस्तुओं का सादृश्य होने के कारण यह भी स्वतः सिद्ध है कि ये वस्तुएँ परस्पर सदृश हैं।

न्यायवैशेषिक दर्शन साख्य के सत्कार्यवाद को नहीं मानता। परन्तु इस बात को तो यह भी स्वीकार करता है कि एक कारण से उत्पन्न होने वाले कार्य परस्पर सदृश होने हैं। यह दर्शन आरम्भवाद को मानता है। आरम्भवाद के अनुसार कार्य की सत्ता कारण में पहले में नहीं होती, परन्तु एक नई ही वस्तु कार्य के रूप में अस्तित्व में आती है। उदाहरणतः मृत्तिका से जिस घट का जन्म होता है उसका मृत्तिका में पूर्वभाव न होकर प्रागभाव होता है। परन्तु इसका यह अर्थ नहीं कि कारण तथा कार्य में कोई सादृश्य न हो। कार्य में जिन गुणों की उत्पत्ति होती है वह कारण के गुणों के फलस्वरूप ही होती है। ‘कारणगुणा कार्यगुणा आरभन्ते’^२ इस उक्ति का यही आशय है। इस प्रकार कारण तथा कार्य में गुणसाम्य होता है। यह गुणसाम्य दोनों में सादृश्य का आधार है। कारण तथा कार्य में सादृश्य होने के कारण एक कारण से उत्पन्न होने वाले कार्यों में सादृश्य होना स्वाभाविक है।

वेदान्त दर्शन

वेदान्त के अनुसार पारमार्थिक दृष्टि से वस्तुओं के सादृश्य का प्रश्न ही नहीं उठता। वेदान्त विवर्तवाद को मानता है। इस सिद्धान्त के अनुसार केवल एक ब्रह्म का ही अस्तित्व है। बाकी समस्त ससार इस ब्रह्म का विवर्तमात्र है। उसका यथार्थतः कोई अस्तित्व नहीं। ‘एकस्य सतो

१ “तद्विपरीत श्रेयान् व्यक्ताव्यक्तज्ञविज्ञानात् ।” —साख्यकारिका २

२ “कार्यगता रूपादयः स्वाश्रयसमवायिकारणगतेभ्यो रूपादिभ्यो जायन्ते कारणगुणा हि कार्यगुणानारभन्त इति न्यायादित्येवमुत्पत्तिः ।” —तर्कभाषा पृष्ठ ६३

विवर्त कार्यजात न वस्तु सत् इस उक्ति का यही आशय है। इस प्रकार इन समस्त वस्तुओं का यथार्थतः कोई अस्तित्व न होने के कारण उनके पारस्परिक सादृश्य का प्रश्न ही नहीं उठता। परन्तु वेदान्त इस व्यावहारिक जगत् की सर्वथा उपेक्षा कर सका हो ऐसी बात नहीं। इसे भी प्रातिभासिक रूप में इस जगत् का अस्तित्व स्वीकार करना पड़ा है। इसी जगत् की उत्पत्ति के लिए वेदान्त ने माया तत्त्व की कल्पना की है। यह माया तत्त्व अनिर्वचनीय भले ही हो यह कोई तत्त्व अवश्य है, इसका अपना एक अस्तित्व है तथा सत्त्व, रजस् एव तमस् इन तीन गुणों से यह निर्मित है।^१

इस माया के मत्त्व, रजस् तथा तमस् इन तीन गुणों से सृष्टि की समस्त वस्तुओं की उत्पत्ति होती है। अतः इन वस्तुओं में गुणसाम्य के आधार पर सादृश्य होना स्वाभाविक है।

जैन एवं बौद्ध दर्शन

पदार्थों के सादृश्य का विवेचन अब तक जिन दार्शनिक विचारधाराओं के आधार पर किया गया है वे पदार्थों के एक निश्चित स्वरूप का मानकर चलती हैं। न्यायवैशेषिकादि तो पदार्थों के निश्चित स्वरूप में तात्त्विक दृष्टि से विश्वास करते ही हैं वेदान्त भी व्यावहारिक दृष्टि से उनका एक निश्चित स्वरूप मानता है। इन विचारधाराओं के अतिरिक्त दो विचारधाराएँ ऐसी भी हैं जिनमें से एक पदार्थों का स्वरूप निश्चित तथा अनिश्चित दोनों मानती है तथा अन्य उनका स्वरूप सर्वथा अनिश्चित मानती है। पहली विचारधारा जैनदर्शन की है तथा द्वितीय विचारधारा बौद्धदर्शन की है। यहाँ यह प्रश्न उठना सर्वथा स्वाभाविक है कि पदार्थों के निश्चित स्वरूप की दशा में तो उनमें विद्यमान धर्मों की साधारणता के आधार पर उन पदार्थों का सादृश्य सम्भव है परन्तु उनका स्वरूप निश्चित न होने पर उनमें सादृश्य किम प्रकार सम्भव है।

पदार्थों के स्वरूप को निश्चित तथा अनिश्चित मानने की दशा में इसका उत्तर इस प्रकार हो सकता है — पदार्थों के निश्चित तथा अनिश्चित अंशों

१ “अज्ञानं तु सदसद्भ्यामनिर्वचनीयं त्रिगुणात्मक भावरूपं यत्किञ्चिदिति वदन्त्यहमज्ञ इत्याद्यनुभवात् ‘देवात्मशक्तिं स्वगुणैर्निगूढाम्’ इत्यादिश्चेत्यत्र।”

मे से हम उनके निश्चित अंशों को लेकर उनमें धर्मसाधारणता के आधार पर सादृश्य स्थापित कर सकते हैं। जैन-दर्शन में यही बात है। इस दर्शन में द्रव्य की परिभाषा ‘गुणपर्यायवद्’ की गई है। गुण द्रव्य का निश्चित अथवा स्थिर अंश है तथा पर्याय उसका अनिश्चित अथवा अस्थिर अंश है। निश्चित अंश के लिए जैन-दर्शन त्रौव्य शब्द का प्रयोग करता है तथा अनिश्चित अंश के लिए ‘उत्पादव्यय’ का प्रयोग करता है। यही कारण है कि उसने सत् की परिभाषा “उत्पादव्ययत्रौव्ययुक्त सत्”^१ की है। इस दशा में हम पदार्थों के त्रुवाश को लेकर उनमें सादृश्य स्थापित कर सकते हैं।

बौद्धमतानुसार पदार्थों के स्वरूप को सर्वथा अनिश्चित मानने की अवस्था में सादृश्यसिद्धि इस प्रकार सम्भव है —

इस सिद्धान्त के अनुसार यद्यपि पदार्थ का एक निश्चित स्वरूप हमारे सम्मुख उपस्थित नहीं होता, परन्तु पदार्थ का ज्ञान जिन विभिन्न ज्ञान-स्वरूपों में से होकर जाता है वे तो एक परम्परा के रूप में हमारे सम्मुख रहते ही हैं। इस प्रकार इस अवस्था में हमारे सम्मुख विभिन्न स्वरूप-परम्पराएँ होती हैं। इन स्वरूपपरम्पराओं में अवयवसाधारणता के आधार पर सादृश्य-सिद्धि सम्भव है।

बौद्ध दर्शन सन्तानवाद के रूप में इन स्वरूप परम्पराओं अथवा तज्जन्य ज्ञान-परम्पराओं में विश्वास करता है। यह सत्य है कि बौद्धदर्शन क्षणिकवाद को मानता है, परन्तु इसका यह अर्थ नहीं कि ज्ञान के क्षणिक होने के कारण इन ज्ञान-परम्पराओं का परम्पराओं के रूप में ज्ञान न रहे, क्योंकि बौद्ध-दर्शन में संस्कार को स्वीकार किया गया है। इस संस्कार के फलस्वरूप हमें पूर्व ज्ञानों की सहायता से ज्ञानपरम्परा का ज्ञान हो सकता है।

इसके अतिरिक्त बौद्धदर्शन में सघातवाद को भी माना गया है। सघात विभिन्न स्वरूपों अथवा तज्जन्य ज्ञानों का एक समुदाय है। अतः यह स्पष्ट है कि क्षणिकवाद के द्वारा बौद्धदर्शन का उद्देश्य ज्ञानों को विश्रुत खल करना नहीं अपितु ज्ञानों की श्रुत खला अथवा परम्परा को एक रूप में न समझकर परम्परा के रूप में समझना है। बौद्धदर्शन में सविकल्पक ज्ञान का निषेध करके निर्विकल्पक ज्ञान की जो स्थापना की गई है उसका भी केवल इतना

१ त० सू० ५-३७ भारतीय दर्शन पृष्ठ १६०

२ त० सू० ५-२६ भारतीय दर्शन पृष्ठ १६०

ही प्रयोजन हो सकता है कि सविकल्पक ज्ञान में नाम, जाति आदि से युक्त वस्तु के ज्ञान को जो एक ज्ञान समझा जाता है वह वस्तुतः एक ज्ञान न होकर ज्ञान की परम्परामात्र है। इस प्रकार बौद्धदर्शन का उद्देश्य अवयवी अथवा अवयविज्ञान का निराकरण करना है, अवयवसघात अथवा सघातज्ञान का निराकरण करना नहीं। हम केवल इतना कह सकते हैं कि अवयवसमुदाय के अतिरिक्त एक अवयवी की पृथक् सत्ता नहीं यह नहीं कि उस अवयवसमुदाय की ही सत्ता नहीं। अतः अवयवसघात की सत्ता मानने के कारण विभिन्न सघातो में अवयवसामान्य के आधार पर सादृश्य सम्भव है।

सहायक-ग्रन्थ-सूची

अलंकारशास्त्र के मूल संस्कृत-ग्रन्थः—

श्रीभरतमुनिविरचित नाट्यशास्त्र, काव्यमाला १२, प० केदारनाथ द्वारा सम्पादित, द्वितीय संस्करण, निर्णयसागर प्रेस मुम्बई १९४३

भामहविरचित काव्यालंकार काशीसंस्कृतसीरिजपुस्तकमाला ६१ प० वटुकनाथ शर्मा तथा बलदेव उपाध्याय द्वारा सम्पादित, चौखम्बा संस्कृतसीरिज आफिस, विद्याविलास प्रेस १९८५

दण्डिविरचित काव्यादर्श, पण्डितरगाचार्यशास्त्रिविरचित प्रभास्या-व्याख्यासहित, भारद्वाज-प्राच्य-विद्यामन्दिर मुद्रणालय १९३८

भट्टिकाव्य, जयमंगल टीका, निर्णयसागर यन्त्रालय मुम्बई १९३४

उद्भटप्रणीत काव्यालंकारसारसंग्रह, इन्दुराजविरचित लघुवृत्तिममेत, नारायणदास बनहट्टी द्वारा सशोधित १९२५

वामनविरचित काव्यालंकारसूत्रवृत्ति, कामधेनु सहित, नारायणनाथ कुलकर्णी द्वारा सम्पादित, ओरियण्टल बुक एजेन्सी पूना १९२७

रुद्रटप्रणीत काव्यालंकार, काव्यमाला २, नमिसाधुकृत टिप्पणी-सहित, निर्णयसागर प्रेस मुम्बई १९२८

आनन्दवर्धनविरचित ध्वन्यालोक, काशीसंस्कृतसीरिज ग्रन्थमाला १३५, लोचन-बालप्रिया-दिव्या-जनादिसहित, चौखम्बा संस्कृत सीरिज आफिस बनारस सिटी

राजशेखरविरचित काव्यमीमांसा, अनुवादक प० केदारनाथ शर्मा सारस्वत, बिहार राष्ट्रभाषा परिषद् पटना, प्रथम संस्करण १९५४

कुन्तकविरचित वक्रोक्तिजीवित

महिमभट्टविरचित व्यक्तिविवेक, काशीसंस्कृतसीरिज पुस्तकमाला १२१, चौखम्बा संस्कृत सीरिज बनारस सम्बन्ध १९९३

भोजविरचित सरस्वतीकण्ठाभरण, काव्यमाला ९४, रामसिंहविरचित तृतीयपरिच्छेदान्त तथा जगद्विरचित चतुर्थपरिच्छेद टीका सहित, निर्णयसागर मुद्रणयन्त्रालय १९३४

क्षेमेन्द्रावरचित औचित्यविचारचर्चा, हरिदास संस्कृत सीरिज २५,
चौखम्बा संस्कृत सीरिज आफिस बनारस सिटी १९३३

मम्मटविरचित काव्यप्रकाश, भट्टवामनाचार्यविरचित बालबोधिनी
टीकासहित, चतुर्थ आवृत्ति से सशोधित, पचम संस्करण, भण्डारकर-
ओरियण्टल रिसर्च इन्स्टीच्यूट, पूना १९३३

रुय्यकप्रणीत अलकारसूत्र, मखुकप्रणीत अलकारसर्वस्ववृत्ति,
समुद्रबन्धकृतव्याख्यासहित, अनन्तशयनराजकीयमुद्रणयन्त्रालय १९१५

वाग्भटविरचित वाग्भटालकार, मेहरचन्द लक्ष्मणदास सैदमिट्टा बाजार
लाहौर सम्बत् १९९२

हेमचन्द्रविरचित काव्यानुशासन प्रथम पुस्तक, अलकारचूडामणि
तथा विवेकसहित, रसिकलाल द्वारा सम्पादित, श्री महावीर जैन विद्यालय
बम्बई

वाग्भटविरचित काव्यानुशासन, काव्यमाला ४३, निर्णयसागर
प्रेस १९१५

विद्याधरविरचित एकावली

विद्यानाथविरचित प्रतापरुद्रीय, रत्नपणाख्या-व्याख्यासमन्वित, श्री
बालमनोरमा सीरिज न० ३, बालमनोरमा प्रेस बम्बई १९२८

विश्वनाथविरचित साहित्यदर्पण, श्री रामचरण तर्कवागीश भट्टाचार्य-
कृत विवृति सहित, षष्ठ संस्करण, निर्णयसागर मुद्रणालय १९३६

अप्पयदीक्षितविरचित कुवलयानन्द, वैद्यनाथसूरिविरचित अलकार-
चन्द्रिका व्याख्या, निर्णयसागर मुद्रणयन्त्रालय १९४७

अप्पयदीक्षितविरचित चित्रमीमांसा, काव्यमाला ३८, तृतीय आवृत्ति,
निर्णयसागर यन्त्रालय मुम्बई १९४१

जगन्नाथपण्डितराजविरचित रसगगाधर, नागेशभट्टकृत टीका सहित,
मथुरानाथशास्त्रिविरचित सरला टीका सहित, षष्ठ संस्करण, निर्णयसागर
मुद्रणयन्त्रालय मुम्बई १९४७

कर्णपूरविरचित अलकारकौस्तुभ, सवितारायस्मृतिसरक्षण ग्रन्थमाला,
वरेन्द्ररिसर्च, राजशाही बंगाल १९३४

केशवमिश्रविरचित अलंकारशेखर, काशीसंस्कृत सीरिज ५६, चौखम्बा
संस्कृत सोमाइटी ऑफिस १९२७

विश्वेश्वरपरिणितविरचित अलंकारकौस्तुभ, काव्यमाला ६६, निर्णय
सागरयन्त्रालय मुम्बई १८९८

अरिसिंह के सूत्रो सहित अमरचन्द्रयतिविरचित काव्यकल्पलतावृत्ति,
काशीसंस्कृत सीरिज ९० चौखम्बा संस्कृत सीरिज ऑफिस १९३१

अमृतानन्द योगी विरचित अलङ्कारसंग्रह एडियर लाइब्रेरी १९४९

अग्निपुराण, आनन्दाश्रमसंस्कृतग्रन्थावलि ग्रन्थाङ्क ४१, आनन्दाश्रम-
मुद्रणालय १९००

धनञ्जयविरचित दशरूपक, धनिकविनिर्मित अवलोकाख्यतिलक
सहित, गुजराती प्रिंटिंग प्रेस बम्बई १९१४

भारतीय आलोचनाशास्त्रसम्बन्धी ग्रन्थ

बलदेव उपाध्यायविरचित भारतीय साहित्यशास्त्र प्रथम खण्ड, ससार
प्रेस काशीपुरा बनारस संस्वत् २००७

बलदेव उपाध्यायविरचित भारतीय साहित्यशास्त्र द्वितीय खण्ड, प्रसाद
परिषद् काशी संस्वत् २००५ प्रथम संस्करण

बलदेव उपाध्यायविरचित कवि और काव्य अभिनव भारती ग्रन्थमाला,
बंगाल प्रिंटिंग वर्क्स १९४७

श्यामसुन्दरदासविरचित साहित्यालोचन, इंडियन प्रेस लिमिटेड प्रयाग
संस्वत् १९९५

नगेन्द्रविरचित रीतिकाव्य की भूमिका

रामशंकरशुक्लविरचित अलंकारपीयूष, रामनारायणलाल पब्लिशर
और बुकसेलर इलाहाबाद १९२८

रामशंकरशुक्लविरचित अलङ्कारकौमुदी

प० रामगोविन्दत्रिवेदीविरचित वैदिकसाहित्य, ज्ञानपीठलोकोदय-
ग्रन्थमाला-हिन्दी ग्रन्थांक ७, प्रथम संस्करण १९५०

डा० फतहसिंहविरचित साहित्य और सौन्दर्य

History of Sanskrit Poetics Volume II by S. K.
De, Calcutta Oriental Press, Calcutta 1925.

Introduction to Sahitya Darpana by P V Kane
Third edition 1951.

Some concepts of Alankara Sastri by V.
Raghavan, the Adyar library 1942

Number of Rasas by V Raghavan, the Adyar
Library Adyar, 1940

The Theories of Rasa and Dhvani by A. Sankaran,
Published by the University of Madras 1929

Concepts of Riti and Guna in Sanskrit Poetics by
P C Lahiri, University of Dacca Ramna, Dacca 1937.

Comparative Aesthetics by K C Pandey, Chow-
khamba Sanskrit Series Banaras, 1950

Psychological studies in Rasa by Rakesha Gupta,
Banaras Hindu University Press Banaras, 1950

Highways and byways by S Kuppaswami Sastri,
the Kuppaswami Sastri Research Institute Madras,
1945

History of Sanskrit Literature by S. N Das Gupta
& S K De.

‘उपमा कालिदासस्य’ By K Chellappan Pillai Visva
Bharati studies No 7

Poetics by Aristotle

पाश्चात्य साहित्यशास्त्र एवं सौन्दर्यशास्त्र सम्बन्धी ग्रन्थ

What is Art by Tolstoy

The Beautiful by Vernon Lee, Cambridge, at the
University Press, 1913

Beauty and other forms of Value by Samuel
Alexander

काव्य आदि

Hymns from the Rigveda edited by Peterson,
1937 Bombay Sanskrit Series No. XXXVI

Valmiki Ramayana condensed in the Poet's own words by Pt A. M. Srinivasachariar Fifth edition, G. A. Natesan and Co., Madras.

Mahabharata condensed in the Poet's own words by Pt A. M. Srinivasachariar, G. A. Natesan and Co., Madras

कालिदासविरचित रघुवश
अश्वघोषविरचित बुद्धचरित
भारविविरचित किरातार्जुनीय
माघविरचित शिशुपालवध
जयदेवविरचित गीतगोविन्द

बृहत्स्तोत्ररत्नाकर, प० श्रीलाल उपाध्याय द्वारा सगृहीत मुम्बई १९३७
दण्डिविरचित दशकुमारचरित, मोरेश्वर रामचन्द्रकाले द्वारा टिप्पणी
आदि से संस्कृत, शारदाक्रीडनमुद्रायन्त्रालय मुम्बई शकाब्द १८२२

—वाणविरचित कादम्बरी पूर्वभाग, मोरेश्वर रामचन्द्रकाले द्वारा सशोभित,
मुम्बई वैभव मुद्रायन्त्रालय मुम्बई शाके १८५०

संस्कृतगद्यमञ्जरी, सम्पादक और सग्रहकर्ता चन्द्रशेखर पाण्डेय तथा
डा० शान्तिकुमार नानूराम व्यास साहित्यनिकेतन कानपुर १९५३

दर्शन-ग्रन्थ

वैशेषिक दर्शन

— अन्नभट्टविरचित तर्कसंग्रह, महादेव राजाराम बोडास की भूमिका तथा
अप्रेजी अनुवाद सहित, बम्बई संस्कृत तथा प्राकृत सीरिज न० ५५,

केशवमिश्रविरचित तर्कभाषा, चित्रभट्टविरचित टीका सहित,
भण्डारकार प्राच्यविद्यासंशोधनमन्दिर पूना

सदानन्दप्रणीत वेदान्तसार, कर्नल जे ए. जैकब द्वारा सम्पादित,
निर्णयसागर प्रेस बम्बई १९३४

ईश्वरकृष्णविरचित साख्यकारिका, प० शिवनारायणशास्त्रि-विरचित
सारबोधिनी व्याख्या तथा टिप्पणी से युक्त, साख्यतत्त्व-कौमुदी से विभूषित,
निर्णयसागर प्रेस १९४०

